

3

علوم و معارف اور تحقیقات نادرہ کا گنج گراں مایہ
المکرمۃ النبویۃ فی الفتاوی المصطفویۃ

فتاویٰ مفتی اعظم

تصنیف مفید

امام الفقہاء اولشاخ تاجدار اہل سنت شہزادہ اعلیٰ حضرت
حضور مفتی اعظم ابوالبرکات محی الدین حضرت علامہ شاہ

محمد مصطفیٰ رضا خان قادری بریلوی قدس سرہ



بِسْمِ اللّٰهِ الرَّحْمٰنِ الرَّحِیْمِ

قرآن و سنت کا عظیم ادارہ مرکز العلوم الاسلامیہ اکیڈمی (Boys & Girls)

01 April 2021

جہاں اسلامی و عصری علوم کا عظیم امتزاج

مختصر تعارف

شعبہ ناظرہ: 386

شعبہ حفظ: 150

طلباء و طالبات

شعبہ تجوید: 14

شعبہ درسِ نظامی: 150

اور انہی شعبہ جات میں 400 سے زائد طلباء اسکول کی تعلیم انٹر تک حاصل کر رہے ہیں نیز کم و بیش 100 طلباء جامعہ میں رہائش پذیر ہیں جن کے طعام، قیام اور میڈیکل کا مکمل خرچ مدرسہ برداشت کرتا ہے

شعبہ عصری علوم یعنی اسکول کالج و کمپیوٹر 17 اساتذہ

شعبہ حفظ و ناظرہ 19 اساتذہ

جامعہ کا
اسٹاف

باورچی 3 خادم 5 چوکیدار 2

شعبہ درسِ نظامی و تجوید 17 اساتذہ

کل طلباء کم و بیش 650 اور مکمل اسٹاف 60 افراد پر مشتمل ہے

مرکز العلوم الاسلامیہ اکیڈمی (بادای مسجد) گنوگلی میٹھادر کراچی پاکستان

Account
Detail:

Account Title: Markaz ul alum Islamia (Trust)
Account: 00500025657003 Branch Code: 0050
Bank: Habib Bank Limited BARNES STREET BRANCH

ادارے کے زیر اہتمام جامعہ کی تین عمارتیں (طلباء و طالبات کے لئے) اور دو مسجدیں چل رہی ہیں

بِسْمِ اللّٰهِ الرَّحْمٰنِ الرَّحِیْمِ

بفیس رومانی: حضور مفتی اعظم علامہ شاہ محمد مصطفیٰ رضا خاں قادری بریلوی قدس سرہ

من یرد اللہ بہ خیرًا یرفقہ فی الدین (حدیث)

علوم و معارف اور تحقیقات نادرہ کالج گج گراں مایہ
المکرمۃ النبویۃ فی الفتاویٰ المصطفویۃ

مسمی بہ

فتاویٰ مفتی اعظم

جلد سوم

تصنیف منیف

امام الفقہاء و المشائخ تاجدار اہل سنت شہزادہ اعلیٰ حضرت

حضور مفتی اعظم ابوالبرکات محی الدین حضرت علامہ شاہ

محمد مصطفیٰ رضا خاں قادری بریلوی قدس سرہ

(متونی: ۱۳۰۲ھ / ۱۹۸۱ء)

زبیہ سنٹر ۴، ادو بازار لاہور
فون: 042-37246006

شبیر برادرز®

Shabbirbrother786@gmail.com

بِسْمِ اللّٰهِ الرَّحْمٰنِ الرَّحِیْمِ
اللّٰهُمَّ صَلِّ وَسَلِّمْ وَبَارِكْ عَلَى سَيِّدِنَا مُحَمَّدٍ



نام کتاب: المکرمة النبویة فی الفتاوی المصطفویة
عرفی نام: فتاوی مفتی اعظم نمبر 3
مصنف: تاجدار اہل سنت حضور مفتی اعظم حضرت علامہ
شاہ محمد مصطفیٰ رضا قادری نوری قدس سرہ
محمد حنیف خاں رضوی بریلوی
تقدیم و ترتیب جدید:
صدر المدرسین جامعہ نوریہ رضویہ بریلی شریف
تخریج و ترجمہ: محمد حنیف خاں رضوی، مولانا محمد جابر خاں
مولانا محمد عرفان، مولانا اویس قرنی، مولانا محمد ندیم
تصحیح کتابت و فہرست: مولانا عبد السلام صاحب رضوی، محمد حنیف خاں رضوی
کمپوزنگ و سیننگ: محمد حنیف رضا خاں برکاتی، مولوی محمد زاہد علی شاہدی
مولوی محمد نعیم نوری، محمد عقیف رضا برکاتی
سنہ اشاعت: (۱۴۳۶ھ / ۲۰۱۴ء)
باہتمام: ملک شبیر حسین
ہدیہ عام: Rs. 3200/- (مکمل سیٹ)

جميع حقوق الطبع محفوظة للناسر
All rights are reserved
جملہ حقوق بحق ناسر محفوظ ہیں

شبیر برادرز®
زبید سنٹر ۴۴، ڈوب بازار لاہور
042-37246006
Shabbirbrother786@gmail.com

ضروری التماس

قارئین کرام! ہم نے اپنی بساط کے مطابق اس کتاب کے متن کی تصحیح میں پوری کوشش کی ہے، تاہم پھر بھی آپ اس میں کوئی غلطی پائیں تو ادارہ کو آگاہ ضرور کریں تاکہ وہ درست کر دی جائے۔ ادارہ آپ کا بے حد شکر گزار ہوگا۔



اس جلد کا اجمالی تعارف

اس جلد کے عناوین و ابواب حسب ذیل ہیں:

| | |
|---------|------------------|
| (۵ ص) | (۱) کتاب الصلاة |
| (۲۳۲ ص) | (۲) کتاب الجنائز |
| (۲۸۵ ص) | (۳) کتاب الزکاة |
| (۲۹۸) | (۴) کتاب الصوم |

(۱) کتاب الصلاة کے ضمن میں پندرہ ابواب ہیں:

| | |
|-------------|------------|
| ۱۔ نماز | ۲۔ قرأت |
| ۳۔ امامت | ۴۔ جماعت |
| ۵۔ وتر | ۶۔ مکروہات |
| ۷۔ قضا نماز | ۸۔ جمعہ |
| ۹۔ خطبہ | ۱۰۔ عیدین |
| ۱۱۔ تراویح | ۱۲۔ نوافل |

۱۴۔ عید گاہ

۱۳۔ مساجد

۱۵۔ ذکر و دعا

اور کل فتاویٰ کی تعداد پچاسی (۸۵) ہے۔

(۲) کتاب الجنائز کے تحت تین ابواب ہیں:

(۱) نماز جنازہ

(۲) اذاب قبر

(۳) تدفین

اور کل فتاویٰ کی تعداد سولہ (۱۶) ہے۔

(۳) کتاب الزکاة کے تحت مندرجہ ذیل چار (۴) ابواب ہیں:

(۱) زکاة

(۲) نصاب

(۳) عشر

(۴) صدقہ فطر

(۴) کتاب الصوم کے تحت مندرجہ ذیل پانچ ابواب ہیں:

(۱) رویت ہلال

(۲) روزہ

(۳) مسائل

(۴) قضا روزہ

(۵) نفل روزہ

اور کل فتاویٰ کی تعداد آٹھ (۸) ہے۔

کتاب الصلاة

- | | | |
|-------------------|-------------------|---------------------|
| ۱- نماز (۶) | ۲- قرأت (۲۵) | ۳- امامت (۳۴) |
| ۴- جماعت (۶۳) | ۵- وتر (۷۴) | ۶- مکروہات (۱۰۸) |
| ۷- قضا نماز (۱۱۴) | ۸- جمعہ (۱۱۴) | ۹- خطبہ (۱۲۵) |
| ۱۰- عیدین (۱۳۰) | ۱۱- تراویح (۱۳۸) | ۱۲- نوافل (۱۴۷) |
| ۱۳- مساجد (۱۵۲) | ۱۴- عید گاہ (۲۲۱) | ۱۵- ذکر و دعا (۲۲۳) |



(۱) نماز کا بیان

معراج سے قبل حضور نے تعلیم الہی سے نماز پڑھی بلکہ پڑھائی

کسی امام کی تقلید کا سوال لا یعنی

(۱) **مسئلہ:** کیا فرماتے ہیں علمائے دین و مفتیان شرع متین اس مسئلہ میں کہ...
(۱) جناب نبی اکرم صلی اللہ تعالیٰ علیہ وسلم کو نماز شروع میں کس نے پڑھائی اور موافق کس امام کے مقلدوں کے پڑھائی۔

(۲) رفع یدین اور آمین بالجہر کس موقع پر کہی ہے، اور کس موقع پر منع فرمایا ہے۔

توجروا۔ از بہیروی مسئلہ بعض غیر مقلدین، ۲۶ جمادی الآخرہ ۵۱ھ۔

الجواب

حضور علیہ الصلاۃ والسلام الی یوم النشور فرضیت صلاۃ سے پہلے نماز پڑھتے تھے، یہی دیکھو کہ نماز لیلۃ الاسرا میں فرض ہوئی، اور فرض ہونے سے پہلے کہ وہ بعد عروج ہوا، قبل عروج الی السما حضور علیہ صلاۃ رب العزیز الغفور نے بیت المقدس میں نماز باجماعت پڑھی، حضور نے امامت فرمائی، اور انبیائے کرام علیہم الصلاۃ والسلام نے اقتدا کی، اذان و اقامت بھی ہوئی، جبرئیل امین علیہ الصلاۃ والسلام نے تو بعد فرضیت دو روز صبح لیلۃ الاسرا سے امامت کی ہے، وہ برائے تعلیم صلاۃ نہیں، بلکہ برائے تعلیم اوقات تھی، حضور کو نماز حضور کے رب عزیز غفور جل جلالہ و عم نوالہ نے سکھائی، جس نے انہیں ذرے ذرے قطرے قطرے کا عالم بنایا۔ صلی اللہ تعالیٰ علیہ وسلم۔ امام شافعی و امام احمد و امام نسائی و ترمذی و ابوداؤد و غیرہ نے جو احادیث امامت جبرئیل روایت کی ہیں، ان سے یہ ظاہر و باہر ہے۔

نسائی کی ایک حدیث مواہب لدنیہ اور اس کی شرح علامہ زرقانی سے نقل کریں:

((عن جابر بن عبد الله أن جبرئيل أتى النبي صلى الله تعالى عليه وسلم يعلمه مواقيت الصلاة صبيحة ليلة الأسراء، فتقدم جبرئيل ورسول الله صلى الله تعالى عليه وسلم خلفه والناس خلف رسول الله ، فصلى الظهر حين زالت الشمس، وأتاه حين كان الظل مثل شخصه فصنع كما صنع (في الظهر) فتقدم جبرئيل ورسول الله صلى الله تعالى عليه وسلم خلفه فصلى العصر (في أول وقته)، ثم أتاه حين وجبت الشمس فتقدم جبرئيل ورسول الله صلى الله تعالى عليه وسلم خلفه والناس خلف رسول الله فصلى المغرب (لأول وقتها)، ثم أتاه حين غاب الشفق فتقدم جبرئيل ورسول الله صلى الله تعالى عليه وسلم خلفه والناس خلف رسول الله فصلى العشاء (أول وقتها)، ثم أتاه حين انشق الفجر، فتقدم جبرئيل ورسول الله صلى الله تعالى عليه وسلم خلفه والناس خلف رسول الله فصلى الصبح أول وقته، ثم أتاه جبرئيل في اليوم الثاني حين كان ظل الرجل مثل شخصه، فصنع كما صنع بالأمس، (من تقدمه والنبي خلفه والناس خلف النبي صلى الله تعالى عليه وسلم) فصلى الظهر (في الوقت الذي صلى فيه العصر بالأمس)، ثم أتاه حين كان ظل الرجل مثل شخصه، فصنع كما صنع بالأمس فصلى العصر (في آخر وقتها) ثم أتاه حين وجبت الشمس فصنع كما صنع بالأمس فصلى المغرب (في أول وقتها) كما صلاها أمس، ثم أتاه حين غاب الشفق فصنع كما صنع بالأمس فصلى العشاء، ثم أتاه حين امتد الفجر (في أفق السماء) وأصبح والنجوم بادية مشتبكة وصنع كما صنع بالأمس فصلى الغداة، ثم قال: ما بين هاتين الصلاتين (في اليومين) للصلاة وقت“ (۱)

حضرت جابر بن عبد اللہ سے مروی ہے کہ حضرت جبریل علیہ السلام نبی کریم صلی اللہ تعالیٰ علیہ وسلم کے پاس شب معراج کی صبح آپ کو اوقات نماز تعلیم فرمانے آئے، تو جبریل آگے کھڑے ہوئے اور سرکاران کے پیچھے تھے اور آپ کے پیچھے لوگ تھے تو زوال شمس کے وقت ظہر پڑھائی اور دوبارہ وہ حضور صلی اللہ تعالیٰ علیہ وسلم کے پاس آئے جب ہر چیز کا سایہ اس کے ایک مثل کے برابر ہو چکا تھا، پس انہوں نے ظہر کی طرح عمل کیا یعنی جبریل آگے بڑھے اور عصر کی نماز اول وقت میں پڑھائی، پھر غروب شمس کے وقت آئے پس جبریل آگے بڑھے، اول وقت میں مغرب پڑھائی، پھر اس کے بعد غیبوت شفق کے وقت

(۱) [شرح العلامة الزرقاني على المواهب اللدنية . الفصل الثاني في ذكر تعيين

میں عشا پڑھی، اس کے بعد پو پھننے کے وقت آئے اور جبریل آگے بڑھے اور فجر کی نماز پڑھائی اول وقت میں، اور دوسرے دن اس وقت تشریف لائے جب ہر چیز کا سایہ ایک مثل ہو چکا تھا، اور کل کی طرح عمل کیا، یعنی آپ سرکار کے آگے کھڑے اور نبی کریم ان کے پیچھے کھڑے ہوئے اور سارے لوگ آپ کے پیچھے تھے، تو آپ نے ظہر اس وقت میں پڑھی جس وقت گذشتہ دن عصر پڑھی تھی، اس کے بعد پھر جبریل آئے جب ہر چیز کا سایہ مرد کے قامت کے برابر ہو گیا، پس انہوں نے کل والا عمل کیا، پس عصر آخر وقت میں پڑھی، بعد غروب شمس کے وقت آئے اور کل والا عمل کیا، پس مغرب اول وقت میں پڑھی جس طرح کل پڑھائی تھی، اس کے بعد وہ پھر سرکار کے پاس آئے اور کل کا سا عمل کیا پس عشا پڑھی، پھر جبریل سرکار کے پاس فجر صادق افتح آسمان کے پھیلنے کے وقت آئے، حالاں کہ صبح ظاہر اور تارے ملے ہوئے تھے۔ اور انہوں نے کل ہی کا سا عمل کیا اور فرمایا: ان دونوں وقتوں کے درمیان نماز کا وقت ہے۔ (مترجم)

اس سوال سے غیر مقلد کو کیا فائدہ۔ محض بے کار سوال ہے۔ یہ اگر قطعاً معلوم ہوتا کہ اس طرح حضور نے نماز پڑھی، اور اسی طرح پڑھتے رہے، یہاں تک کہ وصال مبارک ہوا، تو ائمہ میں اختلاف ہی کیوں ہوتا۔ ہر امام اپنے اجتہاد سے جس نتیجے پر پہنچتا ہے وہ ظن غالب ہوتا ہے، جو فقہیات میں ملحق بالیقین ہے، نہ کہ یقین و جزم و قطع اجتہاد سے حاصل ہوتا ہے۔ پھر اگر اس نماز خاص کا علم قطعی بھی ہوتا جو حضور قبل فرضیت صلا پڑھا کرتے، یا جو لیلۃ الاسرا بیت المقدس میں پڑھی، جس میں انبیا کی امامت فرمائی، یا وہ جن میں بعد فرضیت دو دن حضرت جبریل امین علیہ الصلاۃ والسلام نے امامت کی۔ تو اس کے علم قطعی سے غیر مقلد کیا پاتا؟ کہ نسخ کا امکان موجود۔ جب اس طریقہ سے کچھ مختلف طریقہ پر پھر حضور کا آخر وقت پڑھنا کسی امام کو پہنچتا، وہ اس حدیث سے جب کہ وہ نسخ ہو سکتی، پہلے طریقہ کے منسوخ ہونے کا قول کرتا، اور جسے نہ پہنچتی وہ اسی طریقہ پر کار بند رہتا۔ ابتدائے اسلام میں بعد فرضیت صلا تو سوا مغرب باقی تمام نمازوں کی دو رکعتیں تھیں، پھر کیا غیر مقلد یہ دیکھ کر آج بھی سب نمازوں کی سوا مغرب کے دو دو رکعتیں ہی فرض جانے گا۔ دو دو ہی پڑھا کرے گا۔

روایت ابن خزیمہ وابن حبان و بیہقی از حضرت سیدتنا عائشہ صدیقہ سے روشن کہ جب تک مکہ معظمہ تشریف رکھی فجر، ظہر، عصر، عشا سب میں دو دو ہی رکعت فرض پڑھے۔ اول اول مدینہ طیبہ میں بھی، پھر جب مدینہ طیبہ میں مطمئن ہو کر تشریف رکھی تو سوا فجر اور نمازوں، ظہر، عصر، عشا میں زیادت فرمائی گئی، فجر میں بوجہ طول قرأت زیادت نہ فرمائی گئی۔

((عن عائشہ رضی اللہ تعالیٰ عنہا فرضت صلاة الحضر والسفر رکعتین رکعتین،

فلما قدم صلى الله تعالى عليه وسلم المدينة واطمن زيد في صلاة الحضرة ركعتان ركعتان، وتركت صلاة الفجر لطول القراءة وصلاة المغرب، لأنها وتر النهار)) (۱)

ام المؤمنین حضرت عائشہ صدیقہ رضی اللہ تعالیٰ عنہا سے مروی ہے کہ اولاً سفر و حضر کی نماز دو دو رکعت فرض کی گئی تھی، پھر جب نبی کریم صلی اللہ تعالیٰ علیہ وسلم مدینہ تشریف لائے اور آپ کو اطمینان حاصل ہو گیا حضر میں دو دو رکعتیں بڑھا دی گئیں، اور نماز فجر کو سابق حال پر قراءت کے طویل ہونے کی وجہ سے باقی رکھا گیا، اور مغرب کو اس لیے کہ وہ دن کا وتر ہے۔ (مترجم)

اسی بنا پر فتح الباری شرح صحیح البخاری میں امام ابن حجر عسقلانی نے فرمایا:

((إن الصلاة فرضت ليلة الاسراء ركعتين ركعتين إلا في المغرب، ثم

زيدت بعد الهجرة إلا الصبح)) (۲)

بے شک نماز شب معراج دو دو رکعت فرض کی گئی سوائے مغرب کے پھر بعد ہجرت بڑھا دی گئی سوائے فجر کے۔ (مترجم)

ابتدائے اسلام کے احکام پر نظر کی جائے تو دو دو رکعتیں غیر مقلد پڑھا کرے، اور اسی کو فرض جانے۔ بہت ایسی باتیں ملیں گی جن پر غیر مقلد کو اس کے طور پر عمل ناگزیر ہوگا۔ مثلاً نماز میں کلام، مسجد میں مستعمل جو تیاں پہنے آنا، بلکہ نجاست سے ملوث جو تیاں پہنے نماز پڑھ لینا۔ ولا حول ولا قوة الا باللہ العلی العظیم۔ واللہ تعالیٰ اعلم۔

(۲) حضور علیہ الصلاة والسلام سے رفع وعدم رفع دونوں مروی، اور بیک وقت دونوں پر عمل ناممکن۔ لہذا کسی ایک کی ترجیح درکار، اور وہ بے مرجح ممکن نہیں۔ تو اقوال صحابہ کرام رضوان اللہ تعالیٰ علیہم اجمعین اور قیاس سے چارہ نہیں، ان کی طرف مصیر ناگزیر، جو قیاس کا منکر ہے تو اسے یہاں کسی پر عمل ممکن نہیں، مگر اتباع ہوا۔ کہ اس کی ہوا جسے اڑا دے وہ اڑ جائے گا، جو باقی رہ جائے گا وہ اس پر عمل کرے گا، مگر اس عمل سے حاصل کچھ نہ ہوگا۔ اس کے ہاتھ کچھ نہ آئے گا، خالی ہوا۔ شوافع کے دامن میں وہ نہیں آسکتا، اور حنفیہ سے تو گریزاں تھا ہی، حنفیہ عدم رفع کو بعض اصول سے مرجح ٹھہراتے ہیں، شوافع رفع کو دوسرے اصول پر اپنا مذہب، اور یہ متبع ہوائے نفس۔ لا الیٰ ہؤلاء ولا الیٰ ہؤلاء، بے اصل باتیں بناتا، اور

(۱) [فتح الباری شرح صحیح البخاری، کتاب الصلاة، باب کیف فرضت الصلاة في الأسراء: ۱۱/۲]

(۲) [فتح الباری شرح صحیح البخاری، کتاب الصلاة، باب کیف فرضت الصلاة في الأسراء: ۱۱/۲]

انکل پچو ہوائی گھوڑے دوڑاتا ہے، اور اگر کہے کہ ہم بھی شافعی اصول پر عمل کرتے ہیں، تو ان کی تقلید کا پھندا بھی اپنے گلے میں ڈال لیا، اور پھر بھی ہوائے نفس کی مصیبت سے پیچھا نہ چھوٹا۔ کہ جس میں نفس نے چاہا شافعی اصول اختیار کر لیا، اور جہاں چاہا اسے چھوڑا حنفیہ کا مذہب اختیار کر لیا، اور جب چاہا اسے چھوڑا مالکیہ کا دامن تھاما، جب چاہا اسے چھوڑا حنبلیہ سے رشتہ جوڑ لیا، اور جب چاہا اسے چھوڑا پھر شافعیہ کا اخذ کر لیا۔ یوں ہی چک پھیریاں کرتے رہے۔ اس عمر بھر کے طواف کا نتیجہ اور اس کے ثواب کا جو ثمرہ ملا وہ یہ کہ ہوائیہ لقب پایا۔ یک در گیر محکم گیر پر عمل نہ کیا، تو حاصل کیا ہوا، یہ غیر مقلد گھر کار رہا نہ گھاٹ کا۔ جہاں جاتا ہے در در، پھٹ پھٹ سنتا ہے۔

دربارہٴ رفع یدین حنفیہ و شافعیہ میں اختلاف ہے۔ شوافع رفع کو اپنے اصول سے مرجع ٹھہراتے ہوئے قائل ہیں:

((عن ابن عمر قال: كان رسول الله صلى الله تعالى عليه وسلم إذا قام للصلاة رفع يديه حتى تكونا حذو منكبيه ثم كبر، فإذا أراد أن يركع فعل مثل ذلك، وإذا رفع من الركوع فعل مثل ذلك، ولا يفعله حين يرفع رأسه من السجود)) (۱)

یعنی ابن عمر رضی اللہ تعالیٰ عنہما نے فرمایا: کہ حضور علیہ الصلوٰۃ والسلام جب نماز کو کھڑے ہوتے تو دونوں دست مبارک اپنے دونوں دوش اقدس تک اٹھاتے، پھر تکبیر تحریمہ فرماتے، پھر جب ارادہ رکوع فرماتے تو پھر اسی طرح رفع یدین کرتے، اور جب رکوع سے اٹھتے تو پھر ایسا ہی رفع یدین فرماتے، اور سجدہ سے سر مبارک اٹھاتے وقت رفع یدین نہ کرتے۔ أخرجه الستة عن الزهري عن سالم عن أبيه عبد الله بن عمر۔

یہ حدیث چھ اصحاب صحاح نے زہری سے، انہوں نے سالم سے، انہوں نے اپنے والد ماجد حضرت سیدنا عبد اللہ بن سیدنا عمر رضی اللہ تعالیٰ عنہما سے روایت کی۔ یہ حدیث ایک جماعت صحابہ سے مروی ہے۔ جیسے حضرت مولیٰ علی و حضرت ابو ہریرہ، و حضرت وائل بن حجر وغیرہم رضی اللہ تعالیٰ عنہم۔ شوافع نے اس کی سند عالی سمجھی تو اپنے اصول ترجیح بعلو الاسناد کی بنا پر اس حدیث کو مرجع ٹھہرایا، اور اپنا معمول بہ بنایا۔ حنفیہ نے اپنے اصول ترجیح بفضل فقہ الراوی لا بعلو الاسناد سے اس کے معارض اس حدیث کو اپنے مذہب مہذب عدم رفع کی بنا رکھی۔

((عن عبد الله بن مسعود أن النبي صلى الله تعالى عليه وسلم كان يرفع يديه عند تكبيرة الإفتتاح ثم لا يعود)) (۱)
یعنی حضرت سیدنا عبداللہ ابن مسعود رضی اللہ تعالیٰ عنہ سے مروی کہ حضور علیہ الصلوٰۃ والسلام تکبیر افتتاح کے وقت رفع یدین فرماتے تھے پھر نہ فرماتے۔

رواہ الإمام الأعظم والإمام الأوزاعي حين روي حديث ابن عمر المذكور أمامه عن حماد عن إبراهيم النخعي عن علقمة والأسود عن عبد الله بن مسعود. اسے امام اعظم اور امام اوزاعی نے روایت کیا ہے، جب ابن عمر کی مذکورہ حدیث ان کے سامنے۔ عن حماد، عن إبراهيم، عن علقمة والأسود عن عبد الله بن مسعود۔ امام اوزاعی اور امام اعظم دار الحنطین مکہ معظمہ میں مجتمع ہوئے، امام اوزاعی نے دریافت کیا: ”مابالکم لا ترفعون عند الركوع والرفع منه.“ یعنی آپ لوگ (اہل عراق) رکوع کو جاتے اور رکوع سے اٹھ کر کیوں رفع یدین نہیں کیا کرتے؟ امام نے فرمایا:

”لأجل أنه لم يصح عن رسول الله صلى الله تعالى عليه وسلم فيه شيء“
اس لیے کہ اس رفع کے بارے میں حضور علیہ الصلوٰۃ والسلام سے کچھ درجہ صحت کونہ پہنچا۔ امام اوزاعی نے کہا:

”كيف لم يصح وقد حدثني زهري الخ.“
کیسے صحیح نہ ہوا کہ مجھ سے زہری نے حدیث بیان کی، اور وہی حدیث مذکور ابن عمر مع سند

پڑھی۔

امام نے فرمایا:

”حدثنا حماد عن إبراهيم الخ“ یہی حدیث مع سند فرمائی۔

اس پر اوزاعی نے تعجب سے فرمایا:

”وأعجبا أحدثك عن الزهري عن سالم عن أبيه وتقول حدثني حماد عن

(۱) [نخب الأفكار في شرح معاني الآثار، كتاب الصلاة، باب التكبير للركوع

والتكبير للسجود: ۴/ ۱۸۴]

ابراہیم۔“

میں تو آپ سے حدیث زہری عن سالم عن ابن عمر بیان کرتا ہوں، اور آپ فرماتے ہیں: مجھ سے حدیث بیان کی حمد ان سے ابراہیم نے۔
امام نے فرمایا:

”کان حماد أفقه من الزهري، و كان إبراهيم أفقه من سالم، و علقمة ليس بدون ابن عمر في الفقه وإن كانت لابن عمر صحبة وله فضل صحبة، ولولا سبق ابن عمر لقلت علقمة أفقه منه، والأسود له فضل كثير وعبد الله عبد الله.“
یعنی حماد زہری سے اور ابراہیم نخعی سالم سے افقہ ہیں، اور علقمہ حضرت ابن عمر سے فقہ میں کم نہیں، اگرچہ حضرت ابن عمر کے لیے صحبت و فضل صحبت ہے، اور اگر حضرت ابن عمر سابق نہ ہوتے تو میں فرماتا کہ علقمہ ان سے افقہ ہیں۔ اور اسود کے لیے بڑا فضل ہے، یا فضل کثیر ہے۔ اور حضرت عبد اللہ ابن مسعود تو عبد اللہ ہیں۔

نیز حضرت عبد اللہ بن مسعود رضی اللہ تعالیٰ عنہ سے بطریق آخر مروی:

((ألا أصلي بكم صلاة رسول الله صلى الله تعالى عليه وسلم؟ قال: فصلى فلم يرفع يديه إلا في مرة. وفي لفظه: فكان يرفع يديه في أول مرة ثم لا يعود))
أخرجه أبو داؤد والترمذي عن وكيع عن سفیان الثوري عن عاص بن كليب عن عبد الرحمن بن الأسود عن علقمة. قال الترمذي: هذا حديث حسن، وأخرجه النسائي عن ابن مبارك عن سفیان الثوري الخ. (۱)

کیا میں تمہیں سرکارِ دو جہاں صلی اللہ تعالیٰ علیہ وسلم کی طرح نماز نہ پڑھاؤں، پھر آپ نے نماز پڑھی تو آپ نے صرف تکبیر افتتاح کے وقت ہاتھ اٹھائے، اور ان کے الفاظ ہیں کہ آپ نے تکبیر افتتاح کے وقت ہاتھ اٹھائے پھر دوبارہ دوران نماز ہاتھ نہیں اٹھائے، اسے ابو داؤد اور ترمذی نے ”عن وکيع عن سفیان الثوری عن عاصم بن کلب عن عبد الرحمن بن اسود عن علقمة“ روایت کیا ہے، امام ترمذی نے فرمایا یہ حدیث حسن ہے، اور نسائی نے عن ابن مبارک عن سفیان الثوری الخ تحریر کیا ہے۔ (مترجم)

نیز حضرت عبداللہ بن مسعود فرماتے ہیں:

((صليت مع النبي صلى الله تعالى عليه وسلم ومع أبي بكر ومع عمر رضي الله عنهما فلم يرفعوا أيديهم إلا عند التكبير الأولى في افتتاح الصلاة-))
رواه الدار قطنی وابن عدي عن محمد بن جابر عن حماد بن أبي سليمان عن إبراهيم عن علقمة بن عبد الله بن مسعود رضي الله تعالى عنه- (۱)
میں نے سرکارِ دو عالم صلی اللہ تعالیٰ علیہ وسلم کے ساتھ نماز پڑھی تو آپ نے صرف افتتاحِ صلاۃ پر تکبیر تحریر کے وقت ہاتھ اٹھائے۔ اسے دارقطنی اور ابن عدی نے عن محمد بن جابر عن حماد بن أبي سليمان عن إبراهيم عن علقمة بن عبد الله بن مسعود سے روایت کیا ہے۔ (مترجم)
نیز ہمارا متمسک یہ حدیث ہے:

((عن البراء أنه قال: رأيت رسول الله صلى الله تعالى عليه وسلم رفع يديه حين افتتح الصلاة، ثم لم يرفعهما حتى انصرف)) رواه أبو داود بإسناده“ (۲)

حضرت براء سے مروی ہے وہ فرماتے ہیں: میں نے سرکارِ دو عالم صلی اللہ تعالیٰ علیہ وسلم کو دیکھا آپ نے افتتاحِ صلاۃ کے وقت ہاتھ اٹھائے پھر اختتامِ نماز تک ہاتھ نہیں اٹھائے۔ اسے ابو داؤد نے روایت کیا ہے۔ (مترجم)
نیز یہ حدیث:

((عن جابر بن سمرة قال: خرج علينا رسول الله صلى الله تعالى عليه وسلم فقال: مالي أراكم رافعي أيديكم كأنها أذنان خيل شمس اسكنوا في الصلاة)) رواه مسلم- (۳)
حضرت جابر بن سمرة رضی اللہ تعالیٰ عنہ سے مروی ہے وہ فرماتے ہیں: کہ رسول اللہ صلی اللہ تعالیٰ علیہ وسلم ہمارے پاس تشریف لائے تو آپ نے فرمایا: کیا بات ہے کہ میں تمہیں بد کے ہوئے گھوڑوں کی

(۱) [سنن الدار قطنی، کتاب الصلاة، باب ذکر التكبير ورفع اليدين عند الافتتاح والركوع والرفع منه: ۱/۲۹۵]

(۲) [سنن أبي داود، کتاب الصلاة باب من لم يذكر الرفع عند الركوع: ۷۵۲/۱: ۲۲۰]

(۳) [صحيح مسلم، کتاب الصلاة، باب الأمر بالسكون في الصلاة: ۸۹۹/۱: ۳۹۰]

پونچوں کی طرح ہاتھ اٹھائے ہوئے دیکھ رہا ہوں، نماز میں سیدھے کھڑے رہو۔ (مترجم)
نیز یہ حدیث:

((عن عبد الله بن عمرو بن عباس أنهما قالَا: قال النبي صلى الله تعالى عليه وسلم: ترفع الأيدي في سبعة مواطن، عند افتتاح الصلاة، وعند استقبال البيت، والصفاء، والمروة، والموقفين، والجمرتين)) (۱)

حضرت عبد اللہ بن عمر اور ابن عباس رضی اللہ تعالیٰ عنہما سے مروی ہے، انہوں نے فرمایا: کہ سرکارِ دو عالم صلی اللہ تعالیٰ علیہ وسلم نے فرمایا: سات مقامات پر ہاتھ اٹھاؤ: تکبیر افتتاح کے وقت، استقبال قبلہ کے وقت، صفا اور مروہ میں، موقفین کے وقت، جمرتین کے وقت۔ (مترجم)
اور ایک روایت میں یوں:

((لا ترفع الأيدي إلا في سبعة مواطن.)) (۲)

صرف سات مقامات پر ہاتھ اٹھاؤ۔

اس رفع یدین کے بارے میں جو طرق و آثار ہیں وہ اس قدر ہیں کہ ان کا احصا صعب و دشوار ہے۔ اور کلام بھی بسیار ہے، اس حدیث متمسک شوافع کے جواب ہمارے علمایہ دیتے ہیں:

(۱) وہ محمول علی الابتداء ہے کہ ابتدا ہی میں ایسا تھا پھر منسوخ ہو گیا۔ جیسے رفع یدین سجود کہ ہمارے اور امام شافعی کا اتفاق ہے کہ سجدہ کے وقت کا رفع یدین منسوخ ہے۔ اب وہ مسنون نہیں، علیٰ ہذا القیاس یہ رفع یدین رکوع۔

اور اس کا مؤید حضرت عبد اللہ بن زبیر رضی اللہ تعالیٰ عنہ کا قول ہے:

((روي عنه أنه رأى رجلاً يصلي في مسجد الحرام يرفع يديه في الصلاة عند الركوع وعند رفع الرأس منه، فلما فرغ من صلاته قال له: لا تفعل فإن هذا شيء فعله رسول الله صلى الله تعالى عليه وسلم ثم تركه))

حضرت عبد اللہ بن زبیر رضی اللہ تعالیٰ عنہ سے مروی ہے کہ انہوں نے ایک شخص کو مسجد حرام میں نماز پڑھتے ہوئے دیکھا جو نماز میں رکوع کو جاتے وقت اور اس سے اٹھتے وقت رفع یدین کر رہا تھا، جب

(۱) [نصب الرأية لأحاديث الهداية، كتاب الصلاة: ۱۶۹۱: ۱/۳۹۱]

(۲) [نصب الرأية لأحاديث الهداية، كتاب الصلاة: ۱۶۹۱: ۱/۳۹۱]

آپ نماز سے فارغ ہوئے تو آپ نے فرمایا ایسا مت کرو کیوں یہ ایک ایسی شئی ہے جسے سرکارِ دو عالم نے کیا پھر ترک فرمادیا۔ (مترجم)

یعنی آپ نے مسجد حرام میں کسی شخص کو نماز پڑھتے دیکھا کہ وہ رکوع میں جاتے اور رکوع سے سر اٹھاتے رفع یدین کرتا ہے۔ جب وہ نماز سے فارغ ہوا، آپ نے فرمایا: رفع یدین نہ کر کہ یہ ایک شئی ہے جسے حضور علیہ الصلاۃ والسلام نے کیا پھر اسے ترک فرمایا۔

نیز حضرت عبداللہ بن مسعود سے مروی کہ فرمایا:

((رفع رسول اللہ صلی اللہ تعالیٰ علیہ وسلم فرغنا و ترک فتر کنا.)) (۱)

سرکارِ دو عالم صلی اللہ تعالیٰ علیہ وسلم نے رفع یدین کیا تو ہم نے بھی کیا، اور جب آپ نے چھوڑ دیا تو ہم نے بھی چھوڑ دیا۔

(۲) حضرت عمر و ابن عمر۔ رضی اللہ تعالیٰ عنہما۔ یوں ہی حضرت مولیٰ علی کرم اللہ تعالیٰ وجہہ جن سے وہ رفع یدین کی روایتیں ہیں، خود ان کا عمل ان روایتوں کے خلاف مروی، اور جب روای روایت کے خلاف عامل ہو اس کی روایت متروک ہوتی ہے۔ کما عرف فی موضعه۔

نیز ان حضرات کا اپنی روایات رفع یدین کے خلاف پر عمل یعنی رفع یدین نہ کرنا باعلیٰ ندا منادی کہ ان کی روایات رفع محمول علیٰ الابداء ہیں، کہ پہلے پہلے ایسا ہوتا تھا، پھر منسوخ ہو گیا، اور نسخ کا انہیں علم ہوا تو منسوخ کو چھوڑنا نسخ کو معمول بہ بنایا۔

حسن ابن عیاش بسند صحیح اسود سے راوی کہ انہوں نے کہا:

((رأیت عمر بن خطاب رضی اللہ تعالیٰ عنہ یرفع یدیه فی أول تکبیرة ثم

لا یعود)) رواہ الإمام الطحاوی رحمہ اللہ تعالیٰ. (۲)

میں نے حضرت عمر بن خطاب رضی اللہ تعالیٰ عنہ کو نماز پڑھتے دیکھا، تو میں نے دیکھا کہ آپ نے

تکبیر تحریمہ کے وقت رفع یدین فرمایا اس کے بعد دوران نماز اس کا اعادہ نہ فرمایا۔ (مترجم)

حضرت عبداللہ بن عمر رضی اللہ تعالیٰ عنہما کی نسبت حضرت مجاہد سے مروی، کہ حضرت مجاہد نے فرمایا:

(۱) [شرح أبي داود للعيني: ۱۱ باب في رفع اليدين، ۳/۳۰۳]

(۲) [نسخب الأفكار في شرح معاني الآثار، كتاب الصلاة، باب التكبير للركوع

والتكبير للسجود: ۴/۱۹۰]

((صليت خلف ابن عمر فلم يكن يرفع يديه إلا في التكبيرة الأولى من الصلاة)) (۱)

میں نے حضرت ابن عمر کی دس سال تک خدمت کی تو میں نے آپ کو صرف تکبیر تحریمہ کے وقت رفع یدین کرتے ہوئے دیکھا۔ (مترجم)

نیز حضرت مولیٰ علی کرم اللہ تعالیٰ وجہہ کی نسبت عاصم بن کلیب سے منقول کہ انہوں نے کہا:
((صليت خلف علي سنتين فكان لا يرفع يديه إلا في تكبيرة الافتتاح۔))
یہی عاصم بن کلیب اپنے والد سے راوی:

((إن علياً كرم الله تعالى وجهه يرفع يديه إذا افتتح الصلاة ثم لا يعود)) (۲)
میں نے دو سال تک حضرت علی کرم اللہ وجہہ الکریم کی اقتدا میں نماز پڑھی آپ صرف تکبیر تحریمہ کے وقت ہاتھ اٹھاتے تھے۔ (مترجم)

نیز ابن عباس رضی اللہ تعالیٰ عنہما سے مروی ہے کہ انہوں نے فرمایا:
((إن العشرة الذين شهد لهم رسول الله صلى الله تعالى عليه وسلم بالجنة ما كانوا يرفعون أيديهم إلا لافتتاح الصلاة)) (۳)
بے شک عشرہ مبشرہ جن کے جنتی ہونے کی نبی کریم صلی اللہ تعالیٰ علیہ وسلم نے گواہی دی صرف تکبیر تحریمہ کے وقت اپنے ہاتھ اٹھاتے تھے۔ (مترجم)

(۳) سرمایہ اعتماد رواۃ ہوتے ہیں، حدیث عدم رفع کے راوی بدری ہیں۔ جو نماز میں حضور علیہ الصلاة والسلام سے قریب رہتے تھے۔ اور اس حدیث متمسک شوافع کے رواۃ میں زیادہ تر غیر بدری جو حضور سے دور جگہ پر کھڑے ہوتے، اور ظاہر ہے کہ جب ایسے اصحاب کے اقوال متعارض ہوں گے تو اخذ

(۱) [نخب الأفكار في شرح معاني الآثار، كتاب الصلاة، باب التكبير للركوع والتكبير للسجود: ۴/۱۷۹]

(۲) [المصنف لابن أبي شيبة، كتاب الصلاة، باب من كان يرفع يديه في أول تكبيره ثم لا يعود: ۲۴۵۷-۲/۴۱۶]

(۳) [نخب الأفكار في شرح معاني الآثار، كتاب الصلاة، باب التكبير للركوع والتكبير للسجود: ۴/۱۵۴]

بقول الاقرب اولیٰ ہوگا۔ غرض جواب بہت ہیں، اور دونوں جانب سے کلام بہت طویل الذیل، شواہح کی جانب سے ان احادیث و آثار اور ان کے طرق پر جن سے حنفیہ تمسک کرتے ہیں، کلام ہے جن کے جواب ہمارے علمائے اپنی کتب مبسوطہ میں بسط و تفصیل سے دیے ہیں۔ انہیں کہاں تک نقل کریں۔

غرض بعد ایں و آں و چنیں و چنان مقطع کا بند تو یہ ہے کہ رفع اگرچہ بالرفع ثابت، مگر اس کا دوام کہاں ثابت، اور یہ کہاں ثابت ہے کہ پہلے رفع نہیں ہوتا تھا، پھر رفع فرمایا گیا۔ بلکہ ابھی اوپر یہ گذر چکا ہے کہ رفع کیا جاتا تھا، پھر ترک فرمایا، اور اس کی ممانعت فرمائی، بس سات جگہ اسے باقی رکھا گیا۔ پھر ترک رفع وقت تعارض اخبار ہی اولیٰ ہے، کہ دو حال سے خالی نہیں، کہ یا واقع میں رفع ثابت ہوگا، یا عدم، اگر رفع ثابت ہوگا تو زیادہ بریں نیست کہ وہ سنت ہوگا، اور اگر عدم ثابت ہوگا تو پھر رفع نماز میں ایک ناجائز کام ہوگا۔ ظاہر کہ ترک امر ناجائز اتیان سنت سے اولیٰ ہے، رفع ثابت مانو جب بھی اس کا ترک موجب فساد صلاۃ نہیں ہو سکتا، اور عدم رفع ثابت ہو اور رفع کیا گیا تو یہ اس ترک سے بہت بڑھ کر ہوگا۔ نیز حنفیہ فرماتے ہیں کہ ہمارا مذہب یوں راجح ہے کہ یہ بات تو معلوم ہے کہ کچھ اقوال و افعال نماز میں مباح تھے، اس رفع کی جنس سے تھے، اور ان کا منسوخ ہونا معلوم ہو چکا ہے۔ تو کیا دور ہے کہ یہ رفع عند الركوع وعند الرفع عن الركوع بھی انہیں منسوخوں میں شامل ہو، خصوصاً اس صورت میں کہ اس حدیث مثبت رفع کے معارض احادیث ایسی ثابت ہیں جن کا رد نہیں۔ بخلاف عدم رفع کہ اس میں احتمال عدم شرعیہ آہی نہیں سکتا۔ ”لأنه ليس من جنس ما عهد فيه ذلك“ بلکہ وہ تو جنس سکون سے ہے کہ جس کے مطلوب فی الصلاۃ ہونے پر اجماع ہے۔

عورت تکبیر تحریمہ میں کاندھوں تک ہاتھ اٹھائے

(۲) مسئلہ:

کیا فرماتے ہیں علمائے دین و مفتیان شرع متین ان مسائل میں کہ...

(۱) عورت اگر نماز کی نیت باندھے تو انگوٹھوں کو شانے پر لگا کر باندھے، یا ہتھیلی کا رخ کعبہ کی

طرف کر کے نیت باندھے، اور انگلیوں کے سرے کانوں کی لوتک اٹھائے جاویں، یا اس سے اوپر تک؟

(۲) رکوع کرنے میں عورت کے گھٹنے کس قدر ڈھیلے رہیں، یعنی جھکنے میں کس قدر آگے کو نکلے

رہیں، یا بالکل کھینچے رہیں؟

(۳) عورت اگر سینہ پر ہاتھ باندھے تو تینوں انگلیاں اوپر رکھے، اور باقی انگوٹھے اور چھنگلیا کا

حلقہ کرے؟

از شہر کہنہ از مکان مصطفیٰ علی خاں بریلی شہر۔

الجواب

(۱) عورت کا ندھوں تک ہاتھ اٹھائے، انگوٹھے شانوں سے ٹیکنے کا حکم نہیں، مرد و عورت میں یہی فرق ہے، کہ مرد کان کی لوتک ہاتھ اٹھائے گا، عورت شانوں تک اس طرح کہ انگلیاں شانوں تک اٹھیں۔ ہتھیلیاں چھاتی کے مقابل رہیں۔ ہاتھ اٹھاتے وقت ہتھیلیاں قبلہ کی جانب کرنا چاہیے، اور انگلیاں پھیلا لیں، اور بلند رکھنی چاہیے۔
عالمگیریہ میں ہے:

”إذا أراد الدخول في الصلاة كبر ورفع يديه حذاء أذنيه حتى يحاذي بإبهاميه شحمتي أذنيه وبرؤوس الأصابع فروع أذنيه كذا في التبیین۔ قال الفقيه ابو جعفر: يستقبل ببطون كفيه القبلة وينشر أصابعه ويرفعهما، فإذا استقرتا في موضع محاذاة الإبهامين شحمتي الأذنين يكبر.“ (۱)

”والمراة ترفع يديها عند التكبير حذاء ثديها بحيث تكون رؤس أصابعها حذاء منكبيها؛ لأن ذلك استرلها وأمرها مبني على الستر“ (۲)

جب نماز شروع کرنے کا ارادہ کرے تو تکبیر کہہ کر ہاتھ کانوں تک اٹھائے یہاں تک کہ انگوٹھے کانوں کی نو تک پہنچ جائیں، اور انگلیوں کے سرے کانوں کے اوپر تک پہنچ جائیں، اسی طرح تبیین میں ہے۔ فقیہ ابو جعفر فرماتے ہیں: باطن کف کو قبلہ کی طرف کرے اور انگلیاں پھیلا کر بلند رکھے اور جب یہ دونوں انگوٹھوں کے کانوں کے برابر پہنچ کر ٹھہر جائیں تو تکبیر کہے، اور عورت تکبیر کے وقت اپنے ہاتھ چھاتی تک اس طرح اٹھائے کہ اس کی انگلیوں کے سرے اس کے شانوں کے برابر کے وقت اپنے ہاتھ چھاتی تک اس طرح اٹھائے کہ اس کی انگلیوں کے سرے اس کے شانوں کے برابر ہوں، کیوں کہ اس صورت میں اس کے لیے ستر زیادہ ہے، اور عورت کا معاملہ ستر پر مبنی ہے۔ (مترجم)

(۲) عورت مرد کی طرح رکوع نہ کرے کہ پشت کو ایسا بچھادے کہ اگر پیالہ پانی سے لبریز پشت پر

رکھا جائے تو وہ ٹھہر جائے، بلکہ تھوڑا جھکے کچھ گھٹنوں کو بھی جھکائے، اور گھٹنوں پر اعتماد نہ کرے، اور انگلیاں کھلی نہ رکھے، بلکہ ملی ہوئی، اور بازو نہ پھیلائے۔

عالم گیری میں ہے:

”المراة تنحنى في الركوع يسيراً، ولا تعتمد، ولا تفرج أصابعها ولكن

تضم يديها، وتضع على ركبتيها وضعا وتحنى ركبتيها ولا تجافي عضديها“ (۱)

عورت رکوع میں تھوڑا جھکے، اور گھٹنوں پر اعتماد نہ کرے، اور انگلیاں کھلی نہ رکھے، بلکہ ملی ہوئی

گھٹنوں پر رکھے، اور گھٹنیں جھکادے بازو نہ پھیلائے۔ (مترجم)

گھٹنے کچھ تنے ہوئے نہ رکھے۔ واللہ تعالیٰ اعلم۔ سجدہ میں دونوں ہاتھ کانوں کے سامنے رہیں۔

مرد و عورت ہر ایک کے۔ اور انگلیاں قبلہ رو۔ پیٹ زانوں سے چپٹا ہوا، رکوع اور سجدہ دونوں میں سجدہ کے بعد دونوں پاؤں پر بیٹھے۔

مرد کے سجدہ سے اتنی بات میں عورت کا حکم علاحدہ ہے، اور میں جدا نہیں کہ عبارت عالمگیری سے

ظاہر ہے۔

”يضع يديه في الاستجود جذاً أذنيه، ويوجه أصابعه بخو القلة وكذا أصابع

رجليه، ويعتمد على راحتيه ويبدى ضبعه عن جنتيه، ولا يفترش ذراعيه، ويجافي بطنه

عن فخذه، والمرأة لا تجافي ركوعها وسجودها، وتعد على رجليها، وفي السجدة

تفترش يطنها على فخذيها.“ (۲) واللہ تعالیٰ اعلم۔

سجدہ میں دونوں ہاتھ کانوں کے سامنے رکھے اور انگلیاں قبلہ رو ہوں اسی طرح پیر کی انگلیاں بھی

اور ہتھیلیوں پر اعتماد کرے، اور بازو پہلو سے جدا رکھے، اور نہ ہی پاؤں کو پچھائے، اور پیٹ زانوں سے

چپٹا ہوانہ رکھے، اور عورت رکوع اور سجدہ میں پیٹ چپٹا ہوارکھے اور پیروں پر بیٹھے، اور سجدہ کی حالت میں

پیٹ زانوں سے ملا دے۔ (مترجم)

(۳) ہاں عورت اس طرح ہاتھ باندھے جیسے مرد، بس اتنا فرق ہے کہ مرد زیناف باندھے،

اور عورت سینہ پر۔ واللہ تعالیٰ اعلم۔

(۱) (الفتاویٰ الہندیۃ، کتاب الصلاة، الباب الرابع في صفة الصلاة: ۹۶/۱)

(۲) (الفتاویٰ الہندیۃ، کتاب الصلاة، الباب الرابع، في صفة الصلاة: ۹۶/۱)

مقتدی قعدہ اخیر میں پہلے فارغ ہو جائے تو خواہ خاموش رہے

خواہ تشہد وغیر دو بارہ پڑھے

(۳) مسئلہ:

- کیا فرماتے ہیں علمائے دین و مفتیان شرع متین ان مسائل میں کہ...
- (۱) اگر امام سے قبل بعد تشہد درود شریف و دعا سے فارغ ہو گیا، تو سلام پھیرنے تک زید کچھ پڑھے یا خاموش رہے، شرکت جماعت ابتدائی ہو یا درمیانی؟
- (۲) جماعت کے اندر بالغوں کی صف میں بچوں کا شامل ہونا ابتدائی یا درمیان میں جماعت بالغوں کو کوئی نقصان پہنچادے گا یا نہیں؟
- (۳) تکبیر اولیٰ کا وقت کب تک ہے؟
- (۴) زید کم از کم کتنی نماز پانے پر جماعت پانے کا مستحق کہلا سکتا ہے؟
- (۵) اگر رمضان المبارک میں فرض باجماعت نہیں ملے، تو وتر جماعت کا کیا حکم ہے، حنفی مذہب میں مستحب کب سے کب تک ہے۔ لہذا جنتری کے لحاظ سے آج کل کس وقت پڑھنا چاہیے۔ بینوا توجروا۔ مسئلہ از شہر کہنہ بریلی۔

الجواب

مقتدی اگر امام سے قبل تشہد اور درود و دعا سے فارغ ہو جائے تو تشہد کو اول سے مکرر پڑھے۔ یا اگر کوئی دوسری دعا محفوظ۔ یا وہ جو مشابہ الفاظ قرآن ہو کرے۔ یا کلمہ شہادت کی تکرار کرے۔ یا سکوت کرے، جو چاہے۔ اور صحیح یہ ہے کہ عجلت سے نہ پڑھے، اس طرح پڑھے کہ امام کے ساتھ فارغ ہو۔ غیتہ میں ہے:

”إذا فرغ من التشهد قبل سلام الإمام يكرره من أوله - وقيل: يكرر كلمة الشهادة - وقيل: يسكت، وقيل: يأتي بالصلاة والدعاء - والصحيح أنه يترسل ليفرغ من التشهد عند سلام الإمام.“ (۱)

اگر مقتدی امام کے سلام پھیرنے سے پہلے تشہد سے فارغ ہو جائے تو تشہد کو اول سے مکرر

پڑھے۔ اور ایک قول یہ ہے کہ کلمہ شہادت کی تکرار کرے۔ اور ایک قول یہ ہے کہ سکوت کرے۔ اور بعض کا قول ہے کہ درود دعا پڑھے، جب کہ صحیح یہ ہے کہ عجلت سے نہ پڑھے بلکہ ٹھہر ٹھہر کر پڑھے تاکہ امام کے ساتھ فارغ ہو۔ (مترجم)

اور اگر قعدہ اولیٰ میں امام سے پہلے تشہد سے فارغ ہو تو تا فراغ امام خاموش ہی بیٹھے۔ یہاں اقوال مختلفہ نہیں۔

اسی میں ہے:

”إذا فرغ من التشهد الأول قبل فراغ إمامه فإنه يسكت قولاً واحداً.“ (۱)
جب تشہد اول سے امام کے فارغ ہونے سے پہلے فارغ ہو جائے تو سکوت کرے۔ (مترجم)
اس اشتغال یا سکوت کو تاخیر سلام سے ملاقت نہیں، تاخیر تو جب ہوتی کہ جب تشہد و درود دعا سے فارغ ہوتے ہی سلام واجب ہوتا، خروج عن الصلاة بلفظ ”السلام“ واجب ہے۔ نہ یہ کہ تشہد و درود دعا پڑھتے ہی سلام معاً واجب ہے۔ جائز ہے کہ وہ ایک دعا کے بعد اور چند ادعیہ پڑھے۔

پھر یہاں تو ہر طرح متابعت امام میں ہے، جب تک امام سلام نہ پھیرے۔ ہاں اگر امام قبل فراغ مقتدی از درود دعا سلام پھیر دے تو اس لیے کہ یہ درود دعا سنت ہے، مقتدی کو چاہیے کہ متابعت امام کرے، سلام امام کی متابعت میں پھیرے۔ متابعت امام فرائض و واجبات میں بے تاخیر لازم، جب کہ کوئی دوسرا واجب عارض نہ ہو، اور اگر کوئی واجب عارض ہو تو یہ نہ کرے کہ اس واجب کے سبب اس کو بالکل ترک کر دے، بلکہ اسے کرے، اور پھر متابعت بے تاخیر بجالائے، اس لیے کہ اس واجب کو کر لینا متابعت کو بالکل فوت نہیں کرتا، صرف مؤخر کرتا ہے، اور متابعت بے تاخیر سے واجب بالکل فوت ہوتا ہے تو ایک واجب کی تاخیر ایک کی بالکل تفویت سے اولیٰ ہوئی، ہاں اگر واجب کے موقع پر کوئی سنت عارض ہو تو اسے ترک کیا جائے گا، کہ ترک سنت تاخیر واجب سے اولیٰ ہے۔ ”هكذا في الغنية. والله تعالى أعلم“

(۲) بچوں کو پیچھے کھڑا کرنا چاہیے۔ اگر کوئی بچہ یا چند بچے یا سب جو آئے وہ اگلی صف میں شامل ہو گئے، تو اس سے نماز میں کوئی خلل نہ آئے گا۔ مگر بچوں کو اس سے روکا جائے، جو بچے ۹ سال یا اس سے کم کے ہوں انہیں زیادہ تاکید پیچھے کھڑے ہونے کی کی جائے، اور جو نا سمجھ بچے نہ ہوں نماز سے پورے

واقف ہوں انہیں بھی پیچھے کھڑا ہونا چاہیے، اگرچہ ۹ سال سے زیادہ کے ہوں، اگر اگلی صف میں ایسے بچے کھڑے ہوں تو جو بالغ نہیں، مگر قریب البلوغ ہوں تو نا سمجھ بچوں کی طرح برا نہیں، باقی ہے یہی بہتر کہ اگلی صف مردوں کی ہو، اس کے پیچھے ان کی جو ابھی مرد نہیں، ان کے پیچھے عورتوں کی اگر ہوں، ان کے پیچھے لڑکیوں کی اگر ہوں، کمافی العالمگیر یہ۔ واللہ تعالیٰ اعلم۔

بالکل نا سمجھ بچے اگر بیچ صف میں ہوں گے تو یہ برا ہوگا، جیسے کچھ کچھ فاصلہ سے آدمی کھڑے ہوں کہ یہ برا اور گناہ بھی ہے۔
حدیث میں فرمایا:

((تراصوا الصفوف و سدوا الخلل)) (۱)

صفوں کو خوب اچھی طریقہ سے قائم کرو، اور خلل کو ختم کرو۔ (مترجم)

اور چھوٹے بچوں کے کھڑے ہونے میں یہ بات سد خلل گویا حاصل نہ ہوگی۔ اس لیے اگر کوئی بچہ کھڑا ہو جائے تو یا اسے پیچھے کر دیا جائے، یا جو آتا جائے اسے ایک طرف ہٹا کر اس کی جگہ خود کھڑا ہوتا جائے، مگر جب کہ وہ بچہ نماز سے واقف اور ایسا ہو گویا مرد قریب البلوغ، اسے نہ ہٹایا جائے، کہ جو ادا میں بلوغ کے قریب ہے گویا وہ بالغ ہے، اور اس بارے میں وہ بالغ مرتبہ رجال میں ہو جانا چاہیے۔
خلاصہ میں فرمایا:

”في الأصل الغلام إذا بلغ مبلغ الرجال ولم يكن صبياً فحكمه حكم الرجال، فإن كان صبياً فحكمه النساء وهو عوزة من فرق إلى قدمه لا يحل النظر إليه ولو حاذي الأمر رجلاً لا تفسد صلاة الرجل في ظاهر الرواية، وعند محمد تفسد۔ واللہ تعالیٰ اعلم، هذا ما عندي والعلم بالحق عند ربي‘ (۲، ۳)“

اصل میں ہے: بچہ (لڑکا) قریب البلوغ ہو جائے اور بچہ نہ رہے تو اس کا حکم مردوں جیسا ہے، اور اگر وہ بچہ ہے تو اس کا حکم عورتوں کی طرح ہے، اور وہ عورت ہے سر سے لے کر قدم تک، اس کی طرف دیکھنا جائز نہیں، اور اگر کسی مرد کے برابر میں امر دکھڑا ہو گیا تو ظاہر الروایت کے مطابق مرد کی نماز فاسد نہ

(۱) [مجمع الزوائد، باب في الصف الأول: ۹۱/۲]

(۲) [البنایة شرح الهدایة: باب نظر القاضي للمرأة للحکم علیها، ۱۲/۱۳۴]

(۳) [البنایة شرح الهدایة: باب محاذاة المرأة للاجل في الصلاة ۲/۳۴۷]

ہوگی، اور امام محمد رحمۃ اللہ تعالیٰ علیہ کے نزدیک اس کی نماز فاسد ہو جائے گی۔
یہ میری رائے ہے اور صحیح علم رب تعالیٰ کو ہے۔ (مترجم)

ترتیب بین الرجال والصبيان سنت ہے، فرض و واجب نہیں، جس کے ترک پر نماز میں فساد ہو، جیسے رجال و نساء میں یہ ترتیب فرض ہے کہ اگر یہاں ترک کی گئی کہ کوئی عورت یا وہ سمجھ دار صبیہ جو نماز جانتی ہو اور مشہدات ہو مرد کی صف میں کھڑی ہوگئی، یا مرد سے آگے بڑھ گئی تو اس صورت میں مرد کی نماز فاسد ہو جائے گی۔ خنثی مشکل ہو تو وہ عورتوں کی صف سے آگے بچوں کی صف کے پیچھے کھڑا ہوگا۔

غنیۃ میں ہے:

”و السنة أن يصف الرجال ثم الصبيان ثم النساء لما مر من حديث أنس -
وخنثى المشكل يقوم قدام النساء ولا يقف معهن، ثم الترتيب بين الرجال
والصبيان سنة لا فرض، هو الصحيح - أما بينهم وبين النساء ففرض عندنا حتى لو
حاذت امرأة أو صبية مشتهرة تعقل الصلاة رجلاً أو تقدمت عليه (إلى أن
قال) فسدت صلاة الرجل.“ (۱)

اور سنت یہ ہے کہ پہلے مردوں کی صف ہو، پھر عورتوں کی حضرت انس کی مذکورہ حدیث کے پیش
نظر، اور خنثی مشکل (جس میں مرد و زن دونوں کی علامتیں ہوں) عورتوں سے آگے رہیں گے عورتوں کے
ساتھ نہیں رہیں گے، لیکن مرد اور بچوں کی ترتیب سنت ہے فرض نہیں، یہی صحیح مذہب ہے، البتہ مرد اور
عورتوں کے درمیان ترتیب ہمارے یہاں فرض ہے، یہاں تک کہ کوئی عورت یا مشہدات بچی جو مفہوم نماز
سے واقف ہو، کسی مرد کے برابر میں کھڑی ہوگئی یا اس سے آگے کھڑی ہو جائے تو مرد کی نماز فاسد ہو جائے
گی۔ (مترجم)

(۳) باجماع جماہیر علماء فضل جماعت انشا اللہ تعالیٰ اسے سلام سے پہلے جزا خیر میں بھی شرکت

سے ملے گا۔

غنیۃ میں فرمایا:

”أجمع العلماء على أن فضل الجماعة الموعود في قوله عليه الصلاة
والسلام: صلاة الجماعة تفضل صلاة الفذ بسبع وعشرين درجة على ما روياه في

الصحيحين يحصل بإدراك أقل الصلاة مع الإمام، ولو كان ذلك آخر القعدة الأخيرة قبل السلام لا على قياس قول محمد، فإنه لا بد أن يكون ركعة بأن يدركه قبل رفع رأسه من ركوع الركعة الأخيرة، حتى يدرك فضيلة الجماعة لقوله عليه الصلاة والسلام: من أدرك ركعة من الصلاة فقد أدرك الصلاة رواه مسلم والجمهور على خلافه، لقوله عليه الصلاة والسلام: إذا أتيتم الصلاة فلا تأتوها وأنتم تسعون وأتوها وعليكم السكينة، فما أدركتم فصلوا. وما فاتكم فاتموا، متفق عليه. ولفظ ما يشمل ادنى جزء وليس في ذلك الحديث: أن من أدرك دون الركعة لم يدرك الصلاة. "والله تعالى أعلم"۔ (۱)

جماعت کی فضیلت جس کا سرکارِ دو عالم صلی اللہ تعالیٰ علیہ وسلم نے وعدہ فرمایا اپنے اس فرمانِ عالی شان میں کہ، نماز باجماعت منفرد کی نماز سے ستائیس (۲۷) درجہ زیادہ فضیلت رکھتی جیسا کہ صحیحین میں وارد ہے، باتفاق جمہیرِ علما سے سلام سے قبل جزا خیر میں شریک ہونے سے حاصل ہو جائے گا، امام محمد رحمۃ اللہ علیہ کے قول کے برخلاف، کیوں کہ ان کے قیاس کے مطابق ایک پوری رکعت کا پانا ضروری ہے اس طور پر کہ مقتدی امام کو آخری رکعت کے رکوع سے سر اٹھانے سے پہلے پالے تاکہ اسے جماعت کی فضیلت حاصل ہو جائے، اس لیے کہ حضور صلی اللہ تعالیٰ علیہ وسلم کا ارشاد ہے: جس نے نماز کی ایک رکعت حاصل کر لی اسے پوری نماز مل گئی، اسے امام مسلم نے روایت کیا ہے، جب کہ جمہور کا موقف اس کے برعکس ہے، کیوں کہ نبی کریم صلی اللہ تعالیٰ علیہ وسلم فرماتے ہیں: کہ جب تم نماز کو آؤ تو دوڑتے ہوئے مت آؤ بلکہ اطمینان قلب کے ساتھ آؤ، پس جتنی نماز تم کو مل جائے اسے پڑھ لو، اور جو چھوٹ جائے اسے مکمل کر لو، اور لفظ "ما" ادنیٰ جز کو بھی شامل ہے، اور اس حدیث میں اس بات کا تذکرہ نہیں ہے کہ جسے ایک رکعت سے کم ملے وہ شخص نماز پانے والا نہیں ہے۔ (مترجم)

(۲) قرأت

اپنی قراءت کا اتنا علم حاصل کرنا جس سے نماز درست ہو سکے فرض ہے

(۳) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...

بکر جو امام ہیں ہم لوگوں کے اور قاری صاحب سے جامع مسجد میں قراءت سیکھنے جایا کرتے ہیں۔ ایک دن زید نے ان سے پوچھا کہ تم کہاں جایا کرتے ہو، بکر یعنی امام صاحب نے کہا کہ میں جامع مسجد میں قاری صاحب سے قراءت سیکھنے جایا کرتا ہوں، تاکہ قرآن شریف صحیح طور پر پڑھ سکوں۔ اس کے بعد زید نے کہا کہ قراءت سیکھنا جھگڑا ہے، اس کو چھوڑ دو، اور سادہ طور سے قرآن شریف پڑھتے رہو۔ پس زید کا یہ قول کیسا ہے؟ اور زید کے لیے شرعاً کیا حکم ہے، اور وہ امام بنانے کے قابل ہے یا نہیں؟۔

(نوٹ) اور جو شخص ان سے میل جول رکھے ان کے پیچھے نماز پڑھے، اس کے واسطے کیا حکم ہے؟ اور عمداً جن لوگوں کے سامنے زید نے ایسے ناگفتہ بہ الفاظ کہے ان کے نام درج ذیل ہیں:

الہ نور خاں پبلی بھیت۔ عبداللطیف خاں۔ عاشق علی خاں۔ معزالدین خاں۔ اصغر نور خاں۔ گواہان مذکور بالا کے سامنے زید کے دیگر اقوال یہ بھی ہیں کہ نماز میں سورہ فاتحہ کے بعد جو سورت قرآن عظیم کی پڑھی جائے، اس میں بسم اللہ پڑھنا شریعت سے منع ہے، اور امام صاحب سے کہتا ہے کہ نماز مغرب اور عشا میں چھوٹی سورتیں پڑھا کرو۔ زید کے ان اقوال کا شرعاً کیا حکم ہے؟۔

از پبلی بھیت محلہ میاں صاحب مسئولہ جناب الہ نور خاں صاحب، ۳۰ ربیع الآخر ۱۳۵۳ھ۔

الجواب

اتنی قراءت سیکھنا جس سے آدمی قرآن عظیم صحیح پڑھے فرض ہے۔ جس نے اس سے منع کیا اس نے فرض سے روکا اور ایک فرض کو جھگڑا بتایا اس پر توبہ فرض ہے۔ اسے تجدید ایمان و تجدید نکاح وغیرہ بھی چاہیے۔ بہت بدکلمہ اس کی زبان سے نکلا۔ والعیاذ باللہ۔

اس بارے میں اختلاف ہے کہ اول سورت نماز میں بسم اللہ پڑھے یا نہ پڑھے؟ امام اعظم و امام ابو یوسف رضی اللہ تعالیٰ عنہما کے نزدیک نماز میں اول سورت تسمیہ جائز ہی نہیں، بہتر ہے۔

غنیۃ میں ہے:

”أما التسمية عند ابتداء السورة بعد الفاتحة فإنه عند أبي حنيفة لا يأتي بها، لا في حال الجهر، ولا في حال المخافة، وكذا عند أبي يوسف لما تقدم أنها ليست بأية من أهل السورة، ولم يرو شيء في الإتيان بها أول السورة. وعند محمد يأتي بها في أول السورة إذا خافت لا إذا جهر؛ لأن المشروع فيها الإخفاء كما تقدم، فلو أتى بها حال الجهر مخافة يلزم وجود سكتة في أثناء القراءة ولم يؤثر، ولا يلزم مثله في المخافة ملخصاً۔ قال الشيخ المجدد رضي الله تعالى عنه على قول الغنية لم تؤثر۔ أقول: بلى، ماثورة في الصحاح، فالصحيح أنه يجوز بل يحسن التسمية أول كل سورة مطلقاً.“ (۱)

سورہ فاتحہ کے بعد ابتداءے سورت میں امام اعظم کے نزدیک جہر و سر دونوں حالتوں میں تسمیہ نہیں پڑھے گا یہی امام ابو یوسف کا موقف ہے، جیسا کہ گذر چکا کہ یہ ابتداءے سورت کی آیت نہیں ہیں، اور ابتداءے سورت میں پڑھنے کے بارے میں کوئی حکم مروی نہیں ہے، اور امام محمد رحمہ اللہ تعالیٰ علیہ کے نزدیک سری نماز کے اندر ابتداءے سورت میں پڑھے گا لیکن جہری میں نہیں پڑھے گا، اس لیے کہ اس میں سکوت مشروع ہے، لہذا اگر جہری نماز میں خاموشی سے پڑھے گا تو درمیان قرأت میں سکتہ لازم آئے گا، اور تسمیہ مروی نہیں ہے اور سری نماز میں یہ خرابی لازم نہیں آئے گی۔ مجدد عصر شیخ امام احمد رضا غنیۃ کے قول ”لم تؤثر“ فرماتے ہیں: میں کہتا ہوں بلکہ صحاح میں مروی ہے، لہذا صحیح بات یہ ہے کہ مطلقاً ہر سورت کے شروع میں تسمیہ جائز ہی نہیں بلکہ مستحسن ہے۔

نماز مغرب میں بہتر سور قصار ہی ہیں۔ عشا میں غلط کہتا ہے۔ عشا میں بہتر اوساط ہیں۔

اس میں اصل حضرت امیر المؤمنین سیدنا عمر فاروق اعظم کا ارشاد ہے، انھوں حضرت ابو موسیٰ اشعری رضی اللہ تعالیٰ عنہ کو تحریر فرمایا:

”إقرأ في المغرب بقصار المفصل وفي العشاء بوسط المفصل وفي الصبح بطوال المفصل. والله تعالى أعلم۔“ (۲)

مغرب میں قصار مفصل پڑھو، اور عشا میں اوساط، اور فجر میں طوال مفصل پڑھا کرو۔ (مترجم)

(۱) [غنية المستملي شرح منية المصلي. ۳۰۱]

(۲) [غنية المستملي شرح منية المصلي. ۳۰۱]

قراءت میں ”ض“ کو ”ظ“ پڑھنے والے کے پیچھے نماز نہیں ہوتی

(۵) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...

ایک شخص نماز میں ولا الضالین کے بجائے ولا الظالین ظ کی آواز سے پڑھتا ہے۔ لہذا ایسے پڑھنے سے نماز ہوگی یا نہیں؟ وہ کہتا ہے کہ: ولا الضالین کو ظ کی آواز سے پڑھوں گا، بہ اصرار کرنے پر اس نے ایک جمعہ کو ولا الضالین کو صحیح پڑھا تو اس نے کہا کہ نہ میری نماز ہوئی اور نہ مقتدیوں کی۔
از موضع بھنڈورہ ڈاک خانہ بشارت گنج ضلع بریلی مسئولہ شیر محمد خاں۔

الجواب

جب تک وہ توبہ نہ کرے اور ض کو ض نہ پڑھے اس وقت تک اس کے پیچھے نماز نہ پڑھی جائے، جو شخص ض کو ض پڑھ سکتا ہے، اور عداً پڑھتا ہے، اس کی نماز نماز نہیں، اس کے پیچھے نماز پڑھنا نماز کھونا ہے۔ یہ اور بات ہے کہ بعض جگہ اگر ض کی جگہ ظ نکل گئی، یا کوئی شخص ہزار ض کو ض کے مخرج سے نکالنے کی کوشش کرتا ہو، مگر وہ نام کام رہتا ہے، تو یہاں دال نہ پڑھے، اگر ظ پڑھے گا نماز ہو جائے گی، کوشش ض کو صحیح نکلنے کی کرتا رہے، مگر اس صورت میں اوروں کی نماز اس کے پیچھے نہ ہوگی۔ ہاں اگر بے قصد ض کی جگہ ضالین میں ظ نکل جائے تو اس کی اور وہ امام ہو تو اوروں کی بھی ہو جائے گی۔ جو شخص ض کو ض پڑھ ہی نہ سکے یا جو پڑھ سکے مگر عداً ض نہ پڑھے، بجائے ض کے ظ وغیرہ تو اس کے پیچھے نماز نہ ہوگی۔ اور عداً ایسا پڑھنے والا اشد گنہگار مستحق نار مستوجب غضب جبار ہے۔ علماء نے اسے کفر فرمایا، یہ شخص اس سے بھی برتر ہے کہ ض پڑھنے کو کہا کہ نہ میری نماز ہوئی، اور نہ مقتدیوں کی۔ ولا حول ولا قوة الا باللہ العلیٰ العظیم۔

یہ شخص جب تک توبہ نہ تجدید اسلام اور بی بی رکھتا ہو تو اس سے بھی تجدید نکاح جب تک نہ کرے اس کے پیچھے نماز ہرگز نہ پڑھی جائے، یوں ہی جب تک کہ ض کو ض نہ پڑھے، جب تک تائب نہ ہو، اس سے میل جول سلام کلام اور ربط ضبط بھی موقوف کر دیا جائے، جتنی نمازیں اس کے پیچھے پڑھی ہیں سب کا اعادہ لازم، وہ شخص جو ض کو ظ کی آواز ہی سے پڑھنے پر مصر ہے، اور صحیح ضالین پڑھنے کا مفسد نماز جانتا ہے۔ ہرگز لائق امام نہیں جب تک توبہ نہ کرے اس کے ساتھ نشست برخاست یک لخت ترک کر دی جائے۔

عالمگیری میں ہے:

”إن ذکر حرفاً مکان حرف ولم یغیر المعنی بأن قرأ إن المسلمون إن الظالمون وما أشبه ذلك لم تفسد صلاته، وإن غیر المعنی فإن أمکن الفصل بین الحرفین من غیر مشقة كالطاء مع الصاد، فقرأ الطالحات مکان الصالحات تفسد صلاته عند الكل، وإن كان لا یمکن الفصل بین الحرفین إلا بمشقة كالطاء مع الضاد، والصاد مع السین، والطاء مع التاء، اختلف المشایخ، قال أكثرهم: لا تفسد صلاته هكذا فی فتاویٰ قاضی خان، وکثیر من المشایخ أفتوا به، قال القاضی الإمام أبو الحسن، والقاضی الإمام أبو عاصم: إن تعدد فسدت، وإن جرى علی لسانه أو كان لا یعرف التمیز لا تفسد، وهو أعدل الأقاویل والمختار، هكذا فی الوجیز الكردري - ومن لا یحسن بعض الحروف ینبغي أن یجهد ولا یعذر فی ذلك اه. مختصراً“ (۱)

اگر آیات ایک حرف کی جگہ دوسرا حرف پڑھ دیا اور معنی میں تبدیلی نہ آئے مثلاً ”إن المسلمون“ کی یا ”إن الظالمون“ وغیرہ غلط اعراب کے ساتھ پڑھ دیا تو نماز فاسد نہ ہوگی، اور اگر معنی میں تبدیلی آگئی تو اب یہ دیکھا جائے گا کہ ان دونوں حرفوں میں فرق آسانی سے ہو سکتا ہے یا نہیں، اگر آسانی سے فرق ہو سکتا ہے مثلاً ص اور ط، پس کسی نے صالحات کی جگہ طالحات پڑھ دیا تو بالاتفاق نماز فاسد ہو جائے گی، اور اگر فرق میں دشواری ہو مثلاً ظ، ض، اور ص، س، یا ت اور ط، تو مشائخ کا اس میں اختلاف ہے، اکثر کا قول ہے کہ نماز فاسد نہ ہوگی اسی طرح فتاویٰ قاضی خاں میں ہے اور بہت سے مشائخ نے اس پر فتویٰ دیا ہے قاضی امام ابو الحسن اور قاضی امام ابو عاصم نے فرمایا کہ اگر اس نے بالقصد پڑھا تو نماز فاسد ہو جائے گی، اور اگر بلا قصد پڑھ دیا، یا پھر وہ فرق نہیں کر پایا ہے، تو نماز فاسد نہ ہوگی، یہی سب سے درست اور مختار قول ہے، اسی طرح وجیز کردری میں ہے۔ اور جو شخص بعض حروف ٹھیک سے ادا نہ کر پائے اس کے لیے مناسب ہے کہ وہ ادائیگی کی کوشش کرتا رہے، اس کا اس بارے میں کوئی بھی عذر مقبول نہ ہوگا۔ (مترجم)

فتاویٰ قاضی خان میں ہے:

”إن كان لا یمکن الفصل بین الحرفین إلا بمشقة كالطاء مع الضاد

ختلف المشايخ فيه ، قال أكثرهم: لا تفسد صلاته“ (۱)
 اگر دو حرفوں میں بلا مشقت تفریق نہ ہو سکے مثلاً ض اور ظ، تو مشائخ کا اس میں اختلاف ہے اکثر
 کا قول ہے کہ نماز فاسد نہ ہوگی۔ (مترجم)

اسی میں ہے:

”لو قرأ الإمام اظطررتم بالظاء تفسد صلاته ، كذا لو قرأ الإمام اذطررتم
 بالذال مكان الضاد تفسد صلاته۔ ولو قرأ بالتاء مع الضاد إلا ما ضررتم لا تفسد
 صلاته.“ (۲)

اگر امام نے ”اظطررتم“ ضاد کے بجائے ظا سے پڑھا تو نماز فاسد ہو جائے گی، اسی طرح امام
 نے ذال کے ساتھ ”اذطررتم“ پڑھا تو بھی نماز فاسد ہو جائے گی، اور امام نے ضاد کے
 ساتھ ت پڑھی یعنی ”اضطررتم“ تو نماز فاسد نہ ہوگی۔ (مترجم)
 اسی میں ہے:

”لو قرأ غير المغضوب بالظاء أو بالذال تفسد صلاته، ولو قرأ الضالين
 بالظاء أو بالذال لا تفسد صلاته، ولو قرأ الدالين بالذال تفسد صلاته.“ (۳)
 اگر ”مغضوب“ کو ضاد کے بجائے ظا، یا ذال سے پڑھا تو نماز فاسد ہو جائے گی، اور
 ”ضالین“ کو ظا، یا ذال سے پڑھا تو نماز فاسد نہ ہوگی، ہاں اگر ”ضالین“ کو ذال کے ساتھ ”دالین“ تو
 نماز نہ ہوگی۔ (مترجم)
 جامع الفصولین میں ہے:

”يقرأ الظاء مكان الضاد ويقرأ كيف يشاء، وأصحاب الجنة مكان
 أصحاب النار، لم تجز إمامته ولو تعدد كفر.“ (۴)
 ضاد کی جگہ ظا پڑھتا ہے، یا اپنی مرضی سے جیسے چاہتا ہے پڑھتا ہے، ”اصحاب النار“ کی

(۱) [الفتاوى الخانية مع الهندية: ۱/۱۴۱]

(۲) [الفتاوى الخانية مع الهندية: ۱/۱۴۱]

(۳) [الفتاوى الخانية مع الهندية: ۱/۱۴۳]

(۴) [منح الروض شرح: الفقه الأكبر: فصل في القراءة، ۴۵۷]

جگہ ”اصحاب الجنتہ“ پڑھتا ہے تو اس کی امامت جائز نہیں ہے۔ جان بوجھ کر ہو تو کفر ہے۔ (مترجم)

ملا علی قاری کی مخ الروض الازہر میں فرماتے ہیں:

”أما كون تعمده كفراً فلا كلام فيه“ (۱). واللہ تعالیٰ اعلم.

(۱) (منح الروض الازہر شرح الفقہ الاکبر، فصل فی القراءة والصلاة: ۴۵۷)

اس کا بالقصد پڑھنا بلاشبہ کفر ہے۔ (مترجم)

”ض“ کو کسی دوسرے حرف سے بدل کر پڑھنے والے

کے پیچھے نماز نہ ہوگی

(۶) مسئلہ:

کیا فرماتے ہیں علمائے دین و مفتیان شرح متین اس مسئلہ میں کہ۔۔۔

(۱) زید خفی سنی کہتا ہے کہ ضالین پڑھنا جائز ہے، اور بکر کہتا ہے کہ ظالین پڑھنا جائز ہے۔ اس دیوبندی ظالین پڑھنے والے کے پیچھے نماز جائز ہے یا کہ نہیں۔ حالانکہ عقائد باطل بھی رکھتا ہے۔ اور وہ کس گناہ کا مرتکب ہو سکتا ہے، اور ایسے عقائد والوں سے سلام کلام طعام اور بیاہ شادی کرنا کیسا ہے؟

(۲) بعد نماز فجر فرض قبل طلوع آفتاب کے سنت پڑھنا جائز ہے یا کہ نہیں؟

(۳) بعد نماز وتر کے نفل بیٹھ کر پڑھنا چاہیے یا کھڑے ہو کر۔ بتینوا تو جروا۔

از قصبہ مگہر محلہ شیر پور ضلع بستی عبدالماجد اشرفی۔ ۱۶/ رمضان المبارک ۱۳۵۵ھ

الجواب

جو شخص ض کو بمشقت بھی اس کے مخرج سے نہ نکال سکے وہ اس کو اس کے مخرج سے نکالنے کی کوشش کرتا رہے، یہ اس پر فرض ہے، وہ معذور نہ ٹھہرایا جائے گا، اگر اس نے کوشش چھوڑی تو ملزم ہوگا، اور اگر ض کی بجائے جان کر کوئی دوسرا حرف پڑھے گا نماز نہ ہوگی۔ ہاں جو کوشش کر کے بھی صحیح صحیح ض نہ پڑھے اور اس کی زبان سے بجائے ض کے اگر ظ ادا ہو تو اس صورت میں نماز ہو جائے گی۔ مگر اس کے پیچھے نماز نہ ہوگی جب تک وہ صحیح نہ پڑھے گا۔ یوں ہی وہ شخص جو ض اور ظ میں فرق سے واقف نہیں اسے تمیز نہیں، وہ اگر بجائے ض ضالین میں ظ پڑھ دے تو اس کی نماز ہو جائے گی۔ یوں ہی اگر کسی کی زبان سے بجائے ضالین ظالین نکل گیا تو نماز فاسد نہ ہوگی، اور اگر ایسے لوگ بجائے ض ”ضالین“ میں ظ، یا ذ، پڑھ جائیں تو نماز نہ ہوگی۔ اس کے یہ معنی نہیں کہ ہر جگہ ایسے لوگ اگر ض کو ظ پڑھ جائیں گے تو نماز ہو جائے گی، اور کچھ

اور پڑھ جائیں گے تو نہ ہوگی، بلکہ مغلوب یا مغذوب پڑھا جائے گا نماز فاسد ہو جائے گی۔ یوں ہی اضطررتم یا اظطررتم کو اگر اذطررتم پڑھ دیا جائے گا نماز فاسد ہو جائے گی۔

یہاں سے معلوم ہوا کہ یہ جو جاہل و باہیوں نے جاہلوں کو بہکایا ہے کہ ض کو ظ پڑھے، یہ محض ان کی تھلیل ہے، ظاد تو کوئی حرف ہی نہیں، وہی ض کو ظ پڑھنا بتایا، اور ظ پڑھنے سے بعض صورتوں میں نماز فاسد ہوگی، اور عمد ا ض کو ظ یا کسی حرف سے بدل کر پڑھنا اس سے نماز تو نماز ایمان ہی جاتا رہے گا، کہ یہ تحریف اور قصداً تحریف ہے:

”یقرأ الظاء مكان الضاد لا يجوز إمامته ولو تعمّد كفر“ (۱)

اگر امام ضاد کی جگہ ظا پڑھے تو اس کی امامت جائز نہیں اور اگر بالقصد پڑھے تو اس کی تکفیر کی جائے گی۔ (مترجم)

منح الروض الاذہر میں ہے:

”أما كون تعمده كفرة فلا كلام فيه“ (۲)

اس کا بالقصد پڑھنا بلاشبہ کفر ہے۔ (مترجم)

عالمگیر یہ میں ہے:

”إن ذكر حرفاً مكان حرف وإن غير المعنى، فإن أمكن الفصل بين الحرفين من غير مشقة كالطاء مع الصاد تفسد صلاته عند الكل، وإن كان لا يمكن الفصل بين الحرفين إلا بمشقة كالطاء مع الضاد اختلف المشايخ، قال أكثرهم: لا تفسد صلاته هكذا في فتاوى قاضى خان، وكثير من المشايخ أفتوا به - قال القاضى الإمام أبو الحسن، والقاضى الإمام أبو عاصم: إن تعمّد فسدت، وإن جرى على لسانه أو كان لا يعرف التمييز لا تفسد، وهو أعدل الأقاويل والمختار، هكذا في الوجيز للكردي - ومن لا يحسن بعض الحروف ينبغي أن يجهد ولا يعذر في ذلك اه، مختصراً“ (۳)

(۱) [منح الروض شرح الفقه الأكبر، فصل في القراءة الصلاة: ۴۵۷]

(۲) [منح الروض الأزهر شرح الفقه الأكبر، فصل في القراءة الصلاة: ۴۵۷]

(۳) [الفتاوى الهندية، كتاب الصلاة، الباب الرابع في صفة الصلاة الفصل في زلة

اگر ایک حرف کی جگہ دوسرا حرف پڑھے، اور معنی بدل جائے، تو ان دونوں حرفوں کو دیکھا جائے گا، اگر ان حرفوں میں تفریق آسانی سے ہو سکتی ہے مثلاً صاد اور طاء تو بالاتفاق نماز فاسد ہو جائے گی، اور ان دونوں حرفوں میں تفریق بمشقت ہو مثلاً ضاد، اور ظا تو مشائخ کا اس صورت میں اختلاف ہے، آٹھ قول ہے کہ نماز فاسد نہ ہوگی، اسی طرح فتاویٰ قاضی خان میں ہے، اور اکثر مشائخ نے اسی پر فتویٰ دیا ہے اور قاضی امام ابوالحسن نیز قاضی امام ابو عاصم فرماتے ہیں: اگر اس نے بالقصد پڑھا تو نماز جاتی رہے گی، اور اگر بلا قصد پڑھایا پھر وہ دونوں حرفوں میں تفریق نہ کر پاتا ہو تو نماز ہو جائے گی، اور یہی قول سب سے بہتر اور مختار ہے اسی طرح وجیز کردری میں ہے۔ اور جو شخص بعض حروف کو اچھی طرح ادا نہ کر پاتا ہو تو اس کے لیے مناسب ہے کہ وہ کوشش کرتا رہے، اور اس کا اس بارے میں عذر قبول نہ کیا جائے گا۔ (مترجم)

فتاویٰ قاضی خان میں:

”لو قرأ الإمام اضطرتتم بالظاء تفسد صلاته، ولو قرأ الإمام إذطرتتم بالذال مكان الضاد تفسد صلاته، ولو قرأ بالطاء مع الضاد إلا ما اضطرتتم لا تفسد صلاته.“ (۱)

اگر امام نے ”اضطرتتم“ کو ظا کے ساتھ ”اظطرتتم“ پڑھا تو نماز فاسد ہو جائے گی اور اسی طرح امام نے اس کو ذال کے ساتھ ”اذطرتتم“ پڑھا، تو بھی نماز فاسد ہو جائے گی اور اگر امام نے اس کو طاء اور ضاد کے ساتھ ”اضترتتم“ پڑھا تو نماز فاسد نہ ہوگی۔ (مترجم)

اسی میں ہے:

”لو قرأ غیر المغضوب بالطاء وبالذال مكان الضاد تفسد صلاته ولو قرأ الظالین بالطاء أو بالذال لا تفسد صلاته، ولو قرأ الدالین بالذال تفسد صلاته.“ (۲)

جو ”مغضوب“ کو ظا یا ذال سے پڑھے اس کی نماز فاسد ہو جائے گی اور اگر ”ضالین“ کو ظا یا ذال سے پڑھا تو نماز فاسد نہ ہوگی، اور ”ضالین“ کو ذال سے پڑھا تو نماز فاسد ہو جائے گی۔ (مترجم)

جو عمداً ظالین پڑھتا ہے اس کے پیچھے نماز پڑھنا نماز فاسد کرنا ہے، اگرچہ اپنے آپ کو سنی کہتا ہو، یوں واقع میں نہ ہو۔ اور اگر وہابی وغیرہ بد مذہب ہو تو یوں بھی اس کی امامت ناجائز، اگر ضالین بہت صحیح و صاف پڑھتا ہو۔ بد مذہب کے پیچھے نماز مکروہ تحریمی واجب الاعادہ ہے، اور اگر اس کی بد مذہبی

(۱) [الفتاویٰ الخانیة مع الہندیة: ۱/۱۴۱]

(۲) [الفتاویٰ الخانیة مع الہندیة: ۱/۱۴۱]

حد کفر تک پہنچی ہوئی ہو جیسے آج کل وہابی، تادیانی، دیوبندی، رافضی وغیرہ جب تو اس کے پیچھے نماز باطل محض جیسے کسی یہودی نصرانی ہندو مجوسی کے پیچھے۔ اس سے سلام، کلام، ربط ضبط، اس کے ساتھ کھانا پینا، راہ رسم رکھنا، سب حرام ہے۔

قال تعالى: ﴿وَمَا يُنْسِيَنَّكَ الشَّيْطَانُ فَلَا تَعُدَّ بَعْدَ الذِّكْرَىٰ مَعَ الْقَوْمِ الظَّالِمِينَ﴾ (۱) واللہ تعالیٰ اعلم۔

اور جو یہ کہیں تجھے شیطان بھلا دے تو یاد آئے پر ظالموں کے پاس نہ بیٹھ۔ (مترجم)

آیت میں وصل اولیٰ ہو تو عدم وصل سے بھی نماز درست ہے

(۷) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...

زید نے رکعت ثانی میں: ﴿إِنَّ اللَّهَ كَانَ عَلِيمًا حَكِيمًا﴾ (۲)

”بے شک اللہ علم والا حکمت والا ہے“ پر وقف کیا اور رکوع کر لیا اور اس آیت کے بعد ایک آیت پوری چھوڑ دی جو یہ ہے: ﴿يُدْخِلُ مَنْ يَشَاءُ فِي رَحْمَتِهِ وَالظَّالِمِينَ أَعْدَاءَ لَهُمْ عَذَابًا أَلِيمًا﴾ (۳) اپنی رحمت میں لیتا ہے جسے چاہے اور ظالموں کے لیے اس نے دردناک عذاب تیار کر رکھا ہے، ایک شخص یہ کہتا ہے کہ یدخل کے یا میں شدید ہے، لہذا املانا ضروری تھا۔ دریافت طلب یہ امر ہے کہ حکیم پر وقف کیسا ہے، اور اس شخص کا کہنا کہ ملانا ضروری تھا، صحیح ہے یا غلط؟ بینوا تو جو روا۔
المستفتی: محمد فخر الدین مونگری۔

الجواب

حکیم پر وقف کر سکتا ہے، آیت آگے کی یاد نہ تھی جب تو کوئی بات نہیں۔ ہاں یاد تھی اور چھوڑ دی یہ برا کیا، وہاں وصل ضروری نہیں، وہ غلط کہتا ہے۔ یہاں وصل بہتر ہے وقف سے۔ واللہ تعالیٰ اعلم۔ یہاں حکیم کے بعد تین علامتیں قرآن عظیم میں مکتوب ہیں۔ لا۔ صلی۔ ق۔ ق خود علامت قبل علیہ الوقف۔ اور ”صلی“ مخفف الوصل اولیٰ اور ”لا“ اشارہ عدم وقف ہے، تو ٹھہرنا اور ملانا بہتر ہے نہ یہ کہ لازم و ضروری۔ واللہ تعالیٰ اعلم۔

(۲) [سورة النساء : ۲۴]

(۱) [سورة الأنعام : ۶۸]

(۳) [سورة النساء : ۳۱]

(۳) امامت

ایک امام ایک وقت میں دو جگہ کی امامت نہیں کر سکتا

(۸) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...

زید گاؤں کی ایک مسجد میں پیش امام ہے، اس امام نے اپنی مسجد میں نماز تراویح پڑھائی اور پھر دوسری مسجد میں جا کر دوسری مسجد میں نماز تراویح پڑھائی، رمضان بھرا اسی طرح کیا، اور نماز جمعہ اور نماز عید الفطر بھی ایک جگہ پڑھا کر پھر دوسری مسجد میں پڑھائی، ایسے امام کے لیے کیا حکم ہے، اور جن مقتدیوں نے دوسری مسجد میں اس امام کے پیچھے نماز پڑھی ہے ان کی نماز ہوئی یا نہیں؟ بینوا تو جو روا۔

الجواب

ایسا شخص گنہگار ظالم حق اللہ وحق العباد میں گرفتار ہے۔ دوسروں کے فرض کھونے والا، سنت کا ان کے ذمہ باقی رکھنے والا ہے۔ ولا حول ولا قوة الا باللہ۔ نماز جمعہ اور نماز عید الفطر تو ظاہر ہے کہ جب وہ ایک دفعہ پڑھا چکا اس کا فرض اس کا واجب ادا ہو گیا، اب دوسری جگہ پڑھے گا متنفل ہوگا، اور مفترض کو متنفل کے پیچھے اقتدا جائز نہیں۔ جنہوں نے نماز جمعہ، اور نماز عید الفطر اس کے پیچھے پڑھیں ان کا فرض و واجب ادا نہ ہوا، جنہیں معلوم ہو کہ یہ شخص نماز جمعہ پڑھ چکا تھا اور پھر امامت کی وہ اب ظہر ادا کریں۔ تراویح بھی قول صحیح پر ایسے شخص کے پیچھے جائز نہیں جو اپنی پڑھ چکا ہو۔ غرض جہاں بنا قوی علی الضعیف ہوگی اقتدا درست نہ ہوگی۔

غنیۃ شرح منیہ میں ہے:

”لا یصح اقتداء البالغ بغير البالغ في الفرض وغيره وهو الصحيح؛ لأن صلاة البالغ أقوى للزومها، ولا يجوز بناء القوی علی الضعیف۔ وهو أصل یخرج علیه كثير من المسائل (إلی قوله) وكذا لا یقتدی المفترض بالمتنفل لما قلنا۔ وما فی الصحيح عن معاذ أنه كان یصلي مع النبي صلى الله تعالى علیه وسلم العشاء ثم یرجع إلی قومه فیصلي بهم تلك الصلاة فلیس فیہ إنه كان یصلیها معه علیه الصلاة وللسلام فرضاً۔ وما وقع فی رواية الشافعی له من قوله: ثم ینطلق إلی قومه

فیصلیہا بہم ہی لہ تطوع ولہم فریضۃ، إدراج من الشافعی بناء علی اجتهاده،
ولهذا لا نعرف تلك الزيادة إلا من جهته. (۱)

بالغ کا فرض وغیرہ میں غیر بالغ کی اقتدا کرنا درست نہیں، اس لیے کہ بالغ کی نماز اس پر لازم ہونے کی وجہ قوی (مرتبہ میں بڑھ کر) ہے اور اسی طرح قوی کا ضعیف کی اقتدا کرنا جائز نہیں (مثلاً فرض والا نفل پڑھنے والے کی اقتدا کرے) یہ ایسی اصل ہے جس سے بہت سارے مسائل متفرع ہوتے ہیں، یوں ہی مفترض کا متفعل کی اقتدا کرنا بھی درست نہیں، جیسا کہ ہم بیان کر چکے، اور حدیث صحیح میں حضرت معاذ رضی اللہ تعالیٰ عنہ سے جو مروی ہے کہ وہ نبی کریم صلی اللہ تعالیٰ علیہ وسلم کے ساتھ عشا پڑھتے پھر وہ اپنی قوم کے پاس جا کر انہیں وہی نماز پڑھاتے، تو اس میں اس بات کا ذکر نہیں کہ آپ سرکار کے ساتھ فرض نماز پڑھتے تھے، اور امام شافعی کی روایت جو ان کا قول مروی ہے کہ پھر وہ اپنی قوم کے پاس جا کر انہیں وہی نماز پڑھاتے، جو ان کے نفل اور قوم کا فریضہ ہوتی، یہ امام شافعی رضی اللہ تعالیٰ عنہ کا ادراج ہے جو انہوں نے اجتهاد سے داخل کیا ہے، اس لیے زیادتی صرف ان کے حوالہ سے ملتی ہے۔ (مترجم)

اسی میں ہے:

”لو أم في التراويح مرتين في مسجد واحد كره، وكذا لو صلاها
مرتين ماموماً في مسجد واحد، وإن في مسجدين اختلف فيه، حكى عن أبي
بكر الإسكاف أنه لا يجوز، يعني تراويح أهل المسجد الثاني“ واختاره
أبو الليث. (۲)

اگر تراویح میں ایک ہی مسجد میں دو بار امامت کی تو یہ مکروہ ہے، اور یوں ہی ایک مسجد میں دو بار بطور اقتدا تراویح پڑھنا بھی مکروہ، البتہ دو مسجدوں میں پڑھنے کے بارے میں اختلاف ہے۔ ابو بکر اسکاف سے منقول ہے کہ جائز نہیں دوسری مسجد والوں کی تراویح، اسے فقیہ ابو الیث نے اختیار فرمایا ہے۔ (مترجم)

اسی میں فرمایا:

”إذا صلى التراويح مقتدياً بمن يصلي نافلة غير التراويح اختلفوا، والصحيح

(۱) [غنية المستملي شرح منية المصلي: ص ۴۸۱]

(۲) [غنية المستملي شرح منية المصلي: ص ۳۸۹]

أنه لا يجوز اه. (۱) مختصراً. والله تعالى اعلم
 جب کسی نے تراویح کسی ایسے شخص کی اقتدا میں پڑھی جو تراویح کو نفل کے طور پر پڑھ رہا ہو نہ کہ
 تراویح کے طور پر، اور صحیح قول کے مطابق یہ درست اور جائز نہیں ہے۔ (مترجم)

امامت کسی کی میراث نہیں ہوتی ہے

(۹) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...
 اگر امام برضا خود امامت چھوڑ دے تو قوم امام جدید کو قائم کریں، تو کیا امامت سابقہ کا پھر امامت
 میں کوئی حق ہے یا نہ؟۔ یا اس کی نسل سے کوئی بیٹا یا برادر زادہ یا اور کوئی وارث، اس کے قائم مقام ہونے کا
 دعویٰ دار ہو سکتا ہے، یا نہ، اور امامت وراثت قرار دی جاتی ہے یا قوم کی رضا پر موقوف ہے۔
 از تحصیل ایبٹ آباد ڈاک خانہ سرانے نعمت خاں ضلع ہزارہ۔ مرسلہ جناب سید سکندر شاہ
 صاحب امام مسجد، شب یکم محرم الحرام ۱۳۵۳ھ۔

الجواب

امامت کوئی میراث نہیں، جو اہل ہو اور اسے قوم یا متولی امام بنا لے وہ امامت کرے گا، امام
 سابق کا بیٹا، بھائی ہونا زبردستی امامت کا حق نہیں دیتا۔ واللہ تعالیٰ اعلم۔

کسی کا ہاتھ کٹا ہے مگر طہارت کر لیتا ہے تو وہ لائق امامت ہے

(۱۰) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...
 زید کا بایاں ہاتھ بچپن میں کولھو سے کٹ گیا تھا، زید مسائل سے پڑھا لکھا آدمی ہے، وہ گاؤں
 میں امامت کرتا ہے، اور کوئی دوسرا آدمی گاؤں میں پڑھا لکھا نہیں ہے، کیا زید کے پیچھے نماز درست
 ہے، اور اس کی امامت درست ہوگی؟
 ۲۴ جمادی الاولیٰ ۱۳۵۵ھ

الجواب

واقف و عالم ہونا ہی درکار نہیں عامل ہونا بھی ضرور ہے۔ عالم نہ ہو مگر استنجا و وضو صحیح کر لیتا ہو کافی

ہے۔ عالم ہو اور وضو وغیرہ میں کچھ خامی اس سے رہتی ہو وہ قابل امامت نہیں۔ اگر وہ استنجاء وضو۔ غسل صحیح کر لیتا ہے تو نماز یزہا سکتا ہے، اور اگر اپنے آپ یہ سب، یا ان میں سے کوئی ایک ٹھیک نہیں کر سکتا، وضو صحیح وغیرہ کرنے سے مجبور ہے، مگر کوئی دوسرا اسے وضو وغیرہ ٹھیک کر دیتا ہے تو اس کے پیچھے اس صورت میں بھی کوئی حرج نہیں، اور بہتر یہی ہے کہ کوئی سالم الاعضا جو امامت کا اہل ہو اس کے پیچھے نماز پڑھی جائے۔ واللہ تعالیٰ اعلم۔

فاسق کے پیچھے نماز جائز یعنی فرض ادا ہو جائے گا مگر مکروہ ہے

(۱۱) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...

جناب مخدومی مکرمی حضرت مولانا مفتی اعظم صاحب قبلہ السلام علیکم (ورحمۃ اللہ وبرکاتہ)

بعد آرزوئے قدم بوسی و آستانہ بوسی کے بندہ ملتس ہے کہ حضرت نے جو تقریظ فتویٰ امامت کی ترمیم کر کے تحریر فرمائی تھی وہ مع ایک نوازش نامہ کے ناچیز کو ملی، حضرت کی اس بندہ نوازی کا شکر یہ نہیں ادا کر سکتا۔ مولوی صفی الرحمن صاحب بنارس کی خدمت میں حاضر ہوا تو انہوں نے فرمایا: مجھے اس میں کلام ہے، ناچیز نے عرض کیا کہ کون سا کلام ہے، تو فرمایا: کہ حدیث شریف میں ہے کہ ہر فاسق فاجر کے پیچھے نماز ہو جاتی ہے، اور حضرت نے تحریر فرمایا ہے کہ داڑھی منڈانے والے اور کتروانے والے کے پیچھے نماز مکروہ تحریمی ہے، کہ پڑھنی گناہ اور جو پڑھی ہو اس کا اعادہ واجب، تو جب حدیث شریف سے ثابت ہے کہ نماز ہو جاتی ہے، تو واجب الاعادہ کیسا؟ یہ پہلا کلام ہے۔ اور دوسرا کلام یہ ہے کہ جس مکروہ تحریمی سے اعادہ واجب ہوتا ہے وہ کون مکروہ تحریمی ہے۔ خارج نماز یا داخل نماز، اور یہ بھی فرمایا: کہ اکثر بادشاہان اسلام فاسق ہوتے تھے، اور نماز پڑھاتے تھے، اور لوگ پڑھتے تھے، اور فرمایا: کہ اگر اس کی تصریح عبارت فقہ سے ہو تو بریلی سے حاصل کیجیے، ہم مان لیں گے۔ جناب مولوی صفی الرحمن صاحب سے ناچیز نے یہ بھی کہا کہ اعلیٰ حضرت رضی اللہ تعالیٰ عنہ نے احکام شریعت میں بھی لکھا ہے کہ فاسق کے پیچھے جو نماز پڑھی اس کا اعادہ واجب ہے۔ حضور سے التجا ہے کہ ان باتوں کا جواب ان کے لیے تشفی بخش ارسال فرمائیں؟

از بنارس بازارسد انڈانجمن اشاعت الحق۔ مرسلہ عبدالغفور صاحب۔ ۶ جمادی الآخر ۱۳۵۳ھ

الجواب

جواز بمعنی صحت بھی ہوتا ہے اور بمعنی حل بھی۔ فاسق و مبتدع جس کی بدعت حد کفر تک نہ پہنچی ہو

ان کے پیچھے نماز جائز ہوتی ہے، یعنی صحیح ہو جاتی ہے، مگر مکروہ ہوتی ہے۔ فرض گردن سے اتر جاتا ہے، اور اقتدانا جائز ہے یعنی ان کے پیچھے پڑھنا انہیں امام بنانا حلال نہیں۔
ردالمحتار میں فرمایا:

”جواز أي: مع كراهة التحريم.“ (۱)

یعنی کراہت تحریمی کے ساتھ جائز ہے۔ (مترجم)

وہ حدیث جس کا مولوی صاحب نے ذکر کیا یہ ہے:

((صلوا خلف كل بر وفاجر)) (۲)

ہر نیک و بد کے پیچھے نماز پڑھو۔ (مترجم)

علامہ سید عبدالرؤف مناوی قدس سرہ تیسیر شرح جامع صغیر میں اس حدیث کی شرح میں فرمایا:

”صلوا جوازا خلف كل بر وفاجر أي: فاسق؛ فإن الصلاة خلفه صحيحة

لكنها مكروهة“ (۳)

ہر نیک و بد یعنی فاسق کے پیچھے نماز پڑھو، اس لیے کہ اس کے پیچھے نماز درست ہے لیکن مکروہ ہے

۔ (مترجم)

ایک اور حدیث ہمارے پیش نظر ہے فرماتے ہیں صلی اللہ تعالیٰ علیہ وسلم:

((الصلاة المكتوبة واجبة خلف كل مسلم برأ كان أو فاجراً وإن عمل

الکبائر۔ رواہ ابو داؤد)) (۴)

ہر مسلمان کے پیچھے نماز پڑھنا واجب ہے چاہے وہ نیک ہو یا بد کار اگرچہ کبائر کا ارتکاب کرتا

ہو۔ (مترجم)

کیا اس حدیث یا اس کے ظاہر پر عمل کیا جائے گا، اور برخلاف جماہیر فقہا مبتدع کے پیچھے نماز

جائز یعنی غیر مکروہ تحریمی مانی جائے گی؟۔

(۱) [ردالمحتار علی الدر المختار: ۱/۴۹۶، ناشر دار الفکر، بیروت]

(۲) [الجامع الصغیر: ۲/۹۲]

(۳) [التیسیر شرح الجامع الصغیر: /۹۲]

(۴) [سنن أبی داؤد، کتاب الصلاة، باب إمامة البر والفاجر: ۵۹۴-۱/۱۶۲]

حدیث میں کلمہ مسلم کا لفظ ہے، اور مبتدع جس کی بدعت حد کفر تک نہ پہنچی ہو، مسلم ہی ہے۔ جب ان حدیثوں کو دیکھنے سے فاسق کے پیچھے نماز غیر مکروہ بکراہت تحریم ٹھہرائیں گے، تو مبتدع کے پیچھے مکروہ بکراہت تحریم کیوں کر مانیں گے۔ عجب ان بعض فضلا سے جنہوں نے فاسق و مبتدع میں فرق کی ٹھہرائی، جبکہ کلمہ مسلم دونوں کو شامل۔ نیز فسق کے دونوں حامل ایک فاسق العقیدہ، ایک فاسق العمل۔ یہ مبتدع کے پیچھے پھر کیوں مکروہ بکراہت شدیدہ کہتے ہیں۔ جیسے یہ مبتدع کے پیچھے باوجود دونوں مذکور حدیثوں کے مکروہ بکراہت شدیدہ فرماتے ہیں۔ یوں ہی ہم ہر فاسق کے پیچھے۔ ان حدیثوں کا مطلب جواز ہے، اور جواز بمعنی صحت مراد۔

اشیخہ اللمعات میں حضرت شیخ محقق مطلق مولانا العلامة عبدالحق محدث دہلوی بخاری علیہ رحمۃ ربہ الباری زیر حدیث مذکور فرماتے ہیں:

نماز واجب است بر شما بجماعت، پس ہر مسلمانے بریافاجروان عمل الکبائر یعنی جائز است کہ بوے اقتدا کنند اگرچہ مکروہ است، یا واجب است اعتقاد جواز آں، وبعض استدلال کردہ اندبایں بوجوب جماعت، وایں بر تقدیر اینست کہ فسق وے بسر حد کفر نکشد و مرد صالح حاضر نہ باشد۔

تم پر نماز باجماعت واجب ہے، لہذا ہر نیک و بد مسلمان کے پیچھے خواہ وہ کبیرہ گناہ کا مرتکب ہو نماز پڑھنا جائز ہے اگرچہ مکروہ ہے۔ یا مطلب یہ ہے کہ ایسی نماز کے جواز کا اعتقاد واجب ہے۔ بعض علما نے اس سے وجوب جماعت کے لیے استدلال کیا ہے۔ مگر یہ وجوب جب ہے کہ اس کا فسق حد کفر کو پہنچا ہو اور نیک امام حاضر نہ ہو۔ ۱۲م

فاسق شرعاً واجب الایمانت ہے، اس کی تعظیم حرام، یہاں تک کہ زبان سے ذرا سی اس کی مدح پر حدیث کا ارشاد ہے:

((إذا مدح الفاسق غضب الرب واهتز لذلك العرش)) (۱)

جب فاسق کی تعریف کی جاتی ہے تو رب تبارک و تعالیٰ غضب فرماتا ہے، اور عرش الہی لرز جاتا

ہے۔

اسے امام بنانا تو اس کی اعلیٰ ترین تعظیم ہے، ظاہر ہے کہ یہ گناہ و حرام ہے۔ اور نماز جب کسی مکروہ تحریمی کے ساتھ ادا ہو تو واجب الاعدادہ ہوتی ہے۔

”كل صلاة أدیت مع كراهة التحريم تحب إعادتها“ (۱)
 جو نماز کراہت تحریمی کے ساتھ ادا کی گئی اس کا پھیرنا واجب ہے۔ (مترجم)
 جب بحالت نماز ایک گناہ کا ارتکاب کرتا رہا تو نماز اس گناہ پر مشتمل ہوئی۔ نماز امامت پر مشتمل،
 اور امام فاسق کی امامت ناجائز، تو جس نے اسے امام کیا اس کی نماز ایک ناجائز امر پر مشتمل ہوئی۔ کراہت
 کے لیے اشتمال کافی ہے، وہ مکروہ داخل ہو یا خارج۔ مرد کو ریشم کا کپڑا پہننا گناہ ہے، سونا استعمال کرنا
 ممنوع ہے، اگر کوئی شخص ریشم کا کپڑا یا سونے کی انگشتری پہنے ہوئے نماز ادا کرے، جیسے یہ نماز مکروہ ہوگی
 ایک گناہ کے ساتھ ادا ہوئی، یوں ہی فاسق کی امامت مکروہہ کے ساتھ والی نماز۔ صالح کی امامت واجب،
 فاسق کی امامت میں ترک واجب و ارتکاب حرام ہے۔

فتاویٰ حجہ پھر غنیۃ میں ہے:

”لو استویا فی العلم والصلاح وأحدهما قرأ فقد مو الآخر أسوأ ولا
 یأثمون؛ فالإساءة لترك السنة وعدم الإثم لعدم ترك الواجب؛ لأنهم قدموا رجلاً
 صالحاً.“ (۲)

اگر دو لوگ علم و تقویٰ میں برابر ہوں، لیکن ان میں سے ایک قاری ہو (تلاوت قرآن اچھے
 ڈھنگ سے کرتا ہے) اور لوگوں نے دوسرے کو امام بنا دیا تو وہ اسے اسات کے مرتکب ہوئے۔ لیکن گناہ گار نہ
 ہوں گے، اسات تو ترک سنت کی وجہ سے ہے، اور گناہ گار نہ ہونا ترک واجب نہ پائے جانے کی وجہ سے
 ہے۔ اس لیے کہ انھوں نے صالح مرد کو امام بنایا ہے۔ (مترجم)

فقہانے کراہت امامت فاسق کی دو تعلیلیں کیں: ایک یہی کہ اس کی امامت اس کی تعظیم ہے، اور
 فاسق کی تعظیم کیسی اس کی توہانیت واجب ہے۔ لہذا جو اسے امام بناے گا گناہ گار ہوگا۔ اور نماز گناہ پر مشتمل
 ہوگی۔ دوسری کہ فاسق کو دین کی پروہ نہیں ہوتی، اس سے شرط صلاۃ میں کوئی خلل اور منافی صلاۃ کسی امر کا
 ارتکاب کچھ دور نہیں، بلکہ اس کے فسق کو دیکھتے یہی غالب ہے، اور فقہیات میں ظن غالب ملحق بالیقین ہوتا
 ہے۔ نیز احکام فقہ غالب پر جاری ہوتے ہیں۔ نادر کو نہیں دیکھا جاتا،

(۱) [ردالمحتار، کتاب الصلاة باب صفة الصلاة، مطلب كل صلاة أدیت مع كراهة

التحریم تحب إعادتها: ۲/۱۳۰]

(۲) [غنیة المستملی شرح منیة المصلی: ص ۴۷۹]

علماء فرماتے ہیں:

”أحكام الفقه تحري على الغالب من دون نظر إلى النادر.“ (۱)

احکام فقہ نادر سے قطع نظر کرتے ہوئے، غالب اکثر پر جاری ہوتے ہیں۔ (مترجم)

فساق کا غالب حال ایسا ہی ہے، اور ان سے گمان غالب یہی کہ کسی منافی صلاۃ و نخل شروط صلاۃ امر کو کر بیٹھیں، یا جو کرنا ضروری ہے اسے نہ کریں۔ لہذا ایوں بھی۔ پس فاسق کی نماز مکروہ ٹھہری اگرچہ اس میں اختلاف ہے کہ فاسق کے پیچھے نماز مکروہ تزیہی ہے، یا تحریمی ہے، مگر کراہت تحریم کی دلیل قوی ہے۔ لہذا ہمارے نزدیک بخاری ہی قول تحریم ہے۔

امام فخر الدین زیلعی تبیین الحقائق میں فرماتے ہیں:

”کره إمامة الفاسق؛ لأنه لا يهتم لأمر دينه، وإن في تقديمه للإمامة

تعظيمه، وقد وجب عليهم إهانتهم شرعاً.“ (۲)

فاسق کی امامت مکروہ تحریمی ہے اس لیے کہ وہ دینی چیزوں کا خیال نہیں رکھتا، اور اس لیے کہ اس

کو امام بنانے میں اس کی تعظیم ہے جب کہ از روئے شرع لوگوں پر اس کی اہانت لازم ہے۔ (مترجم)

غنیۃ المستملی میں علامہ ابراہیم حلبی فرماتے ہیں:

”لو قدموا فاسقاً يَأْتُمُونَ بِنَاءِ عَلِيٍّ أَنْ كَرَاهَةَ تَقْدِيمِهِ كَرَاهَةَ تَحْرِيمٍ، لِعَدَمِ

اعتنائه بأمور دينه وتساوله بلوازمه، فلا يبعد منه الإخلال ببعض شروط الصلاة

وفعل ما ينافيها، بل هو الغالب بالنظر إلى فسقه، ولذا لم تجز الصلاة خلفه أصلاً

عند مالك ورواية عن أحمد، إلا إننا جوزناها مع الكراهة، لقوله عليه صلى الله

تعالى عليه وسلم: ((صلوا خلف كل بر وفاجر.)) (۳)

اگر لوگوں نے فاسق کو امام بنایا تو گناہ گار ہوں گے، اس لیے کہ اس کی امامت مکروہ تحریمی ہے

دینی امور کی پرواہ نہ کرنے اور اپنی ذمہ داریوں میں سستی برتنے کی وجہ سے۔ لہذا اس سے بعض شروط

صلات میں کوئی خلل اور منافی صلات کا ارتکاب کچھ بعید نہیں، بلکہ فسق کے پیش نظر ان امور مذکورہ کا ارتکاب

(۱) [التقرير والتجوير: ۷۹/۳]

(۲) [تبیین الحقائق شرح كنز الدقائق. ۱۳۴/۱]

(۳) [غنیۃ المستملی شرح منیۃ المصلی: ص ۴۷۹]

ہی غالب ہے، یہی وجہ ہے کہ امام مالک اور ایک روایت کے مطابق امام احمد کے نزدیک اس کے پیچھے مطلقاً نماز جائز نہیں ہے۔ لیکن ہم نے کراہت کے ساتھ نماز کو جائز قرار دیا ہے سرکارِ دو عالم صلی اللہ تعالیٰ علیہ وسلم کے اس ارشاد کی بنیاد پر کہ نیک و بد کے پیچھے نماز پڑھو۔ (مترجم)

اسی میں ہے:

”قال أصحابنا لا ينبغي أن يقتدي به إلا في الجمعة للضرورة فيها بخلاف سائر الصلوات للتمكن من التحول إلى مسجد آخر فيما سوى الجمعة، وعليه يحمل عمل الصحابة والتابعين في الاقتداء بالحجاج، وعلى هذا فينبغي أن تکره الجمعة أيضاً إذا تعددت الجوامع كما في زماننا، ويكره أيضاً تقديم العبد والأعرابي وولد الزنا والأعمى، وينبغي أن تكون الكراهة في هؤلاء دون الكراهة في الفاسق؛ لأنها أمر محتمل غير متحقق ولا غالب، وهو الإخلال ببعض الشروط بناء على الجهل الغالب في العبد. اه“ (۱)

ہمارے اصحاب نے کہا ہے کہ اس کی اقتدا مناسب نہیں ہے مگر جمعہ میں ضرورت کی وجہ سے برخلاف تمام نمازوں کے، کیوں ان میں دوسری مسجد میں جانا ممکن ہے سوائے جمعہ کے، اسی پر محمول ہوگا، صحابہ اور تابعین کا عمل حجاج کی اقتدا کے سلسلے میں، اور اس سے یہ بھی معلوم ہوتا ہے کہ جمعہ بھی مکروہ ہوگا، جب کہ جامع مسجد متعدد ہوں، جیسا کہ ہمارے زمانے میں اور اسی طرح غلام، اعرابی، اور ولد الزنا کو بھی امام بنانا مکروہ ہے، البتہ ان کی کراہت فاسق کی کراہت سے کم ہوگی، کیوں کہ یہ صرف ایک احتمالی امر ہے یقینی یا کثیر الوقوع تو ہے نہیں۔ بعض شرائط میں خلل واقع ہونا کیوں کہ غلام اکثر جہالت پر ہوتے ہیں۔ (مترجم)

اسی میں ہے:

”إذا تأملت وجدت سبب الكراهة في الأعمى أخف من غيره، ولذا لم يكره تقديمه عند الأئمة الثلاثة، إنما يكره تقديم الأعمى إذا كان غيره أفضل منه، ويكره تقديم المبتدع أيضاً؛ لأنه فاسق من حيث الاعتقاد، وهو أشد من الفسق من حيث العمل، وإنما يجوز الاقتداء به مع الكراهة إذا لم يكن ما يعتقده يؤدي

إلى الكفرة، أما إذا كان مؤدياً فلا يجوز أصلاً كالغلاة من الروافض. (۱)
در رو غیرہ میں ہے:

”كره إمامة الفاسق؛ لأنه لا يهتم بأمر دينه، ومبتدع: أي: صاحب هوى لا يكفر صاحبه حتى إذا كفر به لم تجز أصلاً (۱) وإن تقدموا جاز مع الكراهة؛ لقوله عليه الصلاة والسلام: ((صلوا خلف كل برو فاجر.)) (۲)

جب تم غور کرو تو نابینا شخص کی امامت میں دوسروں کی بہ نسبت کراہت کم ہوگی، اسی لیے ائمہ ثلاثہ کے نزدیک اس کو آگے بڑھانا مکروہ نہیں۔ ہاں اس وقت مکروہ ہے جب افضل موجود ہو، مبتدع کی تقدیم بھی مکروہ ہے، اس لیے کہ یہ تو فاسق فی العقیدہ ہے اور یہ فسق فی العمل سے سخت تر ہے، البتہ اس کی اقتدا کراہت کے ساتھ جائز ہوگی، جب کہ اس کا اعتقاد کفری نہ ہو، اور جب اس کا اعتقاد مفسعی الی الکفر ہو تو اس کی امامت کلیتہً جائز نہیں ہے، جیسا کہ عالی زوافض۔ فاسق کی امامت مکروہ ہوگی کیوں کہ وہ اپنے معاملہ پر دھیان نہیں دیتا۔ اور بدعتی یعنی خواہشات کے پرستار کی تکفیر نہ کی جائے گی اور جب کہ اس کی تکفیر کر دی گئی تو اب اس کے پیچھے نماز اصلاً جائز نہ ہوگی۔ اور اگر فاسق کو لوگوں نے امام بنا لیا تو اس کی امامت کراہت کے ساتھ جائز ہوگی، اس لیے کہ نبی کریم صلی اللہ تعالیٰ علیہ وسلم فرماتے ہیں کہ ہر نیک و بد کے پیچھے نماز پڑھو۔ (مترجم)

حسن حجی علی الدرر میں ہے:

”قوله وفاسق يكره تقديم الفاسق كراهة تحريم، وعند مالك لا يجوز تقديمه، وهو رواية عن أحمد وكذا المبتدع - ويكره تقديم العبد والأعرابي وولد الزنا والأعمى، والكراهة فيهم دون تلك الكراهة.“ (۴)
اور ان کا یہ قول کہ فاسق کو امام بنانا مکروہ تحریمی ہے اور امام مالک کے نزدیک تو اس کی تقدیم جائز ہی نہیں، اور امام احمد کے نزدیک فاسق کو امام بنانا جائز نہیں اور اس طرح بدعتی کو بھی غلام، اعرابی اور

(۱) [غنية المستملي شرح منية المصلي: ص ۴۷۹]

(۲) [دارالحکام شرح غرر الأحكام: باب امامة العبد والأعرابي والفاسق، ۱/۸۵]

[دارالحکام شرح غرر الأحكام: باب جماعة النساء وحدهن، ۱/۸۶]

(۳) [دارالحکام شرح غرر الأحكام: باب جماعة النساء وحدهن، ۱/۸۶]

ولد الزنا اور ناپسندیدہ کو بھی۔ امام بنانا مکروہ ہے، لیکن ان کی کراہت فاسق کی کراہت سے کم درجہ کی ہے۔
(مترجم)

شرح کنز ملامسکین میں ہے:

”کرہ إمامة الفاسق ، وقال مالك : لا تجوز الصلاة خلفه والمبتدع.“ (۱)

فاسق کی امامت مکروہ ہے، اور امام مالک نے کہا: کہ اس کے پیچھے اور مبتدع کے پیچھے نماز جائز نہیں۔

حاشیہ علامۃ الوجود ابوسعود میں ہے:

”أما الفاسق فلأنه لایهتم بأمر دینہ“ (۲)

في المعراج من قوله: ”إلا في الجمعة أن تعذر منه“ یبتنی علی القول بعدم

جواز تعدد الجمعة ، أما علی المفتی به من جواز التعدد فلا فرق، نهر عن الفتح -

وإن تقدموا جاز مع الكراهة ، لقوله عليه الصلاة والسلام: صلوا خلف كل بر

وفاجر. درر (۳)

ویکره الاقتداء بهم کراهة تنزیهة إن وجد غیرهم وإلا فلا کراهة، بحر (۴)۔

وفي النهر عن المحيط: لو صلی خلف فاسق أو مبتدع فقد أحرز فضل

الجماعة. (۵)

وأقول: علل الزيّلعي الكراهة في الفاسق بأن في تقديمه تعظیمه وقد

وجب عليهم إهانتة شرعاً، مفاده كون الكراهة تحريمية. (۶)

(۱) [العناية شرح الهداية : باب الامامة ، ۱/ ۳۵۰]

[دار الحکام شرح غرر الأحكام باب جماعة النساء وحدهن ، ۱/ ۸۶]

(۲) [الهداية في شرح بداية المبتدي باب الامامة: ۱/ ۵۷]

(۳) [دار الحکام شرح غرر الأحكام باب امامة العبد الأعرابي والفاسق ، ۱/ ۸۶]

(۴) [البحر الرائق شرح كنز الدقائق : باب امامة العبد والأعرابي والفاسق ، ۱/ ۳۷۰]

(۵) [البحر الرائق شرح كنز الدقائق : باب امامة العبد والأعرابي والفاسق ، ۱/ ۳۷۰]

(۶) [تبيين الحقائق: باب الأحق بالامامة ، ۱/ ۱۳۴]

[حاشية الطحطاوي على المراقي: فصل في بيان الأحق بالامامة ، ۱/ ۳۰۳]

نوح آفندی در مختار میں ہے:

ویکره تنزیهاً إمامة عبد، و أعرابي، و فاسق، و أعمى إلا أن یکون: أي: غیر الفاسق أعلم القوم فهو أولى، و مبتدع“ (۱)

فاسق کی امامت مکروہ اور امام مالک نے فرمایا: اس کے پیچھے نماز جائز نہیں، اسی طرح بدعتی کے پیچھے بھی۔ فاسق کے پیچھے تو اس لیے نہیں ہے کہ وہ دینی امر کا اہتمام نہیں کرتا۔ معراج میں مصنف کے قول ”مگر جمعہ میں ہے اگر حوزہ رہو“ یہی ہے مفتی بہ قول کے مطلق تعدد جمعہ کے عدم جواز پر یعنی تعدد جمعہ کے جواز پر، تو اس میں کوئی فرق نہیں ہے۔ نہر میں فتح سے منقول ہے: اگر لوگوں نے فاسق کو امام بنایا تو کراہت کے ساتھ جائز ہے، کیوں کہ سرکار فرماتے ہیں: ہر نیک و بد کے پیچھے نماز پڑھو۔ در میں ہے: ان کی اقتدا میں کراہت تنزیہی ہے اگر دوسرا کوئی موجود ہو ورنہ بالکل کراہت نہیں۔ بحر اور نہر میں محیط سے ہے، اگر فاسق کے پیچھے پڑھی یا بدعتی کے پیچھے تو اس نے جماعت کی فضیلت حاصل کر لی۔ میں کہتا ہوں زیلعی نے فاسق کراہت کی علت بیان فرمائی کہ اس کو امام بنانے میں اس کی تعظیم ہے جب کہ قوم پر شرعاً اس کی اہانت واجب ہے۔ اس کا حاصل یہ ہے کہ کراہت تحریمی ہے۔

غلام، اعرابی، فاسق اور نابینا کی امامت میں کراہت تنزیہی ہے، مگر یہ کہ اعلم ہو تو وہ بہتر ہے۔

(مترجم)

ردالمحتار میں ہے:

”وأما الفاسق فقد عللوا كراهة تقديمه بأنه لا يهتم لأمر دينه، وبأن في تقديمه للإمامة تعظيمه وقد وجب عليهم إهانته شرعاً. ولا يخفى أنه إذا كان أعلم من غيره لا تنزول العلة، فإنه لا يؤمن أن يصلي بهم بغير طهارة، فهو كالمبتدع تكراهه إمامته بكل حال، بل مشى في شرح المنية على أن كراهة تقديمه كراهة تحريم لما ذكرنا، قال: ولذا لم تجز الصلاة خلفه أصلاً عند مالك، ورواية عن أحمد، فلذا حاول الشارح في (عبارة المصنف) وحمل الاستثناء على غير الفاسق“ (۲)

(۱) [الدر المختار، كتاب الصلاة، باب الامامة: ۲/۲۵۴-۲۵۶]

(۲) [ردالمحتار، كتاب الصلاة، باب الامامة مطلب في تكرار الجماعة في

المسجد: ۲/۲۵۵-۲۵۶]

رہا فاسق تو فقہانے اس کی تقدیم و امامت کو مکروہ قرار دیا ہے، اس لیے کہ وہ اپنے دینی امر کا اہتمام نہیں کرتا، اور اس لیے کہ اس کو امام بنانے میں اس کی تعظیم ہے، جب کہ لوگوں پر شرعاً اس کی اہانت واجب ہے۔ اور مخفی نہ رہے کہ جب وہ دوسروں کے مقابلہ میں اعلم ہو تو بھی اس کی علت ختم نہ ہوگی، کیوں کہ ممکن ہے کہ وہ لوگوں کو بغیر طہارت کے نماز پڑھا دے۔ لہذا وہ بدعتی کی طرح ہے اس کی امامت ہر حال میں مکروہ ہوگی۔ بلکہ شرح منیہ میں اس طرف گئے ہیں کہ اس کی امامت مکروہ تحریمی ہوگی جیسا کہ ہم بیان کر چکے۔ مصنف نے کہا اس وجہ سے امام مالک اور ایک روایت میں امام محمد کے نزدیک اس کے پیچھے بالکل نماز جائز نہیں ہے۔ اسی وجہ سے شارح نے عبارت مصنف میں کوشش کر کے اسے غیر فاسق پر محمول کیا ہے۔ (مترجم)

طحطاوی علی الدر میں ہے:

”قوله: وفاسق، والمراد الفاسق بحارحة بدليل عطف المبتدع عليه، وتكره إمامته ولو في جمعة لوجود المندوحة بالانتقال إلى إمام آخر فيها، لأن المفتي به جواز تعددها، إلا أن يكون أي: غير الفاسق وهو العبد والأعمى، أما الفاسق الأعمى فلا يقدم؛ لأن في تقديمه تعظيمه، وقد وجب عليهم إهانته شرعاً، ومفاد هذا كراهة التحريم في تقديمه.“ (۱)

مصنف کے قول میں فاسق سے مراد فاسق عمل میں ہے، اس کی دلیل یہ ہے کہ اس کا عطف مبتدع پر کیا ہے، اس کی امامت مکروہ ہے اگرچہ جمعہ میں ہو، اس لیے کہ جمعہ میں دوسرے امام کی طرف جانے کی گنجائش ہے، کیوں کہ مفتی بہ قول جمعہ کا تعدد ہے، مگر یہ کہ غیر فاسق یعنی اعمیٰ اور غلام ہوں، رہا فاسق اعلم تو اس کو امام نہیں بنایا جائے گا، کیوں کہ اس کی تقدیم اس کی تعظیم ہے، جب کہ قوم پر اس کی اہانت واجب ہے شرعاً، اور یہ اس کی تقدیم میں کراہت تحریمی ہے۔ (مترجم)

فتاویٰ خلاصہ میں ہے:

”رأيت بخط شمس الأئمة الحلواني أنه يمنع عن الصلاة خلف من يخوض في علم الكلام وينظر صاحب الأهواء، ويكره الاقتداء بمن كان معروفاً بأكل الربوا۔ (۲)

(۱) [الدر المختار: حاشية ابن عابدين باب الامامة، ۱/ ۵۶۰]

(۲) [المحيط البرهاني الفصل السادس عشر في التغني، ۱/ ۴۰۷]

والفاسق إذا كان يوم الجمعة وعجز القوم عن منعه، قال بعضهم: يقتدى به في الجمعة ولا يترك الجمعة بإمامته، وفي غير الجمعة هم بسبيل من أن يتحولوا إلى المسجد الآخر، ولا يأتوا به۔ (۱)

ولو صلى خلف مبتدع أو فاسق فهو محرز ثواب الجمعة، لكن لا ينال ما ينال خلف تقي۔“ (۲)

میں نے ٹمس الائمہ حلوانی کی تحریر میں دیکھا کہ اس شخص کے پیچھے نماز سے منع کیا جائے گا جو علم کلام میں بحث کرتا ہے اور نفس پرستوں سے مناظرہ کرتا ہو، اور ایسے شخص کی اقتدا مکروہ ہے جو سو دخوری میں مشہور ہو، جب فاسق جمعہ کی امامت کرے اور قوم اس کے روکنے سے عاجز ہو، تو بعض کا قول ہے کہ جمعہ میں اس کی اقتدا کی جائے گی، اس کے امامت کی وجہ سے جمعہ ترک نہ کیا جائے گا، اور غیر جمعہ میں انہیں اختیار ہے کہ دوسری مسجد میں چلے جائیں، اور اس میں گناہ گار ہوں گے۔ اگر بدعتی یا فاسق کے پیچھے جمعہ پڑھا تو اسے جمعہ کا ثواب ملے گا، لیکن اتنا نہیں ملے جتنا متقی کے پیچھے ملتا ہے۔ (مترجم)

بزازیہ میں فرمایا:

”أم الفاسق يوم الجمعة ولم يمكن منعه، قال بعضهم: يقتدى به ولا تترك الجمعة بإمامته، وفيه أثر ابن عمر رضي الله تعالى عنهما الخ۔“ (۳)

جمعہ کے دن فاسق نے امامت کی اور اس کا روکنا ممکن نہ تھا، تو بعض کہتے ہیں کہ اس کی اقتدا کی جائے گی اور اس کی امامت کی وجہ سے جمعہ نہ چھوڑا جائے گا، اس سلسلہ میں حضرت عبداللہ بن عمر کا بھی ایک اثر ہے۔ (مترجم)

خانیہ میں فرمایا:

”الفاسق إذا كان يوم وعجز القوم عن منعه، تكلم الناس فيه، قال بعضهم: في صلاة الجمعة يقتدى به ولا يترك الجمعة بإمامته؛ لأن في الجمعة لا يوجد غيره (إلى أن قال) ومن شرائط السنة والجماعة أن يرى الصلاة خلف كل بر وفاجر۔“ (۴)

(۱) [الفتاوى الهندية: الفصل الثالث في بيان من يصلح، ۱/۸۶]

(۲) [الفتاوى الهندية: الفصل الثالث في بيان من يصلح، ۱/۸۴]

(۳) [الفتاوى البزازية مع الهندية: ۱/۵۵]

(۴) [الفتاوى الخابية مع الهندية. ۱/۹۲]

جب فاسق امامت کرے اور تو ماس کے روکنے سے عاجز ہو تو لوگوں نے اس کے بارے میں کئی قول کئے ہیں۔ بعض کا کہنا ہے: نماز جمعہ میں اس کی اقتدا کی جائے گی اور اس کی امامت کی وجہ سے جمعہ نہ ترک کیا جائے گا، اس لیے کہ جمعہ میں اس کے علاوہ موجود نہیں ہے، اور سنت اور جماعت کے شرائط سے ہے کہ ہرنیک و بد کے پیچھے نماز جائز سمجھے۔ (مترجم)

بحر الرائق میں ہے:

”إذا تعذر منعه يصلي الجمعة خلفه، وفي غيرها ينتقل إلى مسجد آخر، وكان ابن عمر وأنس رضي الله تعالى عنهما يصليان الجمعة خلف الحجاج مع أنه كان أفسق زمانه“ (۱)

اگر اس کا روکنا معذور و دشوار ہو تو اس کے پیچھے جمعہ پڑھے اور جمعہ کے علاوہ دیگر نمازوں میں دوسری مسجد کی طرف چلا جائے۔ حضرت ابن عمر اور حضرت انس رضی اللہ تعالیٰ عنہما حجاج کے پیچھے جمعہ پڑھتے تھے حالانکہ وہ اپنے زمانے کا بہت بڑا فاسق تھا۔ (مترجم)

ان عبارات سے بعض میں کراہت تحریم کی نص گزری، اور ان سے یہ بھی معلوم ہو گیا کہ تقدیم مکروہ ہے، اس سے یہ مراد نہیں کہ نفس تقدیم مکروہ ہے و بس۔ جیسا کہ آج کل ہمارے بعض کرم فرما علما کا خیال ہے، کہ فاسق کو آگے بڑھانا یہ مکروہ تحریمی ہے، اس کی امامت اور اس کی اقتدا مکروہ نہیں، یعنی اسے لوگ امام بنائیں نہیں، اگر وہ بے ان کے امام بنائے خود امامت کرے، یا ان کے بڑھائے بغیر خود بڑھ جائے، تو کچھ حرج نہیں، کہ صرف تقدیم قابل الزام شی تھی، وہ نہ پائی گئی۔ اول تو یہ خود ہی واضح البطلان تھا، پھر جب علمائے ”کمرہ إمامة الفاسق. يكره الاقتداء بهم. جوزناها مع الكراهة.“ وغیرہ گزرا تو اس خیال کا بطلان اور بھی زیادہ واضح ہو گیا۔ والله الحمد۔ جو حضرات کراہت تنزیہی کے قائل ہیں وہ بھی یہ نہیں کہتے کہ صرف تقدیم مکروہ تنزیہی ہے بلکہ اقتدا پس فاسق و امامت فاسق ہی کو فرماتے ہیں۔

بحر الرائق میں فرمایا:

”ويكره الاقتداء بهم كراهة تنزيهية وينبغي أن يكون محل كراهة الاقتداء

بهم عند وجود غيرهم وإلا فلا كراهة“ (۲)

(۱) [البحر الرائق، كتاب الصلاة، باب الامامة: ۱/۶۱۱]

(۲) [البحر الرائق، كتاب الصلاة، باب الامامة: ۲/۶۱۱]

فساق کی اقتداء مکروہ تنزیہی ہے جب کہ غیر فاسق موجود ہو، اور اگر غیر فاسق موجود نہ ہو تو کوئی کراہت نہیں۔ (مترجم)

ملک العلماء بحر العلوم قدس سرہ ”رسائل الارکان“ میں فرماتے ہیں:

”یکرہ إمامة الفاسق بعد الاعتماد على الاتيان بشروط الصلاة على وجه الاحتياط - ثم الكراهة إذا وجد إمام تقى وتقدم عليه الفاسق، وأما إذا لم يجد فلا كراهة، وإن صلى خلف الفاسق أو المبتدع جاز، ويحوز ثواب الجماعة لكن لا يحوز ثواب المصلى خلف التقى ويكره إمامة المبتدع، فيحوز خلفهم الصلاة لكن يكره كراهة شديدة. اه مختصراً۔“ (۱)

فساق کی امامت مکروہ ہے جب کہ شرائط نماز بطریق احتیاط ادا کرنے کا اعتماد و بھروسہ ہو، پھر کراہت بھی اس صورت میں ہے جب کہ متقی امام موجود ہو اور فاسق اس پر مقدم ہو جائے (امام بن بیٹھے) اور متقی امام نہ ہو تو کوئی حرج نہیں ہے، اور اگر فاسق اور بدعتی کے پیچھے نماز پڑھی تو جائز ہے اور اسے جماعت کا ثواب بھی ملے گا، لیکن پرہیزگار امام کے پیچھے نماز پڑھنے جیسا ثواب نہ ملے گا، پس ان کے پیچھے نماز جائز ہے، مگر سخت مکروہ ہے۔ (مترجم)

دیکھیے ان عبارتوں میں ”یکرہ الاقتداء۔ اور۔ یکرہ إمامة الفاسق“ فرمایا۔ بلکہ بحر العلوم نے تو تقدم عليه فرما کر نخل آرزو کی جڑ ہی کاٹ دی۔ الحمد للہ رب العالمین۔ دربارہ تقدم فاسق اس کے پیچھے نماز مکروہ ہوگی، اس کی نص صریح بھی پائی۔

غنیۃ میں ہے:

”إن تقدموا جاز یعنی جازت الصلاة ولولهم مع الكراهة ولا تفسد، وفي الفاسق خلاف مالك، فإن عنده لا تصح إمامته والاقتداء به، وكذا عند أحمد في رواية؛ لأن الإمامة كرامة والفاسق ليس بأهل لها. اه“ (۲)

اگر لوگوں نے فاسق کو امام بنا لیا تو نماز جائز ہو جائے گی اگرچہ کراہت کے ساتھ، البتہ فاسد نہ ہوگی، اور فاسق کے بارے میں امام مالک کا اختلاف ہے، کیوں کہ ان کے نزدیک فاسق کی امامت اور

(۱) [رسائل الأركان : ص ۹۸، ناشر مطبع یوسفی لکھنؤ۔]

(۲) []

اس کی اقتدا درست نہیں، اور امام احمد سے بھی ایک روایت یہی ہے، اس لیے کہ امامت ایک شرف اور عزت ہے اور فاسق اس کا اہل وحق دار نہیں۔ (مترجم)

جازات کے بعد: ولا تفسد“ فرمایا، جو باعلیٰ ندا منادی کی یہاں جواز بمعنی صحت ہی مراد ہے۔ ہرگز بمعنی حل نہیں۔ ان کی اس عبارت سے جہاں یہ بات معلوم ہوئی کہ تقدیم پر کراہت موقوف نہیں، اور نفس تقدیم ہی مکروہ نہیں، بلکہ بصورت تقدیم بھی کراہت ہوگی، اور نماز مکروہ ہوگی۔ وہاں یہ بھی معلوم ہو گیا کہ یہاں جواز بمعنی حل نہیں، بلکہ بمعنی صحت۔ یجوز خلفهم الصلاة ای یصح انہیں عبارات سے روشن ہوا کہ صحابہ جو اقتدا حجاج کرتے تھے، اس کا تحمل کیا ہے، شرح عقائد نسفی نہایت متداول کتاب میں ہے:

”لا کلام فی کراہة الصلاة خلف الفاسق والمبتدع اہ.“ (۱)
بدعتی اور فاسق کے پیچھے نماز کے مکروہ ہونے میں کوئی کلام نہیں ہے۔ (مترجم)
طوال الانوار میں ہے:

”أما الفاسق العالم فلا یكون الأفضل؛ لأن فی تقدیمہ تعظیمہ وقد وجب علینا اہانتہ شرعاً، والصلاة خلفہ مکروہة تحریماً.“ (۲)

فاسق عالم افضل نہ ہوگا اس لیے کہ اسے امام بنانے میں اس کی تعظیم ہوتی ہے جب کہ ہم پر شرعی طور پر اس کی اہانت ضروری ہے، اور اس کے پیچھے نماز مکروہ تحریمی ہے۔ (مترجم)

مقطع کا بند۔ حاوی قدسی سے حضرت محترم جناب مولانا شاہ سلامت اللہ صاحب اعظمی رام پوری رحمہ اللہ تعالیٰ اپنے رسالہ ”اوضح البراہین علی عدم جواز الصلاة خلف غیر المقلدین“ میں ناقل:

”قال أبو حنیفة رحمہ اللہ تعالیٰ: أكره أن یكون الإمام صاحب هوی أو بدعة أو فاسقاً، وأكره لرجل أن یصلي خلفهم.“

حضرت امام اعظم رضی اللہ تعالیٰ عنہ نے فرمایا: کہ فاسق بدعتی، اور نفس پرست کی امامت مکروہ خیال کرتا ہوں اور اسی طرح اس شخص سے بھی جو ان کے پیچھے نماز پڑھے، نفرت کرتا ہوں۔ (مترجم)
اور فقیر غفرلہ اللہ تعالیٰ کہتا ہے کہ متقدمین اکروہ برائے کراہت تحریم اور احب برائے وجوب

(۱) [شرح العقائد النسفية: ص ۱۶۰]

(۲) [مراقی الفلاح: فصل فی الأحق بالامامة، ۱/۱۱۵]

استعمال فرمایا کرتے۔
ردالمحتار ج ۲:

”يقول المتقدمين أكره: أي: يحرم عندي وأحب ذلك: أي: يحب عندي“ (۱)

مقدمین جب ”اکرہ“ کہتے ہیں تو اس سے مراد یہ ہے کہ یہ میرے نزدیک حرام اور اسی طرح جب کہیں ”أحب ذلك“ مجھے یہ پسند ہے یعنی میرے نزدیک یہ واجب ہے۔ (مترجم)
بلکہ خود مجتہد کے لیے فرمایا: کہ مجتہد کبھی حرام کے لیے اکرہ کا استعمال کرتا ہے۔ اسی میں لفظ ”قد يستعمله المجتهد في الحرام.“

بلکہ خود امام سے ایسا استعمال منقول۔ امام ابو یوسف رضی اللہ تعالیٰ عنہ نے حضرت سیدنا امام اعظم سے وقت خطبہ ذکر و درود کا حکم پوچھا، امام نے ارشاد فرمایا: میرے نزدیک احب یہ ہے کہ سنیں، اور خاموش رہیں۔

علامہ عبدالغنی نابلسی قدس سرہ القدسی ”حديقة نديہ ج ۲“ میں فرماتے ہیں:

”ذكر الشيخ الوالد رحمه الله تعالى في شرحه على شرح الدرر قال: سأل أبو يوسف أبا حنيفة رحمه الله تعالى إذا ذكر الإمام هل يذكرون ويصلون على النبي صلى الله تعالى عليه وسلم فقال: أحب إلى أن يستمعوا وينصتوا، ولم يقل لا يذكرون ولا يصلون، فقد أحسن في العبارة واحتشم من أن يقول: لا يذكرون ولا يصلون على النبي صلى الله تعالى عليه وسلم.“ (۲)

والدگرامی نے اپنی کتاب شرح شرح الدرر میں ذکر کیا کہ امام ابو یوسف رحمۃ اللہ تعالیٰ علیہ نے امام اعظم رضی اللہ تعالیٰ عنہ سے دریافت کیا جب امام ذکر کرے کیا مقتدی بھی ذکر کریں گے اور سرکار پر درود بھیجیں گے تو آپ نے فرمایا: مجھے پسند ہے کہ لوگ خاموش رہیں اور غور سے سنیں، یہ نہ کہا کہ وہ ذکر نہ کریں گے اور نا ہی درود بھیجیں گے۔ پس عبارت کو بہتر طریقہ سے پیش کیا، اور یہ کہنے سے پرہیز کیا، کہ

(۱) [رد المحتار على الدر المختار: فتح القدير لابن الهمام، فصل في بيان

المحرمات، ۲۴۵/۳]

(۲) [الحديقة الندية شرح الطريقة المحمدية: العناية شرح الهداية، فصل في القراءة ۱/۳۴۳]

ذکر نہ کریں اور سرکار علیہ السلام پر درود نہ بھیجیں۔ (مترجم)

اور ظاہر ہے کہ استماع وانصات فرض ہے، اور اس وقت ہر وہ امر جو منافی استماع وانصات ہونا جائز، تو امام نے احب فرمایا۔ اور مراد امام کی نہیں ہے، کہ استماع وانصات کا منافی مکروہ بکراہت تحریم ہے، بلکہ امام کے اس ارشاد کی تفسیر کے لیے خود امام ہی سے جو مروی ہوا، کیوں نہ پیش کروں۔

فتح القدیر میں فرمایا:

”روي عن أبي حنيفة رحمه الله تعالى وأبي يوسف رحمه الله أن الصلاة خلف أهل الأهواء لا تجوز.“ (۱)

نفس پرستوں کے پیچھے نماز جائز نہیں۔ (مترجم)

نیز فتح القدیر میں فرمایا:

”روي محمد عن أبي حنيفة وأبي يوسف رحمهم الله تعالى أن الصلاة خلف أهل الهواء لا تجوز.“ (۲)

امام محمد رحمۃ اللہ علیہ نے شیخین سے روایت کیا ہے کہ بدعتیوں کے پیچھے نماز جائز نہیں۔

”اغتنم هذا التحرير الرشيق، لعلك لا تجد مثل هذا التحقيق الأنيق في غيره. والحمد لله تعالى ولى التوفيق خير الرفيق على حسن التوفيق، وصلى الله تعالى على سيدنا محمد وآله وصحبه وبارك وسلم إلى أبد الأبد.“ (۳)

اس عمدہ تحریر کو غنیمت شمار کرو، ممکن ہے کہ اس طرح کی تحقیق انیق دوسری کتابوں میں نہ ملے۔ شکر ہے پاک بے نیاز کا جس نے خیر کی توفیق بخشی، اور ہمیشہ ہمیش درود و سلام نازل فرمائے نبی کریم صلی اللہ تعالیٰ علیہ وسلم اور آپ کی آل و اصحاب پر۔ (مترجم)

(۱۲) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...

زید مولوی ہے، اور بکر حافظ اور قاری ہے، ان میں کس کو حق امامت کا حاصل ہونا چاہیے، جواب

- (۱) [فتح القدیر شرح الهدایة: ۳۰۴/۱]
- (۲) [فتح القدیر لابن الہمام: باب الامامة، ۳۵۰/۱]
- (۳) [فتح القدیر، کتاب الصلاة باب الامامة: ۳۶۰/۱]

بحوالہ کتب معتبرہ مع عبارت و دستخط و مہر۔

الجواب

اگر مولوی ہے اور ایسا قرآن عظیم پڑھ لیتا ہے کہ نماز صحیح ہو جائے۔ حروف کے مخارج کو نکال لیتا ہے، فن تجوید سے واقف نہیں۔ اور سنی حافظ ضروری مسائل طہارت و صلاۃ کا واقف ہے۔ مولوی اور حافظ دونوں ضروری مسائل طہارت و صلاۃ کا لحاظ رکھتے، اور ان پر عمل کرتے ہیں تو مولوی اولیٰ بالامامت ہے۔ واللہ تعالیٰ اعلم۔

کانے کے پیچھے نماز درست ہے

(۱۳) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ... ایک شخص یک چشم ہے، اور امامت کرتا ہے، حافظ قرآن بھی ہے، کیا اس کے پیچھے نماز ہو سکتی ہے، جب کہ دو آنکھ والا موجود ہو، حافظ بھی ہو دیگر مسائل وغیرہ سے بھی واقف ہو، امید ہے کہ جواب سے مطلع فرما کر ممنون فرمائے گا۔ عین بندہ نوازی ہوگی، ساتھ قرآن شریف و حدیث نبوی صلی اللہ تعالیٰ علیہ وسلم۔ از راج کوٹ کریم پورہ عبدالمجید پیش امام۔

الجواب

یک چشم کے پیچھے نماز میں کچھ حرج نہیں۔ دوسرا شخص جب کہ اس سے زیادہ اعلم ہے تو وہ اولیٰ بالامامت ہے۔ واللہ تعالیٰ اعلم۔

دو شخص لائق امامت ہیں تو جو بغیر اجرت امامت کرے اس کی امامت اولیٰ ہے

(۱۴) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ... سوال بہ مجرد اس کے کہ مقرر کیا گیا اور قابل امام موجود ہے، ملازم پیشہ کی امامت صحیح ہے یا نہیں؟ بینوا تو جروا۔

الجواب

اگر کوئی شخص قابل امامت موجود ہے، اور وہ بے معاوضہ اس خدمت کو انجام دیتا ہے، تو اسی کے پیچھے نماز پڑھی جائے، دوسرا شخص اگر چہ قابل امامت ہو اور مسجد سے بے ضرورت تنخواہ پر نہ رکھا جائے، اور

اگر خود لوگ چندہ کر کے تنخواہ دیں جب بھی کہ اگرچہ متاخرین کے نزدیک اجرت امامت لینا دینا جائز پھر بھی خود امامت پر عقد نہ کرنا چاہیے، مگر ظاہر ہے کہ ایسے شخص کی امامت سے اس کی امامت کہیں بالا ہے جو بے معاوضہ پڑھاتا ہے۔ یہ تو اس صورت میں ہے، کہ دوسرا بھی امامت کے لائق ہو کہ سنی صحیح العقیدہ ہو، وہابی وغیرہ بد مذہب نہ ہو، اور اگر وہ بد مذہب ہے جب تو اس کے پیچھے نماز گناہ ہے، اور اس کی بد مذہبی معاذ اللہ کفر تک پہنچی ہوئی ہو، جیسے آج کل کے وہابی اور قادیانی وغیرہم جب تو اس کے پیچھے نماز ہی باطل، جیسے کسی ہندو مجوسی نصرانی یہودی کے پیچھے، یوں ہی اگر بد مذہب تو نہیں مگر فاسق معلن ہو کہ مثلاً داڑھی حد شرع سے کم رکھتا ہو، یا کسی اور فسق کا ارتکاب علی الاعلان کرتا ہو تو بھی اس کی امامت جائز نہیں، اس کے پیچھے نماز مکروہ تحریمی واجب الاعادہ ہوگی کہ پڑھنی گناہ اور جو پڑھی ہو اس کا پھیرنا واجب۔ یوں ہی اگر فاسق بھی نہ ہو مگر مسائل ضروریہ طہارت و صلاۃ سے ناواقف، یا واقف بھی ہو مگر بہر حال ان پر عامل نہ ہو۔ قرآن عظیم صحیح نہ پڑھتا ہو۔ حلال ملازمت رکھنے والے کے پیچھے نماز میں حرج نہیں، اس کی امامت درست ہے، خود امامت کی ملازمت مراد ہے تو اس کا حکم اوپر گزر چکا۔ واللہ تعالیٰ اعلم۔

عالم کی شان میں گستاخی کرنے والا لائق امامت نہیں جب تک توبہ نہ کرے
(۱۵) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...
جو شخص اپنی ذاتی غرض سے ایک عالم کو برسر اجلاس فحش گالیاں حتی کہ ماں دادی بیوی وغیرہ کی دے کر کفر کا فتویٰ لگائے، اور بغیر توبہ یا معافی کے پھر مسجد کا امام بن جائے، اس کے پیچھے نماز درست ہے حالانکہ کہ خود بھی مولوی ہونے کا مدعی ہو، اور کسی جائداد وغیرہ کے جھگڑے میں اپنے بزرگ مولوی کو برا کہہ کر کفر کا فتویٰ لگا کر مسجد کا مالک بننے کی کوشش کر کے امام بنے، کیا اس کی امامت درست ہوگی؟۔

الجواب

نہیں جب تک وہ توبہ نہ کرے۔ واللہ تعالیٰ اعلم۔

امام کو امامت کی نیت کرنا لازم نہیں

(۱۶) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...
امام کو نیت کس طرح کرنا چاہیے۔ نیت امام کا صحیح طریقہ کیا ہے؟ بینوا توجروا۔

از منشی جان محمد محلہ نئی بستی شہر کہنہ بریلی۔ ۲۴ جمادی الآخرہ ۱۳۵۷ھ

الجواب

امام ویسے ہی نیت کرے جیسے منفرد کرتا ہے، وہ نیت امامت کرنے کا محتاج نہیں۔
عالمگیر یہ میں ہے:

”والإمام ينوي ما ينوي المنفرد ولا يحتاج إلى نية الإمامة، حتى لو نوى أنه لا يؤم فلانا فجاء فلان واقتدى به جاز، هكذا في فتاوى قاضى خان“ واللّٰه تعالى أعلم (۱)

امام ویسے ہی نیت کرے جیسے منفرد نیت کرتا ہے، اسے نیت امامت کی حاجت نہیں، یہاں تک کہ اگر امام نے یہ نیت کر لی کہ وہ فلاں شخص کا امام نہیں، پھر وہ شخص آکر اس امام کی اقتدا کرے تو نماز ہو جائے گی، اسی طرح فتاویٰ قاضی خان میں ہے۔ (مترجم)

فاسق بدکار کے پیچھے نماز مکروہ تحریمی اور اس کا اعادہ واجب

(۱۷) مسئلہ:

کیا فرماتے ہیں علمائے دین و مفتیان شرع متین ان مسائل میں کہ...

- (۱) ایک شخص نے مسجد کے اندر لونڈا بازی کی، مسلمانوں کو معلوم ہونے پر توبہ استغفار کرایا۔
- (۲) یہی شخص محلہ کے اندر چوری کیا جس کی وجہ سے جرم قائم ہو کر سزا یافتہ ہوا۔
- (۳) یہی شخص غیر عورت سے زنا کیا، دونوں شادی شدہ تھیں، دوبارہ توبہ استغفار کرایا۔ اور قرآن ہاتھ میں لے کر قسم کھائی کہ آئندہ زنا ہرگز نہ کروں گا۔

- (۴) پھر شادی شدہ عورت کے ساتھ زنا کرتے وقت دیکھا، اور ہر قوم میں وہر جگہ اس شخص کی شہرت پھیل گئی، بعدہ محلہ کے تمام مسلمان اکٹھے ہو کر مشورہ کیا، کہ یہ شخص اپنے محلہ کے اندر بارہا زنا کیا ہے، اس لیے اقرار نامہ لکھا کہ آئندہ کے لیے اس شخص کو محلہ کے اندر نہ آنا چاہیے، ترک موالات کرایا۔
- (۵) یہ شخص غیر محلہ کار بننے والا ہے، اور چھ سال تک ہمارے محلہ کے اندر نہ آنے پائے، بعضے

(۱) [الفتاویٰ الہندیة، کتاب الصلاة الباب الثالث فی شروط الصلاة، الفصل الرابع فی

شخص نا اتفاقی کی وجہ سے اس شخص کو مسجد کے اندر لائے، اور اس شخص کے آنے سے محلہ کے اندر فتنہ و فساد پھیل گئے ہیں۔ اس شخص کے مسجد میں آنے کی وجہ سے ہمارے محلہ کے اندر نا اتفاقی پھیل کر پنج وقتہ نمازوں کی جماعت ٹوٹ گئی۔

(۶) یہی شخص ہنود کے ساتھ خنزیر کا شکار کھیلنے کو جایا کرتا ہے، اور کئی کئی روز شکار گاہ میں رہ جاتا ہے۔ اس شخص کا شرعاً مسجد و محلہ کے اندر آنا جائز ہے یا نہیں، اور یہ مسجد محلہ کے اندر ہے۔

(۷) اور یہی شخص امامت کے قابل شرعاً جائز ہے یا نہیں؟ اوپر لکھے ہوئے سوالوں کا جواب ساتھ دلیل کے دے کر ثواب دارین حاصل فرمائیں، اندیشہ خوں ریزی کا ہے، جواب جلد مرحمت فرمائیں؟۔

از مقام کوسد گڑھ ضلع اجمیر شریف۔ فیض محمد ولد محمد بخش صاحب۔

الجواب

وہ شخص سخت گنہگار مستحق نار ہے، اس سے میل جول ناجائز ہے، اس کے اس حال بد حال پر مطلع ہو کر جو اس کے ساتھی ہیں، وہ بھی گنہگار ہیں، اس ظالم کی رسی میں گرفتار ہیں، ان پر بھی توبہ لازم، یہ لوگ اگر توبہ نہ کریں، تو اس کی طرح ان کا بھی حقہ پانی بند کر دینا چاہیے، ان سے بھی میل جول موقوف کیا جائے، وہ ہرگز امامت کا اہل نہیں، اسے ہرگز امام نہ بنایا جائے، اس کے پیچھے نماز مکروہ تحریمی اسے امام بنانا گناہ۔

غنیۃ و تبیین الحقائق وغیرہا میں ہے:

”لو قدموا فاسقا یا ثمون۔“ (۱)

اگر لوگوں نے فاسق کو امامت کے لیے بڑھایا تو وہ گنہگار ہوں گے۔ (مترجم)

در مختار میں ہے:

”کل صلاة ادیت مع کراهة التحريم تجب إعادتها“ (۲)

جو نماز کراہت تحریمی کے ساتھ ادا کی جائے اس کا لوٹنا واجب ہے۔ (مترجم)

جو نمازیں اس کے پیچھے پڑھی ہیں، ان کا اعادہ کیا جائے۔ واللہ تعالیٰ اعلم۔

(۱) [غنیۃ المستملی شرح منیۃ المصلی: ص ۴۷۹]

(۲) [رد المحتار، کتاب الصلاة، باب صفة الصلاة: ۲/۱۳۰]

علائیہ جھوٹ بولنے والا فاسق ہے امامت کے ہرگز لائق نہیں

(۱۸) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...
جو شخص جھوٹی اور لغو بات لوگوں سے کہہ دے، یعنی زید سے یہ کہے کہ عمرو نے تجھے گالی دی اور عمرو سے یہ کہے کہ زید نے تجھے برا کہا، اور اس کا یہ کہنا صریح جھوٹ۔ منشا یہ ہے کہ دو مسلمان کے اندر آپس میں لڑائی ہو جائے، اور جو شخص ایسا کرتا ہے وہ کبھی کبھی امامت بھی کرتا ہے، لہذا ایسے شخص کو امام بنانا جائز ہے یا نہیں؟ اور بغیر تو بہ کئے ہوئے امامت کر سکتا ہے یا نہیں؟

عبدالغفار خاں موضع راجن موٹگیر

الجواب

ایسا شخص گنہ گار ہے، جھوٹ خود سخت کبیرہ ہے، نہ کہ ایسا جھوٹ افتراء، جھوٹ بولنا، دھوکہ دینا، فریب کرنا، فتنہ اٹھانا، مسلمانوں میں لڑائی، جھگڑا، فساد کرانا، یہ سب شدید گناہ ہیں۔ مسلمانوں میں پھوٹ ڈالنے کے لیے جو جھوٹ بولا جائے اور مسلمانوں پر افتراء کیا جائے، وہ اور بھی زیادہ ملعون کام ہے، جھوٹ بولنا افتراء کرنا ہی مسلمان کا کام نہیں، نہ کہ ایسا جھوٹ ایسا قبیح و فحیح افتراء:

قال تعالیٰ:

﴿إِنَّمَا يَفْتَرِي الْكَذِبَ الَّذِينَ لَا يُؤْمِنُونَ﴾ (۱)

جھوٹ بہتان وہی باندھتے ہیں جو اللہ کی آیتوں پر ایمان نہیں رکھتے۔

وقال تعالیٰ:

﴿لَا تَفْتَرُوا عَلَى اللَّهِ كَذِبًا فَيُسْحِتْكُمْ بِعَذَابٍ﴾ (۲)

اللہ پر جھوٹ نہ باندھو کہ وہ تمہیں عذاب سے ہلاک کر دے۔

وقال تعالیٰ:

﴿فَنَجْعَلُ لَعْنَةَ اللَّهِ عَلَى الْكٰذِبِينَ﴾ (۳)

(۲) [سورة طه: ۶۱]

(۱) [سورة النحل: ۱۰۵]

(۳) [سورة آل عمران: ۶۱]

جھوٹوں پر اللہ کی لعنت ڈالیں۔

وقال صلى الله تعالى عليه وسلم:

((ليس منا من غشنا)) (۱)

دھوکا دینے والا ہم میں سے نہیں۔ (مترجم)

وہ شخص اگر ایسا جھوٹا مشہور ہو چکا ہو، علی الاعلان جھوٹ بولنے کا عادی ہو چکا ہو، تو فاسق معین

ہے، اس کے پیچھے نماز گناہ ہے، اس سے جب تک توبہ نہ کرے امام نہ بنایا جائے۔ واللہ تعالیٰ اعلم۔

امام تسمیع اور مقتدی تحمید ادا کرے

(۱۹) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...

امام کو بعد سمع اللہ لمن حمدہ کے ربنا لک الحمد کہنا چاہیے یا نہیں، اگر نہیں پڑھے

تو کیا حرج؟ زید کہتا ہے کہ نہیں پڑھنا چاہیے مگر سہ کر، اور کون قول صحیح ہے کہ: ربنا لک الحمد یا

ربنا ولک الحمد.

از باغ احمد علی خاں بریلی مسئولہ احمد صاحب، ۱۳ ربیع الآخر ۵۸ھ

الجواب

امام صرف تسمیع پر اکتفا کرے، اگرچہ امام اعظم سے ایک روایت میں اور صاحبین کے نزدیک یہ

ہے کہ تسمیع و تحمید دونوں کرے، مگر ظاہر الروایۃ میں امام اعظم سے یہی ہے کہ تسمیع پر اکتفا۔ مقتدی تحمید

کرے۔

منیہ اور اس کی شرح غنیۃ میں ہے:

”ثم يرفع راسه ويقول الإمام حال الرفع: سمع الله لمن حمده. وإن كان

المصلي مقتدياً فإنه يأتي بالتحميد. ولا يأتي المقتدي بالتسميع، وإن كان منفرداً

يأتي بهما. أما الإمام فيأتي بعد التسميع بالتحميد أيضاً على قولهما - وفي رواية

الحسن عنابی حنیفة وفي ظاهر الرواية عنه إنه يأتي بالتسميع لا بالتحميد لما مر من قوله: عليه الصلاة والسلام - إذا قال الإمام: سمع الله لمن حمده فقولوا: اللهم ربنا لك الحمد. فإنه قسم، والقسمة تنافي الشركة، ولا يرد إنه عليه السلام قسم في قوله: وإذا قال ولا الضالين قولوا: آمين؛ مع أن الإمام يقولها، لأنه ورد في بعض رواياته، فإن الإمام يقولها ولم يرد ههنا مثله على أن ههنا مانعاً ليس هناك، وهو أن المسنون في هذه الأذكار ابتدائها عند ابتداء الانتقال، انتهاؤها عند انتهائه، ومقتضاه انتهاء تسميع الإمام عند انتهاء الرفع وكذا انتهاء تحميد المقتدي، فلو حمد الإمام بعد ذلك لوقع تحميده بعد تحميد المقتدي، وهو خلاف وضع الإمامة. اهـ. (۱)

پھر سر اٹھاتے وقت امام تسمیع کرے اور اگر نمازی مقتدی ہو تو وہ تحمید (ربنا ولك الحمد) پڑھے مقتدی تسمیع نہ کرے، اور اگر منفرد ہے تو دونوں پڑھے، البتہ امام تسمیع و تحمید دونوں کرے صاحبین کے قول کے مطابق۔ امام حسن کی روایت میں امام اعظم سے ہے اور ظاہر الروایۃ انہی سے ہے کہ امام صرف تسمیع کرے گا، تحمید نہ کرے گا، جیسا کہ سرکار علیہ السلام کا فرمان گذرا کہ جب امام سمع اللہ لمن حمدہ کہے تو تم اللهم ربنا لك الحمد کہو، تو یہ قول تقسیم پر دلالت کر رہا ہے اور تقسیم شرکت کے منافی ہے، یہاں یہ اعتراض نہ کیا جائے کہ سرکار دو عالم نے اپنے اس فرمان میں بھی تقسیم فرمائی ہے: کہ امام جب ”ولا الضالین“ کہے تو تم ”آمین“ کہو، حالانکہ امام بھی آمین کہتا ہے اس لیے کہ بعض روایات میں آیا ہے کہ امام آمین کہتا ہے، جب کہ اس طرح کا حکم تسمیع و تحمید کے باب میں نہیں آیا، مزید برآں، یہاں ایک مانع ہے جو وہاں نہیں ہے، وہ یہ کہ مسنون ان اذکار میں ہے کہ ان اذکار کو ابتدائے انتقال کے وقت شروع کیا جائے اور انتہائے انتقال پر ختم کر دیا جائے، اس کا مطلب یہ ہے کہ امام کی تسمیع انتہائے رفع پر ختم ہو جائے، اسی طرح مقتدی کی تحمید بھی انتہائے رفع پر ختم ہو جائے، پس اگر امام اس کے بعد تحمید کرے تو اس کی تحمید مقتدی کی تحمید کے بعد ہوگی، اور یہ صورت وضع امامت کے خلاف ہے۔ (مترجم)

مقتدی و منفرد تحمید یوں کریں:

”اللهم ربنا ولك الحمد.“ - یا - یہ کہیں: ”ربنا لك الحمد، اور ربنا لك الحمد

سے ربنا ولك الحمد“ افضل ہے۔

غنیۃ میں کافی سے اسی ترتیب کے ساتھ افضلیت کا حکم نقل فرمایا، غنیۃ میں ہے: ”وأفضلیتها علیٰ ترتیبها کذا فی الکافی.“ واللہ تعالیٰ اعلم. (۱) اور اس کی افضلیت اس کی ترتیب پر ہے، یوں ہی کافی میں ہے۔ (مترجم)

بے وجہ شرعی تارک جماعت و مسجد فاسق ہے

(۲۰) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...

میں جناب دادا پیر قبلہ..... صاحب کا خلیفہ پیر..... صاحب کا مرید ہوں، میرے پیر صاحب مذکور جناب پیر صاحب مذکور الصدر کے طرف سے پیری مریدی کے سلسلہ میں بحیثیت خلیفہ کے اکثر پونہ میں تشریف لایا کرتے ہیں مگر پیر صاحب ایک سفر میں جناب قبلہ دادا پیر صاحب میرے پیر صاحبان کا ورود محلہ گھوڑ پور میں ہوا، عاجز بھی اس محلہ میں قیام پذیر تھا۔ ہر دو پیر صاحبان ایک ہفتہ تک متصل مسجد میں فروکش رہے، عاجز بھی ہر دو بزرگان کی خدمت میں یومیہ حاضر ہوا کرتا تھا مگر باوجودے کہ اذان و اقامت کی آواز برابر سنائی دیتی تھی مگر پیر صاحب نے کبھی مسجد میں جا کر نماز نہیں پڑھی، ہاں گاہے گاہے پیر صاحب شرنا حیا مسجد میرے ساتھ چلے جاتے تھے مگر پابند نماز و جماعت یا مسجد کے یہ بھی نہ تھے۔ ادب و بے علمی مانع ہوتی تھی کہ پیر صاحبان کی مسجد کی عدم حاضری کا باعث دریافت کرے لیکن مجبوراً ایک دن پیر صاحب سے مسجد میں جا کر نماز نہ پڑھنے کا اپنی زبان سے دریافت کیا تو جواباً آپ نے فرمایا کہ: ان اماموں کے پیچھے ہماری نماز نہیں ہوتی۔ اب جواب طلب یہ ہے کہ ایسا شخص جو بلا عذر شرعی پانچ وقت مسجد میں حاضر نہیں ہوتا ہو۔ تو گھر میں اس کی نماز ہوتی ہے یا نہیں؟

(۲) دویم یہ کہ قبلہ پیر صاحب کا حلقہ درس قوالی مع باجا گاجا کے ہوتا تھا جن مکاران پر مصنوعی

حال آتا تھا وہ پیر صاحب کو بے حجابانہ سجدہ کرتے تھے، میں نے مجبوراً پیر صاحب سے دریافت کیا تو فرمانے لگے کہ پیر کو تعظیسی سجدہ جائز ہے۔ میں حیرت میں رہ گیا، سجدہ تو بجز خدا کے کسی کو نہ کرنا چاہیے، کیا پیر کو سجدہ کرنا جائز ہے، اور ایسا پیر جو پنج وقتی نماز مسجد کی اذان و اقامت سنے اور مسجد میں نہ جائے اور باجا گاجا کے ساتھ قوالی میں مست رہے اور مرید سجدے کریں ان کو منع نہ کرے ایسے پیر سے مرید ہونا شرعاً

جائز ہے یا نہیں؟۔ اور اگر اس کی مریدی توڑے تو شرعاً کوئی جرم تو نہیں ہے؟۔ مذکورہ بالا عیبوں والے پیر کا شرعاً کیا حکم ہے؟ بینوا تو جروا عند اللہ بغیر حساب۔

از بمبئی زکریا مسجد ۳، مرسلہ جناب اکبر حسین صاحب معرفت سید خیر الدین صاحب۔ ۶/۷
قعدہ ۵۲ھ۔ بخدمت محترم مؤقر شیخ الاسلام جناب مصطفیٰ رضا خاں صاحب مفتی سلمہ اللہ تعالیٰ آمین۔

الجواب

بلا وجہ شرعی جو تارک جماعت و مسجد ہو فاسق ہے۔ مگر جو نماز وہ گھر میں پڑھے گا ہو جائے گی۔ بے وجہ شرعی ترک جماعت و مسجد کا اس پر الزام ہوگا۔ مگر مسافر کہ اسے رخصت ہے بہتر اس کے لیے بھی حاضری مسجد و جماعت ہے مگر اس پر لازم نہیں خصوصاً مقتدا و پیشوا اصحاب کے لیے ان کا ترک مسجد و جماعت محض بر بنائے سفر ہرگز مناسب نہیں، حد درجہ نامناسب ہے۔

”لا صلاة لجار المسجد إلا في المسجد.“ (۱)

مسجد کے پڑوس میں رہنے والے کی نماز مسجد ہی میں ہوتی ہے۔ (مترجم)

کے معنی یہ نہیں کہ گھر میں جو نماز پڑھی وہ نماز ہی نہیں بلکہ یہ کہ وہ صلاۃ کاملہ نہیں۔

صورت مستفسرہ میں جو پیر صاحب نے ترک جماعت و مسجد کی یہ وجہ ظاہر کر دی کہ ان اماموں کے پیچھے ہماری نماز نہ ہوگی۔ تو اب اس سوال کے کیا معنی ہیں کہ بے عذر شرعی جو حاضر نہیں ہوتا الخ۔ وہ تو عذر شرعی بتاتے ہیں اور سوال اس کے متعلق ہے جو بے عذر حاضری ترک کرے۔ رہا ترک صلاۃ، یہ بہت اشد حرام فسق لا کلام ہے۔ یہ اگر ثابت ہو تو نہ عذر سفر یہاں مقبول ہے نہ عذر عدم اہلیت امام۔ بے نمازی سے بیعت ناجائز ہے۔ اور لاعلمی میں جو ایسے سے بیعت ہو گیا ہو اسے بعد علم دوسرے کسی جامع شروط سے بیعت چاہیے۔ قوالی مع مزامیر ہمارے نزدیک ضرور حرام و ناجائز و گناہ ہے۔ اور سجدہ تعظیسی بھی ایسا ہی۔ ان دونوں مسئلوں میں بعض صاحبوں نے اختلاف کیا ہے اگرچہ وہ لائق التفات نہیں۔ مگر اس نے ان بتلاؤں کو حکم فسق سے بچا دیا ہے۔ جو ان مخالفین کے قول پر اعتماد کرتے اور جائز سمجھ کر مرتکب ہوتے ہیں اگرچہ شرعاً ان پر اب دہر الزام ہے، ایک ارتکاب حرام کا، دوسرا اسے جائز سمجھنے خلاف قول صحیح جمہور چلنے کا۔ واللہ تعالیٰ اعلم۔

امامت

(۲۱) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...
میں اپنے گاؤں میں جماعت پڑھاتا تھا، جس پر ایک صاحب نے اعتراض کیا کہ آپ کے پیچھے نماز جائز نہیں ہے، کہ آپ پنج وقت جماعت سے ادا نہیں کرتے، لہذا میں مزدوری کرتا ہوں، جس وقت ہو سکتی ہے، میں ادا کر دیتا تھا، اور جماعت سے نہ پڑھانے سے کل نمازی رک جائیں گے، اس پر شریعت کیا کہتی ہے؟

نثار احمد، موضع یوسف پور ڈاک خانہ کڈھا بھمورا

الجواب

جب تم مسجد میں امامت کے لیے ملازم نہیں، اور بے عذر جماعت ترک نہ کرتے ہو، جس وقت حاضر ہوتے ہو اس وقت جماعت کی امامت کرتے ہو، تو جس نے یہ کہا کہ تمہارے پیچھے نماز جائز نہیں ہے، غلط کہا، تو بہ کرے، اس نے عقل سے مسئلہ بتایا، اور شریعت پر افترا کیا، ملعون کام کیا، اس پر تو بہ لازم ہے۔

حدیث میں ہے: ((من أفتى بغير علم لعنته ملائكة السموات والأرض)) (۱)

جو بے علم فتویٰ دے اس پر زمین و آسمان کے فرشتے لعنت کرتے ہیں۔ واللہ تعالیٰ اعلم

فقیر مصطفیٰ رضا قادری غفرلہ

(۱) [کنز العمال، کتاب العلم، حدیث: ۳۹۰۱۴-۱۰/۸۴]

(۴) جماعت

نماز سے فارغ ہو کر امام اپنا رخ قبلہ سے دوسری جانب کر لے

(۲۲) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...
زید ایک محلہ کی مسجد میں امام ہے، فجر و عصر کی نماز کے بعد پورب دکھن کی طرف منہ کر کے دعا مانگتا ہے۔ مقتدیان نے امام صاحب سے کہا کہ ہم نے مولوی بلغاری صاحب اور مولوی غلام محی الدین خاں صاحب پیش امام سابق جامع مسجد، اور نیز بزرگان دین کے پیچھے نماز پڑھی ہے، وہ سب صاحبان اتر کی طرف منہ کر کے دعا مانگا کرتے تھے، جس پر زید مذکور نے جواب دیا کہ اگلے بزرگ سب گمراہ تھے۔ اور حضرت کے چچا ابو جہل بھی گمراہ تھے۔ تو ایسے امام کے پیچھے نماز پڑھنا جائز ہے یا نہیں؟ اور ایسے شخص کے لیے شرعاً کیا جرم ہے؟۔ بینوا تو جو روا۔

از شاہ جہان پور رنگیں چوپال جناب مولوی حکیم سلامت اللہ صاحب قادری رضوی۔ ۲۱ جمادی الآخرہ ۵۲ھ

الجواب

نماز کے بعد انحراف چاہیے، خواہ جنوباً کرے، خواہ شمالاً، اور اگر شمالاً جنوباً انحراف کا موقع نہ ہو تو قبلہ کو پشت کرے، اور نمازیوں کی طرف منہ کرے، حالت صلاۃ میں تو بوجہ استقبال قبلہ نمازیوں کی طرف پشت بہ مجبوری تھی۔ اب جب کہ نماز سے فارغ ہو چکے تو نمازیوں کی طرف پشت نہ ہونی چاہیے۔ لہذا انحراف کرے، اور ہر بات میں تیامن مستحب ہے۔ تو شمالاً انحراف احب ہے۔ اور جائز جنوباً و شرقاً بھی ہے۔ خود حضور علیہ الصلاۃ والسلام سے بعد انصراف انحراف احادیث میں موجود۔ اور: ”عن یمینہ وعن یسارہ.“ بھی۔ اور حضور کی تیامن کے ساتھ محبت اور اس کا اعتماد کسے معلوم نہیں، اور اس سے حضور علیہ الصلاۃ والسلام نے کہ لوگ انحراف عن یمین ہی کو حق اور اس کے سوا کو ناجائز نہ ماننے لگیں۔ قولاً و فعلاً تنبیہ بھی فرمائی۔

غنیۃ شرح منیہ میں ہے:

”إذا تمت صلاة الإمام فهو منحیر إن شاء انحراف عن یسارہ وجعل القبلة عن

یمینہ، وإن شاء انحرف عن یمینہ و جعل القبلة عن یساره، وهذا أولى لما فی مسلم من حدیث البراء: ((کنا إذا صلینا خلف رسول اللہ صلی اللہ تعالیٰ علیہ وسلم أحبنا أن نكون عن یمینہ حتی یقبل علینا بوجهہ، فإن مفہومہ إن وجہہ صلی اللہ علیہ عند الإقبال علیہم کان یقابل من هو عن یمینہ، وذلك إنما یكون إذا کان المسجد عن یمینہ والقبلة عن یساره)) وقیل: معناه حتی یقبل علینا بوجهہ قبل من هو عن یساره، فیفید الانصراف عن یمینہ، لا أنه یجلس منحرفاً بل یتقبلہم فی القعود بعد الانصراف عن یمینہ كما فی حدیث أنس عن مسلم أيضاً: کان النبی صلی اللہ تعالیٰ علیہ وسلم ینصرف عن یمینہ۔ وما فی الصحیحین وغیرہما من حدیث ابن مسعود، قال: لا یجعل أحدکم للشیطن شیئاً من صلاتہ یری أن حقاً علیہ أن لا ینصرف إلا عن یمینہ، لقد رأیت رسول اللہ صلی اللہ تعالیٰ علیہ وسلم كثيراً ینصرف عن یساره لا یعارض ذلك؛ لأن فعلہ علیہ الصلاة والسلام ذلك تعلیماً للجواز مع محبته للتیامن واعتیادہ به وهو: أي الجواز مراد ابن مسعود، فإنه إنما نہی أن یری الانصراف عن الیمین حقاً لا یخوز غیرہ. (۱)

جب امام نماز سے فارغ ہو جائے تو اسے اختیار ہے چاہے تو وہ بائیں طرف انصراف کرے اور قبلہ اس کے داہنی جانب ہو، اور چاہے تو دائیں جانب پھرے اور قبلہ اس کے بائیں جانب ہو، جیسا کہ صحیح مسلم میں بروایت حضرت براء بن عازب موجود ہے، کہ جب ہم سرکارِ دو عالم صلی اللہ تعالیٰ علیہ وسلم کی اقتدا میں نماز پڑھتے تو ہمیں داہنی جانب رہنا پسند تھا۔ تاکہ سرکارِ دو عالم کا ہماری طرف رخ انور ہو۔ حدیث کا مفہوم یہ ہے کہ سرکارِ دو عالم کا رخ انور اس کی طرف ہوتا تھا جو آپ کے داہنی جانب ہوتا جب سرکار ان کی طرف متوجہ ہوتے۔ اور یہ صورت اس وقت ہو سکتی ہے جب مسجد آپ کی داہنی جانب ہو اور قبلہ بائیں جانب۔ اور ایک قول یہ ہے کہ اس کا مطلب ہے کہ سرکار کا رخ انور اس شخص کی طرف ہوتا جو آپ کی بائیں جانب ہوتا، جس وقت سرکار ہماری طرف اقبال فرماتے۔ تو یہ داہنی جانب انصراف کا فائدہ دے رہا ہے۔ اس کا مطلب یہ نہیں ہے کہ آپ منہ پھیر کر گھوم کر بیٹھتے، بلکہ مطلب یہ ہے کہ داہنی طرف انصراف

فرمانے کے بعد آپ ان کی طرف رخ فرماتے جیسا کہ صحیح مسلم ہی میں حضرت انس کی روایت کردہ حدیث میں ہے کہ سرکارِ دو عالم صلی اللہ تعالیٰ علیہ وسلم داہنی جانب انصراف فرماتے تھے۔ اور صحیحین وغیرہ میں جو حدیث ابی مسعود رضی اللہ تعالیٰ عنہ سے وارد ہے کہ آپ نے فرمایا: کہ تم میں سے کوئی شیطان کو اپنی نماز میں بالکل نہ بھٹکنے دے، ان کا خیال ہے کہ نمازی کے لیے بہتر یہ ہے کہ وہ صرف داہنی طرف سے انحراف کرے، بے شک میں نے نبی کریم صلی اللہ تعالیٰ علیہ وسلم کو دیکھا کہ زیادہ تر آپ بائیں جانب انصراف فرماتے۔ یہ روایت اس کے معارض نہیں، اس لیے کہ آپ کا یہ عمل تعلیم جواز کے لیے تھا جب کہ آپ کو تیا من پسند تھا اور یہی آپ کی عادت کریمہ تھی۔ اور ابی مسعود رضی اللہ تعالیٰ عنہ کا مقصود جواز تھا۔ بے شک آپ نے اس بات سے روکا کہ وہ داہنی جانب انصراف کو اس طرح حق سمجھے کہ غیر کو جائز نہ سمجھے۔ (مترجم)

تو وہ جس نے دھن کی جانب اور پورب کی طرف ہی وقت دعا منہ کرنے کو حق جانا، اور اور کونا جائز نہ صرف ناجائز بلکہ گمراہی، وہ اپنا حکم خود کہے۔ اس نے غلط و باطل فتویٰ دیا یا نہیں۔ اللہ اکبر بوجہ محبت تیا من و اعتیاد تیا من حضور علیہ الصلاۃ والسلام تنبیہ کے لیے انحراف عن یسارہ بھی فرمائیں۔ اور انحراف عن یمینہ ہی کو حق جانیں، اور انحراف عن یسارہ کونا جائز ماننے سے نبی ارشاد بھی فرمائیں، اور یہ حضور کے محبوب انصراف عن یمینہ ہی کو نہ صرف ناجائز بلکہ گمراہی بتائے، تمام بزرگوں کو گمراہ ٹھہرائے، اب بتائیے کہ وہ بحکم حدیث:

((من أفتى بغير علم لعنته ملائكة السموات والأرض)) (۱)

جس نے بغیر علم کے فتویٰ دیا تو اس پر زمین و آسمان کے فرشتے لعنت بھیجتے ہیں۔ (مترجم)

ملعون ملائکہ آسمان و زمین ہو یا نہیں۔ اس نے نبی صلی اللہ تعالیٰ علیہ وسلم تک سارے بزرگوں کو گمراہ ٹھہرایا یا نہیں۔ لاحول ولا قوۃ إلا باللہ العلی العظیم۔ اس پر توبہ لازم اور اگر توبہ نہ کرے تو اس کے پیچھے نماز سے سخت احتراز لازم، وہ توبہ کے ساتھ تجدید ایمان و تجدید نکاح بھی کرے۔ واللہ الموفق وهو تعالیٰ أعلم وعلمه أتم۔

(۱) [کنز العمال، کتاب العلم الباب الثانی، فی آفات العلم: ۲۹۰۱۴۔ ۱۰/۸۴]

جماعت کے بعد امام کا داہنی طرف رخ کر لینا محبوب و پسندیدہ ہے

(۲۳) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...
نماز فجر کے بعد امام کو کس رخ پر بیٹھ کر دعا مانگنا چاہیے، اور دیگر نماز، ظہر، عصر، مغرب اور عشا کن
رخوں پر امام کو بیٹھ کر دعا مانگنا چاہیے۔ ہر اوقات نماز کی تفصیل علاحدہ معلوم ہونا چاہیے۔ فقط
از محلہ براہم پورہ بریلی
۱۳ شعبان المعظم ۱۳۵۶ھ

الجواب

امام مخیر ہے چاہے جس طرف انصراف کرے، خواہ داہنے ہاتھ، یا بائیں ہاتھ، چاہے رو بمشرق
ہو کر بیٹھے، مگر جب کہ اگلی یا پچھلی صف میں کوئی مصلیٰ اس کے محاذات میں ہو۔ مگر داہنے ہاتھ کا انصراف
محبوب ہے۔ یعنی رو بشمال ہو کر بیٹھے، داہنے ہاتھ کو مقتدی ہوں بائیں کو قبلہ۔ حضور علیہ الصلاۃ والسلام کو
تیا من محبوب ہے۔ اور حضور کا انصراف یوں ہی ہوتا۔

حدیث مسلم میں ہے:

((كان النبي صلى الله تعالى عليه وسلم ينصرف عن يمينه)) (۱)

سرکارِ دو عالم صلی اللہ تعالیٰ علیہ وسلم داہنی جانب انصراف فرماتے تھے۔ (مترجم)

اور۔ کسان استمرار پر دلالت کرتا ہے۔ ہاں بیان جواز کے لیے کہ کوئی اس مداومت سے یہ
اعتقاد کرے کہ یہی حق یہی لازم ہے کہ یوں ہی انصراف کرے بہت بار حضور علیہ الصلاۃ والسلام نے یسار
بھی فرمایا۔ یعنی رو بجنوب پشت بشمال ہو کر تشریف رکھنا۔

صحیحین میں حضرت عبداللہ بن مسعود رضی اللہ تعالیٰ عنہ سے ہے کہ آپ نے فرمایا:

((لا يجعل أحدكم للشيطان شيئاً من صلاته يرى أن حقاً عليه أن لا

ينصرف إلا عن يمينه، لقد رأيت رسول الله صلى الله تعالى عليه وسلم كثيراً

ينصرف عن يساره. صح)) (۱)

(۱) [صحیح مسلم، کتاب الصلاة، باب الانصراف من الصلاة بعد التسليم عن اليمين

والشمال، ۱۵۸۸: ۱/۶۱۰]

تم میں سے کوئی شخص اپنی نماز میں شیطان کو نہ بھٹکنے دے، یہ خیال کرتے ہوئے کہ اس پر داہنی طرف انصراف ہی ضروری ہے، بے شک میں نے نبی کریم صلی اللہ تعالیٰ علیہ وسلم کو بہت مرتبہ بائیں طرف انصراف کرتے ہوئے دیکھا ہے۔ یہ حدیث صحیح ہے۔ (مترجم)

غنیۃ میں ہے:

((إذا تمت صلاة الإمام فهو مخير انشاء انحرف عن يساره، وجعل القبلة عن يمينه وانحرف عن يمينه وجعل القبلة عن يساره، وهذا أولى لما في مسلم من حديث البراء: كنا إذا صلينا خلف رسول الله صلى الله تعالى عليه وسلم أحببنا أن نكون عن يمينه يقبل علينا بوجهه)) (۲)

”فإن مفهومه أن وجهه عند الإقبال عليهم كان يقابل من هو يمينه، وذلك إنما يكون إذا كان المسجد عن يمينه، والقبلة عن يساره۔ وقيل: معناه حتى يقبل علينا بوجه قبل من هو عن يساره، فيفيد الانصراف عن يمينه، لا أنه يجلس منحرفاً بل يستقبلهم في العقود بعد الانصراف عن يمينه)) كما في حديث أنس في مسلم أيضاً: ((كان النبي صلى الله تعالى عليه وسلم ينصرف عن يمينه)) (۳)

جب امام کی نماز مکمل ہو جائے تو اسے اختیار ہے چاہے وہ بائیں جانب انصراف کرے اور قبلہ اس کے داہنی جانب ہو، اور چاہے داہنی جانب انصراف کرے اور قبلہ اس کے بائیں جانب ہو، یہ صورت بہتر ہے جیسا کہ صحیح مسلم شریف میں حضرت براء کی روایت سے وارد ہے کہ جب ہم سرکارِ دو عالم صلی اللہ تعالیٰ علیہ وسلم کے پیچھے نماز پڑھتے تھے تو ہماری خواہش یہ ہوتی کہ ہم آپ کے داہنی طرف رہیں تاکہ آپ کا رخ انور ہماری طرف ہو۔ تو اس کا مطلب یہ ہوا کہ صحابہ کی طرف اقبال فرماتے وقت آپ صلی اللہ تعالیٰ علیہ وسلم کا رخ انور اسی کی طرف ہوتا جو آپ کے داہنی طرف ہوتا، اور یہ صورت اس وقت ہوتی جب کہ مسجد آپ کی داہنی جانب اور قبلہ بائیں جانب ہوتا۔ (مترجم)

(۱) [مشكاة المصابيح، كتاب الصلاة، باب الدعاء في التشهد، ۹۴۶: ۱/۱۸۳]

(۲) [صحيح مسلم، كتاب الصلاة باب يمين الامام، ۱۵۸۹: ۱/۶۱۰]

(۳) [غنية المستملي شرح منية المصلي: ص ۳۲۹]

”وما في الصحيحين وغيرهما من حديث ابن مسعود قال: لا يجعل أحدكم للشيطان شيئاً من صلواته يرى أن حقاً عليه أن لا ينصرف إلا عن يمينه، لقد رأيت رسول الله صلى الله تعالى عليه وسلم كثيراً ينصرف عن يساره لا يعارض ذلك؛ لأن فعله عليه الصلاة والسلام ذلك تعليم للجواز معه محبته للتيا من واعتياده به وهو أي: الجواز مراد ابن مسعود، فإنه إنما نهى عن أن يرى الانصراف عن اليمين حقاً لا يجوز غيره، والمراد من الانصراف الالتفات عن جهة الصلاة وهي القبلة أعم من أن يجلس بعده أو لا (إلى قوله) وإن شاء استقبل الناس بوجهه، أي: وجلس لما في الصحيحين وغيرهما عن سمرة بن جندب: كان النبي صلى الله تعالى على وسلم إذا صلى صلاة أقبل علينا بوجهه“ (۱)

”وهذا إذا لم يكن بحذائه: أي: في مقابلته عند استقبال القوم مصل، حتى لو كان بحذائه مصل لا يستقبلهم بل ينحرف يمناً ويسرة سواء كان المصلي في الصف الأول أو في الصف الآخر إذا لم يكن بينهما حائل.“ اه مختصراً

اور صحیح میں جو حدیث ابن مسعود رضی اللہ تعالیٰ عنہ میں ہے کہ تم میں سے کوئی اپنی نماز میں شیطان کو نہ بھٹکنے دے، ان کا خیال ہے کہ نمازی پر ضروری ہے کہ وہ داہنی جانب انصراف کرے، بے شک میں نے نبی کریم صلی اللہ تعالیٰ علیہ وسلم کو اکثر بائیں طرف انصراف کرتے دیکھا ہے، تو آپ نے اس سے اس امر سے روکا ہے کہ وہ انصراف عن الیمین کو اس طرح حق نہ سمجھے کہ اس کے علاوہ جائز ہی نہ جانے، اور انصراف سے مراد جہت قبلہ سے منہ پھیرنا ہے خواہ وہ اس کے بعد بیٹھے یا نہ بیٹھے اور بیٹھے تو لوگوں کی طرف اپنا رخ کر کے بیٹھے۔ جیسا کہ صحیحین وغیرہ میں سمرة بن جندب رضی اللہ تعالیٰ عنہ کی حدیث میں وارد ہے کہ جب نبی کریم صلی اللہ تعالیٰ علیہ وسلم نماز پڑھتے، تو اس کے بعد ہماری طرف رخ فرماتے، یہ اس صورت میں تھا جب آپ کے سامنے کوئی نہ ہوتا، یعنی استقبال قوم کے وقت آپ کے سامنے کوئی نمازی نہ ہوتا، یہاں تک کہ جب آپ کے سامنے کوئی نمازی ہوتا تو ان کی طرف رخ نہ فرماتے بلکہ داہنی یا بائیں جانب انصراف فرماتے، خواہ نمازی اول صف میں ہوتا یا آخری صف میں جب کہ ان کے درمیان کوئی حائل نہ

(۱) [صحیح البخاری، کتاب الأذان، باب يستقبل الامام الناس اذا

ہوتا۔ (مترجم)

یہ کچھ نہیں ہے کہ فجر میں اس رخ پر انصراف کرے، ظہر میں اس رخ پر، عصر مغرب عشا میں اس رخ پر، اولیٰ یہی ہے کہ رو بہ شمال کرے، اور کبھی کبھی رو بہ جنوب بھی بیٹھے۔ اور کسی صف میں اگر کوئی مصلیٰ نہ ہو تو پشت بقبلہ رو بمشرق بھی بیٹھ سکتا ہے۔ واللہ تعالیٰ اعلم۔

عورتوں کی جماعت مکروہ خواہ تراویح میں ہو

(۲۴) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...
مستورات حافظہ تراویح کی نماز پڑھا سکتی ہیں یا نہیں، یعنی ایسی جماعت جس میں صرف عورتیں ہی ہوں؟ بینوا توجروا۔

الجواب

عورتوں کو جماعت کا حکم فرض میں نہیں، نفل تو نفل ہے، عورتوں کی جماعت مکروہ ہے، اور اگر کریں تو ان میں جو امام بنے وہ ان کے وسط میں کھڑی ہو۔ مردوں کے امام کی طرح آگے نہ کھڑی ہو، فرض میں بھی یوں ہی تراویح میں بھی، کہ اس میں ان کی امام آگے کھڑی ہو تو کراہت دوہری ہو جائے گی، اور امام دوہری گنہ گار۔

درمختار میں ہے:

”ویکرہ تحریماً جماعۃ النساء ولو فی التراویح.“ (۱) واللہ تعالیٰ اعلم۔
اور عورتوں کی جماعت مکروہ ہے، خواہ تراویح ہی ہوں۔ (مترجم)

بچوں کی صف بڑوں کے پیچھے علاحدہ بنائی جائے

(۲۵) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...
مسئلہ جناب منشی خلیل صاحب سکرٹری انجمن اصلاح المسلمین محلہ پورہ چندن ڈاک خانہ کوپا
سنج ضلع اعظم گڑھ۔ ۱۰/۱۰/۱۰۵۷

امسال عید الفطر کی نماز کے موقع پر عید گاہ میں بالغوں کی صفوں میں نابالغ بچے بھی تھے، حضرت مولانا محمد وصی اللہ صاحب نے فرمایا: کہ بچوں کو صف میں پیچھے کیا جائے، اس حکم کو سن کر چند لوگوں نے بچوں کو صفوں سے پیچھے ہٹانا شروع کر دیا، لیکن حاجی سلیمان صاحب نے اپنے لڑکے کے متعلق کہا کہ یہ لڑکا نہیں ہٹے گا، اور اس بچے کا ہاتھ پکڑ لیا اور کہا کہ کس کی مجال ہے کہ اس کو ہٹا دے، چند لوگوں نے ان کو سمجھایا کہ حاجی صاحب یہ شرع کا حکم ہے، آپ مخالفت کیوں کرتے ہیں، تو انہوں نے کہا کہ یہ تین دن سے آتے ہیں، پڑھیں یا نہ پڑھیں یہ لڑکا نہیں ہٹ سکتا، ایسے ایسے مولویوں کو ہم نے بہت دیکھا ہے، اور تاڑی بازوں کو بھی تو میرا کام ہے۔ مزید توضیح کے لیے دو گواہوں کا بیان اور ایک رپورٹ منجانب اصلاح المسلمین گویا گنج منسلک ہے۔

(۱) مندرجہ بالا مضمون سے شرع کے حکم کی مخالفت اور توہین علما ہوتی ہے یا نہیں؟

(۲) ایسے شخص کے متعلق شرعاً کیا حکم ہے؟

(۳) عام مسلمانوں کو ایسے شخص کے ساتھ کیا رویہ اختیار کرنا چاہیے؟ امید کہ مدلل جواب عنایت

فرمائیں گے۔

الجواب

نابالغ کو بالغین کی صف میں پیچھے کھڑا ہونا چاہیے، جنہوں نے بچوں کو صف سے جدا کر کے پیچھے کھڑا ہونے کو کہا انہوں نے صحیح کہا۔ جس نے ضد کی اس نے بے جانا رواہٹ کی، ناحق مسلمانوں سے لڑنے کے لیے آمادہ ہوا، اور انہیں اپنی بے ہودہ گوئی سے ایذا دی، اسے توبہ اور جنہیں اپنے قول و فعل سے ایذا دی ان سے معافی چاہیے۔

حدیث میں ہے:

((عن أبي مسعود الأنصاري قال: كان رسول الله صلى الله تعالى عليه وسلم يمسح مناكبنا في الصلاة ويقول استووا ولا تختلفوا فتختلف قلوبكم، ليلني منكم أولوا الأحلام والنهي ثم الذين يلونهم ثم الذين يلونهم)) (۱)

حضرت ابو مسعود انصاری رضی اللہ تعالیٰ عنہ سے روایت ہے، آپ مشہور صحابی رسول ہیں، آپ فرماتے ہیں کہ آن حضرت صلی اللہ تعالیٰ علیہ وسلم نے نماز میں ہمارے کاندھوں پر اپنا دست پاک مارا اور

اپنے دست اقدس سے نمازیوں کی صف کو سیدھا فرمایا اور ارشاد فرمایا: اپنی صفیں سیدھی رکھو، ایک دوسرے سے آگے پیچھے نہ ہو جاؤ ورنہ تمہارے دل آپس میں ایک دوسرے سے مختلف ہو جائیں گے، اس حدیث سے صفوں کی ترتیب اور ان کو سیدھا رکھنے کا حال معلوم ہوا۔ نیز دوسری حدیث میں بیان فرماتے ہیں: میرے قریب صف اول میں صاحبان عقل و خرد کھڑے ہوا کریں پھر وہ جوان سے قریب ہیں پھر وہ قریب البلوغ بچے جن کو مراہق کہا جاتا ہے، پھر وہ جوان سے قریب ہیں، جیسے خنثی مشکل کہ مرد عورت دونوں کی علامت ان میں ہوتی ہے، پھر یہ بھی طے شدہ ہے کہ ان کے بعد عورتوں کی صف بندی ہوگی۔ حضرت ابو مسعود انصاری رضی اللہ تعالیٰ عنہ فرماتے ہیں: تمہارے درمیان آج اختلاف اور فتنہ و فساد یہ اسی فرمان عالی شان کی مخالفت کا سبب ہے کہ نماز میں صفوں کو سیدھا رکھنا تم نے ترک کر دیا امام مسلم نے اس کو روایت کیا۔ صفت بندی کے چار مرتبے ہیں، حدیث سابق میں عورتوں کی صف کا ذکر نہیں ہوا کہ یہ تو متعین ہے البتہ ہدایہ میں ذکر کیا ہے کہ پہلی صف مردوں کے لیے دوسری بچوں کے لیے، تیسری عورتوں کے لیے۔ انہوں نے خنثی کا ذکر نہیں کیا، مگر شیخ ابن ہمام نے فرمایا: ان کا بچوں اور عورتوں کے درمیان مقام ہے۔ وقایہ میں بھی اسی طرح ہے اور شافعی مذہب کی رو سے بھی ایسا ہی ہے جیسا کہ شیخ کی شرح میں مذکور ہے۔

حضرت ابو مسعود انصاری رضی اللہ تعالیٰ عنہ سے مروی ہے کہ وہ فرماتے ہیں: کہ رسول اللہ صلی اللہ تعالیٰ علیہ وسلم نماز میں ہمارے شانوں کو چھوتے اور فرماتے انہیں سیدھا رکھو، جدامت کرو کہ تمہارے دل جدا (مختلف) نہ ہو جائیں، اور میرے قریب وہ لوگ کھڑے ہوں جو ذی عقل اور بالغ ہیں، پھر اس کے بعد وہ لوگ جو کہ مرتبہ میں ان کے قریب ہوں، اس کے بعد وہ جوان کے قریب ہوں۔ (مترجم)

حضرت شیخ محقق مطلق مولانا عبدالحق محدث دہلوی قدس سرہ اشعۃ اللمعات ترجمہ مشکاۃ میں

فرماتے ہیں:

روایت ست از ابی مسعود انصاری کہ از مشاہیر صحابہ است گفت بود آنحضرت کہ مسح می کرد

کنفہائے مارا در نماز و بدست برابر و ہموار ساخت آن ہا و تسویہ می کرد صف نماز را و یقول استووا و لا تختلفوا فتختلف قلوبکم برابر شدید موافق باشید و اختلاف نکنید پس مختلف گردد لہاے شمایان ترتیب صفوف می کند و می فرماید باید کہ متصل شوند مرد اور صف اول بایستند خداوندان بلوغ و عقل ثم الذین یلونہم پستراں کسانیکہ قریب اند بایشان دررتبہ چنانکہ صبیان و آنہاں کہ قریب بلوغ اند کہ ایشان را مراہق خوانند ثم الذین یلونہم پس نزآں کسانیکہ نزدیک و متصل اند بایشان چنان کہ خنثی کہ علامت مردی وزنی ہر دو دارند و متعین ست کہ بعد از وے صف نساء خواهد بود قال گفت ابو مسعود: فانتم الیوم اشد

اختلافاً پس ثما امروز سخت ترید از روئے اختلاف در کلمہ وقوع فتن و این بسبب ترک تسویہ صفوف وعدم امثال امر شارع ست، رواہ مسلم انتہی۔ نیز اس سے اگلی حدیث کے تحت فرماتے ہیں: مراتب صفوف چہار خواہد بود، در حدیث سابق مرتبہ نساء ذکر نہ کردہ از جہت تعین آن و ذکر کردہ است، در ہدایہ کہ صف اول برائے مردان ست، بعد از اوے صبیان، بعد از اوے نساء ذکر نہ کرد صاحب ہدایہ خنثائی را، و شیخ ابن الہمام گفتہ است کہ صف خنثائی میان صبیان و نساء ست، بچہنیں ست در وقایہ و مذہب شافعیہ نیز ہمیں ست چنانچہ در شرح شیخ مذکور ست۔

وہ شخص توبہ کرے کہ اس نے حدیث کی مخالفت کی، شرع کی نافرمانی کی۔ واللہ تعالیٰ اعلم۔

لاؤڈ اسپیکر کی آواز پر نماز کا کیا حکم ہے

حضور مفتی اعظم ہند قبلہ دامت برکاتہم العالیہ القدسیہ السلام علیکم ورحمۃ اللہ وبرکاتہ

(۲۶) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...

معروض میں کہ ایک رسالہ مسمی بنام ”اسپیکر“ مرتبہ مفتی مرکز اہل سنت حضرت بحر العلوم صدر مدرس دارالعلوم منظر اسلام بریلی شریف نظر سے گزرا، مطالعہ کے بعد معلوم ہوا کہ لائوڈ اسپیکر میں نماز جائز و درست ہوگی، فساد نماز کا حکم لگانا فاسد و باطل ہے، لہذا آں حضور سے عرض ہے کہ رسالہ اسپیکر میں جو مسئلہ مذکور ہے وہ آں حضور کے نزدیک صحیح ہے یا غلط؟ اگر غلط ہے تو دلائل شرعیہ سے مسئلہ ہذا کی وضاحت فرما کر ہم لوگوں کے شکوک و شبہات کو دفع کریں فقط والسلام۔

المستفتی: ہمنس الحسن خان رضوی مصطفوی، عبدالشکور خان رضوی محلہ گھیر شیخ محلہ ذخیرہ بریلی

الجواب

جو لوگ نہ امام کی آواز سنیں نہ مبلغ کی آواز ان تک پہنچی، نہ ایسے مقتدیوں کو دیکھتے ہوں جو امام یا مبلغ کی آواز سن کر رکوع و سجود کرے، محض لائوڈ اسپیکر کی آواز سکر یہ معاملات کریں ان کی نماز نہ ہوگی کہ اس صورت میں یہ خارج سے تلقی کر رہے ہیں، اور یہ مفسد نماز ہے، اگرچہ یہی مان لیا جائے کہ لائوڈ اسپیکر سے جو آواز آرہی ہے وہ امام ہی کی آواز ہے اور لائوڈ اسپیکر میں آواز مماثل آواز امام پیدا نہیں ہوتی ہے، لائوڈ اسپیکر کی یہ آواز گنبد کی آواز کی طرح ہے اور صدائے بازگشت کے مانند ہے۔ واللہ تعالیٰ ہو الہادی و هو تعالیٰ اعلم فقیر مصطفیٰ رضا قادری غفرلہ

بے وجہ جماعت ترک کرنا فسق ہے

(۲۷) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...
اگر کوئی فرد واحد مسجد کے پیش امام صاحب سے ناراض ہو کر ان کی اقتدا کو ترک کر کے جماعت میں شامل نہیں ہوتا بلکہ انفرادی حیثیت سے وہ اس مسجد میں اپنی فرض نمازیں ادا کرتا ہو تو کہاں تک درست ہوگا؟۔ جب کہ شہر میں دوسری مسجدیں بنی موجود ہوں؟ اگر اس فرد واحد کی ناراضگی پیش امام صاحب پر درست ہوگی تو وہ اپنے عمل میں کیسا ہے، اور اگر اس کی ناراضگی درست نہ ہوگی تو اس کا عمل کیسا ہوگا؟ بیان فرما کر اجر دارین حاصل کریں۔

المستفتی خلیل بادشاہ

الجواب

اگر وہ امام جامع شرائط امامت ضروری مسائل و طہارت و صلاۃ کے عالم اور ان پر عامل ہو اور فاسق یا بد مذہب نہیں، تو اس شخص کا یہ فعل سخت خلاف شرع ہے، اس پر اس فعل سے توبہ لازم ہے، مسجد میں اسی امام کے پیچھے نماز پڑھے، جماعت میں تفریق نہ ڈالے، فتنہ پیدا نہ کرے، اگر امام کے اندر کوئی ایسی خرابی ہو کہ جس کی بنا پر اس کے پیچھے نماز مکروہ تحریمی ہے، تو دوسری مسجد میں جماعت سے نماز پڑھے اگر اس میں جماعت سے نہ پڑھ سکے۔ واللہ تعالیٰ اعلم

کتبہ محمد طاہر حسین پورنوی غفرلہ، ۱۱/رمضان المبارک ۱۴۰۰ھ

الجواب صحیح

اگر بے وجہ شرع کوئی جماعت ترک کرے تو وہ فاسق ہے، حق اللہ اور حق امام میں گرفتار ہے، اس پر توبہ لازم ہے۔ اور اگر امام میں ایسی خرابی ہے تو وہ گنہ گار ہے اس پر توبہ اور اس خرابی کا دور کرنا لازم۔ واللہ تعالیٰ اعلم

فقیر مصطفیٰ رضا قادری غفرلہ

(۵) وتر

عشا کے فرض تنہا پڑھے ہوں تو وتر بھی علاحدہ پڑھے

(۲۸) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...

مکرم و محترم حضرت مولانا صاحب زادنا عنایتکم۔ السلام علیکم ورحمۃ اللہ۔

دوسرا رمضان شریف جا رہا ہے، اس مسئلہ کا فیصلہ نہیں ہوا، اس دفعہ بھی کافی شور ہوا، علاقہ میں دو فریق ہو گئے، آپ براہ الطاف مفصل واضح کر دیں تاکہ اختلاف دور ہو، اور بھی فتوے آچکے ہیں، لیکن معتبر سب پر آپ کا فتویٰ ہوگا۔

(۱) دو تین آدمی مسجد میں آئے جب کہ فرض عشا ادا ہو چکے تھے ساتھ جماعت کے، اور جماعت تراویح شروع تھی، انہوں نے فرض علاحدہ علاحدہ پڑھ کر جماعت تراویح میں شامل ہو گئے، جب تراویح ختم ہوئیں، تو ان کے ذمہ کچھ تراویح باقی تھیں، وہ بقایا تراویح چھوڑ کر جماعت وتر میں شامل ہو جائیں، یا پہلے بقایا تراویح ادا کریں، اور جماعت وتر چھوڑ دیں۔ بعض کہتے ہیں کہ نماز وتر میں شامل ہو جائیں، اور بعد کو تراویح پوری کریں۔ اگرچہ فرضوں میں شامل نہیں ہوئے، کیوں کہ جماعت وتر تابع جماعت تراویح کے ہے، اس واسطے وتر کی جماعت نہ چھوڑے (صغیری) بعض کہتے ہیں کہ اگر فرض عشا جماعت سے نہیں پڑے تو وتر بھی جماعت سے نہ پڑھے۔

(۱) کتاب بہار شریعت مصنفہ جناب مولانا مولوی حکیم ابوالعلا امجد علی صاحب اعظمی حصہ چہارم ص ۳۰ مسئلہ: اس کا وقت فرض عشا کے بعد سے طلوع فجر تک ہے۔ وتر سے پہلے بھی ہو سکتی ہے اور بعد بھی، تو اگر کچھ رکعتیں اس کی باقی رہ گئیں کہ امام وتر کو کھڑا ہو گیا تو امام کے ساتھ وتر پڑھ لے باقی ادا کرے جب کہ فرض جماعت سے پڑھے ہوں، اور یہ افضل ہے۔

(۲) کتاب بہار شریعت ص ۳۳۳ حصہ چہارم۔ مسئلہ: اگر عشا جماعت سے پڑھی اور تراویح تنہا تو وتر کی جماعت میں شریک ہو سکتا ہے۔ اور عشا تنہا پڑھ لی اگرچہ تراویح با جماعت پڑھی تو وتر تنہا پڑھے۔ (در مختار رد المحتار)

(الف) ہمارے علاقہ میں رواج ہو گیا ہے کہ جب کوئی آدمی مر جاتا ہے، تو چند قرآن مجید جو عموماً ۸ ہدیہ سے زیادہ نہیں ہوتے، اور نہایت بوسیدہ ہوتے ہیں، کیوں کہ حضرات علما کو وہ پھر دیے جاتے ہیں، جب کوئی فوت ہوا میاں صاحب گھر سے پھٹے ہوئے قرآن جو اسی غرض کے واسطے رکھے ہوئے

ہوتے ہیں، دام چکائے اور لے آئے، بعض اوقات مسجد سے بھی دیے جاتے ہیں، تقسیم کے وقت وہ پھر مولانا صاحب کے حصہ میں بدستور رواج آجاتے ہیں، کیوں کہ یہ قرآن مجید مسجدوں کے نام تقسیم ہوتے ہیں، فلاں حضرت فلاں مسجد کے امام ہیں، انہیں دیا جائے، مسکینوں کا نام تک نہیں۔ جب امام صاحب کے حصہ میں آیا، انہوں نے پھر طاق میں جا کر ڈال دیا، اور کوئی فوت ہوا تو انہوں نے پھر پیسے بٹور لیے، یہ کہاں تک جائز ہے۔ ایسے قرآن مجید بیچنے، خریدنے والوں کو کیا کچھ وعید ہے یا نہ؟۔ جس مردے کے پیچھے دیے جاتے ہیں کوئی ثواب ہے یا نہ؟۔ یہ مصحف قابل تلاوت نہیں ہوتے۔

(ب) اسی طرح مردے کے پیچھے کچھ نقدی اور غلہ بھی دیا جاتا ہے جس کو اسقاط یا حیلہ کہا جاتا ہے، اس کی تقسیم مندرجہ ذیل طریقہ پر ہوتی ہے۔ بموجب حیثیت مردہ (چوں کہ یہ رواج عام ہے، اگر ایک ۸ آنے مسجد کو دے تو دوسرا خواہ غریب ہی ہو اس سے بڑھ کر دے گا۔ یعنی ایک روپیہ) ایک روپیہ یا آٹھ آنے، یا چار آنے مسجد کو دی جائے گی۔ تمام مسجدوں کے علما اکٹھا کر کے ایک لائن میں بٹھائے جاتے ہیں، وہ منہ سے بولتے ہیں کہ فلاں گاؤں کی مسجد دو تقسیم کنندہ دیے جاتے ہیں، اگر ایک گاؤں کے دوسرے گاؤں کی مسجد میں نہیں دیتے تو جب ان کا کوئی مر جاتا ہے ان کو نہیں دیتے۔ آئے دن ایسے تنازع ہوتے رہتے ہیں، کیا اگر اسقاط جائز ہے تو تقسیم جائز ہے، اگر جائز نہیں تو جو دیدہ و دانستہ یہ فعل کرتا ہے اس کے پیچھے نماز جائز ہے، بلکہ یہ رواج اس قدر ترقی کر گیا ہے کہ گروہ کے گروہ بازاروں میں پھرتے ہیں، اور خبر رسانی کے عجیب عجیب سلسلے قائم کر رکھے ہیں، کہ آج کہاں کوئی فوت ہوا، اسی دھن میں لگے رہتے ہیں۔ اگر اسقاط کا مصرف صحیح نہیں تو کیا دینے والا فضول خرچ نہیں، فضول خرچ کے واسطے کیا وعید ہے، مردے کے پیچھے ایسی خیرات دینے سے مردے کو کچھ فائدہ ہوتا ہے۔ صدقہ فقیروں اور مساکین کا مال ہے، جو شخص متمول (بینک میں روپیہ جمع ہو) وہ صدقہ کھائے، شرعاً اس کے واسطے کیا حکم ہے؟۔ جان بوجھ کر زکاۃ نہ دیتا ہو اور صدقہ بھی کھائے کیا ایسے آدمی کی امامت جائز ہے؟ بینوا تو جو روا۔

از دینہ تحصیل جہلم مرسلہ جناب صوفی محمد فاضل صاحب مالک اسلامی دوکان۔ ۲۹ شوال ۱۳۵۰ھ۔

الجواب

جس نے فرض بجماعت نہ پڑھے ہوں وہ وتر کی جماعت میں شامل نہ ہو کہ اس میں جماعت نہیں مگر تبعا کہ وہ من چہ نفل ہے۔ وتر میں جماعت رمضان ہی میں یا بہ تبعیت فرض ہے، یا بہ تبعیت رمضان، یا بہ تبعیت تراویح، اور مشہور یہی ہے کہ بہ تبعیت جماعت فرض یا بہ تبعیت جماعت تراویح ہے۔ علما کا اس میں اختلاف ہے کہ جس نے فرض جماعت سے نہ پڑھے وہ تراویح بھی بجماعت پڑھے یا نہ

پڑھے، اگرچہ صحیح یہی ہے کہ وہ تراویح بجماعت پڑھ سکتا ہے۔ جماعت فرض کے تابع ہے جب تو ظاہر ہے کہ اگر فرض بجماعت نہ پڑھے ہوں تو وتر بجماعت نہیں پڑھ سکتا، اور بہ تبعیت رمضان ہے تو اس کے یہ معنی نہیں کہ رمضان میں وتر جماعت ہی سے پڑھے، بلکہ یہ کہ رمضان میں جماعت سے پڑھ سکتے ہیں۔ بہر صورت جماعت ہی سے پڑھنا اس سے کہاں نکلتا ہے۔ یوں ہی اگر بہ تبعیت جماعت تراویح ٹھہرائیں جب بھی۔ اور میں کہتا ہوں کہ تبعیت فرض سے جماعت وتر کچھ کہو نہیں نکلتی، رمضان کے تابع کہو تو اس کے یہی معنی ہیں کہ رمضان ہی میں وتر کی جماعت بہ تبعیت عشا یا بہ تبعیت تراویح ہوگی۔ یہ نہیں کہ رمضان میں اس میں جماعت علی الاستقلال ہے۔ فإنہ لم یقل بہ أحد۔

وتر کا نماز مستقل غیر تابع عشا ہونا اور بات ہے، اور اس میں جماعت کا استقلال اور بات، اس خلاف کا ثمرہ یہ نہیں کہ جن کے نزدیک جماعت وتر تابع جماعت فرض ہے وہی بحالت فوت جماعت عشا جماعت وتر سے ممانعت کریں، اور جن کے نزدیک اس کی جماعت تابع جماعت تراویح ہے۔ وہ اس نے جب کہ جماعت تراویح فوت نہ کی ہو، یا اور جن کے نزدیک تابع رمضان ہے اسے مطلقاً جماعت وتر کی اجازت دیں، بلکہ اس خلاف کا ثمرہ یہ ہے کہ جس نے فرض ایک امام کے پیچھے پڑھے اور تراویح دوسرے امام کے پیچھے، یا فرض و تراویح دونوں ایک امام کے پیچھے اور وتر دوسرے کی اقتدا سے، یا فرض جماعت سے اور تراویح بے جماعت پوری، یا کچھ جماعت سے، یا بالکل نہ پڑھیں تو جو اس کی جماعت تابع جماعت فرض ٹھہراتے ہیں وہ امام فرض کے پیچھے ان سب صورتوں میں اس کی جماعت جائز بتاتے ہیں، دوسرے کے پیچھے اجازت نہیں دیتے، اور جو جماعت تراویح کے تابع بتاتے ہیں وہ امام تراویح کے پیچھے بشرط یہ کہ اس نے تراویح سب یا کچھ جماعت سے ادا کی ہوں۔ اور جو اسے رمضان کے تابع ٹھہراتے ہیں وہ کہتے ہیں کہ امام فرض کے پیچھے پڑھے، یا امام تراویح کے، یا کسی اور امام کے، خواہ تراویح سب یا کچھ جماعت سے پڑھی ہوں یا علاحدہ یا بالکل نہ پڑھی ہوں۔

غنیۃ میں فرمایا:

”إذالم یصل الفرض مع الإمام فغن عین الأئمة الکرابلیسی أنه لا یتبعه فی التراویح ولا فی الوتر، وکذا إذالم یتابعه فی التراویح لا یتابعه فی الوتر“ (۱)

جب کسی نے فرض امام کے ساتھ نہ پڑھے ہوں تو عین الأئمہ کرا بلسی سے مروی ہے کہ وہ تراویح اور وتر کچھ امام کے پیچھے نہ پڑھے اور اسی طرح اگر اس نے تراویح امام کی اقتدا میں نہ پڑھی ہوں تو وہ وتر بھی جماعت سے نہ پڑھے۔ (مترجم)

اسی میں فرمایا:

”لو صلی العشاء وحده فله أن یصلی التراویح مع الإمام، وهو الصحیح، حتی لو دخل بعد ما صلی الإمام الفرض وشرع فی التراویح، فإنه یصلی الفرض أولاً وحده، ثم یتابعه فی التراویح۔ وفي القنیة لو ترکوا الجماعة فی الفرض لیس لهم أن یصلوا التراویح جماعة؛ لأنها تبع للجماعة.“ (۱)

اگر کسی نے عشا تنہا پڑھی ہو تو وہ صحیح قول کے مطابق تراویح امام کے پیچھے پڑھ سکتا ہے یہاں تک کہ وہ امام کے فرض پڑھ کر تراویح شروع کرنے کے بعد پہنچا تو وہ پہلے تنہا فرض ادا کرے پھر تراویح امام کی اقتدا میں پڑھے۔ اور قنیہ میں ہے کہ اگر لوگوں نے فرض جماعت سے نہ پڑھے تو جماعت سے تراویح پڑھنے کا انہیں اختیار نہیں، کیوں کہ تراویح جماعت فرض کے تابع ہیں۔ (مترجم)

ردالمحتار میں، تاتارخانیہ اور اس میں تتمہ سے ہے:

”سئل علی ابن أحمد عن صلی الفرض والتراویح وحده أو التراویح

فقط، هل یصلی الوتر مع الإمام، قال: لا۔ اه“ (۲)

علی بن احمد سے اس شخص کے بارے میں پوچھا گیا جس نے فرض اور تراویح دونوں یا صرف تراویح تنہا پڑھی ہوں، کیا وہ وتر امام کے ساتھ پڑھ سکتا ہے؟۔ آپ نے فرمایا نہیں۔ (مترجم)

اس کے بعد شامی میں فرمایا:

”ثم رأیت القهستانی ذکر تصحیح ما ذکره المصنف (من جواز الوتر

جماعة لمن صلی التراویح منفرداً أي: والفرض جماعة ۱۲ جد الممتار) ثم قال

لکنه إذ لم یصل الفرض معه لا یتبعه فی الوتر“ (۳)

(۱) [غنیة المستملی شرح منیة المصلی: ص ۲۹۱]

(۲) [رد المحتار، کتاب الصلاة، مبحث صلاة التراویح: ۴۳۶/۲]

(۳) [رد المحتار، کتاب الصلاة، مبحث صلاة الوتر: ۴۳۶/۲]

پھر میں نے قہستانی دیکھی تو اس میں اس چیز کو صحیح قرار دیا جسے مصنف نے بیان کیا ہے، یعنی وتر جماعت سے پڑھنا جائز اس شخص کو جس نے تراویح تنہا پڑھی ہوں اور فرض جماعت سے پڑھے ہوں، لیکن جب فرض نماز امام کے ساتھ نہ پڑھی ہو تو وہ وتر میں امام کی اقتداء نہ کرے گا، (مترجم) اعلیٰ حضرت سیدنا الوالد الماجد قدس سرہ نے حاشیہ شامی جداولہ المتار میں فرمایا:

”فالمتمحصل مما ذكر أن من صلى الفرض بجماعة يجوز له الدخول في جماعة الوتر، سواء صلى الفرض خلف هذا الإمام، أو خلف غيره، وسواء صلى التراويح وحده، أو خلف هذا الإمام، أو خلف غيره، بل ومن لم يصلها رأساً كما يشمله إطلاق قوله: ولم يصلها بالإمام يصلي الوتر، فإنه يصدق بانتفاء القيد والمقيد كليهما، فليحرر. والله تعالى أعلم. والمنفرد في الفرض ينفرد في الوتر.“ (۱)

مذکورہ مسئلے میں یعنی جس نے فرض جماعت سے پڑھے ہوں تو وہ وتر جماعت سے پڑھ سکتا ہے۔ اس کا حاصل یہ ہے کہ وہ جماعت وتر میں شریک ہو سکتا ہے، خواہ اس نے فرض اس امام کے پیچھے یا دوسرے کے پیچھے پڑھے ہوں، اور خواہ تراویح تنہا پڑھی ہوں، یا اس امام کے پیچھے یا کسی دوسرے کے پیچھے بل کہ وہ بھی جس تراویح نے بالکل پڑھی نہ ہوں، کہ مصنف کا علی الاطلاق یہ کہنا کہ ”ولم يصلها بالامام يصلي الوتر“ یہ بتاتا ہے کہ جب قید اور مقید دونوں کے انتفاء ہوگا جب ہی یہ صادق آئے گا۔ لہذا غور کرو، اور تنہا فرض پڑھنے والا وتر تنہا پڑھے۔ (مترجم)

مجمع الانهر میں ہے:

”لو تركوا الجماعة في الفرض لم يصلوا التراويح بجماعة، ولو لم يصلها مع الإمام صلى الوتر به؛ لأنه تابع لرمضان. وعند البعض لا؛ لأنه تابع للتراويح عنده، وفي القهستاني يجوز أن يصلي الوتر بالجماعة، وإن لم يصل شيئاً من التراويح مع الإمام أو صلاها مع غيره وهو الصحيح“ (۲)

اگر لوگوں نے فرض جماعت سے نہ پڑھے ہوں تو وہ تراویح بھی جماعت سے نہ پڑھیں اور اگر تراویح جماعت سے نہ پڑھی ہوں تو وتر جماعت سے پڑھ سکتے ہیں، کیوں کہ وہ رمضان کے تابع ہیں، اور

(۱) [جد الممتار حاشیہ رد المحتار ۱/۳۳۸]

(۲) [مجمع الأنهر شرح ملتقى الأبحر، كتاب الصلاة فصل في التراويح: ۱/۱۷۴]

بعض فقہاء کے نزدیک نہیں پڑھ سکتے، کیوں کہ وتر ان کے نزدیک تراویح کے تابع ہیں۔ اور قہستانی میں ہے کہ وتر جماعت سے پڑھ سکتا ہے اگرچہ تراویح بالکل بھی جماعت سے نہ پڑھی ہوں۔ یا پھر دوسرے امام کے پیچھے پڑھی ہوں، اور یہی صحیح ہے۔ (مترجم)

صغیری اور اس کی اصل کبیری میں یہ مسئلہ ہماری نظر میں دو جگہ ہے، کہ اگر کسی کا ایک تراویح، یا دو تراویح، یا اکثر فوت ہو گئے، اور امام وتر کو کھڑا ہو گیا، تو یہ امام کے ساتھ وتر پڑھے، یا اپنی باقی تراویح ادا کرے، دونوں جگہ اس کا کہیں پتہ نہیں، کہ اگرچہ فرضوں میں شامل نہیں ہوئے۔ کیوں کہ جماعت وتر تابع جماعت تراویح کے ہے۔

صغیری و کبیری کی عبارت یہ ہے:

”إن فاتته مع الإمام ترويحة أو ترويحتان أو أكثر، هل يقضيها قبل الوتر، أو يوتر ثم يقضيها، ذكره في الذخيرة، اختلف المشايخ في زماننا، قال بعضهم: يوتر مع الإمام ثم يقضي ما فاتته من التراويح إحرزاً لفضيلة الجماعة مع أن التراويح تجوز بعده. وقال بعضهم: يصلي التراويح المتروكة ثم يوتر.“ (۱)

اگر کسی کی امام کے پیچھے ایک تراویح یا دو تراویح یا اکثر فوت ہو گئیں تو کیا وہ وتر سے پہلے انہیں ادا کرے گا، یا پہلے وتر پڑھے گا اور پھر انہیں ادا کرے گا۔ اسے ذخیرہ میں ذکر کیا ہے، ہمارے زمانے میں مشائخ کا اختلاف ہے: بعض کہتے ہیں: فضیلت جماعت حاصل کرنے کے لیے پہلے امام کے ساتھ وتر پڑھے پھر فوت شدہ تراویح ادا کرے، اس لیے کہ وتر بعد کو بھی جائز ہیں، اور بعض فقہاء کہتے ہیں کہ پہلے فوت شدہ تراویح ادا کرے پھر وتر پڑھے۔ (مترجم)

انہیں میں دوسری جگہ زیر فروع ہے:

”فاتته ترويحة أو ترويحتان وقام الإمام إلى الوتر يوتر مع الإمام ثم يقضي

ما فاتته.“ (۲)

اگر کسی کا ایک ترویجہ یا دو ترویجے فوت ہو گئے اور امام وتر کے لیے کھڑا ہو گیا تو امام کے ساتھ وتر پڑھے اور پھر باقی فوت شدہ تراویح ادا کرے۔ (مترجم)

(۱) [غنية المستملي شرح منية المصلي: ص ۳۸۶]

(۲) [غنية المستملي شرح منية المصلي: ص ۳۹۱]

ان میں یہ کہاں ہے ”اگرچہ فرضوں میں شامل نہیں ہوئے“ اور نہ یہاں یہ ہے کہ ”جماعت فرض سے کیا تعلق“ وہ صورت ان دونوں کتابوں میں زیر فروع اسی مسئلہ مذکورہ سے متصل ذکر فرمائی ہے، کہ اور جب کہ فرض امام کے ساتھ نہ پڑھے ہوں تو امام عین الائمہ کراہیسی سے منقول ہے کہ نہ امام کے ساتھ تراویح پڑھے نہ وتر۔ اھ

پھر اس صورت میں بھی کبیری میں بعد بیان اختلاف حکم و وجہ ہر حکم یہ تحریر فرمایا کہ:

”لا شك أن تأخير الوتر أولى وإن فاتت الجماعة فيه، فإن الانفراد به أولى على قول الجمهور كما سيأتي إنشاء الله تعالى.“ (۱)

یعنی بے شک تاخیر وتر اولیٰ ہے، اگرچہ وتر کی جماعت جاتی رہے کہ وتر میں انفراد ہی بر قول جمهور اولیٰ ہے۔ جیسا کہ عن قریب مذکور ہوگا۔ انشاء اللہ تعالیٰ۔

نیز صغیری میں بعد بیان اختلاف فرمایا:

ولا شك أن تأخير الوتر أولى وكذلك الانفراد به.

بے شک وتر کو مؤخر کرنا اولیٰ ہے اسی طرح انفراد بھی۔ (مترجم)

کہاں یہ اور کہاں وہ کہ اگرچہ فرضوں میں شامل نہیں ہوئے، کیوں کہ جماعت وتر جماعت تراویح کے تابع ہے، اس سے لزوم جماعت وتر۔ یا بہر حال بے کراہت اس کا جواز کیوں کر نکلا کہ اگرچہ فرضوں کی جماعت کھوئی ہو مگر وتر جماعت ہی سے پڑھے۔ تابع ہونے کا حاصل تو اتنا ہی ہے کہ تراویح جماعت سے پڑھی جاتی ہیں، تو رمضان میں ان کی تبعیت سے وتر بھی بجماعت پڑھ سکتے ہیں، نہ یہ کہ وتر بہر حال جماعت ہی سے پڑھیں۔

ہاں صغیری کی یہ عبارت:

”وإذا لم يصل الفرض مع الإمام، قيل: لا يتبعه في التراويح ولا في الوتر، وكذا إذا لم يصل معه التراويح لا يتبعه في الوتر، والصحيح أنه يجوز أن يتبعه في ذلك كله الخ.“

اور جب اس نے فرض امام کے ساتھ نہ پڑھے تو ایک قول ہے کہ تراویح اور وتر امام کے ساتھ نہیں پڑھ سکتا اور اسی طرح اگر اس کے ساتھ نہ پڑھی تو وتر اس کے ساتھ نہ پڑھے، اور صحیح یہ ہے کہ وہ ان

تمام میں امام کی اقتدا کر سکتا ہے۔ (مترجم)

(اس عبارت) میں اس کا ایہام ضرور ہے، کہ اگرچہ فرض بے جماعت پڑھے ہیں، وتر میں شامل ہو سکتا ہے، مگر یہ نرا وہم ہے، اس کا کوئی قائل نہ ہوا۔ کتب فقہ دیکھ جائیے، دور کیوں جائیے کبیری ہی دیکھ لیجیے، اختصار کے سبب یہ وہم پیدا ہو گیا۔ تصحیح دو قولوں سے ایک کی ہوتی ہے، یہاں کوئی دوسرا قول ہی نہیں۔ ”ومن ادعیٰ فعلیہ البیان۔“ پھر اگر ہوتا بھی تو اصحاب تصحیح سے اس کی تصحیح اگر ہوتی تو علامہ ابراہیم حلبی صاحب صغیری یہ فرما سکتے کہ: ”والصحيح الخ“ کہ خود یہ اصحاب تصحیح سے نہیں کہ خود کسی قول کی تصحیح کریں۔ بات یہ ہے کہ اس میں اختلاف ہے، خود کبیری ملاحظہ کیجیے، اس میں پہلے امام عین الائمہ کراہیسی سے یہ نقل فرمایا کہ جس نے فرض جماعت سے نہ پڑھے وہ نہ تراویح جماعت سے پڑھے نہ وتر۔ یوں ہی جس نے امام کے ساتھ تراویح نہ پڑھیں وہ وتر بھی امام کے ساتھ نہ پڑھے۔ پھر اس میں خلاف نقل فرمایا کہ فرمایا:

”وقال أبو يوسف الباني: إذا صلى مع الإمام شيئاً من التراويح يصلي معه الوتر، وكذا إذا لم يدرك معه شيئاً منها“ (۱)

اور امام ابو یوسف البانی نے کہا ہے کہ جب امام کے ساتھ کچھ تراویح پڑھ لیں تو اس کے ساتھ وتر بھی پڑھ لے، اور اسی طرح جب اس کے ساتھ کچھ بھی نہ پائے۔ (مترجم)

یعنی امام ابو یوسف البانی نے فرمایا: کہ اگر کچھ تراویح بھی امام کے ساتھ پڑھی ہوں تو اس کے ساتھ وتر پڑھ سکتا ہے۔ یوں ہی اگر کچھ بھی امام کے ساتھ نہ پڑھی ہوں تو اس کے ساتھ پڑھے۔ پھر فرمایا:

”وكذا إذا صلى التراويح مع غيره، له أن يصلي الوتر معه.“ (۱)

یعنی یوں ہی جب کہ امام کے سوا کسی اور امام کے ساتھ تراویح پڑھیں تو اسے امام وتر کے ساتھ وتر پڑھنا چاہیے۔ ”وهو الصحيح ذكره ابو الليث.“ یہ صحیح ہے امام ابو اللیث نے اسی کو صحیح فرمایا۔ آگے فرمایا:

”وكذا قال ظهير الدين المرغيناني: لو صلى العشاء وحده، فله أن يصلي

(۱) [غنية المستملي شرح منية المصلي: ص ۳۹۱]

(۱) [غنية المستملي شرح منية المصلي: ص ۳۹۱]

التراویح مع الإمام وهو الصحيح. (۱)
یوں ہی امام ظہیر الدین مرغینانی نے فرمایا: کہ اگر عشا تنہا پڑھی تو اسے جائز ہے کہ تراویح امام کے ساتھ پڑھے۔ وهو الصحيح۔ اور یہی صحیح ہے۔

”حتی لو دخل بعد ما صلی الإمام الفرض وشرع فی التراویح فإنه یصلی الفرض أولاً وحده، ثم یتابعه فی التراویح.“ (۲)
یہاں تک کہ اگر امام کے فرض پڑھ لینے اور تراویح شروع کر دینے کے بعد آیا، تو پہلے فرض علاحدہ پڑھ لے، پھر تراویح میں امام کی اتباع کرے۔

کبیری میں اس کا کہیں نشان ہے کہ فرض بے جماعت پڑھے ہوں تو بھی وتر جماعت سے پڑھ سکتا ہے؟ حاشا کہیں نہیں، اس کا کہیں پتہ ہی نہیں تصحیح کیسی۔ انہوں نے پہلے امام عین الائمہ سے تین حکم نقل فرمائے: (۱) جس نے فرض بے جماعت پڑھے ہوں وہ تراویح میں امام کی اتباع نہ کرے۔ (۲) یوں ہی وتر میں۔ (۳) جس نے تراویح میں اتباع امام نہ کیا ہو وہ وتر میں بھی اتباع نہ کرے۔ یہ مسئلہ مختلف فیہ تھا اس میں اختلاف ذکر کیا۔ پھر امام ابو الیث سے امام ابو یوسف البانی کے اس قول کی تصحیح نقل فرمائی: کہ تراویح ایک کے پیچھے پڑھیں، تو دوسرے کے پیچھے وتر پڑھ سکتا ہے۔ یوں ہی پہلے میں بھی اختلاف تھا، اور قول آخر یعنی جواز جماعت تراویح بحال فوت جماعت فرض صحیح تھا۔ اسے لکھا اور اس کی امام ظہیر الدین مرغینانی سے تصحیح نقل فرمائی۔

دیکھیے امام عین الائمہ کراچی کے جواب میں انہوں نے ان دونوں مسئلوں میں امام ابو الیث و امام ظہیر الدین مرغینانی سے تصحیح نقل فرمائی، اور جہاں سادہ خلاف قول تھا وہاں سادہ نقل فرمایا۔ ان کا وہ دوسرا مسئلہ کہ جس نے فرضوں کی جماعت کھوئی ہے وہ وتر جماعت سے نہ پڑھے، خلاف سے ہی پاک تھا، اسی لیے اس کے خلاف کوئی سادہ قول بھی نقل نہ فرمایا، اگر اس کے خلاف کوئی قول ہوتا تو ضرور نقل فرماتے۔ اب بجمہ تعالیٰ روشن تر ہو گیا کہ صغیری کی عبارت سے جو وہم ہوتا ہے وہ نرا وہم ہے۔ ہرگز ان کی مراد یہ نہیں کہ فرض بے جماعت پڑھے ہوں جب بھی وتر جماعت سے پڑھے، یہی صحیح ہے، اس کا صحیح ہونا درکنار یہ کسی کا قول ہی نہیں۔

(۱) [غنیة المستملی شرح منیة المصلی: ص ۳۹۱]

(۲) [غنیة المستملی شرح منیة المصلی: ص ۳۹۱]

”فالحمد لله والمنة على كشف الغمة، وهو ولي النعمة، وكتبت على تلك العبارة الموهمة على هامش الصغيري، قوله: في ذلك يعني: اتباعه في التراويح صحيح فيما إذا لم يصل الفرض جماعة، وكذا اتباعه في الوتر فيما إذا لم يصل التراويح بالجماعة، لا أن اتباعه في الوتر يصح فيما إذا لم يصل الفرض مع الإمام، فافهم وتدبر وتثبت وتشهد. لما قلنا اقتصاره في التصريح على لفظه التراويح، هذا كله كتبه بتوفيق الله تعالى تفقهاً، ثم بعد تحريره بشهر أو أزيد ظفرت بصغيري مكتبة سيدنا الوالد الماجد رحمه الله تعالى فراجعها، فوجدت بحمد الله تعالى ما حاشيته على تلك العبارة الموهمة. أجاب عنها بعينه ما أجبت وبحث ما بحثت ولله الحمد، وهذا ما نصه: قوله: والصحيح أنه يجوز أن يتبعه في ذلك كله ليس هو رحمه الله تعالى من أصحاب التصحيح، وإنما هو ناقل، ويرشدك مطالعة. شرحه الكبير الملخص منه هذا الصغير إن التصحيح للإمام الفقيه أبي الليث ولالإمام ظهير الدين المرغيناني، وإنهما إنما يرجحان إلى تصحيح جواز الاتباع في الوتر إن لم يتبع في التراويح، وجواز الاتباع في التراويح وإن لم يتبع في الفرض، ولا أثر فيهما التصحيح جواز الاتباع في الوتر، وإن لم يتبع في الفرض فراجعه. (ص: ۴۱۰)

فالواقع ههنا نشأ من اقتصار فحل فلينتبه، ليس الفرق بينهما إلا فرق اللسان، كأنه هو فانظر إلى هذا التوارد، ومن أنا، وأيش أنا ما هذا إلا بفضل الله فيض خدمته رضى الله تعالى عنه وأرضاه عنا. ثم بعد ما مضى على هذا برهة من الزمان ظفرت بكرم الله تعالى بباب الوتر والنوافل من فتاواه المنيفة المباركة قدس الله تعالى سره وأفاض علينا بره، فراجعته فيها هذا الفتوى بالعربية، ما قولكم رحمكم الله تعالى في الرجل الذي اقتدأ بالإمام في التراويح وقد صلى الفرض في بيته أو مع غير الإمام، هل يصلي الوتر بالجماعة أم لا، والوتر بالجماعة تابع لرمضان أم لجماعة الفرض.“

پس خدا کا شکر ہے اور اس کا احسان ہے مشکل آسان فرمانے پر اور وہی نعمت عطا فرمانے والا ہے، میں نے صغیری کے حاشیہ میں اس موہوم عبارت پر لکھا ہے ان کا قول اس بارے میں، یعنی اس کی

اقتدا درست ہے اس صورت میں جب اس نے فرض جماعت سے نہ پڑھے ہوں، یوں ہی وتر کی جماعت میں بھی اقتدا درست ہے اس صورت میں جب اس نے تراویح جماعت سے نہ پڑھی ہوں۔ یہ مطلب نہیں کہ اس کی اقتدا اس صورت میں بھی درست ہے جب اس نے فرض امام کے ساتھ نہ پڑھے ہوں، اس کو سمجھ لو، غور کرو اور ذہن نشین کر لو، جیسا کہ ہم بیان کر چکے کہ انہوں نے لفظ ”تراویح“ کی تصریح فرما کر اسی پر اکتفا کر لیا ہے۔ میں نے یہ سب اللہ عزوجل کی توفیق اپنی فقہی بصیرت کی روشنی میں لکھا، پھر اس کے لکھنے کے ایک ماہ یا اس سے کچھ زائد کا عرصہ گزرا ہی تھا کہ مجھے اپنے والد گرامی کی لائبریری میں ”صغیری“ مل گئی تو میں نے اس کی طرف رجوع کیا، الحمد للہ میں نے دیکھا کہ اس موہوم عبارت کے حاشیہ پر انہوں نے وہی جواب دیا جو میں نے دیا تھا اور اسی طرح بحث کی جیسی میں نے کی تھی، والحمد لله على ذلك۔ ان کی عبارت یہ ہے ارشاد فرماتے ہیں: صحیح بات یہ ہے کہ وہ ان تمام صورتوں میں اقتدا کر سکتا ہے، لیکن علامہ ابراہیم حلبی ”صغیری“ کے مصنف اصحاب تصحیح سے نہیں ہیں بلکہ وہ تو محض ناقل ہیں، اور شرح کبیر کا مطالعہ جس سے یہ صغیر شخص تمہاری اس طرف رہنمائی کرے گی کہ تصحیح امام فقیہ ابواللیث اور امام ظہیر الدین مرغینانی کی ہے کہ وہ دونوں بزرگ تراویح میں عدم اقتدا کی صورت میں وتر میں اقتدا کے جواز کی تصحیح کو ترجیح دیتے ہیں، اور ان میں فرض میں عدم اقتدا کی صورت میں وتر میں جواز اقتدا کی تصحیح کا کوئی اثر نہیں ہے، اس طرف رجوع کیا جاسکتا ہے، واقعہ یہ ہے کہ یہ صورت اختصار کی وجہ سے پیدا ہوئی لہذا متنبہ ہو جاؤ، ان دونوں میں صرف زبان کا فرق ہے، گویا کہ دونوں کا مطلب ایک ہی ہے پس اس عبارت کو دیکھو۔ اور میں کیا ہوں، میری حیثیت ہی کیا ہے یہ تو سب ان کی خدمت کا فیض ہے، اللہ ان سے راضی ہو اور ان کو ہم سے راضی فرمائے۔ پھر اس پر تھوڑے دن گزرنے کے بعد آپ کے مبارک فتاویٰ میں ایک فتویٰ باب الوتر والنوافل مل گیا، اللہ تعالیٰ ہم پر ان کے فیض کی بارش فرمائے۔ تو میں نے اس میں آپ کے اس عربی فتویٰ کی طرف رجوع کیا آپ رحمہ اللہ تعالیٰ کا کیا ارشاد ہے اس شخص کے بارے میں جو تراویح میں امام کی اقتدا کرے جب کہ فرض نماز اس نے گھر پر یا دوسرے کی اقتدا میں پڑھی ہو، کیا جماعت سے وتر پڑھ سکتا ہے یا نہیں، اور وتر رمضان کے تابع ہیں یا فرض جماعت کے۔ (مترجم)

الجواب: ”من صلی الفرض منفرداً لا یدخل جماعة الوتر، ومن صلاھا جماعة ولو خلف غیر هذا الإمام فله أن یأتم به فی الوتر، أي: وإن لم یکن أدرك التراویح معه، هو الصحیح المعتمد فی الغنیة شرح المنیة للعلامة إبراہیم الحلبي: إذالم یصل الفرض مع الإمام الخ(مرت هذه العبارة بتمامها فی صدر فتواي) وقال

في رد المحتار: قوله: لو لم يصلها (أي التراويح بالإمام، له أن يصلي الوتر معه) (إلى قول القهستاني: لا يتبعه في الوتر كما من) قلت: وعزاه القهستاني للمنية، وهي منية الفقهاء لامنية المصلي كما ظنه بعض المتصدين للفتوى في عصرنا، فنسبه إلى عدم مطابقة النقل للمنقول عنه. قال الشامي: فقوله (يعني المصنف) ولو لم يصلها: أي: وقد صلى الفرض معه، لكن ينبغي أن يكون قول القهستاني معه احترازاً عن صلاتها منفرداً، قلت: فيكون على وزان قول الغنية المار: إذا لم يدرك معه شيئاً منها، وإنما أراد به الانفراد، لا ما يشمل الإدراك مع غيره، بدليل قوله: عطفاً عليه، وكذا إذا صلى التراويح مع غيره، قال الشامي: أما لو صلاها (يعني الفريضة) جماعة مع غيره ثم صلى الوتر معه لا كراهة، تأمل انتهى.)“

جس نے فرض تنہا پڑھے ہوں وہ وتر کی جماعت میں شریک نہیں ہو سکتا اور جس نے جماعت سے پڑھے ہوں اگرچہ دوسرے امام کے پیچھے تو وہ وتر میں امام کی اقتدا کر سکتا ہے، یعنی اگرچہ اس کو تراویح امام کے ساتھ نہ ملی ہوں یہی قول صحیح ہے جو علامہ ابراہیم حلبی کی کتاب غنیۃ شرح منیہ کا معتمد ہے کہ جب اس نے فرض امام کے ساتھ نہ پڑھے ہوں الخ، یہ عبارت پوری آغاز فتویٰ میں گزر چکی ہے، اور ردالمحتار میں فرمایا: کہ اگر تراویح امام کے ساتھ نہ پڑھی ہوں تو بھی اسے وتر جماعت سے پڑھنے کا حق حاصل ہے، قہستانی کے قول: وہ وتر میں امام کی اقتدا نہ کرے، جیسا کہ گزر چکا۔ میں کہتا ہوں کہ قہستانی نے اسے منیہ کی طرف منسوب کیا ہے، یہ منیۃ الفقہاء ہے نا کہ منیۃ المصلي، جیسا کہ ہمارے زمانہ کے بعض فتویٰ نویسوں کا گمان ہے، پس اس کے بارے میں کہا کہ نقل منقول عنہ کے مطابق نہیں۔

علامہ شامی فرماتے ہیں: مصنف کے ”لو لم يصلها“ (اگرچہ اس نے تراویح نہ ہو) سے مراد یہ ہے کہ فرض امام کے ساتھ پڑھے ہوں۔ لیکن مناسب یہ ہے کہ اس کے ساتھ قہستانی کا قول ان کے تنہا پڑھنے سے احتراز ہو، پس میں کہتا ہوں کہ تب تو یہ غنیۃ کے گذشتہ قول کے وزن پر ہوگا (مطابق ہوگا) کہ جب اس نے امام کے ساتھ کچھ نہ پڑھا ہو، بلاشبہ اس سے مراد انفراد ہے، وہ مراد نہیں جو کہ دوسرے امام کے ساتھ پڑھنے کو شامل ہو کیوں کہ انہوں نے فرمایا، عطفاً علیہ، اور یوں ہی جب اس نے تراویح دوسرے امام کے ساتھ پڑھی ہوں۔ علامہ شامی فرماتے ہیں اگر اس نے فرض نماز دوسرے امام کے ساتھ پڑھی ہو پھر وتر۔ اس کے ساتھ پڑھے تو اس میں کوئی کراہت نہیں، خوب غور کرو، ختم شد (مترجم)

”أقول: معلوم أن الضمير في قوله: لا يتبعه، للإمام مطلقاً لا لخصوص هذا

الإمام، فإن من صلى الفريضة منفرداً ليس له أن يدخل في جماعة الوتر، لا مع هذا الإمام، ولا مع غيره، فكذلك في قوله: معه وبالجماعة، فالمتحصل شيان: أحدهما أن المنفرد في الفرض ينفرد في الوتر، وما وقع في منهية الدر الفريد في مسائل الصيام والقيام والعيد للفاضل المفتي محمد عنایت أحمد عليه رحمة الأحد أن من لم يصل الفرض بجماعة فله أن يدخل في جماعة الوتر، وعزاه لحاشية الطحطاوي فسهو، وأنا قد راجعت المعزى إليه فلم أجده نصاً بما ظن، نعم قد تشم من بعض كلماته رائحة ذلك حيث قال عند قول الدر المختار: لو تركها الكل (يعني جماعة التراويح، هل يصلون الوتر بجماعة، فليراجع قضية التعليل في المسئلة السابقة) أي: لو تركوا الجماعة في الفرض لم يصلوا التراويح جماعة) بقولهم: لأنها تبع أن يصلي الوتر جماعة في هذه الصورة؛ لأنه ليس بتبع للتراويح ولا للعشاء عند الإمام رحمه الله تعالى انتهى، حلبى انتهى، فقد يوهم قوله: ولا للعشاء جواز الوتر بجماعة ولو لم يصل هو بل الكل الفرض بها لكنه كما علمت خلاف المنصوص، فإن الذي في رد المختار عن شرح النقاية عن المنية: إن لم يحمل على ما مر كان أدخل في الرد على هذا الإيهام.

میں کہتا ہوں واضح رہے کہ مصنف کے قول لا يتبعه کی ”ھا“ ضمیر، مطلقاً امام کے لیے ہے تاکہ خاص اس امام کے لیے، اس لیے کہ جس نے فرض تنہا پڑھے ہوں اسے وتر جماعت سے پڑھنے کا حق نہیں ہے، نہ امام کے ساتھ اور نہ دوسرے کے ساتھ۔ اسی طرح ان کے قول ”معه بالجماعة“ میں، پس خلاصہ کے طور پر دو چیزیں ظاہر ہوئیں، ایک یہ کہ فرض تنہا پڑھنے والا وتر بھی تنہا پڑھے گا، اور فاضل مفتی محمد عنایت احمد رحمۃ اللہ تعالیٰ علیہ کی کتاب ”منهية الدر الفريد في مسائل الصيام والقيام والعيد“ میں جو وارد ہوا ہے کہ جس نے فرض جماعت سے نہ پڑھے ہوں وہ وتر جماعت سے پڑھ سکتا ہے اور اسے حاشیہ طحطاوی کی طرف منسوب کیا ہے، یہ ان کا سہو ہے۔ میں نے وحاشیہ طحطاوی کی طرف رجوع کیا تو میں نے اسے صراحت نہ پایا، ہاں ان کے بعض کلمات سے اس کی بو آتی ہے، کیوں کہ انہوں نے در مختار کے قول ”ولو تر كها الكل“ اگر سب نے جماعت تراویح کو ترک کر دیا ہو تو کیا وہ وتر جماعت سے پڑھ سکتے ہیں، پھر فرمایا: ”تو رجوع کرنا چاہیے“ یعنی سابقہ مسئلہ کی طرف رجوع کرنے کا اشارہ ہے، اور سابقہ مسئلہ یہ ہے کہ اگر لوگوں نے فرض کی جماعت چھوڑ دی تو وہ تراویح جماعت سے نہ پڑھیں اس قول کی

وجہ سے کہ تراویح اس صورت میں وتر باجماعت پڑھنے کے تابع ہیں، اس لیے کہ وتر امام اعظم کے نزدیک نہ تراویح کے تابع ہیں، اور نا ہی عشا کے، ختم شد حلبی۔ پس ان کے قول: ولا للعشاء، سے وتر باجماعت کے جواز کا وہم ہوا، جب کہ اس نے بل کہ تمام لوگوں نے فرض جماعت سے نہ پڑھے ہوں، لیکن یہ خلاف منصوص ہے جیسا کہ تم نے جان لیا، بے شک ردالمحتار میں شرح نقایہ عن المنیہ سے جو مروی ہے اگر اس کو گذشتہ پر محمول نہ کیا جائے تو یہ اس ایہام کے رد میں زیادہ مؤثر ہوگا۔ (مترجم)

”وأمما ذکر أنه ليس يتبع عند الإمام فنعيم، ونعم الجواب عنه ما أفاد المولى المحقق ابن عابدين أن أصلته في ذاته لا تنافي كون جماعته تبعاً، قلت: ألا ترى أن الظهر والعصر من أعظم الفروض المستقلة، والجمع بينهما من توابع الوقوف بعرفة ولو في حجة نافلة، فافهم۔ قال الشامي: إنهم اختلفوا في أفضلية صلاتها بالجماعة بعد التراويح اه. أي فكانت جماعته أدون حالاً من جماعة التراويح المسنونة عند الجمهور، حتى لو تركها الكل أثموا فكيف بجماعة الفرض الواجبة على الصحيح الرجيح، فساغ أن يكون تبعاً في الجماعة وإن كان أصلاً في الذات حتى أفسد تذكره المكتوبات، قلت: على أن التعليل بالقضية المذكورة تعليل بالنفي، وهو عندنا من التعليلات الفاسدة كما صرحوا به في الأصول، وحصر العلة في التبعية ممنوع محتاج إلى البيان هذا. والآخرون من صلى الفرض بجماعة يجوز له الدخول في جماعة الوتر، سواء صلى الفرض خلف هذا الإمام أو غيره كما قرر الشامي، وسواء صلى التراويح وحده، أو خلف هذا الإمام، أو غيره كما نصوا عليه، قلت: بل ومن لم يصلها رأساً كما يشملها إطلاق قوله: ولو لم يصلها بالإمام له أن يصلي الوتر فإنه يصدق بانتفاء القيد والمقيد جميعاً وليحرر.“

اور جو یہ ذکر کیا کہ امام صاحب کے نزدیک یہ تابع نہیں تو یہ بات تو ہم کو تسلیم ہے، لیکن کیا ہی بہتر جواب علامہ محقق ابن عابدين نے اسے دیا ہے کہ اس کا بالذات اصلی ہونا اس کی جماعت کا تابع ہونے کے منافی نہیں ہے۔ میں کہتا ہوں کہ تمہیں معلوم نہیں کہ ظہر و عصر بڑے ہی عظیم اور مستقل فرض ہیں، لیکن ان دونوں کو جمع کر کے پڑھنا وقوف عرفہ کے تابع ہے گوج نفلی ہو، پس اسے سمجھ لو۔ علامہ شامی فرماتے ہیں: کہ بعد تراویح وتر کی نماز باجماعت کے افضل ہونے میں فقہا کا اختیار ہے یعنی وتر کی جماعت

جماعت تراویح سے جو سب کے یہاں مسنون ہے کم درجہ کی ہے حتیٰ کہ تراویح کی جماعت اگر پوری قوم نے ترک کر دی تو گناہ گار ہوں گے، تو جماعت وتر کا فرض کی جماعت سے جو کہ رائج قول کے مطابق واجب ہے، کیا مقابلہ ہے، لہذا یہ بات ظاہر ہو گئی کہ وتر اگر چہ فی ذاتہ مستقل نماز ہیں لیکن ان کی جماعت عشا کی نماز کے تابع ہے، اسی لیے اگر وتر کی جماعت میں یا آجائے کہ عشا کے فرض باقی ہیں تو وتر فاسد ہو جائیں گے۔

اقول: علامہ شامی کا متن کے قول مذکور کو علت قرار دینا یہ تعلیل بالثبی ہے جب کہ ہمارے یہاں یہ فاسد ہے۔ جیسا کہ اصول فقہ میں مصرح ہے۔ پھر اس کلام کو وتر کی جماعت فرض کا کیا حال ہوگا جو صحیح اور رائج مذہب واجب ہے اگر وہ بالذات اصل ہے یہاں تک کہ فرائض کا ذکر اسے فاسد کر دے گا، میں جواب دوں گا کہ قضیہ مذکور کی تعلیل بالثبی نہیں ہے، وہ ہمارے نزدیک تعلیلات فاسدہ سے ہے۔ جیسا کہ اصول میں اس کی صراحت کر دی گئی ہے اور علت کو اقتدا میں منحصر کرنا ممنوع اور اس بیان کا محتاج ہے۔ اور جس نے فرض جماعت سے پڑھے ہوں، اسے وتر کی جماعت میں شرکت کا اختیار ہے، خواہ فرض اسی امام کے پیچھے پڑھے ہوں یا دوسرے امام کے پیچھے، اس کو علامہ شامی نے ثابت اور واضح کیا ہے۔ اور اس طرح خواہ تراویح تنہا پڑھی ہوں یا اس امام کے پیچھے یا دوسرے کے پیچھے، جیسا کہ فقہا نے اس کی صراحت کی ہے۔ میں کہتا ہوں کہ جس نے تراویح بالکل پڑھی نہ ہوں، اس لیے کہ فقہ کا قول مطلق ہونا اس کو شامل ہے، وہ ہے ولو لم یصلھا بالإمام یصلی الوتر، یعنی اگر اس نے تراویح امام کے ساتھ نہ پڑھی ہوں تو بھی وہ وتر پڑھے گا، کیوں کہ یہ قید مقید دونوں کی نفی کی تصدیق کرتا ہے، لہذا اس کو سمجھ لو۔ (مترجم)

”وأما ذكروا أن جماعة الوتر هل هي تبع لجماعة التراويح أم لا؟ جنح الفاضلان الحلبي والطحطاوي في حواشي الدر إلى الثاني كما سمعت، واستظهر الشامي الأول قائلا إن سنية الجماعة في الوتر إنما عرفت تابعة للتراويح، قلت: وهذا هو الأظهر، فإن شرعية جماعته لو كانت لإصالته، وإصالته دائمة لا تختص برمضان، ثم رأيت العلامة البرجندي نص في شرحه للنقاية: أن الجماعة فيه بتبعية التراويح على ما هو المشهور اه. فقد ثبت رواية واعتضد دراية وترجح شهرة فانقطع النزاع، فاعلم أن هذا كله لو ترك الكل جماعة التراويح كما قدمنا من الغنية عن القنية، أما إذا جمع القوم وتخلف عنها ناس، ثم أدر كوا الوتر مع الإمام، فلا شك أن لهم الدخول في جماعة الوتر إذا كانوا صلوا الفرض بجماعة

كما سمعت، نعم ذهب بعض كالإمام علي بن أحمد وعين الائمة الكرابيسي إلى تبعية لجماعة التراويح في حق كل مصل بمعنى أن من لم يدر كها مع الإمام لا يتبعه في الوتر، لكنه كما علمت قول مرجوح، قلت: وبهذا التحقيق ظهر التوفيق بين كلام العلامة البرجندي المذكور، وكلام الفاضل شيخه زاده في مجمع الأنهر شرح الملتقى الأبحر حيث قال: لو لم يصلها (يعني التراويح) مع الإمام صلى الوتر به، لأنه تابع لرمضان، وعند البعض لا؛ لأنه تابع للتراويح عنده، وفي القهستاني: ويجوز أن يصلي الوتر بالجماعة إن لم يصل شيئاً من التراويح مع الإمام، أو صلاها مع غيره وهو الصحيح اه. وما في المجمع فإنه صريح في أن القول بتبعية للتراويح قول مرجوح خلاف للجمهور وصریح مافي البرجندي انه هو القول المشهور.

انھوں نے بیان کیا ہے کہ کیا وتر کی جماعت تراویح کے تابع ہے یا نہیں تو فاضل حلبی اور علامہ طحاوی حواشی در میں دوسرے قول کی طرف مائل ہیں، جیسے تم سن چکے، اور علامہ شامی نے اول کو ظاہر کیا ہے، کیوں کہ وہ فرماتے ہیں: جماعت وتر کی سنت تراویح تبعیت میں پہنچائی گئی۔ میں کہتا ہوں کہ یہی زیادہ ظاہر ہے۔ اس لیے کہ اس کی جماعت کی مشروعیت اگر اصلی ہوتی تو رمضان ہی کے ساتھ خاص نہ ہوتی، پھر میں نے دیکھا کہ علامہ برجندي نے اپنی شرح نقایہ میں صراحت کر دی ہے کہ وتر کی جماعت مشہور قول پر تراویح کے تابع ہے۔ پس روایت سے ثابت ہو گیا اور روایت سے تائید ہو گئی اور شہرت سے ترجیح مل گئی، لہذا نزاع ختم ہوا، واضح رہے کہ یہ سب تفصیل اس صورت میں ہے جب کہ سب نے تراویح کی جماعت ترک کر دی ہو، جیسے ہم قنیه غنیۃ کے حوالے سے بیان کر چکے، رہی یہ صورت کہ تمام قوم نے تراویح کی جماعت ترک کی لیکن چند لوگ اس میں شریک نہ ہوئے، پھر ان کو وتر کی جماعت مل گئی، تو یقیناً اپنی جماعت وتر میں شریک ہونا جائز ہے جب کہ انھوں نے فرض باجماعت پڑھے ہوں جیسے تم سن چکے، البتہ بعض فقہا جیسے امام علی بن احمد اور عینی کرابیسی اسی طرف گئے ہیں کہ وتر کی جماعت ہر نمازی کے حق میں جماعت تراویح کے تابع ہے اگر کسی نے تراویح امام کے ساتھ نہ پڑھیں تو وہ وتر میں بھی اس کی اقتدا نہیں کر سکتا، لیکن یہ قول مرجوح ہے جیسا کہ تم اسے جان چکے۔ میں کہتا ہوں کہ اس تحقیق سے علامہ برجندي کے مذکورہ کلام اور فاضل شیخ زاده کے کلام میں تطبیق ہو گئی جو انہوں نے مجمع الانبیر شرح ملتوی الا بحر میں یہ پیش کیا ہے۔

کیوں کہ وہ فرماتے ہیں کہ اگر وہ تراویح امام کے ساتھ پڑھے، تو بھی و تراویح امام کے ساتھ پڑھ سکتا ہے، اس لیے کہ وہ رمضان کے تابع ہیں، اور بعض لوگوں کے نزدیک نہیں پڑھ سکتے کیوں کہ وہ ان کے موقف پر تراویح کے تابع ہے۔ اور قہستانی میں ہے کہ و تراویح جماعت پڑھنا جائز ہیں اگر تراویح بالکل بھی امام کے پیچھے نہ پڑھے، یا پھر دوسرے امام کے پیچھے پڑھے، یہی صحیح ہے، اور مجمع کی عبارت اسی کی صراحت کر رہی ہے کہ تراویح کے تابع ہونے کا قول خلاف جمہور اور قول مرجوح ہے اور برجندی کی عبارت بتلا رہی ہے کہ یہی قول مشہور ہے۔ (مترجم)

”ووجه التوفيق أن التبعية في كلام المجمع ماخوذة بالنظر إلى كل أحد في خاصة نفسه، ولذا بنى عليه منع من لم يدر كها مع الإمام عن دخوله في الوتر، وفي كلام البرجندي بمعنى وقوعه بعد إقامة الناس جماعة التراويح وإن لم يدر كها بعض القوم فليكن التوفيق . وبالله التوفيق ثم إنما المعنى بتبعيته لرمضان إن جماعته غير مشروعة إلا فيه ، لا سلب تبعيته عما سواه مطلقاً حتى ينافي تبعيته لجماعة التراويح ، بل والفرض فإن فيه ما قد علمت، فأذن لا خلاف بين التبعيتين إلا على قول البعض المرجوح - هكذا. ينبغي التحقيق والله تعالى ولي التوفيق.“

اور اس کی تطبیق کی صورت یہ ہے کہ اقتدا مجمع کی کلام ماخوذ ہے بالذات ہر ایک کی طرف نظر کرتے ہوئے یہی وجہ ہے کہ امام کے ساتھ و تر میں شریک ہونے سے اس شخص کو روک دیا گیا، جو تراویح جماعت کے ساتھ نہ پاسکے، اور کلام برجندی میں ہے کہ اس کا مطلب یہ ہے کہ لوگوں کے جماعت تراویح قائم کرنے کے بعد آئے، اگرچہ کچھ لوگوں کو جماعت نہ ملے، اسی طرح تطبیق کرنی چاہیے، اللہ ہی توفیق دینے والا ہے پھر و تر کے رمضان کے تابع ہونے کا مطلب یہ ہے کہ اس کی جماعت صرف رمضان میں مشروع ہے، اس سے دوسری چیزوں کے تابع ہونے سے مطلقاً نفی ہوئی، یہاں تک کہ و تر کے رمضان کا تابع ہونا جماعت تراویح کی نسبت کے منافی ٹھہرے، بل کہ فرض کی تبعیت کے منافی ٹھہرے، کیوں کہ وضاحت تم جان چکے، پس دونوں تبعیتوں میں صرف بعض لوگوں کے مرجوح قول پر اختلاف ہے تحقیق اسی طرح ہونی چاہیے اللہ ہی توفیق دینے والا ہے۔ (مترجم)

نعم وقع في شرح المنية الصغير مانصه:

إذالم يصل الفرض مع الإمام، قيل: لا يتبعه في التراويح ولا في الوتر،

و کذا إذا لم يصل معه التراويح لا يتبعه في الوتر، والصحيح أنه يجوز أن يتبعه في ذلك كله، حتى لو دخل بعد ما صلى الإمام الفرض وشرع في التراويح فإنه يصلي الفرض أولاً وحده ثم يتابعه في التراويح. وفي القنية: لو تركوا الجماعة في الفرض ليس لهم أن يصلوا التراويح جماعة اه. (۱)

ہاں شرح منیہ صغیر میں ہے جس کی نص یہ ہے، جب فرض امام کے ساتھ نہ پڑھے تو ایک قول یہ ہے کہ وہ تراویح اور وتر میں اس کی اقتدا نہیں کرے گا، اور یوں ہی جب وہ امام کے ساتھ تراویح نہ پڑھے تو وہ وتر میں بھی اسی کی اقتدا کرے، اور صحیح قول یہ ہے کہ وہ ہر ایک صورت میں اس کی اقتدا کر سکتے ہیں یہاں تک کہ اگر وہ امام کے فرض ادا کر کے تراویح شروع کرنے کے بعد پہنچا تو اولاً تنہا فرض پڑھے پھر تراویح میں امام کی اقتدا کرے اور قنیہ میں ہے اگر لوگوں نے فرض کی جماعت ترک کر دی تو انہیں جماعت سے تراویح پڑھنے کی اجازت نہیں۔ (مترجم)

”فأوهم ذلك عند بعض الناس أن الحلبي صحح جواز اتباع الإمام في الوتر وإن لم يتبع في الفرض، وأنا أقول: ليس هو رحمه الله تعالى من أصحاب التصحيح، وإنما وظيفته النقل عن أئمة الترجيح، ومعلوم أن شرحه الصغير إنما هو ملخص شرحه الكبير، وهذه عبارة الكبير بمرأى عين منك لا ترى فيه تصحيحاً أصلاً ناظراً إلى هذا المتوهم، وإنما فيه تصحيحان: الأول من الإمام الفقيه أبي الليث لجواز اتباع الإمام في الوتر، سواء صلى التراويح كلها أو بعضها معه، أو مع غيره، أو وحده منفرداً، وهذا محمل قوله: يجوز أن يتبعه في ذلك كله. والثاني عن الإمام ظهير الدين المرغيناني لجواز الاتباع في التراويح وإن لم يتبعه في الفرض، وعليه يتفرع الفرع المذكور في الشرحين معاً: حتى لو دخل بعد ما صلى الإمام الفرض. فالتوهم الحاصل في عبارة الشرح الصغير إنما منشؤه ما وقع فيه ههنا من الاختصار المخل. ألا ترى أنه اقتصر في التفريع المذكور كأصله الكبير على قوله: يتابعه في التراويح، ولو كان مراده بقوله: في ذلك كله ما يشمل المتوهم لزيد أيضاً والوتر، وبالجملة فالمعروف المعلوم من تصحيحات الأئمة هو

الذي بينه في الشرح الكبير وهذا المتوهم لا يعرف له تصحيح ولا ترجيح، فلا يعارض مانص عليه في منية الفقهاء وحكم به حكماً جازماً من دون ذكر خلاف. فعليك بالتبصر والإنصاف.

تو اس سے بعض لوگوں کو وہم ہوا کہ حلی نے وتر میں امام کی اقتدا کے جواز کی تصحیح کی ہے، اگرچہ اس نے فرض امام کے ساتھ نہ پڑھے ہوں۔ اور میں کہتا ہوں کہ حلی علیہ الرحمہ اصحاب تصحیح سے نہیں ہیں ان کا کام تو ائمہ ترجیح سے نقل کرنا ہے اور یہ بھی معلوم ہو چکا کہ ان کی شرح صغیر، شرح کبیر کی تلخیص ہے اور کبیر کی عبارت آپ کے سامنے ہے جس میں تمہیں اس وہم کی طرف نظر کرتے ہوئے کوئی تصحیح نہ ملے گی باں اس میں دو محسوس ہیں ایک فقیہ ابواللیث کی وتر میں امام کی اقتدا کے جواز کے تعلق سے خواہ اس امام کے ساتھ اس نے ساری تراویح پڑھی

یا غیر کے ساتھ پڑھی ہوں یا تنہا پڑھی ہوں، یہی ان کے قول ”يجوز أن يتبعه في ذلك كله“ کا محمل ہے، اور دوسری امام ظہر الدین مرغینانی کی تصحیح ہے، اس امام کے ساتھ فرض نماز نہ پڑھنے کی صورت میں تراویح کی اقتدا کے جواز کے تعلق سے، اور اسی پر گذشتہ تفریح پیدا ہوتی ہے دونوں شرحوں میں ایک ساتھ، یہاں تک کہ امام کے فرض نماز پڑھنے کے بعد داخل ہو افس شرح صغیر کی عبارت میں پیدا ہونے والے وہم کا سبب اس جگہ پائے جانے والا مخل اختصار ہے جیسا کہ ظاہر ہے کہ انہوں نے مذکورہ تفریح میں اس کی اصل کبیر کی طرح اپنے قول ”يتابعه في التراويح“ پر اکتفا کیا، (یعنی وہ امام کی تراویح میں اقتدا کرے گا) اگر ان کی مراد اپنے قول ”في ذلك كله“ سے وہ ہو جو وہم کو شامل ہو تو ”والوتر“ کا بھی اضافہ فرماتے، خلاصہ گفتگوی یہ ہے کہ معروف معلوم بات ائمہ کی تصحیحات رہی ہے جیسے شرح کبیر میں بیان کیا ہے، اور اس وہم کا تعلق تصحیح و ترجیح کسی سے نہیں تو منیہ الفقہاء میں جو صراحت کی گئی اس کے معارض نہ ہو اور جو حکم بیان کیا گیا وہ بغیر اختلاف کے جائز ہے لہذا غور کرو اور انصاف سے کام لے۔ (مترجم)

”ولك أن تقول: إن ”الإمام“ معرف باللام، وضمير ”يتبعه“ راجع إليه، والمعرفة إذا أعيدت معرفة كان المراد عين الأول غالباً. فالمعنى إذا لم يصل الفرض مع هذا الإمام فله أن يتبعه في الوتر. أي: لا يجب لاتباعه في الوتر أن يكون اتبع هذا الإمام بعينه في الفرض، وهذا صحيح لا شك.“

اور تم یہ کہہ سکتے ہو کہ ”الإمام“ معرف باللام ہے، اور يتبعه کی ضمیر اسی کی طرف راجع ہے، اور

قاعدہ ہے کہ جب معرفہ کا اعادہ معرفہ کے ساتھ کیا جائے تو مراد عین اول ہوتا ہے غالباً، اور مطلب یہ ہے کہ جب فرض امام کے ساتھ نہ پڑھے تو وتر میں اس امام کی اقتدا کر سکتا ہے یعنی وتر میں اقتدا کے لیے یہ ضروری نہیں کہ وہ بعینہ اسی امام کی فرض میں اقتدا کرے، اور یہ بلاشبہ صحیح ہے۔ (مترجم)

”ويؤيد هذا الفهم أن القهستاني لما قال: إذالم يصل الفرض معه لا يتبعه في الوتر احتاج الشامي إلى إبانة مراده. وإن المقصود مع الإمام، ما لامع خصوص هذا الإمام، وإن جادل مجادل فنقول: الشرح الصغير مطالب بتصحيح نقل هذا التصحيح الذي لا يعلم له أصلاً في كتاب قبله حتى في الكبير الذي كان أصله، والله الموفق. فقد تحرر بما تقرر أن جماعة الوتر تبع لجماعة الفرض في حق كل أحد من المصلين، ولجماعة التراويح في الجملة، لا في حق كل، ولرمضان بمعنى أنها تكره في غيره لو على سبيل التداعي بأن يقتدي أربعة بواحد كما في الدر عن الدرر حتى جاز اقتداء ثلثة بإمام بلا كراهة في الأصح كما في حاشية العلامة الطحطاوي على مراقي الفلاح شرح نور الإيضاح، للعلامة الشرنبلالي رحمة الله تعالى على العلماء جميعاً. اتقن هذا فلعلك لا تجد هذا التحرير في غير هذا التقرير. وما توفيقي إلا بالعليم الخبير. والله سبحانه وتعالى أعلم وعلمه جل مجده أتم وأحكم. فالحمد لله حمداً موافياً لنعمه. أنظر كيف سنح عليّ بعين أكثر ما سنح عليّ أبي بفضل الوفي والله تعالى أعلم.“

اور اس فکر و سوچ کی تائید اس سے بھی ہوتی ہے کہ جب قہستانی نے کہا کہ اگر اس کے ساتھ فرض نہیں پڑھے تو وتر بھی نہ پڑھے گا علامہ شامی کو اپنی مراد واضح کرنا چاہیے، بے شک مقصود امام سے مطلقاً امام ہے نا کہ خاص یہ امام اگرچہ جھگڑنے والا جھگڑے، پس ہم کہتے ہیں کہ شرح صغیر پر اس فعل کی تصحیح کا مطالبہ ہے جس کی اصل پہلے کی کسی کتاب میں موجود نہیں یہاں تک کہ کبیر میں بھی نہیں جو کہ اس کی اصل ہے، اور اللہ ہی توفیق دینے والا ہے۔ جو کچھ ثابت اس سے واضح ہو گیا کہ وتر کی جماعت ہر ایک نمازی کے حق میں جماعت فرض کے تابع ہے اور فی الجملہ جماعت تراویح کے تابع ہے نا کہ ہر ایک حق میں، اور رمضان کے تابع ہے اس معنی کر کہ غیر رمضان میں تداعی کے طور پر مکروہ ہے اسی طرح کہ ایک اقتدا چار آدمی کریں، جیسا کہ درد سے درد میں ہے، یہاں تک کہ تین لوگوں کا ایک امام کی اقتدا کرنا بلا کراہت جائز ہے۔

یوں ہی علامہ شرنبلالی کی کتاب نور الايضاح کی شرح مراقی الفلاح کے حاشیہ طحطاوی میں ہے،

اللہ تعالیٰ تمام علما پر رحم فرمائے، اسے اچھی طرح یاد کر لو، ممکن ہے کہ یہ تحریر دوسری تقریر میں نہ ملے اور یہ سب کچھ اللہ کی توفیق سے ہے رب تعالیٰ کا شکر ہے جو نعمتوں کا عطا فرمانے والا ہے، دیکھو یہ بات بعینہ مجھ پر میرے والد گرامی سے زیادہ آشکار ہو گئی۔ (مترجم)

جواب سوال دوم

(الف) یہ رواج برا ہے۔ بازار بھاؤ سے جو کاغذ کی قیمت ہوگی وہی اسقاط کے حساب میں آئے گی وہ بھی اس وقت جب کہ مستحق کو پہنچے، اور اگر اسقاط میں وہ قرآن عظیم نہیں دیے جاتے بلکہ یوں ہی بغرض ایصال ثواب دیے جاتے ہیں تو جب کہ وہ ناقابل تلاوت ہیں تو قرآن عظیم دینے سے جو مقصود ہے وہ حاصل نہ ہوگا۔ واللہ تعالیٰ اعلم۔

(ب) اسقاط تو چاہیے۔ باقی یوں تقسیم یہ سرے ہی سے ناجائز ہے جب کہ اس میں مستحق نامستحق کا کچھ لحاظ نہیں ہوتا۔ ایک جگہ کی مسجد کا امام مستحق ہے اسے دیا گیا تو یہ دینا ٹھیک ہوا، دوسری جگہ کا نامستحق ہے اسے دیا گیا یہ جائز نہ ہوا، نہ اس کے دیے اسقاط صحیح۔ اور پھر اس خیال سے کہ وہاں کے لوگوں نے ہمارے یہاں کے امام کو دیا تھا ہم وہاں کے امام کو دیں، نہ دیں گے تو مفت نزاع ہوگا، یہ دینا خالصاً خدا کے لیے دینا بھی نہ ہوا، جو اس پر لڑتے ہیں جاہل ہیں، گناہ کرتے ہیں۔ اور اگر اس کا لحاظ بھی رہے کہ نامستحق کو نہ دیا جائے، مستحقین ہی کو پہنچے جب بھی اس طریقہ کو ضروری خیال کرنا ٹھیک نہیں۔ کہ جب مساکین ہی کو دینا ہے تو وہ جہاں کے ہوں، اور آپے محتاج اقربا کا خیال مقدم پھر الاقرب فالاقرب نیز الاحوج فالاحوج پر نظر بہتر۔ امام، زمرہ فقرا و مساکین میں وہی داخل ہوگا جو فقیر و مسکین ہو۔ امامت مسکینی نہیں کہ جو امام ہو مسکین ہو۔ جو امام مسکین ہے اسے فدیہ لینا جائز ہے، جب کہ ہاشمی نہ ہو۔ جو مسکین نہیں اسے حرام ہے۔

قرآن عظیم کا ارشاد ہے:

﴿إِنَّمَا الصَّدَقَاتُ لِلْفُقَرَاءِ وَالْمَسْكِينِ وَالْعَمِلِينَ عَلَيْهَا وَالْمُؤَلَّفَةِ قُلُوبُهُمْ وَفِي

الرِّقَابِ وَالْغَرَمِينَ وَفِي سَبِيلِ اللَّهِ وَابْنِ السَّبِيلِ فَرِيضَةً مِّنَ اللَّهِ وَاللَّهُ عَلِيمٌ حَكِيمٌ ﴿۱﴾

زکاۃ تو انہیں لوگوں کے لیے ہے جو محتاج ہوں۔

اسے دینا جائز نہ اسے دینے سے فدیہ ادا ہو۔ نہ میت کو اس کا کوئی ثواب کہ نامستحق کو دینے کا کوئی

ثواب ہی نہیں۔

صدقات واجبہ تو فقرا و مساکین کے لیے ہی ہیں، غنی متمول کو نہ دینا جائز نہ اسے لینا حلال۔ جو غنی ہو کر لیتے ہیں وہ اپنے پیٹوں میں آگ بھرتے ہیں۔ فرض مسلمین کا ابطال کرتے ہیں، باطل طور پر مسلمانوں کے اموال کھاتے ہیں، اور قرآن عظیم کے ارشاد:

﴿لَا تَأْكُلُوا أَمْوَالَكُم بَيْنَكُم بِالْبَاطِلِ﴾ (۱)

اور آپس میں ایک دوسرے کا مال ناحق نہ کھاؤ

کا خلاف کرتے ہیں۔ پھر بے ضرورت سوال حرام ہے اگرچہ صدقات واجبہ نہ مانگے۔ اور یہ تو دہرا حرام ہوا۔ ایسے سائل کو دینا حرام ہے اگرچہ صدقہ واجبہ نہ دے۔ ”لأنه تعاون على الإثم والعدوان۔“

وقال تعالى: ﴿لَا تَعَاوَنُوا عَلَى الْإِثْمِ وَالْعُدْوَانِ﴾ (۲)

گناہ اور زیادتی پر باہم مدد نہ دو۔

نبی صلی اللہ تعالیٰ علیہ وعلیٰ آلہ وصحبہ وبارک وسلم فرماتے ہیں:

((لا تحل الصدقة لغني ولا لذي مرة سوي.)) (۳)

مالدار اور طاقت ور کے لیے صدقہ حلال نہیں۔ (مترجم)

جو غنی ہو کر صدقات واجبہ لیتا ہے، وہ بھی مانگ مانگ کر وہ طرح طرح حرام کار، شدید گنہگار مستحق نار داخل زمرہ فساق و فجار ہے۔

جس پر زکاۃ فرض ہے اور وہ زکاۃ نہیں دیتا بتلائے قہر قہار، مستوجب غضب جبار ہے، اسے

قرآن عظیم سے مژدہ عذاب نار ہے۔ کہ وہ سونا چاندی جن کی اس نے زکاۃ نہ دی، جنہیں اس نے کنز ٹھہرایا، اٹھانے کی جگہ نہ اٹھایا، اللہ عزوجل کی راہ میں خرچ نہ کیا، وہ جہنم کی آگ سے تپاے جائیں گے، پھر ایسوں کی پیشانی اور پہلو اور پیٹھ ان سے چمکے جائیں گے، کہ یہ مواضع بقدر ان کنوز کے وسیع

(۱) [سورة البقرة: ۱۸۷]

(۲) [سورة المائدة: ۲]

(۳) [سنن ابن ماجہ، کتاب الزکاۃ، باب من سأل عن ظهر غني: ۱۸۳۹: ۲/۵۸۷]

کر دیے جائیں گے، اور یہ کنوز تپا کر ان کی پیشانیوں، پہلوؤں، پشتوں پر رکھ دیے جائیں گے (والعباد باللہ تعالیٰ) اور ان سے ارشاد ہوگا: یہ ہے وہ جسے تم نے اپنی جانوں کے لیے جمع کیا تھا۔ (اللہ تعالیٰ کی راہ میں خرچ نہ کیا، زکاۃ میں نہ دیا تھا) تو چکھو اس کا بدلہ۔

قرآن عظیم ارشاد فرماتا ہے:

﴿الَّذِينَ يَكْنِزُونَ الذَّهَبَ وَالْفِضَّةَ وَلَا يَنْفِقُونَهَا فِي سَبِيلِ اللَّهِ فَبَشِّرْهُمْ بِعَذَابٍ أَلِيمٍ. يَوْمَ يُحْمَىٰ عَلَيْهَا فِي نَارِ جَهَنَّمَ فَتُكْوَىٰ بِهَا جِبَاهُهُمْ وَجُنُوبُهُمْ وَظُهُورُهُمْ هَذَا مَا كَنْزْتُمْ لِأَنفُسِكُمْ فَذُوقُوا مَا كُنْتُمْ تَكْنِزُونَ﴾ (۱)

وہ کہ جوڑ کر رکھتے ہیں سونا اور چاندی اور اسے اللہ عزوجل کی راہ میں خرچ نہیں کرتے انہیں خوش خبری سناؤ دردناک عذاب کی، جس دن وہ تپایا جائے گا جہنم کی آگ میں۔ پھر اس سے دانیں گے ان کی پیشانیاں اور کروٹیں اور پٹھیں۔ یہ ہے وہ جو تم نے اپنے لیے جوڑ کر رکھا تھا اب چکھو مزاس جوڑنے کا۔

تفسیر امام جلیل جلال الدین سیوطی قدس سرہ میں ہے: أي: لا يؤدون منها حقه من الزكاة والخير. (۲)

﴿لَا يَنْفِقُونَهَا فِي سَبِيلِ اللَّهِ﴾ (۳)

اسے اللہ کی راہ میں خرچ نہیں کرتے۔

ایسوں کے پیچھے نماز مکروہ تحریمی واجب الاعدادہ ہے کہ پڑھنی گناہ اور پھیرنی واجب۔

”لأن في تقديمه تعظيمه وقد وجب عليهم إهانته شرعاً.“ (۴)

اس لیے کہ اس کو مقدم کرنے میں اس کی تعظیم ہے، جب کہ شرعی طور پر اس کی اہانت واجب ہے۔ (مترجم)

در مختار و غیر اسفار میں فرمایا:

”كل صلاة أدبت مع كراهة التحريم تحب إعادتها“ واللہ تعالیٰ أعلم. (۵)

ہر وہ نماز جو کراہت تحریمی کے ساتھ ادا کی گئی تو اس کا اعدادہ واجب ہے۔ (مترجم)

(۱) [سورة التوبة: ۳۴]

(۲) [تفسیر الجلالین: ۱/۲۴۵ - سورة التوبة: ۳۴]

(۳) [سورة التوبة: ۳۳]

(۴) [رد المحتار علی الدر المختار: باب الامامة، ۱/۵۶۰]

(۵) [الدر المختار . کتاب الصلاة: ۲/۱۳۰]

نماز سے فارغ ہو کر امام اپنا رخ قبلہ سے دوسری جانب کر لے

(۲۹) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...

زید ایک محلہ کی مسجد میں امام ہے، فجر و عصر کی نماز کے بعد پورب دکھن کی طرف منہ کر کے دعا مانگتا ہے۔ مقتدیان نے امام صاحب سے کہا کہ ہم نے مولوی بلغاری صاحب اور مولوی غلام محی الدین خاں صاحب پیش امام سابق جامع مسجد، اور نیز بزرگان دین کے پیچھے نماز پڑھی ہے، وہ سب صاحبان اتر کی طرف منہ کر کے دعا مانگا کرتے تھے، جس پر زید مذکور نے جواب دیا کہ اگلے بزرگ سب گمراہ تھے۔ اور حضرت کے چچا ابو جہل بھی گمراہ تھے۔ تو ایسے امام کے پیچھے نماز پڑھنا جائز ہے یا نہیں؟ اور ایسے شخص کے لیے شرعاً کیا جرم ہے؟۔ بینوا تو جروا۔

از شاہ جہان پور رنگیں چوپال جناب مولوی حکیم سلامت اللہ صاحب قادری رضوی۔ ۲۱ جمادی الآخرہ ۵۲ھ

الجواب

نماز کے بعد انحراف چاہیے، خواہ جنوباً کرے، خواہ شمالاً، اور اگر شمالاً جنوباً انحراف کا موقع نہ ہو تو قبلہ کو پشت کرے، اور نمازیوں کی طرف منہ کرے، حالت صلاۃ میں تو بوجہ استقبال قبلہ نمازیوں کی طرف پشت بہ مجبوری تھی۔ اب جب کہ نماز سے فارغ ہو چکے تو نمازیوں کی طرف پشت نہ ہونی چاہیے۔ لہذا انحراف کرے، اور ہر بات میں تیامن مستحب ہے۔ تو شمالاً انحراف احب ہے۔ اور جائز جنوباً و شرقاً بھی ہے۔ خود حضور علیہ الصلاۃ والسلام سے بعد انصراف انحراف احادیث میں موجود۔ اور: ”عن یمینہ وعن یسارہ۔“ بھی۔ اور حضور کی تیامن کے ساتھ محبت اور اس کا اعتماد کسے معلوم نہیں، اور اس سے حضور علیہ الصلاۃ والسلام نے کہ لوگ انحراف عن یمین ہی کو حق اور اس کے سوا کونا جائز نہ ماننے لگیں۔ قولاً و فعلاً تنبیہ بھی فرمائی۔

غنیۃ شرح منیہ میں ہے:

”إذا تمت صلاة الإمام فهو منحیر إن شاء انحراف عن یسارہ وجعل القبلة عن یمینہ، وإن شاء انحراف عن یمینہ وجعل القبلة عن یسارہ، وهذا أولى لما فی مسلم من حدیث البراء: ((کننا إذا صلینا خلف رسول اللہ صلی اللہ تعالیٰ علیہ وسلم

أحبنا أن نكون عن يمينه حتى يقبل علينا بوجهه، فإن مفهومه إن وجهه صلى الله عليه عند الإقبال عليهم كان يقابل من هو عن يمينه، وذلك إنما يكون إذا كان المسجد عن يمينه والقبلة عن يساره)) وقيل: معناه حتى يقبل علينا بوجهه قبل من هو عن يساره، فيفيد الانصراف عن يمينه، لا أنه يجلس منحرفاً بل يستقبلهم في القعود بعد الانصراف عن يمينه كما في حديث أنس عن مسلم أيضاً: كان النبي صلى الله تعالى عليه وسلم ينصرف عن يمينه - وما في الصحيحين وغيرهما من حديث ابن مسعود، قال: لا يجعل أحدكم للشيطان شيئاً من صلاته يرى أن حقاً عليه أن لا ينصرف إلا عن يمينه، لقد رأيت رسول الله صلى الله تعالى عليه وسلم كثيراً ينصرف عن يساره لا يعارض ذلك؛ لأن فعله عليه الصلاة والسلام ذلك تعليماً للجواز مع محبته للتيامن واعتياده به وهو: أي الجواز مراد ابن مسعود، فإنه إنما نهى أن يرى الانصراف عن اليمين حقاً لا يجوز غيره. (۱)

جب امام نماز سے فارغ ہو جائے تو اسے اختیار ہے چاہے تو وہ بائیں طرف انصراف کرے اور قبلہ اس کے داہنی جانب ہو، اور چاہے تو دائیں جانب پھرے اور قبلہ اس کے بائیں جانب ہو، جیسا کہ صحیح مسلم میں بروایت حضرت براء بن عازب موجود ہے، کہ جب ہم سرکارِ دو عالم صلی اللہ تعالیٰ علیہ وسلم کی اقتدا میں نماز پڑھتے تو ہمیں داہنی جانب رہنا پسند تھا۔ تاکہ سرکارِ دو عالم کا ہماری طرف رخ انور ہو۔ حدیث کا مفہوم یہ ہے کہ سرکارِ دو عالم کا رخ انور اس کی طرف ہوتا تھا جو آپ کے داہنی جانب ہوتا جب سرکار ان کی طرف متوجہ ہوتے۔ اور یہ صورت اس وقت ہو سکتی ہے جب مسجد آپ کی داہنی جانب ہو اور قبلہ بائیں جانب۔ اور ایک قول یہ ہے کہ اس کا مطلب ہے کہ سرکار کا رخ انور اس شخص کی طرف ہوتا جو آپ کی بائیں جانب ہوتا، جس وقت سرکار ہماری طرف اقبال فرماتے۔ تو یہ داہنی جانب انصراف کا فائدہ دے رہا ہے۔ اس کا مطلب یہ نہیں ہے کہ آپ منہ پھیر کر گھوم کر بیٹھتے، بلکہ مطلب یہ ہے کہ داہنی طرف انصراف فرمانے کے بعد آپ ان کی طرف رخ فرماتے جیسا کہ صحیح مسلم ہی میں حضرت انس کی روایت کردہ حدیث میں ہے کہ سرکارِ دو عالم صلی اللہ تعالیٰ علیہ وسلم داہنی جانب انصراف فرماتے تھے۔ اور صحیحین وغیرہ میں جو

حدیث ابی مسعود رضی اللہ تعالیٰ عنہ سے وارد ہے کہ آپ نے فرمایا: کہ تم میں سے کوئی شیطان کو اپنی نماز میں بالکل نہ بھٹکنے دے، ان کا خیال ہے کہ نمازی کے لیے بہتر یہ ہے کہ وہ صرف دہنی طرف سے انحراف کرے، بے شک میں نے نبی کریم صلی اللہ تعالیٰ علیہ وسلم کو دیکھا کہ زیادہ تر آپ بائیں جانب انصراف فرماتے۔ یہ روایت اس کے معارض نہیں، اس لیے کہ آپ کا یہ عمل تعلیم جواز کے لیے تھا جب کہ آپ کو تیا من پسند تھا اور یہی آپ کی عادت کریمہ تھی۔ اور ابی مسعود رضی اللہ تعالیٰ عنہ کا مقصود جواز تھا۔ بے شک آپ نے اس بات سے روکا کہ وہ دہنی جانب انصراف کو اس طرح حق سمجھے کہ غیر کو جائز نہ سمجھے۔ (مترجم)

تو وہ جس نے دکھن کی جانب اور پورب کی طرف ہی وقت دعا منہ کرنے کو حق جانا، اور اور کو ناجائز نہ صرف ناجائز بلکہ گمراہی، وہ اپنا حکم خود کہے۔ اس نے غلط و باطل فتویٰ دیا یا نہیں۔ اللہ اکبر بوجہ محبت تیا من و اعتیاد تیا من حضور علیہ الصلاۃ والسلام تنبیہ کے لیے انحراف عن یسارہ بھی فرمائیں۔ اور انحراف عن یمینہ ہی کو حق جانیں، اور انحراف عن یسارہ کو ناجائز ماننے سے نبی ارشاد بھی فرمائیں، اور یہ حضور کے محبوب انصراف عن یمینہ ہی کو نہ صرف ناجائز بلکہ گمراہی بتائے، تمام بزرگوں کو گمراہ ٹھہرائے، اب بتائیے کہ وہ بحکم حدیث:

((من أفتى بغير علم لعنته ملائكة السموات والأرض)) (۱)

جس نے بغير علم کے فتویٰ دیا تو اس پر زمین و آسمان کے فرشتے لعنت بھیجتے ہیں۔ (مترجم)

ملعون ملائكة آسمان و زمین ہو یا نہیں۔ اس نے نبی صلی اللہ تعالیٰ علیہ وسلم تک سارے بزرگوں کو گمراہ ٹھہرایا یا نہیں۔ لاحول ولا قوۃ الا باللہ العلی العظیم۔ اس پر توبہ لازم اور اگر توبہ نہ کرے تو اس کے پیچھے نماز سے سخت احتراز لازم، وہ توبہ کے ساتھ تجدید ایمان و تجدید نکاح بھی کرے۔ واللہ الموفق وهو تعالیٰ اعلم و علمہ اتم۔

جماعت کے بعد امام کا دہنی طرف رخ کر لینا محبوب و پسندیدہ ہے

(۳۰) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...

نماز فجر کے بعد امام کو کس رخ پر بیٹھ کر دعا مانگنا چاہیے، اور دیگر نماز، ظہر، عصر، مغرب اور عشا کن

رخوں پر امام کو بیٹھ کر دعا مانگنا چاہیے۔ ہر اوقات نماز کی تفصیل علاحدہ معلوم ہونا چاہیے۔ فقط
از محلہ براہم پورہ بریلی
۱۳ شعبان المعظم ۱۳۵۶ھ

الجواب

امام مخیر ہے چاہے جس طرف انصراف کرے، خواہ داہنے ہاتھ، یا بائیں ہاتھ، چاہے رو بمشرق ہو کر بیٹھے، مگر جب کہ اگلی یا پچھلی صف میں کوئی مصلیٰ اس کے محاذات میں ہو۔ مگر داہنے ہاتھ کا انصراف محبوب ہے۔ یعنی رو بشمال ہو کر بیٹھے، داہنے ہاتھ کو مقتدی ہوں بائیں کو قبلہ۔ حضور علیہ الصلاة والسلام کو تیا من محبوب ہے۔ اور حضور کا انصراف یوں ہی ہوتا۔

حدیث مسلم میں ہے:

((كان النبي صلى الله تعالى عليه وسلم ينصرف عن يمينه)) (۱)

سرکارِ دو عالم صلی اللہ تعالیٰ علیہ وسلم داہنی جانب انصراف فرماتے تھے۔ (مترجم)

اور۔ کسان استمرار پر دلالت کرتا ہے۔ ہاں بیان جواز کے لیے کہ کوئی اس مداومت سے یہ اعتقاد کرے کہ یہی حق یہی لازم ہے کہ یوں ہی انصراف کرے بہت بار حضور علیہ الصلاة والسلام نے یسار بھی فرمایا۔ یعنی رو بجنوب پشت بشمال ہو کر تشریف رکھنا۔

صحیحین میں حضرت عبداللہ بن مسعود رضی اللہ تعالیٰ عنہ سے ہے کہ آپ نے فرمایا:

((لا يجعل أحدكم للشيطان شيئاً من صلاته يرى أن حقاً عليه أن لا

ينصرف إلا عن يمينه، لقد رأيت رسول الله صلى الله تعالى عليه وسلم كثيراً

ينصرف عن يساره. صح)) (۲)

تم میں سے کوئی شخص اپنی نماز میں شیطان کو نہ بھٹکنے دے، یہ خیال کرتے ہوئے کہ اس پر داہنی

طرف انصراف ہی ضروری ہے، بے شک میں نے نبی کریم صلی اللہ تعالیٰ علیہ وسلم کو بہت مرتبہ بائیں

طرف انصراف کرتے ہوئے دیکھا ہے۔ یہ حدیث صحیح ہے۔ (مترجم)

غنیۃ میں ہے:

(۱) [صحیح مسلم، کتاب الصلاة، باب الانصراف من الصلاة بعد التسليم عن اليمين

والشمال، ۱۵۸۸: ۱/۶۱۰]

(۲) [مشكاة المصابيح، کتاب الصلاة، باب الدعاء في التشهد، ۹۴۶: ۱/۱۸۳]

((إذا تمت صلاة الإمام فهو مخير انشاء انحرف عن يساره، وجعل القبلة عن يمينه وانحرف عن يمينه وجعل القبلة عن يساره، وهذا أولى لما في مسلم من حديث البراء: كنا إذا صلينا خلف رسول الله صلى الله تعالى عليه وسلم أحببنا أن نكون عن يمينه يقبل علينا بوجهه)) (۱)

”فإن مفهومه أن وجهه عند الإقبال عليهم كان يقابل من هو يمينه، وذلك إنما يكون إذا كان المسجد عن يمينه، والقبلة عن يساره۔ وقيل: معناه حتى يقبل علينا بوجه قبل من هو عن يساره، فيفيد الانصراف عن يمينه، لا أنه يجلس منحرفاً بل يستقبلهم في العقود بعد الانصراف عن يمينه)) كما في حديث أنس في مسلم أيضاً: ((كان النبي صلى الله تعالى عليه وسلم ينصرف عن يمينه)) (۲)

جب امام کی نماز مکمل ہو جائے تو اسے اختیار ہے چاہے وہ بائیں جانب انصراف کرے اور قبلہ اس کے دہنی جانب ہو، اور چاہے دہنی جانب انصراف کرے اور قبلہ اس کے بائیں جانب ہو، یہ صورت بہتر ہے جیسا کہ صحیح مسلم شریف میں حضرت براء کی روایت سے وارد ہے کہ جب ہم سرکارِ دو عالم صلی اللہ تعالیٰ علیہ وسلم کے پیچھے نماز پڑھتے تھے تو ہماری خواہش یہ ہوتی کہ ہم آپ کے دہنی طرف رہیں تاکہ آپ کا رخ انور ہماری طرف ہو۔ تو اس کا مطلب یہ ہوا کہ صحابہ کی طرف اقبال فرماتے وقت آپ صلی اللہ تعالیٰ علیہ وسلم کا رخ انور اسی کی طرف ہوتا جو آپ کے دہنی طرف ہوتا، اور یہ صورت اس وقت ہوتی جب کہ مسجد آپ کی دہنی جانب اور قبلہ بائیں جانب ہوتا۔ (مترجم)

”وما في الصحيحين وغيرهما من حديث ابن مسعود قال: لا يجعل أحدكم للشيطان شيئاً من صلواته يرى أن حقاً عليه أن لا ينصرف إلا عن يمينه، لقد رأيت رسول الله صلى الله تعالى عليه وسلم كثيراً ينصرف عن يساره لا يعارض ذلك؛ لأن فعله عليه الصلاة والسلام ذلك تعليم للجواز معه محبته للتيامن و اعتياده به وهو أي: الجواز مراد ابن مسعود، فإنه إنما نهى عن أن يرى الانصراف عن اليمين حقاً لا يجوز غيره، والمراد من الانصراف الالتفات عن جهة الصلاة وهي القبلة أعم من أن يجلس بعده أولاً (إلى

(۱) [صحيح مسلم، كتاب الصلاة باب يمين الامام، ۱۵۸۹: ۱/۶۱۰]

(۲) [غنية المستملي شرح منية المصلي: ص ۳۲۹]

قوله) وإن شاء استقبل الناس بوجهه، أي: وجلس لما في الصحيحين وغيرهما عن سمرة بن جندب: كان النبي صلى الله تعالى على وسلم إذا صلى صلاة أقبل علينا بوجهه“ (۱)
 ”وهذا إذا لم يكن بحدائه: أي: في مقابلته عند استقبال القوم مصلى، حتى لو كان بحدائه مصلى لا يستقبلهم بل ينحرف يمناً ويسرة سواء كان المصلي في الصف الأول أو في الصف الآخر إذا لم يكن بينهما حائل.“ اه مختصراً
 اور صحیح وغیرہ میں جو حدیث ابن مسعود رضی اللہ تعالیٰ عنہ میں ہے کہ تم میں سے کوئی اپنی نماز میں شیطان کو نہ بھٹکنے دے، ان کا خیال ہے کہ نمازی پر ضروری ہے کہ وہ دہنی جانب انصراف کرے، بے شک میں نے نبی کریم صلی اللہ تعالیٰ علیہ وسلم کو اکثر بائیں طرف انصراف کرتے دیکھا ہے، تو آپ نے اس سے اس امر سے روکا ہے کہ وہ انصراف عن الیمین کو اس طرح حق نہ سمجھے کہ اس کے علاوہ جائز ہی نہ جانے، اور انصراف سے مراد جہت قبلہ سے منہ پھیرنا ہے خواہ وہ اس کے بعد بیٹھے یا نہ بیٹھے اور بیٹھے تو لوگوں کی طرف اپنا رخ کر کے بیٹھے۔ جیسا کہ صحیحین وغیرہ میں سمیرہ بن جندب رضی اللہ تعالیٰ عنہ کی حدیث میں وارد ہے کہ جب نبی کریم صلی اللہ تعالیٰ علیہ وسلم نماز پڑھتے، تو اس کے بعد ہماری طرف رخ فرماتے، یہ اس صورت میں تھا جب آپ کے سامنے کوئی نہ ہوتا، یعنی استقبال قوم کے وقت آپ کے سامنے کوئی نمازی نہ ہوتا، یہاں تک کہ جب آپ کے سامنے کوئی نمازی ہوتا تو ان کی طرف رخ نہ فرماتے بلکہ دہنی یا بائیں جانب انصراف فرماتے، خواہ نمازی اول صف میں ہوتا یا آخری صف میں جب کہ ان کے درمیان کوئی حائل نہ ہوتا۔ (مترجم)

یہ کچھ نہیں ہے کہ فجر میں اس رخ پر انصراف کرے، ظہر میں اس رخ پر، عصر مغرب عشا میں اس رخ پر، اولیٰ یہی ہے کہ رو بشمال کرے، اور کبھی کبھی رو بجنوب بھی بیٹھے۔ اور کسی صف میں اگر کوئی مصلی نہ ہو تو پشت بقبلہ رو بمشرق بھی بیٹھ سکتا ہے۔ واللہ تعالیٰ اعلم۔

عورتوں کی جماعت مکروہ خواہ تراویح میں ہو

(۳۱) **مسئلہ:** کیا فرماتے ہیں علمائے دین و مفتیان شرع متین اس مسئلہ میں کہ...
 مستورات حافظہ تراویح کی نماز پڑھا سکتی ہیں یا نہیں، یعنی ایسی جماعت جس میں صرف عورتیں

ہی ہوں؟ بینوا تو جروا۔

الجواب

عورتوں کو جماعت کا حکم فرض میں نہیں، نفل تو نفل ہے، عورتوں کی جماعت مکروہ ہے، اور اگر کریں تو ان میں جو امام بنے وہ ان کے وسط میں کھڑی ہو۔ مردوں کے امام کی طرح آگے نہ کھڑی ہو، فرض میں بھی یوں ہی تراویح میں بھی، کہ اس میں ان کی امام آگے کھڑی ہو تو کراہت دوہری ہو جائے گی، اور امام دوہری گنہ گار۔

درمختار میں ہے:

”ویکرہ تحریماً جماعۃ النساء ولو فی التراویح.“ (۱) واللہ تعالیٰ اعلم۔“
اور عورتوں کی جماعت مکروہ ہے، خواہ تراویح ہی ہوں۔ (مترجم)

بچوں کی صف بڑوں کے پیچھے علاحدہ بنائی جائے

(۳۲) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...
مسئلہ جناب منشی خلیل صاحب سکرٹری انجمن اصلاح المسلمین محلہ پورہ چندن ڈاک خانہ کوپا
گنج ضلع اعظم گڑھ۔ ۱۰/۱۰/۵۷ھ
امسال عید الفطر کی نماز کے موقع پر عید گاہ میں بالغوں کی صفوں میں نابالغ بچے بھی تھے، حضرت مولانا محمد وصی اللہ صاحب نے فرمایا: کہ بچوں کو صف میں پیچھے کیا جائے، اس حکم کو سن کر چند لوگوں نے بچوں کو صفوں سے پیچھے ہٹانا شروع کر دیا، لیکن حاجی سلیمان صاحب نے اپنے لڑکے کے متعلق کہا کہ یہ لڑکا نہیں ہٹے گا، اور اس بچے کا ہاتھ پکڑ لیا اور کہا کہ کس کی مجال ہے کہ اس کو ہٹا دے، چند لوگوں نے ان کو سمجھایا کہ حاجی صاحب یہ شرع کا حکم ہے، آپ مخالفت کیوں کرتے ہیں، تو انہوں نے کہا کہ یہ تین دن سے آتے ہیں، پڑھیں یا نہ پڑھیں یہ لڑکا نہیں ہٹ سکتا، ایسے ایسے مولویوں کو ہم نے بہت دیکھا ہے، اور تاڑی بازوں کو بھی تو میرا کام ہے۔ مزید توضیح کے لیے دو گواہوں کا بیان اور ایک رپورٹ منجانب اصلاح المسلمین گواہ گنج منسلک ہے۔

- (۱) مندرجہ بالا مضمون سے شرع کے حکم کی مخالفت اور توہینِ علما ہوتی ہے یا نہیں؟
 (۲) ایسے شخص کے متعلق شرعاً کیا حکم ہے؟
 (۳) عام مسلمانوں کو ایسے شخص کے ساتھ کیا رویہ اختیار کرنا چاہیے؟ امید کہ مدلل جواب عنایت فرمائیں گے۔

الجواب

نابالغ کو بالغین کی صف میں پیچھے کھڑا ہونا چاہیے، جنہوں نے بچوں کو صف سے جدا کر کے پیچھے کھڑا ہونے کو کہا انہوں نے صحیح کہا۔ جس نے ضد کی اس نے بے جا نارواہٹ کی، ناحق مسلمانوں سے لڑنے کے لیے آمادہ ہوا، اور انہیں اپنی بے ہودہ گوئی سے ایذا دی، اسے توبہ اور جنہیں اپنے قول و فعل سے ایذا دی ان سے معافی چاہیے۔
 حدیث میں ہے:

((عن أبي مسعود الأنصاري قال: كان رسول الله صلى الله تعالى عليه وسلم يمسح مناكبنا في الصلاة ويقول استووا ولا تختلفوا فتختلف قلوبكم، ليلني منكم أولوا الأحلام والنهي ثم الذين يلونهم ثم الذين يلونهم)) (۱)
 حضرت ابو مسعود انصاری رضی اللہ تعالیٰ عنہ سے روایت ہے، آپ مشہور صحابی رسول ہیں، آپ فرماتے ہیں کہ آن حضرت صلی اللہ تعالیٰ علیہ وسلم نے نماز میں ہمارے کاندھوں پر اپنا دست پاک مارا اور اپنے دست اقدس سے نمازیوں کی صف کو سیدھا فرمایا اور ارشاد فرمایا: اپنی صفیں سیدھی رکھو، ایک دوسرے سے آگے پیچھے نہ ہو جاؤ ورنہ تمہارے دل آپس میں ایک دوسرے سے مختلف ہو جائیں گے، اس حدیث سے صفوں کی ترتیب اور ان کو سیدھا رکھنے کا حال معلوم ہوا۔ نیز دوسری حدیث میں بیان فرماتے ہیں: میرے قریب صف اول میں صاحبان عقل و خرد کھڑے ہوا کریں پھر وہ جوان سے قریب ہیں پھر وہ قریب البلوغ بچے جن کو مراہق کہا جاتا ہے، پھر وہ جوان سے قریب ہیں، جیسے خنثی مشکل کہ مرد عورت دونوں کی علامت ان میں ہوتی ہے، پھر یہ بھی طے شدہ ہے کہ ان کے بعد عورتوں کی صف بندی ہوگی۔ حضرت ابو مسعود انصاری رضی اللہ تعالیٰ عنہ فرماتے ہیں: تمہارے درمیان آج اختلاف اور فتنہ و فساد یہ اسی فرمان عالی شان کی مخالفت کا سبب ہے کہ نماز میں صفوں کو سیدھا رکھنا تم نے ترک کر دیا امام مسلم نے اس کو روایت کیا

صفت بندی کے چار مرتبے ہیں، حدیث سابق میں عورتوں کی صف کا ذکر نہیں ہوا کہ یہ تو متعین ہے البتہ ہدایہ میں ذکر کیا ہے کہ پہلی صف مردوں کے لیے دوسری بچوں کے لیے، تیسری عورتوں کے لیے۔ انہوں نے خنثی کا ذکر نہیں کیا، مگر شیخ ابن ہمام نے فرمایا: ان کا بچوں اور عورتوں کے درمیان مقام ہے۔ وقایہ میں بھی اسی طرح ہے اور شافعی مذہب کی رو سے بھی ایسا ہی ہے جیسا کہ شیخ کی شرح میں مذکور ہے۔

حضرت ابو مسعود انصاری رضی اللہ تعالیٰ عنہ سے مروی ہے کہ وہ فرماتے ہیں: کہ رسول اللہ صلی اللہ تعالیٰ علیہ وسلم نماز میں ہمارے شانوں کو چھوتے اور فرماتے انہیں سیدھا رکھو، جدامت کرو کہ تمہارے دل جدا (مختلف) نہ ہو جائیں، اور میرے قریب وہ لوگ کھڑے ہوں جو ذی عقل اور بالغ ہیں، پھر اس کے بعد وہ لوگ جو کہ مرتبہ میں ان کے قریب ہوں، اس کے بعد وہ جوان کے قریب ہوں۔ (مترجم)

حضرت شیخ محقق مطلق مولانا عبدالحق محدث دہلوی قدس سرہ اشعة اللمعات ترجمہ مشکاة میں فرماتے ہیں:

روایت ست از آبی مسعود انصاری کہ از مشاہیر صحابہ است گفت بود آنحضرت کہ مسح می کرد کتفہائے ماراد نماز و بدست برابر و ہموار ساخت آن ہا و تسویہ می کرد صف نماز را و یقول است و اولاً تختلفوا فتختلف قلوبکم برابر شدید موافق باشید و اختلاف نکنید پس مختلف گرد و دلہائے ثما بیان ترتیب صفوف می کند و می فرماید باید کہ متصل شوند مرد و در صف اول بایستند خداوندان بلوغ و عقل ثم الذین یلونہم پستراں کسانیکہ قریب اند بایشاں در مرتبہ چنانکہ صبیان و آنہاں کہ قریب بلوغ اند کہ ایشاں را مراہق خوانند ثم الذین یلونہم پس نزاں کسانیکہ نزدیک و متصل اند بایشاں چنان کہ خنثائی کہ علامت مردی وزنی ہر دو دارند و متعین ست کہ بعد از وے صف نساء خواهد بود قال گفت ابو مسعود: فانتم الیوم اشد اختلافاً پس شما امروز سخت ترید از وے اختلاف در کلمہ وقوع فتن و ایں بسبب ترک تسویہ صفوف و عدم اتثال امر شارع ست، رواہ مسلم انتہی۔ نیز اس سے اگلی حدیث کے تحت فرماتے ہیں: مراتب صفوف چہار خواهد بود، در حدیث سابق مرتبہ نساء ذکر نہ کردہ از جہت تعین آن و ذکر کردہ است، در ہدایہ کہ صف اول برائے مردان ست، بعد از وے صبیان، بعد از وے نساء ذکر نہ کردہ صاحب ہدایہ خنثائی را، و شیخ ابن الہمام گفتہ است کہ صف خنثائی میان صبیان و نساء ست، بچہنیں ست در وقایہ و مذہب شافعیہ نیز ہمیں ست چنانچہ در شرح شیخ مذکور ست۔

وہ شخص تو بہ کرے کہ اس نے حدیث کی مخالفت کی، شرع کی نافرمانی کی۔ واللہ تعالیٰ اعلم۔

لاؤڈ اسپیکر کی آواز پر نماز کا کیا حکم ہے

حضور مفتی اعظم ہند قبلہ دامت برکاتہم العالیہ القدسیہ السلام علیکم ورحمۃ اللہ وبرکاتہ

(۳۳) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...
معروض میں کہ ایک رسالہ مسمی بنام ”اسپیکر“ مرتبہ مفتی مرکز اہل سنت حضرت بحر العلوم صدر مدرس دارالعلوم منظر اسلام بریلی شریف نظر سے گزرا، مطالعہ کے بعد معلوم ہوا کہ لائوڈ اسپیکر میں نماز جائز و درست ہوگی، فساد نماز کا حکم لگانا فاسد و باطل ہے، لہذا آں حضور سے عرض ہے کہ رسالہ اسپیکر میں جو مسئلہ مذکور ہے وہ آں حضور کے نزدیک صحیح ہے یا غلط؟۔ اگر غلط ہے تو دلائل شرعیہ سے مسئلہ ہذا کی وضاحت فرما کر ہم لوگوں کے شکوک و شبہات کو دفع کریں فقط والسلام۔

المستفتی: بٹمس الحسن خان رضوی مصطفوی، عبدالشکور خان رضوی محلہ گھیر شیخ محلہ ذخیرہ بریلی

الجواب

جو لوگ نہ امام کی آواز سنیں نہ مبلغ کی آواز ان تک پہنچی، نہ ایسے مقتدیوں کو دیکھتے ہوں جو امام یا مبلغ کی آواز سن کر رکوع و سجود کرے، محض لائوڈ اسپیکر کی آواز سکر یہ معاملات کریں ان کی نماز نہ ہوگی کہ اس صورت میں یہ خارج سے تلقی کر رہے ہیں، اور یہ مفسد نماز ہے، اگرچہ یہی مان لیا جائے کہ لائوڈ اسپیکر سے جو آواز آرہی ہے وہ امام ہی کی آواز ہے اور لائوڈ اسپیکر میں آواز مماثل آواز امام پیدا نہیں ہوتی ہے، لائوڈ اسپیکر کی یہ آواز گنبد کی آواز کی طرح ہے اور صدائے بازگشت کے مانند ہے۔ واللہ تعالیٰ ہو الہادی و هو تعالیٰ اعلم

فقیر مصطفیٰ رضا قادری غفرلہ

بے وجہ جماعت ترک کرنا فسق ہے

(۳۴) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...
اگر کوئی فرد واحد مسجد کے پیش امام صاحب سے ناراض ہو کر ان کی اقتدا کو ترک کر کے جماعت میں شامل نہیں ہوتا بلکہ انفرادی حیثیت سے وہ اس مسجد میں اپنی فرض نمازیں ادا کرتا ہو تو کہاں تک درست

ہوگا؟۔ جب کہ شہر میں دوسری مسجدیں بنی موجود ہوں؟ اگر اس فرد واحد کی ناراضگی پیش امام صاحب پر درست ہوگی تو وہ اپنے عمل میں کیسا ہے، اور اگر اس کی ناراضگی درست نہ ہوگی تو اس کا عمل کیسا ہوگا؟ بیان فرما کر اجر دارین حاصل کریں۔

المستفتی خلیل بادشاہ

الجواب

اگر وہ امام جامع شرائط امامت ضروری مسائل وطہارت وصلاۃ کے عالم اور ان پر عامل ہو اور فاسق یا بد مذہب نہیں، تو اس شخص کا یہ فعل سخت خلاف شرع ہے، اس پر اس فعل سے توبہ لازم ہے، مسجد میں اسی امام کے پیچھے نماز پڑھے، جماعت میں تفریق نہ ڈالے، فتنہ پیدا نہ کرے، اگر امام کے اندر کوئی ایسی خرابی ہو کہ جس کی بنا پر اس کے پیچھے نماز مکروہ تحریمی ہے، تو دوسری مسجد میں جماعت سے نماز پڑھے اگر اس میں جماعت سے نہ پڑھ سکے۔ واللہ تعالیٰ اعلم

کتبہ محمد طاہر حسین پورنوی غفرلہ، ۱۱ رمضان المبارک ۱۴۰۰ھ

الجواب صحیح

اگر بے وجہ شرع کوئی جماعت ترک کرے تو وہ فاسق ہے، حق اللہ اور حق امام میں گرفتار ہے، اس پر توبہ لازم ہے۔ اور اگر امام میں ایسی خرابی ہے تو وہ گنہ گار ہے اس پر توبہ اور اس خرابی کا دور کرنا لازم۔ واللہ تعالیٰ اعلم

فقیر مصطفیٰ رضا قادری غفرلہ

(۶) مکروہات

گوٹا لچکا اگر جھوٹا ہے تو نماز مکروہ

(۳۵) **مسئلہ:**

کیا فرماتے ہیں علمائے دین و مفتیان شرع متین اس مسئلہ میں کہ...
جس پگڑی میں گوٹا لگا ہو اس کو باندھ کر نماز پڑھنا درست ہے؟۔ بینوا توجروا۔

الجواب

جائز ہے جب کہ گوٹا چار انگل سے کم ہو، اور سچا ہو جھوٹے سے نماز مکروہ ہوگی۔

زعفران اور کسم کے رنگ سے مرد کی نماز مکروہ

(۳۶) **مسئلہ:**

کیا فرماتے ہیں علمائے دین و مفتیان شرع متین اس مسئلہ میں کہ...
وہ کون سا رنگ ہے جس رنگ کا کپڑا پہن کر نماز نہیں ہوتی؟۔

الجواب

زعفران و کسم کا رنگ مرد کو ممنوع ہے، اس سے نماز مکروہ ہے۔ واللہ تعالیٰ اعلم۔

جمعہ کے دن بھی زوال کے وقت نماز مکروہ ہے

(۳۷) **مسئلہ:**

کیا فرماتے ہیں علمائے دین و مفتیان شرع متین زادھما اللہ شرفاً و تعظیماً ان بابوں میں

کہ

(۱) جمعہ کے لیے زوال ہے یا نہیں؟۔

(۲) جمعہ کی پہلی اذان زوال کے وقت میں کہنا جائز ہے یا نہیں؟۔

(۳) کیا جمعہ کے روز زوال کے وقت سنتیں اور نوافل پڑھ سکتے ہیں؟۔

(۴) جمعہ کا خطبہ عربی یا غیر عربی اردو آمیز ہو طول ہو یا مختصر، کیا صورت افضل ہے؟۔

- (۵) سنتیں مسجد ہی میں پڑھ سکتے ہیں، یا مکان میں بھی؟۔
- (۶) صف کے درمیان منبر یا ستون آجائے تو صف وہیں کی جائے یا پیچھے ہٹ کر؟۔
- بحوالہ کتب حنفیہ، احادیث وفقہ سے تمام مسائل سے حوالہ کتب و صفحہ تحریر فرمائیے۔ (۶) کے مسئلہ پر زیادہ توجہ کی ضرورت ہے۔ بینوا توجروا۔
- از پونڈیکمپ جامع مسجد بابوت اسٹریٹ ۶۸۶ مرسلہ سید محمد امام۔

الجواب

زوال تو ہر دن ہوتا ہے، ہمارے امام اعظم اور امام محمد رضی اللہ تعالیٰ عنہما کے نزدیک جمعہ کے دن بھی وقت زوال تطوع ناجائز، ہاں امام ابو یوسف سے روایت مشہور یہ ہے کہ جمعہ کے دن وقت زوال نفل جائز ہے، یہی مذہب امام شافعی کا ہے، ان کا متمسک یہ حدیث ہے:

((عن أبي هريرة رضي الله تعالى عنه أن رسول الله صلى الله تعالى عليه

وسلم نهى عن الصلاة نصف النهار حتى تزول الشمس إلا يوم الجمعة)) (۱)

حضرت ابو ہریرہ رضی اللہ تعالیٰ عنہ سے مروی ہے کہ رسول اللہ صلی اللہ تعالیٰ علیہ وسلم نے نصف النہار کے وقت نماز پڑھنے سے منع فرمایا یہاں تک کہ مکمل طریقہ سے زوال شمس ہو جائے، سوائے جمعہ کے دن کے۔ (مترجم)

امام اعظم اس حدیث سے مطلقاً کراہت کا حکم فرماتے ہیں:

”ثلث ساعات، كان رسول الله صلى الله تعالى عليه وسلم ينهانا أن نصلي فيهن أو نقبر فيهن موتانا: حين تطلع الشمس بازغة حتى ترتفع، وحين يقوم قائم الظهيرة حتى تميل، وحين تضيف الشمس للغروب حتى تغرب“ (۲)

تین اوقات میں نبی کریم صلی اللہ تعالیٰ علیہ وسلم نے ہمیں نماز پڑھنے اور مردے دفن کرنے سے منع فرمایا: جب سورج طلوع ہو رہا ہو یہاں تک کہ بلند ہو جائے اور جب سورج زوال ہو یعنی زول ختم ہو

(۱) [الجامع الصغير، باب المناهي: ۲/۴۶۸]

(۲) [سنن أبي داود، كتاب الجنائز، باب الدفن عند طلوع الشمس وعند

غروبها: ۳۱۹۲-۲۰۸/۳]

جائے اور جب سورج غروب ہونے کے قریب ہو، یہاں تک کہ غروب ہو جائے۔ (مترجم)
یہ نہیں مطلق ہے۔ اور محرم میح پر مقدم، کسی وقت کی اذان کسی دن وقت سے پہلے جائز نہیں۔
غنیۃ میں ہے:

”لا يجوز الأذان لصلاة قبل دخول وقتها؛ لأنه غرور.“

کسی نماز کی اذان اس کے وقت سے پہلے جائز نہیں، کیوں کہ یہ دھوکا ہے۔ (مترجم)
جمعہ کا خطبہ خالص عربی ہو خطبہ جمعہ میں اور کسی زبان کی آمیزش مکروہ اور خلاف سنت ہے۔ مختصر
پڑھے گا، ہمارے امام کے نزدیک جب بھی خطبہ ادا ہو جائے گا۔ یعنی فرض ادا ہو جائے گا۔ بروجہ سنت نہ
ہوگا۔ خطبہ قدر طوال مفصل ہونا سنت ہے، اس سے زیادہ طویل مکروہ۔
مختصر کے یہ معنی کہ مثلاً اگر کسی نے فقط الحمد لله بہ نیت خطبہ پڑھا، ہمارے امام کے نزدیک
فرض خطبہ ہو گیا۔

عالمگیری میں فرمایا:

”الخطبة تشتمل على فرض وسنة: فالفرض شيان، الوقت وهو ما بعد
الزوال وقبل الصلاة، حتى لو خطب قبل الزوال أو بعد الصلاة لا يجوز، هكذا في
العيني شرح الهداية. والثاني ذكر الله تعالى كذا في البحر الرائق. وكفت تحميدة
أو تهليلة أو تسبيحة كذا في المتون. هذا إذا كان على قصد الخطبة“ (۱)
خطبہ فرض و سنت دونوں پر مشتمل ہے، فرض دو چیزیں ہیں (۱) وقت اور وہ زوال شمس سے لے کر
قبل نماز تک ہے، یہی وجہ ہے کہ اگر خطبہ زوال سے پہلے اور نماز کے بعد پڑھا تو جائز نہیں ہے، اسی طرح
یعنی شرح ہدایہ میں ہے، اور دوسری چیز ذکر اللہ، یوں ہی بحر الرائق میں ہے۔ یہ اس صورت میں ہے کہ
خطبہ کی غرض سے ہو۔ (مترجم)

اسی میں ہے:

”أما سننها (إلى أن قال) الرابع عشر تخفيف الخطبتين بقدر سورة من
طوال المفصل ويكره التطويل“ (۲)

(۱) [الفتاوى الهندية، كتاب الصلاة الباب السادس عشر في صلاة الجمعة: ۱/۱۸۴]

(۲) [الفتاوى الهندية: كتاب الصلاة: ۱/۱۸۴، ۱۸۵]

رہیں اس کی سنتیں تو ان میں چودھویں سنت یہ ہے کہ تخفیف کے ساتھ طوالت مفصل کی مقدار میں پڑھے، اس سے زیادہ تطویل مکروہ ہے۔ (مترجم)

خود حدیث میں فرمایا:

”إن طول صلاة الرجل وقصر خطبة مئنة من فقهه، فأطيلوا الصلاة

واقصروا الخطبة“ (۱)

غنیۃ میں فرمایا: ”أقله قدر التشهد.“ یعنی طول کی اقل مقدار بقدر تشہد ہے۔

نماز کو طول دینا اور خطبہ کو کم کرنا اس کی دینی سمجھ کی علامت ہے، پس نماز کو دراز کرو اور خطبہ کو کم

کرو۔ (مترجم)

سنتیں مکان میں بھی پڑھ سکتے ہیں، بلکہ مکان میں پڑھنا بہتر ہے۔ صف میں خلل اگر بے عذر ہونہایت ناپسند و مکروہ ہے۔ احادیث میں اس کے لیے وعید ہے۔ صف کا سیدھا رکھنا، برابر ہونا، بیچ میں کہیں ذرا کشادگی نہ ہو لازم ہے۔ حدیث میں ہے: صفوں کو برابر کرو، اور موٹھوں کو مقابل کرو، اپنے بھائیوں کے ہاتھوں میں نرم ہو جاؤ، کشادگی کو بند کرو کہ شیطان بھیڑ کے بچے کی طرح تمہارے درمیان داخل ہوتا ہے۔

ایک حدیث میں ہے: جو صف کو ملائے گا اللہ تعالیٰ اسے ملائے گا، اور جو قطع صف کرے گا اللہ تعالیٰ اسے قطع کر دے گا۔

ایک حدیث میں ہے: کہ حضور علیہ الصلاۃ والسلام صف کے کنارے سے دوسرے کنارے تک جاتے، اور ہمارے موٹھے یا سینہ پر ہاتھ پھیرتے، اور فرماتے: مختلف کھڑے مت ہو، کہ تمہارے دل مختلف ہو جائیں گے۔

ایک حدیث میں ہے: کہ حضور علیہ الصلاۃ والسلام ہماری صفیں پتر کی طرح سیدھی کرتے، ایک دن تشریف لائے ایک شخص کا سینہ صف سے نکلا دیکھا فرمایا: اے اللہ کے بندے صفیں برابر کرو۔ یا اللہ تعالیٰ تمہارے درمیان اختلاف ڈال دے گا۔

عالمگیری میں ہے:

”ینبغي للقوم إذا قاموا إلى الصلاة أن يتراصوا، ويسدوا الخلل، ويسووا بين

مناكبهم في الصفوف .“ (۱)
لوگ جب نماز کے لیے کھڑے ہوں تو انہیں چاہیے کہ خوب مل کے کھڑے ہوں، اور خلل کو ختم
کریں، اور صفوں میں شانے سے شانہ ملائیں۔ (مترجم)
بے عذر ایسی جگہ کھڑا ہونا نہ چاہیے جہاں کسی حائل سے قطع صف ہو۔ واللہ تعالیٰ اعلم۔

سجدہ سہو کا بیان

(۳۸) مسئلہ:

کیا فرماتے ہیں علمائے دین و مفتیان شرع متین ان مسائل میں کہ...
(۱) امام صاحب نماز عصر میں تیسری رکعت میں واسطے قعدہ بیٹھ گئے، سامعین نے لقمہ دیا کھڑے
ہو کر تب امام صاحب کھڑے ہو گئے لیکن سجدہ سہو ادا نہیں کیا۔
(۲) امام صاحب نے نماز مغرب میں پہلی رکعت میں قرأت بہ آواز بلند نہیں پڑھی، نہ ہی آخری
میں سجدہ سہو ادا کیا، لہذا آگاہ فرمایا جائے کہ ایسی صورت میں مقتدیوں کی نماز ہوئی یا نہیں؟۔ سائل یعقوب
حسین بریلی شریف

الجواب

(۱) اگر اتنی دیر امام بیٹھا رہ گیا کہ تین بار سبحان اللہ کہنے کے برابر یا اس سے زائد کھڑے ہونے
میں تاخیر ہو گئی ہو تو سجدہ سہو واجب ہے، اس نے اس صورت میں سجدہ سہو ادا نہ کیا تو نماز کا اعادہ لازم ہے،
اور اگر تین بار سبحان اللہ کہنے سے کم کھڑے ہونے میں تاخیر ہوئی تو سجدہ سہو واجب نہیں۔
(۲) اس صورت میں بھی سجدہ سہو کرنا واجب تھا، جب نہ کیا تو سب لوگ نماز کا اعادہ
کریں۔ واللہ تعالیٰ اعلم

کتبہ ریاض احمد چھپروی غفرلہ، ۱۲ شوال المکرم ۱۴۰۰ھ

الجواب صحیح

جب امام مقتدی میں اختلاف ہے تو اگر زیادہ لوگ ایک بات کو کہیں تو انہیں کی بات مانی جائے
گی۔ واللہ تعالیٰ اعلم
فقیر مصطفیٰ رضا قادری غفرلہ

چین کی گھڑی سے نماز کا حکم

(۳۹) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...
اسٹیل چین والی گھڑی پہن کر نماز پڑھنا جائز ہے یا نہیں؟ علاوہ اسٹیل چین والی گھڑی ہمیشہ ہے یا ہوئی اور جو شخص ایسا کہے کہ چین پہن کر نماز پڑھنا حرام نہیں ہے، میں اس مسئلہ کا منکر ہوں، لہذا اس مسئلہ کا حرام انکار کرنے والا کون ہے، شرع کی طرف سے اس پر کیا حکم عائد ہو سکتا ہے؟۔ بہت جلد جواب عنایت فرمائیں۔ اشرفی

الجواب

اسٹیل لوہے کی ایک قسم ہے، اور مرد کے لیے صرف ایک نگ کی چاندی کی انگوٹھی ساڑھے چار ماشہ سے کم کی اجازت ہے، سونے کی انگوٹھی مرد کو حرام ہے، چاندی کی مقدار مذکور سے زائد کی ہو تو مکروہ و ناجائز ہے، پیتل وغیرہ کسی دھات کی انگوٹھی مرد و عورت کے لیے پہننا جائز نہیں، لہذا صورت مسئلہ میں اسٹیل کی چین خلاف شرع ہے، ناجائز ہے، نماز مکروہ تحریمی واجب الاعداء ہوگی۔ (المسئلہ جلد دوم)
اسٹیل کی چین نماز اور غیر نماز دونوں حالتوں میں پہننا ناجائز ہے، جو شخص اس بات کا منکر ہے باوجود علم ہونے کے گنہگار ہے، اس کو اپنے خیال و عقیدے سے رجوع لازم ہے، اور اگر منکر شخص مفتی اور عالم ہے اور اس کے پاس جواز پر دلائل ہیں تو اس کو گنہگار نہیں کہا جائے گا تا وقتے کہ اس کے دلائل پر غور نہ کیا جائے، گنہگار کا حکم غیر عالم کے لیے ہے، جو نہ عالم نہ کسی مجوز عالم کی طرف اس کی نسبت کرتا ہے۔ واللہ تعالیٰ اعلم

کتبہ محمد رفیق قادری

فی الواقع یہ چیز لوہے کی ہوتی ہے، اس کا استعمال ناجائز ہے، مرد کو بھی عورت کو بھی، عورت کو بھی سونے چاندی کے زیور کی اجازت ہے، سونے چاندی کے علاوہ کسی کی اجازت نہیں، اس بلا میں بتلا عوام ہی نہیں خواص بھی ہیں، خواص میں علماء بھی، ان کے اس اختیار کرنے سے اس کی کراہت دور نہ ہو جائے گی۔ نماز میں اگر پہنیں گے تو نماز مکروہ تحریمی واجب الاعداء ہوگی۔ واللہ تعالیٰ اعلم

فقیر مصطفیٰ رضا قادری غفرلہ

(۷) قضا نماز

عصر و فجر کی نماز کے بعد بھی قضا نماز درست ہے

(۳۰) **مسئلہ:**

کیا فرماتے ہیں علمائے دین و مفتیان شرع متین اس مسئلہ میں کہ...
بعد نماز عصر قضا نماز پڑھنا درست ہے یا نہیں، یا بعد نماز فجر طلوع سے قبل قضا نماز پڑھنا درست ہے یا نہیں؟ بینوا تو جروا۔

الجواب

قبل تغیر آفتاب قضا پڑھ سکتے ہیں، اسی طرح قبل طلوع بھی اور طلوع ہونے پر بعد تغیر بھی۔ واللہ تعالیٰ اعلم۔

(۸) جمعہ

سلطان اسلام یا اس کا نائب نہ ہو تو جمعہ و عیدین سب سے بڑا عالم قائم کر لے

(۳۱) **مسئلہ:**

کیا فرماتے ہیں علمائے دین و مفتیان شرع متین اس مسئلہ میں کہ...
اکثر بلکہ تمام فقہ حنفی کی کتابوں میں نماز عید و جمعہ پڑھنے کے لیے چھ شرطیں مقرر فرمائیں ہیں کہ ان میں سے اگر ایک شرط بھی مفقود ہو تو نماز ہوگی ہی نہیں۔
شرطیں:-

(۱) مصر یا فناء مصر۔

(۲) سلطان اسلام یا اس کا نائب جسے جمعہ قائم کرنے کا حکم دیا گیا ہے۔

(۳) وقت

(۴) خطبہ

(۵) جماعت

(۶) اذن عام

(نوٹ) شرط دوم کے متعلق فقط دریافت کرنا ہے کہ ہندوستان پر غیر مسلم حکومت کا تسلط ہے، متقدمین حنفیہ کے نزدیک شرط ہے کہ جمعہ کی نماز وہاں درست ہوگی، کہ اس جگہ مسلمان بادشاہ ہو، یا اس کا نائب، اور متاخرین حنفیہ نے سلطنت چنگیزیہ کے زمانہ میں فتویٰ دیا ہے کہ کفار کی طرف سے شہر میں جو مسلمان حاکم ہووے تو وہ بمنزلہ سلطان کے قرار دیا جائے۔ اور اس کے لیے جائز ہے کہ جمعہ و عید قائم کرے، ان لوگوں کے بعد جو متاخرین حنفیہ ہوئے انہوں نے اس سے بھی زیادہ وسعت دی۔

چنانچہ فتاویٰ عالمگیریہ میں لکھا ہے:

”بلاد علیہا ولایة کفار یجوز للمسلمین إقامة الجمعة، ویصیر القاضی قاضیاً بتراضی المسلمین، ویجب علیہم أن یلتئموا والیاً مسلماً، کما فی معراج الدرایة“ (۱)

یعنی وہ شہر کہ وہاں کفار کے حکام ہیں، وہاں مسلمانوں کے لیے جائز ہے کہ جمعہ قائم کریں، اور اہل اسلام اپنی رائے سے جس کو قاضی مقرر کر دیں گے وہ قاضی ہو جائے گا۔ اور اہل اسلام پر واجب ہے کہ وہ مسلمان بادشاہ کی تلاش کریں۔ ایسا ہی معراج الدرایہ میں لکھا ہے۔

تو ان متاخرین نے اہل شہر کا اتفاق بجائے اس کے قرار دیا ہے، کہ گویا اسلام کی طرف سے بادشاہ مقرر کیا گیا، اور ایسا منتخب شدہ قاضی کافی ہے، کہ جمعہ و عید قائم کرے۔ (فتاویٰ عزیز یہ)

صاحب بہار شریعت مولانا مولوی مفتی امجد علی صاحب بہار شریعت حصہ چہارم جمعہ کے بیان میں فرماتے ہیں: نیز ایک بات ضروری ہے جس کی طرف عوام کی بالکل توجہ نہیں ہے۔ یہ ہے کہ: جمعہ کو اور نمازوں کی طرح سمجھ رکھا ہے، جس نے چاہا نیا جمعہ و عید قائم کر دیا، اور جس نے چاہا پڑھا دیا، یہ ناجائز ہے، اس لیے کہ جمعہ و عید قائم کرنا بادشاہ اسلام یا اس کے نائب کا کام ہے، جہاں اسلامی سلطنت نہ ہو وہاں طریقہ مذکور کے مطابق جو شخص مقرر کر دیا گیا ہو وہ قائم مقام سلطان کے سمجھا جاوے، وہی جمعہ قائم کرے، بغیر اس کی اجازت کے جمعہ ہو ہی نہیں سکتا، قاضی کے ہوتے ہوئے عوام بطور خود کسی کو امام نہیں بنا سکتے، نہ یہ ہو سکتا ہے، کہ محلہ کے دو چار شخص کسی کو امام مقرر کریں، ایسا جمعہ کہیں سے ثابت نہیں۔ شرائط مذکور

کے مطابق اگر کسی شہر کے مسلمانوں نے قاضی شہر کے مرض موت کے زمانہ میں اس کی اولاد میں سے اس کے خلف اکبر کو قاضی شہر منتخب کیا ہو، اس کی تقرری کا محضر تیار ہوا ہے، اس پر شہر کے رؤسا نے دخط کیے ہوں، اسے اپنا قاضی قبول فرمایا ہو، تو ایسا شخص شرعاً قاضی ہو گیا یا نہیں؟۔

(۲) ایسے مقرر شدہ قاضی نے شاہی زمانہ سے جس جامع مسجد میں اور عید گاہ میں نماز جمعہ و عیدین ادا ہوتی ہے وہیں ادا ہونے کا اعلان متواتر دو سال تک شائع کیا ہو، تو اس جامع مسجد اور عید گاہ کے سواے شہر کی دوسری مسجدوں میں نماز جمعہ و عیدین صحیح و درست ہوگی یا نہیں؟۔

(۳) فقہی احکام کے مطابق شہر کی دوسری مسجدوں میں (جامع مسجد کے سوا) بغیر اجازت قاضی محلہ کے لوگ جمعہ قائم کر سکتے ہیں یا نہیں؟

(۴) ایسے شہر میں جہاں اصول مذکور کے بغیر جمعہ و عیدین قائم ہوئے ہوں، وہاں کے اکثر مسلمان عیدین کی نماز بلا عذر عید گاہ میں نہ پڑھتے ہوں، اگر مسجدوں میں پڑھ لیں تو ان کی نماز ہو جائے گی یا نہیں؟

(۵) ایسے شہر میں بغیر اجازت قاضی جمعہ و عیدین محلہ محلہ قائم کرنا گناہ ہے یا نہیں؟

(۶) شہر کی کچھ آبادی شافعی المذہب ہو تو (پانچ معزز خنیفوں میں دو سوشافی المذہب) تو انہیں نماز جمعہ و عیدین جامع مسجد و عید گاہ میں ادا کرنا چاہیے یا نہیں؟

(۷) ایسا مقرر شدہ قاضی اولی الامر میں داخل ہے یا نہیں، اور امور مذہبی میں اس کی فرماں برداری و اطاعت فرض ہے یا نہیں؟

(۸) جو مسلمان امور مذہبی میں اس کی نافرمانی کرے اس کے لیے شریعت نے کیا حد مقرر کی ہے؟

(۹) قاضی کے فرائض منصبی و اختیارات عہدہ کے لحاظ سے فقہ حنفی کی معتبر کتابوں میں کیا کیا مذکور ہیں، مفصل بیان فرمائیے؟

(۱۰) شہر کے مسلمانوں نے قاضی کا انتخاب و تقرری کے بعد خطیب و مؤذن و فراشی وغیرہ اہل خدمات شریعیہ کی تقرری و تنزیلی کا اختیار قاضی کو ہے یا نہیں؟

(۱۱) قاضی کی اجازت و حکم کے بغیر خطیب یا ائمہ مساجد میں جمعہ و عیدین قائم کر سکتے ہیں یا نہیں؟

(۱۲) شاہی زمانہ کے سند یافتہ خطیب کی اولاد میں سے کوئی بدوں اذن قاضی خطابت کر سکتا ہے

یا نہیں؟

(۱۳) مرحوم خطیب کی اولاد میں سے کوئی خطابت کے لائق نہیں تو قاضی کسی دوسرے کو جو اس

کام کا اہل ہو خطابت پر مقرر کر سکتا ہے یا نہیں؟

(۱۴) اسے موافق خدمات قضا و احتساب موروٹی ہیں یا نہیں؟

(۱۵) آراضیات و یومیہ و غیر عطیات شاہی جو مشروط بخدمت مثلاً قضا و احتساب و خطابت

و مؤذن و غیرہ ہوں وہ قابل ارث ہیں یا نہیں؟

(۱۶) جو شخص ان خدمات پر مقرر کیا جائے وہی تنہا ایسی مشروط بخدمت جائداد کا مستحق ہوتا ہے، یا

فرائض کے مطابق تمام ورثہ بھی اس میں شریک ہو سکتے ہیں؟

(۱۷) ایسی مشروط بخدمت جائداد آراضیات و غیرہ قابل ارث نہیں ہیں۔ تو خدمت گار قاضی

و خطیب و مؤذن فراشی و غیرہ کے بھائی، بند، رشتہ دار و غیرہ حکومت کے ذریعہ ایسی مشروط جائداد کو قابل ارث

ٹھہرا کر تقسیم کراویں، تو ایسی ہستیاں ظالم و غاصب ہیں یا نہیں؟ اور ان کے لیے شریعت میں کیا حکم ہے؟

(۱۸) قاضی، خطیب، مؤذن و غیرہ اہل خدمات شرعیہ کے نام ہیں، جو شخص ایسی خدمتوں پر مقرر

کیا جائے وہی فقط ان ناموں سے خطاب کیا جاتا ہے، لیکن موجودہ زمانہ میں ہر شخص جسے ان خدمت

گاروں سے ذرہ برابر بھی رشتہ یا تعلق ہو خود کو قاضی یا خطیب لکھتا ہے، کہلواتا ہے۔ یہ شرعاً جائز ہے

یا نہیں، مقرر شدہ قاضی یا خطیب و غیرہ خدمتوں میں سے کسی خدمت کی طرف نسبت کرے، تو ایسے شخص کو

ایسی نسبت سے منع کر سکتے ہیں یا نہیں؟۔

ازناسک مرسلہ قاضی چراغ الدین صاحب ڈپٹی کلکٹر ریٹائر۔ مورخہ ۱۷/۱/۱۳۵۴ھ

الجواب

(۱) جہاں سلطنت اسلامیہ نہیں وہاں عالم و افقہ علما جو سنی صحیح العقیدہ ہو، قائم مقام سلطان

ہے، اس کے قائم کیے نماز جمعہ قائم ہو سکتا ہے، یا اس کے ماذون کے لیے یہ حق ہے، مسلمانوں کو ایسے امور

میں اسی کی طرف رجوع لازم ہے، اور اپنے ایسے کام اسی کی طرف سپرد کرنا چاہیے، عوام ایک زمانہ سے خود

سر و خود راے ہو گئے ہیں۔ اللہ عز و جل انہیں اس سے توبہ کی توفیق دے، اور اتباع شریعت اور اطاعت اولی

الامر کی ہدایت عطا فرمائے۔ قاضی بنانا عوام کا کام نہیں، سلطان کا کام ہے، یا اس کے قائم مقام کا، علما قائم

مقام سلطان ہیں جیسا کہ اوپر مذکور ہوا، وہ جس عالم اہل قضا کو قضا پر مامور کریں، وہ قاضی ہوگا۔

حدیقہ ندیہ میں فتاویٰ عتابی سے ہے:

”إذا خلا الزمان من سلطان ذي كفاية فالأمور موكلة إلى العلماء، ويلزم

الأمة الرجوع إليهم ، ويصيرون ولاية، فإذا عسر جمعهم على واحد استقل كل قطر باتباع علمائه، فإن كثروا فالمتبع أعلمهم، فإذا استودوا أقرع بينهم، قال السهمودي: هذا من حيث انعقاد الولاية الخاصة، فلا ينافي وجوب اطاعة العلماء مطلقاً. (۱)

جب زمانہ میں اہل بادشاہت نہ رہیں تو تمام امور علما کے سپرد ہوں گے، اور قوم پر ان کی طرف رجوع لازم ہوگا، اور یہی قوم کے والی ہو جائیں گے، پس جب سب کا ایک امر پر اتحاد شوار ہو، تو ہر ضلع اپنے علاقہ کے علما کی اتباع کرے گا، اگر علما کی کثرت ہو تو مقتدا ان میں سے زیادہ نام والا ہوگا، اور اگر علم میں سب برابر ہوں تو ان کے درمیان قرعہ اندازی کی جائے گی۔ شیخ سمودی فرماتے ہیں: یہ حکم ولایت خاص کا ہے، لہذا مطلقاً اطاعت علما کے وجوب کے منافی نہیں ہے۔ (مترجم)

عالمگیر یہ میں فرمایا:

”إذا اجتمع أهل بلدة على رجل وجعلوه قاضياً يقضي فيما بينهم لا يصير قاضياً ولو اجتمعوا على رجل وعقدوا معه عقد السلطنة أو عقد الخلافة يصير خليفة وسلطاناً، كذا في المحيط“ (۲)

جب بستی والے کسی شخص پر اتفاق کر لیں اور اسے اپنا قاضی مقرر کر لیں کہ وہ ان کے درمیان فیصلہ کرے تو وہ قاضی نہ ہوگا، اور اگر کسی شخص پر اتفاق کر لیں اور اس کو سلطان یا خلیفہ بنا لیں تو وہ ان کا خلیفہ یا سلطان ہو جائے گا، یوں ہی محیط میں ہے۔ (مترجم)

قاضی بھی دوسرے کو قاضی نہیں کر سکتا جب تک کہ اس کو استخلاف کا اذن نہ ہو۔ اسی میں ہے:

”السلطان إذا قال لرجل جعلتك قاضياً ليس له أن يستخلف إلا إذا أذن له في ذلك صريحاً أو دلالة بأن يقول له جعلتك قاضي القضاة، لأن قاضي القضاة هو الذي يتصرف في القضاة تقليداً وعزلاً كذا ذكر في الذخيرة“ (۳)

(۱) [الحديقة الندية شرح الطريقة المحمدية: ۱/۲۵۱]

(۲) [الفتاوى الهندية، كتاب أدب القاضي الباب الخامس في التقليد والعزل: ۳/۳۴۸]

(۳) [الفتاوى الهندية، كتاب أدب القاضي الباب الخامس في التقليد والعزل: ۳/۳۴۸]

سلطان جب کسی سے کہے کہ میں نے تجھے قاضی مقرر کیا، تو اسے خلیفہ بنانے کا اختیار نہیں مگر اس صورت میں جب اس کو اس کا صراحتاً اذن مل چکا ہو، یا پھر دلالتاً مثلاً وہ کہے کہ میں نے تجھے قاضی القضاة بنایا، اس لیے کہ قاضی القضاة قاضیوں کو مقرر کرنے اور انہیں معزول کرنے کا حق رکھتا ہے۔ یوں ہی ذخیرہ میں ہے۔ (مترجم)

(۲) جس نئی جگہ لوگ خود جمعہ قائم کریں گے جمعہ نہ ہوگا، کہ اس کی شرط سلطان ہے، یا اس کا ماذون و نائب۔ اور جہاں یہ نہیں وہاں علما قائم مقام سلطان ہیں، ان کے اذن کی حاجت ہے۔ واللہ تعالیٰ اعلم۔

(۳) اس کا جواب اوپر کے جواب میں واضح ہے۔ واللہ تعالیٰ اعلم۔

(۴) جہاں حسب شرائط نماز عیدین و جمعہ ہوگی، ہو جائے گی، کہ عید گاہ یا مسجد جامع ان کے لیے شرط نہیں، ہاں افضل یہی ہے کہ جمعہ جامع مسجد میں، اور عیدین کی عید گاہ میں جمع عظیم کے ساتھ ادا کریں، اس سے شوکت اسلام کا اظہار ہوگا۔ تعدد جماعت جائز ہونا اور بات ہے، مگر اظہار شوکت اسلام اس تفریق جماعت سے قطعاً جاتا رہتا ہے۔ لہذا سوائے ضعیف اور مریض لوگوں کے اگر شہر کے تمام مسلمان ایک جامع ہو کر نماز عیدین ادا کریں تو یہ بہت بہتر اور موافق سنت ہو۔ جمعہ بھی دس بیس جگہ نہ پڑھیں۔ زیادہ سے زیادہ دو چار جگہ، اس میں علاوہ اظہار شوکت اسلام اور بھی بعض مصالح ہیں: یک جہتی، مسلمانوں کا ربط ضبط، میل ملاقات، و داد و اتحاد، ایک دوسرے کے حالات سے باخبر ہونا۔ واللہ تعالیٰ اعلم۔

(۵) اس کا جواب بھی اوپر سے ظاہر ہے۔ واللہ تعالیٰ اعلم۔

(۶) شافعیہ کی نماز حنفیہ کے پیچھے اور حنفیہ کی نماز شافعیہ کے پیچھے ہو جاتی ہے، جب کہ امام مقتدی کے مذہب کا لحاظ رکھے، مقتدی کے خیال میں امام میں کوئی ایسی بات نہ ہو کہ اس کی نماز اس کے پیچھے اس کے خیال میں جائز نہ ہو۔ شافعیہ کو اپنا جمعہ و عید علاحدہ قائم کرنے کے بجائے ساتھ ہی پڑھنا بہتر ہے، جب کہ انکے مذہب کی رعایت امام کرے۔ واللہ تعالیٰ اعلم۔

(۷) اس سوال کا جواب سوال اول میں گزر چکا۔ واللہ تعالیٰ اعلم۔

(۸) اس کا جواب بھی اوپر گزر چکا۔ واللہ تعالیٰ اعلم۔

(۹) اس کے لیے درمختار ہدایہ وغیرہ کے معتبر اردو ترجمے دیکھ لیے جائیں جو بات سمجھ میں نہ آئے

وہ دریافت کر لی جائے۔ واللہ تعالیٰ اعلم۔

(۱۰) کر سکتا ہے۔ واللہ تعالیٰ اعلم۔

- (۱۱) اس کا جواب اوپر ضمناً گزر چکا ہے بغور دیکھا جائے۔ واللہ تعالیٰ اعلم۔
- (۱۲) امامت یا خطابت میں وراثت نہیں ہے، اوپر معلوم ہو چکا ہے کہ علما کا ماذون جمعہ وعیدین کی امامت کر سکتا ہے۔ واللہ تعالیٰ اعلم۔
- (۱۳) اس کا جواب اوپر کے جوابات سے واضح ہے۔ واللہ تعالیٰ اعلم۔
- (۱۴) موروثی نہیں۔ واللہ تعالیٰ اعلم۔
- (۱۵) نہیں۔ واللہ تعالیٰ اعلم۔
- (۱۶) جو خدمت پر مقرر کیا جائے، اور خدمت کرے وہی مستحق ہے، وہ ترکہ نہیں کہ تقسیم ہو۔ واللہ تعالیٰ اعلم۔

(۱۷) یقیناً ظالم و غاصب ہیں۔ واللہ تعالیٰ اعلم۔

(۱۸) جو غلط عرف رائج ہو جائے اسے چھوڑنا چاہیے، قاضی ایک نہایت معزز عہدہ شرع ہے، اس کا استعمال ہر کہ و مہ کے لیے برا ہے۔ قاضی کی اولاد قاضی کہلواتی ہے، قاضی کے خاندان والے قاضی کہلاتے ہیں، عہدہ شرعیہ کی ایسی مٹی خراب ہے، کوئی شخص کلکٹر کی اولاد اور خاندان والوں کو کلکٹر نہیں کہتا۔ اور نہیں کہہ سکتا، مگر قاضی کے خاندان والے قاضی، اور مفتی کے خاندان والے مفتی کہلاتے ہیں، چاہے کیسے ہی فسق و فجور میں مبتلا ہوں، اور کیسے ہی جاہل اجہل ہوں۔ والی اللہ المشتکی و هو تعالیٰ اعلم۔ مرسلہ خلیق احمد۔

جہاں جمعہ فرض ہے وہاں ظہر کی نماز نہیں

(۲۲) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...

زید سرمنبر یہ کہتا کہ احتیاط الظہر بعد الجمعة حدیث و قرآن کی رو سے فرض ہے، اور حدیث شریف میں موجود ہے، اور قرآن کریم میں بھی موجود ہے، کہ احتیاط الظہر فرض ہے، عمر و کہتا ہے کہ یہ افترا ہے، نہ قرآن میں احتیاط الظہر صراحتہ مذکور، اور نہ حدیث شریف میں مذکور ہے، بلکہ فقہائے کرام کے اقوال سے ثبوت ملتا ہے۔ جیسا کہ شامی، فتح القدیر، اور نہر الفائق وغیرہ میں موجود ہے، اس کا پڑھنا موجب ثواب خواص کے لیے ہے عوام کو نہ کہا جائے، تا کہ ان کو فرضیت جمعہ میں شک نہ پڑ جائے، ایسا شخص جو کہ سرمنبر افترا باندھتا ہے رسول اللہ صلی اللہ تعالیٰ علیہ وسلم پر، قابل امامت نہیں، جب تک توبہ نہ کرے۔ ان میں

کون شخص حق پر ہے؟ بینوا تو جروا۔

از وزیر آباد پنجاب مولانا مولوی عبد الغفور صاحب ہزاروی خطیب جامع مسجد، ۱۰/۱۱/۱۳۵۸ھ

المرجب ۱۳۵۸ھ

الجواب

زید بے قید نہایت جری ہے، قرآن و حدیث پر مفتری ہے، احتیاط الظہر کی فرضیت اس کی تراشیدہ ہے، اپنے دل سے گڑھی ہے۔

﴿مَا أَنْزَلَ اللَّهُ بِهَا مِنْ سُلْطٰنٍ﴾ (۱)

اللہ نے ان کی کوئی سند نہ اتاری۔

نہ قرآن میں اس کی فرضیت کا بیان نہ کہیں کسی حدیث میں اس کا نشان۔ ”مابہ أحد ولا محمد۔ جل جلاله و صلى الله تعالى عليه وسلم۔ الى ابد الأبد۔“ جمع بین الفرضیتین کب جائز ہے۔

تفسیر احمدی میں سید علامہ زمن ملا احمد جیون قدس سرہ فرماتے ہیں:

”لا يجوز الجمع بين الفرضيتين عند أهل الإسلام.“ (۲)

دو فرضوں کو جمع کرنا مسلمانوں کے یہاں درست نہیں۔ (مترجم)

جمعہ فرض ہے تو ظہر فرض نہیں، جہاں ظہر فرض ہے وہاں جمعہ فرض نہیں، بر بنائے اختلاف در تعریف مصر اور سلطان یا اس کے نائب کا حضور شرط ہے۔ یا اذن ہی کافی ہے، اس اختلاف کی بنا پر ہندوستان میں بعض نے جمعہ ترک کیا، کہ یہاں اس کی فرضیت کے قائل نہ رہے، کہ سلطان اسلام یا اس کا نائب موجود نہیں، یا بعض بوجہ اختلاف در تعریف مصر، بعض مواضع میں جہاں ان کی مختار تعریف صادق نہ آئی تھی، فرضیت جمعہ سے منکر ہوئے، بعض نے جمعہ کو فرض سمجھا، اور اسی پر اکتفا کیا۔ بعض نے ظہر اپنے گھروں میں جمعہ کے دن پڑھنی شروع کی، ظہر پڑھنے کے بعد جمعہ کو جاتے اکثر جمعہ کو پڑھتے، بعد جمعہ احتیاطاً چار رکعت آخر ظہر جس کا وقت پایا، اور جواب تک ذمہ پر باقی ہے۔ پڑھتے رہے، خواص کو اس کا حکم فرماتے، عوام کو نہیں کہ بوجہ شک و تردد ان کا جمعہ اور ظہر دونوں ہی جاتیں۔ عوام کو اکثر شعرا اسلام جمعہ کی

(۱) [سورة النجم: ۲۳]

(۲) [التفسيرات الأحمدية: ص ۷۰۷]

فرضیت و اہمیت ہی سے منکر نہ ہو جائیں، یا ایک وقت میں جمع اور ظہر دونوں کو فرض نہ سمجھ لیں، جیسا کہ زید سمجھ رہا ہے۔ صح۔

گاؤں میں جمعہ جائز نہیں

(۲۳) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...
جس گاؤں میں حاکم نہ ہو اس میں جمعہ کی نماز پڑھنا جائز ہے یا نہیں؟

الجواب

گاؤں میں جمعہ ناجائز ہے، جہاں ہوتا ہو، وہاں روکا نہ جائے کہ فتنہ ہے۔ نیز یہ کہ وہ اتنے سے بھی جائیں گے۔ واللہ تعالیٰ اعلم۔ انہیں آہستہ آہستہ اس کی تلقین کی جائے کہ وہ ظہر بھی پڑھ لیں۔ واللہ تعالیٰ اعلم۔

دیہات میں جہاں پڑھتے آئے نہ روکا جائے مگر ظہر کی جماعت لازم ہے

(۲۴) مسئلہ:

کیا فرماتے ہیں علمائے دین و مفتیان شرع متین ان مسائل میں کہ...

نمبر (۱) ایک فتویٰ بشکل اشتہار عوام کے پیش نظر ہے جس کی سرخی یہ ہے کہ: دیہات میں جمعہ کی نماز ناجائز اور گناہ ہے، نہ ایک گناہ بلکہ چند گناہ، اور اس میں ہر سوال کا جواب امام اہل سنت اعلیٰ حضرت قدس سرہ کے فتاویٰ رضویہ سے لکھا ہے، اور یہ بھی لکھا ہے کہ جو نہ شہر ہے اور نہ فناے شہر اس میں جمعہ پڑھنا حرام ہے۔ اور جواب دہندہ مفتی سید افضل حسین مونگیری ہیں۔ اور اس میں اٹھارہ (۱۸) علمائے اہل سنت کی تصدیقات ہیں۔ خصوصاً حضرت مفتی اعظم ہند وغیر ہم۔ اس اشتہار کے سبب دیہات میں بے حد انتشار برپا ہے۔ اور دوسرا فتویٰ رہپورہ میں میری نظر سے گزرا جس میں حضرت مفتی اعظم ہند کا جواب ہے، اس میں لکھا ہے کہ جہاں ہمارے مذہب میں جمعہ نہیں اور عوام پڑھتے ہوں تو ان لوگوں کو منع نہ کیا جائے کہ آخر نام الہی لیتے ہیں، جو بعض ائمہ کے طور پر صحیح آتا ہے۔ تو اب سوال یہ ہے کہ ان دونوں فتوؤں میں ہم کس کو غلط سمجھیں، اور جب دیہات میں جمعہ پڑھنا گناہ ہے تو پھر یہ حکم کیوں ہوا کہ ذکر الہی تو ہے۔ اور پہلے فتوے میں حضرت مفتی اعظم ہند نے تصدیق کیوں فرمائی، اور علمائے بھی یہ غلط بات تصدیق کیوں فرمائی، ہم کو صاف صاف اور اردو زبان میں سمجھایا جائے، جس میں گول مول بات نہ ہو کہ فتویٰ

بشکل اشتہار غلط ہے۔ اور دیہات (میں) جمعہ پڑھنا گناہ نہیں ہے فقط۔ بینواتو جروا۔ اور دیہات میں جمعہ کے بعد جو چار فرض ظہر احتیاطی کا حکم رہپورہ کے فتوے میں ہے (وہ) جماعت سے پڑھے جائیں، یا علاحدہ علاحدہ فقط۔ بینواتو جروا۔

نمبر (۲) زید کا کہنا ہے کہ جب دیہات میں جمعہ نہیں ہے، تو آج کل شہر میں بھی نہیں ہو سکتا، کیوں کہ ہندوستان دارالاسلام نہیں، دارالحرب ہے، کہ ہماری شریعت کی بہت سی باتیں نہیں مانی جا رہی ہیں، جیسے آج کوئی عورت اپنے شوہر کو طلاق دینا چاہے، تو کلکٹر کے یہاں وہ طلاق دے سکتی ہے، اور نا انصافی بھی بہت ہو رہی ہے، اور ہولی میں جبراً رنگ مسلمانوں پر ڈالا جاتا ہے، اور گائے کی قربانی بھی نہیں کر سکتے، اور مسلمانوں کو روزگار بھی نہیں مل رہے ہیں۔ جہاں شریعت کی سب باتیں نہ عمل میں آتی ہوں وہ جگہ دارالحرب ہے، وہاں جمعہ نہیں ہو سکتا، تو کیا زید کا یہ کہنا صحیح ہے یا نہیں۔ اور ہندوستان دارالاسلام ہے کہ دارالحرب، اس کی پوری تفصیل حدیث شریف سے یادگیر کتب ائمہ سے عنایت فرمائی جائے۔ فقط، بینواتو جروا۔

نمبر (۳) گاؤں میں لوگ اگر جمعہ پڑھیں تو اس میں جانے والا شریک ہو یا نہیں؟ فقط۔

از پرتاپور۔ بریلی محمد غوث خاں حامدی۔

الجواب

(۱) کسی کو بھی نہیں۔ اشتہار میں جو احکام اعلیٰ حضرت کے فتاویٰ سے چھاپے ہیں وہ بر بناے مذہب حنفی ہیں۔ دوسرے فتوے میں جو تحریر ہے وہ بھی اس اشتہار میں ہے، وہ بھی اعلیٰ حضرت کا ارشاد ہے۔ جہاں عوام پڑھتے آئے ہیں وہاں انہیں اس سے روکنے میں فتنہ کا اندیشہ ہو تو نہ روکا جائے۔ صرف ظہر کے فرض پڑھنے کی تاکید کی جائے۔ اور اگر ایسے لوگ سمجھ دار ہوں کہ وہ مذہب کا حکم سمجھ کر گردن رکھ دیں اور کسی قسم کا فتنہ نہ ہو تو وہاں انہیں اقامت جمعہ سے روکا جائے، کہ جہاں فرض نہیں وہاں پڑھنا خلاف مذہب ہے۔ جو فرض نہیں اسے فرض سمجھنا خلاف مذہب ہے۔ جو فرض ہے ظہر اس کا ترک اور جہاں ظہر فرض ہے وہاں جمعہ سے اس کا ذمہ سے اتر جانا سمجھنا خلاف مذہب ہے، ذکر تو ہے مگر مذہب حنفی کے خلاف اس کی اقامت ہے، اس کی اقامت سے وہاں فرض ظہر کی اضاعت ہے۔ تو ذکر ہونا اور بعض ائمہ کے طور پر صحیح ہونا، اور بات ہے، اور اس کا اس جگہ جہاں ظہر فرض ہے بے جا ہونا اور بات ہے۔ اعلیٰ حضرت قدس کے وہ فتاویٰ سب بجمہ تعالیٰ درست ہیں اس لیے تصدیق کی گئی۔ دوسرے فتاویٰ اعلیٰ حضرت کے ان فتاویٰ سے ہرگز معارض نہیں، دوسرے فتوے میں جو یہ تحریر ہے کہ جہاں ہمارے مذہب میں جمعہ نہیں، اور عوام

پڑھتے ہوں تو ان لوگوں کو منع نہ کیا جائے الخ۔ وہ بھی اعلیٰ حضرت قدس سرہ کا ارشاد ہے۔ وہ اوپر کے احکام کے معارض نہیں۔ جہاں فتنہ عوام کا اندیشہ صحیح ہو وہاں منع نہ کیا جائے۔ فرض ظہر بھی پڑھنے کی تاکید کی جائے۔ دیہات میں جمعہ پڑھنا مذہب حنفی میں ہرگز جائز نہیں۔ مگر عوام پڑھتے ہیں، اور منع کرنے سے باز نہ آئیں گے، فتنہ برپا کریں گے، تو ان کو اتنا ہی کہنا ہوگا کہ بھائیو ظہر کے چار رکعت بھی پڑھو کہ تم پر ظہر ہی فرض ہے۔ جمعہ پڑھنے سے تمہارے ذمہ سے وہ ظہر ساقط نہ ہوئی۔ وہ فرض ظہر بھی جماعت ہی سے پڑھنے کو کہا جائے کہ بے عذر ترک جماعت گناہ ہے۔

(۲) ہندوستان دارالاسلام ہے۔ اعلیٰ حضرت کا رسالہ "اعلام الاعلام بان ہندوستان دارالاسلام" دیکھیں۔ زید کا کہنا غلط ہے۔ تفصیل کے لیے اعلیٰ حضرت کا یہی رسالہ دیکھیں۔

(۳) جاننے والا شریک نہ ہو اور بخوف فتنہ شرکت کرے تو ظاہر کر دے کہ جمعہ یہاں پڑھنا خلاف مذہب حنفی ہے، اس سے ظہر ذمہ سے ساقط نہیں ہوتی، چار فرض ظہر پڑھو، اور خود بھی پڑھے۔ واللہ الہادی وهو تعالیٰ اعلم۔

(۹) خطبہ

خطبہ میں خطیب کو کلام نا جائز مگر مسئلہ بتانا جائز

(۳۵) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...
جمعہ کے دن خطیب نے خطبہ اول کے درمیان اعلان کر کے کہا کہ یہ ایک شخص سنتیں پڑھ رہا ہے،
اس کو منع کر دو کہ یہ سنتیں نہ پڑھیں۔ تو خطیب کو خطبہ کے درمیان بہت اعلان کر کے بات کرنا، اور بولنا
جائز ہے یا ناجائز؟

از شہر بریلی محلہ گلاب نگر، مسئلہ جناب شاگرد ادھاں صاحب۔ ۱۳ شعبان المعظم ۱۳۵۶ھ

الجواب

خطبہ میں خطیب کو کلام کرنا جائز نہیں مگر جو امر بالمعروف نہی عن المنکر ہو۔ خطبہ ہوتے سنتیں
شروع کرنا جائز نہیں، اس کو روکنا خطبہ کی حالت میں جائز تھا۔
غیبتہ میں ہے:

”یکره للخطیب أن يتكلم حال الخطبة بكلام الدنيا كما في الأذان والإقامة

بل أولى.“ (۱)

دوران خطبہ خطیب کو دنیاوی گفتگو کرنا مکروہ ہے، جس طرح اذان و اقامت کے دوران مکروہ

ہے۔ (مترجم)

عالمگیر یہ میں ہے:

”یکره للخطیب أن يتكلم حال الخطبة إلا أن يكون أمراً بمعروف.“ (۲)

خطیب کو وقت خطبہ گفتگو کرنا مکروہ ہے، البتہ امر بالمعروف کی اجازت ہے۔ (مترجم)

مگر اسے خود روکنا تھا، دوسروں کو حکم کرنا کہ تم روکو نہ تھا کہ انہیں خطبہ کے وقت سے پہلے ہی سے

(۱) [غنية المستملي شرح منية المصلي: ص ۵۱۶]

(۲) [الفتاویٰ الہندیہ، کتاب الصلاة الباب السادس عشر في صلاة الجمعة: ۱/ ۱۸۵]

جب امام خطبہ کے لیے چلے پوری توجہ کے ساتھ متوجہ ہو کر بیٹھنا چاہیے، اور ہر طرح کلام ممنوع ہے۔ وہ اگر کسی کو امر بالمعروف یا نہی عن المنکر کریں تو زبان سے نہیں کر سکتے۔ ہاں آنکھ یا سر یا ہاتھ کے اشارہ سے کر سکتے ہیں۔

عالمگیر یہ میں ہے:

”إذا خرج الإمام فلا صلاة ولا كلام، سواء كان كلام الناس أو التسبيح أو تسميت العاطس أو رد السلام (إلى أن قال) وإذا لم يتكلم بلسانه، ولكنه أشار بيده أو برأسه أو بعينه نحو إن رأى منكراً من انسان فنهاه بيده، أو أخبر بخبر فأشار برأسه، الصحيح أنه لا بأس به هكذا في المحيط.“ واللہ تعالیٰ اعلم“ (۱)

جب امام خطبہ کے لیے نکل جائے تو اب نماز و کلام جائز نہیں، خواہ دنیاوی گفتگو ہو یا تسبیح ہو یا چھینکنے والے کی چھینک کا جواب ہو، یا پھر سلام کا جواب ہو، (سب ممنوع ہیں) یہاں تک کہ فرمایا، جب وہ زبان سے بات نہ کرے، بلکہ ہاتھ، سر یا آنکھ سے اشارہ کرے مثلاً اگر اس نے کسی انسان کو برائی میں مبتلا دیکھا، تو اسے ہاتھ سے روکا، یا پھر اس کو کوئی خبر دی گئی تو اس نے ہاتھ سے اشارہ کیا، تو صحیح قول کے مطابق اس میں حرج نہیں ہے، اسی طرح محیط میں ہے۔ (مترجم)

خطبہ کی حالت میں حضور کا نام سن کر مقتدی دل میں درود شریف پڑھے

(۳۶) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...

امام جس وقت جمعہ یا عید الفطر و عید الاضحیٰ کا خطبہ پڑھتا ہو، اور اس میں رسول اکرم سید عالم صلی اللہ تعالیٰ علیہ وسلم کا اسم شریف آئے تو اس وقت خطبہ سننے والوں کو پیارے حبیب صلی اللہ تعالیٰ علیہ وسلم کا اسم شریف سن کر باواز بلند صلی اللہ تعالیٰ علیہ وسلم کہنا یا درود شریف کا پڑھنا درست ہے یا نہیں؟ اکثر علمی خطبوں میں آیہ کریمہ: ﴿ان الله وملائكته الخ﴾ پڑھی جاتی ہے، اور اس کو سن کر درود شریف کا پڑھنا ضروری ہے، لہذا خطبہ میں سن کر سامعین کو اس وقت درود شریف کا پڑھنا باواز بلند یا آہستہ درست ہے یا نہیں؟ دیگر یہ کہ اکثر اردو نظم جس میں جمعہ کے فضائل لکھے ہوتے ہیں خطبہ ثانیہ کی تین یا چار لائنیں رہ جاتی

ہیں، تو پڑھا کرتے ہیں، اس کا پڑھنا جائز ہے یا نہیں؟ مہربانی فرما کر ان مسائل کا جواب باصواب کتب احادیث وائمہ کے اقوال کا ثبوت دے کر ارقام فرمائیں۔ دیگر جو مسائل سامعین خطبہ وقارئین خطبہ کے لیے از بس ضروری ہوں مہربانی فرما کر اس کا بھی جواب مرحمت فرمائیں۔ نذیر احمد لکھنوی۔

الجواب

بجالت خطبہ جب نام پاک حضور سید لولاک علیہ الصلاة والسلام سے خطیب تر زبان ہو سامع دل میں درود شریف پڑھے، سنت انصات ترک نہ کرے۔ (کہ واجب ہے) عالمگیری میں ہے:

”إذا خرج الإمام فلا صلاة ولا كلام۔“ (۱)

جب امام خطبہ کے لیے نکل پڑے تو اس کے بعد نماز اور گفتگور و انہیں۔ (مترجم)

”وإذا صلى على النبي صلى الله تعالى عليه وسلم يصلي الناس عليه في

أنفسهم امتثالاً للأمر، والسنة الانصات، كذا في التاتارخانية ناقلاً عن الحجة.“ (۲)

اور جب وہ سرکارِ دو عالم صلی اللہ تعالیٰ علیہ وسلم پر درود پڑھے تو لوگ اپنے دلوں میں درود شریف

کا ورد کریں، حکم کی بجا آوری کے پیش نظر سنت سکوت ہے، اسی طرح تاتارخانیہ میں بروایت حجہ ہے اور

دل میں درود پڑھنے سے مراد یہ کہ پورے خطبہ میں خاموش رہے۔ (مترجم)

طحطاوی میں ہے: ”قوله في أنفسهم..... الانصات بجمعها“

لکھتے ہیں:

قوله: والسنة الإنصات. هذا أحد أقوال:..... والمشهور

الوجوب۔ (۳)

سکوت سنت ہے یہ ان کا ایک قول ہے جب کہ مشہور وجوب ہے۔ (مترجم)

آواز بلند کیسا زبان نہ ہلائے کہ انصات لازم ہے۔ آیہ کریمہ سن کر بھی ایسے وقت درود شریف

دل میں پڑھے اس وقت زبان نہ ہلائے، جیسے نماز میں اگر امام اس آیہ کریمہ کی تلاوت کرے، خطبہ میں

(۱) [الفتاویٰ الہندیہ، کتاب الصلاة، الباب السادس عشر في صلاة الجمعة: ۱/۱۸۵]

(۲) [الفتاویٰ التاتارخانية، کتاب الصلاة الفصل الخامس والعشرون في صلاة الجمعة: ۱/۵۴۴]

(۳) [حاشیة الطحطاوی علی المراقی باب الجمعة، ۱/۵۳۵]

سوائے عربی اور زبان کا خلط کرنا خلاف سنت متوارثہ ہے۔ ”کما حقه بما لامزید علیہ۔“ فاضل لکھنوی مولوی عبدالحی صاحب نے بھی اپنے فتاویٰ میں غالباً متعدد جگہ یہی تحقیق کی۔ ان کا فتاویٰ مطبوعہ ہے جو چاہے دیکھ لے، اس وقت نقل عبارت کی مہلت نہیں۔ خطبہ جمعہ قبل صلاۃ بعد زوال ہونا فرض ہے، اور اس میں ذکر اللہ ہونا بھی، وہ بھی بقصد خطبہ خطیب تنہا پڑھے، محض عورتوں کے سامنے نہیں، دو ایک مرد کا حضور ضرور ہے، ورنہ صحیح یہی ہے کہ جائز نہ ہوگا۔ اس لیے سنن سے ہے کہ باطہارت ہو، بے طہارت نہ ہو کہ مکروہ ہے۔

نیز خطیب قیام کرے، دونوں خطبوں کے درمیان تین آیت کی مقدار بیٹھے، اس جلوس کا ترک اساعت ہے، خطبہ سے قبل منبر پر بیٹھے۔ منبر پر جاتے ہی کھڑا نہ ہو، خطیب اہل امامت صلاۃ جمعہ ہو۔ تعوذ دل میں قبل خطبہ، حمد الہی سے شروع کرنا، خطبہ میں ثنائے الہی ہونا، دونوں شہادتوں کا ہونا، حضور پر درود کا ہونا، نصیحت، وعظ و تذکیر، تین آیات قصار یا ایک آیت طویل کے قدر تلاوت قرآن، دوسرے خطبہ میں حمد و ثنائے الہی کا اعادہ، نیز درود شریف دعا تمام مسلمان مردوزن کے لیے، دونوں خطبوں کا بقدر طوال مفصل ہونا۔ تطویل مکروہ ہے۔ اس کے آداب سے ہے کہ آواز بلند ہو، پہلے خطبہ سے دوسرے خطبہ میں آواز ہلکی ہو، خطبہ میں ذکر خلفار اشدین و عمین کریمین مستحسن ہے۔ بحال خطبہ خطیب سوا امر بالمعروف بکلام دنیا تکلم نہ کرے، جو خطیب ہووے نماز پڑھاے، سامعین پر انصاف لازم اسی وقت سے جب امام خطبہ کے لیے منبر کی طرف چلے قریب و بعید انصاف میں برابر ہیں۔ خطبہ میں ہر بات حرام ہے جو نماز میں حرام ہے۔ خطیب کی جانب متوجہ ہو کر بیٹھنا مستحب ہے، جو امام سے داہنے بائیں طرف ہو وہ بھی جانب امام انحراف کرے، استماع خطبہ کے لیے تیار ہو کر بیٹھیں۔ اول سے آخر تک خطبہ کا سننا سامعین پر فرض لازم، امام سے قریب ہونا افضل مگر جب امام خطبہ شروع کر دے، اس وقت آنے والا جہاں مسجد میں آے، وہیں بیٹھ جائے، کہ اس وقت چلنا بحالت خطبہ نہ چاہیے، ناجائز عمل ہے، بحال خطبہ اسی طرح بیٹھے جیسے نماز میں، یہ مستحب ہے۔ واللہ تعالیٰ اعلم۔

تلاوت اور خطبہ کے وقت انگوٹھے نہ چومے

(۴۷) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...

فاتحہ میں جب حضور اکرم صلی اللہ تعالیٰ علیہ وسلم کا نام پاک آتا ہے یعنی ”ماکان محمد“ اس

پر لوگ انگوٹھے چومتے ہیں، اس پر بعض لوگ منع کرتے ہیں کہ نہیں چومنا چاہیے کہ جائز نہیں ہے، اس لیے عرض ہے کہ شریعت مطہرہ کا کیا حکم ہے؟ تحریر فرمائیں۔ فقط والسلام

رئیس احمد خاں محلہ قانون گیان بریلی ۱۵ ستمبر ۱۹۶۸

الجواب

آیت کریمہ میں سرکار علیہ السلام کا اسم مبارک سن کر انگوٹھا نہیں چومنا چاہیے کہ تلاوت قرآن کے وقت سکون اور سکوت چاہیے۔ واللہ تعالیٰ اعلم۔ محمد اعظم

الجواب صحیح: اس وقت دل میں درود پڑھے، تلاوت قرآن عظیم کے وقت اور خطبہ میں جب جب حضور کا نام پاک سنے دل میں درود شریف پڑھے، زبان سے نہ پڑھے، نہ انگوٹھے چومے۔

قال اللہ تعالیٰ:

﴿وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا لَعَلَّكُمْ تُرْحَمُونَ﴾ (۱)

جب قرآن پڑھا جائے تو کان لگا کر سنو اور خاموش رہو تا کہ تم پر رحم کیا جائے۔ فقیر مصطفیٰ رضا غفرلہ

(۱۰) عیدین

عیدین کی نماز عید گاہ یا کھلے میدان میں پڑھنا مسنون ہے

(۴۸) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...

جامع علوم شریعت و طریقت سید المفسرین زبدۃ العارفین حضرت مولانا مولوی مفتی قبلہ مصطفیٰ رضا خاں صاحب ادا م اللہ فیوضہ و برکاتہ۔ السلام علیکم۔

حضور والا مؤدبانہ درخواست ہے کہ مندرجہ ذیل اقوال کو پیش نظر رکھ کر استفتا ہذا کا جواب دیجیے، کیوں کہ یہی وہ اسباب ہیں جن کی بنا پر خدمت والا میں استفتاروانہ کرنا پڑا، اور ان ہی وجوہات سے میدان میں بھی نماز کا انتظام کیا گیا۔

کیا فرماتے ہیں حضور والا اس مسئلہ میں کہ شہر بمبئی کے محلہ پریل تکیہ مسجد میں نماز عیدین ہونے کے باوجود محلہ کے مسلمان قرب و جوار کے مسلمانوں کی معیت میں ایک کھلی جگہ میدان میں مالک جگہ سے اجازت لے کر نماز عیدین مندرجہ ذیل وجوہ کی بنا پر ادا کرتے ہیں:

(۱) شرعاً بمقابلہ محلہ کی مسجد کے کھلی جگہ میں نماز عیدین افضل ہے۔

(۲) مسجد متذکرہ میں جگہ تنگ ہونے کی وجہ سے مصلیوں کو عام گزرگاہ پر بیٹھ کر نماز عیدین ادا کرنی پڑتی ہے۔ اور نماز ختم ہونے کے بعد مصلیوں کو پولیس اور عام گزرگاہ کا خیال کر کے فوراً اٹھ جانا پڑتا ہے، جس کی وجہ سے گزرگاہ کے مصلی خطبہ سننے سے محروم رہ جاتے ہیں۔

(۳) محلہ اور اس کے اطراف کی تمام مسجدوں میں تقریباً ایک ہی وقت میں نماز عیدین ہو جاتی ہے جس کی وجہ سے باقی ماندہ لوگوں کو نماز نہیں ملتی۔

(۴) پریل اور اس کے اطراف میں متذکرہ میدان کے سوا کوئی ایسی مسجد یا جگہ نہیں رہتی ہے جہاں باقی ماندہ لوگ نماز عیدین ادا کر سکیں، صرف میدان مذکور میں قرب و جوار کی تمام مسجدوں میں نماز عیدین ختم ہو جانے کے بعد نماز ہوتی ہے۔

(۵) محلہ کی مسجد میں جگہ کی اتنی گنجائش نہیں جس میں تمام مسلمان طمانیت قلب اور اطمینان کے ساتھ نماز عیدین ادا کر کے خطبہ سن سکیں..... اب از روئے کتب معتبرہ فقہ حنفیہ مذکورہ بالا وجوہ کو

دیکھتے ہوئے جواب دیجیے کہ مثل سابق میدان مذکور میں نماز عیدین ہوتی رہے، یا بند کر دی جائے۔ اور مسجد میں ہوتے ہوئے میدان کی نماز جائز ہے یا ناجائز؟

از بمبئی پوائی باؤڑی پریل۔ انجمن رفیق الاسلام مرسلہ ممبران انجمن مذکورہ معرفت

جناب شیخ نظام الدین صاحب سکرٹری۔ ۶ رزی قعدہ ۵۲ھ

الجواب

وجوہ مذکورہ سوال سب درست اور قابل لحاظ ہیں، اور کوئی وجہ نہ ہوتی جب بھی محلہ ہی کی مساجد نہیں بلکہ مسجد جامع سے بھی بہتر یہی ہے کہ نماز عید کے لیے باہر میدان میں نکلیں، اور جمع عظیم کے ساتھ نماز عید ادا کریں، مگر بوڑھے اور مریض ناطقت لوگ۔ عامہ مشائخ کے نزدیک یہی مسنون ہے۔ یہی تمام ترکتب معتبرہ فقہیہ میں مسطور و مزبور ہے۔

غنیۃ میں فرمایا:

”الخروج إلى المصلی وهي الجبابة سنة وإن كان يسعهم الجامع، وعليه
عامۃ المشایخ.“ (۱)

عید گاہ جانا سنت ہے اگرچہ لوگ جامع مسجد میں سما سکیں اور یہی عام مشائخ کا موقف ہے۔

(مترجم)

حضرت مولیٰ علی کرم اللہ تعالیٰ وجہہ الاسبی سے مروی:

((كان رسول الله عليه الصلاة والسلام يخرج يوم الفطر والأضحى إلى

المصلی)) (۲)

کہ سرکار دو عالم صلی اللہ تعالیٰ علیہ وسلم عید الفطر اور عید الاضحیٰ کے دن عید گاہ جایا کرتے

تھے۔ (مترجم)

شرح منیہ میں ہے:

”فإن ضعف القوم عن الخروج أمر الإمام من يصلي بهم في المسجد“ (۳)

(۱) غنیۃ المستملی شرح منیۃ المصلی: ص ۵۲۹

(۲) صحیح البخاری، کتاب العیدین باب الخروج الی المصلی بغیر منبر

(۳) غنیۃ المستملی شرح منیۃ المصلی: ص ۵۲۹

اگر تم عید گاہ نہ جاسکو تو امام کسی شخص کو حکم دے جو لوگوں کو مسجد میں نماز پڑھائے۔ (مترجم)
اگرچہ مسجد جامع اس قدر وسیع ہو کہ تمام لوگ اس میں سہا سکیں، جب بھی حکم ہے جیسا کہ عبارت غنیۃ سے مصرح ہے۔ عیدین کی نماز بدستور وہاں جاری رکھی جائے۔ واللہ تعالیٰ اعلم۔

مسجد چھوڑ کر عید کی نماز کے لیے میدان اختیار کرنا درست ہے

(۲۹) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...
ایک محلہ میں باہمی مخالفت و ذاتی مخالفت کی بنا پر مسلمانوں میں دو جماعتیں ہو گئی ہیں، جدید جماعت محض مسلمانوں میں تفریق پیدا کرنے کی غرض سے نماز عید مسجد کو چھوڑ کر جہاں ہمیشہ عیدین کی نمازیں ہوتی ہیں، اسی محلہ کے میدان میں دوسری جماعت عید کی کرنا چاہتی ہے۔ ایسی جماعت کا شرعاً کیا حکم ہے۔ از روئے شرع یہ فعل ان کا جائز ہے یا نہیں؟ بینو تو جو روا۔

از بمبئی یگ مسلم ایسوسی ایشن پریل ۱۲، ہری بلڈنگ ایسٹ فلور روم، ۱۵، مرسلہ سکر بیڑی معرفت
مولوی نذیر احمد صاحب نجدی۔ ۹/۱۲/۵۲ھ۔

الجواب

اس قضیہ سے متعلق ایک سوال انجمن رفیق الاسلام پوئی باؤڑی بمبئی سے بھی آیا تھا جس کا جواب اسی ہفتہ میں بھیجا گیا ہے، اس استفتا کے ساتھ ایک خط بھی تھا جس میں اور خود استفتا میں اس کی معقول وجوہ لکھی تھیں، اور ظاہر کیا تھا کہ ان وجوہ سے ایسا چاہا جاتا ہے۔ ہرگز اس سے مقصود مخالفت و مخالفت نہیں۔ مسجد کے منتظمین لوگوں سے کہتے ہیں کہ میدان کی نماز افضلیت و سہولیت کی خاطر نہیں ہوتی، بلکہ باہمی مخالفت و مخالفت کی بنا پر ہوتی ہے۔ اس کے جواب کے لیے ایک تو منتظمین نماز میدان کا حلف کرنا لکھا کہ میدان کے منتظمین حلفیہ بیان دیتے ہیں کہ ہم نے میدان میں نماز عیدین کا انتظام باہمی مخالفت یا مخالفت کی بنا پر نہیں کیا ہے، نیز یہ کہ آپس میں نفاق پیدا ہونے کے ڈر سے میدان کی نماز عیدین کے منتظمین نے مسجد کی نماز عیدین کے منتظمین سے کہا: کہ اگر آپ لوگ یہ چاہتے ہیں کہ میدان کی نماز عیدین کا انتظام ہم نہ کریں تو اسے ہم منظور کرتے ہیں، آپ ہی لوگ میدان کا بھی انتظام کیجیے۔ ہم لوگ ضمانت دیتے ہیں کہ کوئی شخص مخالفت نہ ہوگا، اور اس سلسلہ میں جو خدمت بھی ہم سے لی جائے گی ہم اسے بخوشی منظور کریں گے۔ اس کا جواب دیا گیا کہ ہماری مرضی ہی نہیں ہے، اس لیے میدان کی جاری شدہ نماز عیدین بند ہی کر دی جائے۔

وہ معقول وجوہ بیان کرتے ہیں، انہیں سن کر ماننا تھا، اور خواہ مخواہ بدگمانی نہ چاہیے تھی۔ پھر وہ حلف کرتے ہیں، جسے سن کر اگر بدگمانی کی کوئی وجہ بھی ہوتی تاہم یقین کرنا تھا۔ مزید برآں اس سے زائد اطمینان کی صورت ان کے پاس اور کیا تھی کہ انہوں نے کہہ دیا کہ آپ انتظام کریں، اور ہم سے جو خدمت لیں ہم اسے بجالائیں گے۔ اور ضمانت دیتے ہیں کہ ہم میں کا کوئی مخالفت نہ کرے گا۔ اس آخری ذریعہ اطمینان کو پیش کرتے ہیں، مگر مسجد کے منتظمین تسلیم نہیں کرتے، ایسی صورت میں ظاہر ہے کہ اس سوال کا سرے سے منشا ہی غلط ہے۔ دوسرے فریق نے ہر طرح اطمینان دلایا کہ ہرگز وہ کسی مخالفت و مخاصمت کی بنا پر ایسا نہیں کرتا ہے، بلکہ ان معقول وجوہ کی بنا پر۔ مگر یہ فریق یہی کہے جاتا ہے کہ نہیں وہ تو محض مخالفت و مخاصمت ہی کی بنا پر تفریق کرتے ہیں، ایسے ہی زبردستی۔ پھر یہ کہ فرض کیجیے کہ اس فریق نے یہ سب کچھ بناوٹ کی، محض جھوٹ کہا، واقعی وہ مخالفت و مخاصمت ہی کے لیے میدان میں نماز کا انتظام کرتا ہے، تو اس سے وہ جماعت کیوں ناجائز ہو جائے گی، بری نیت کا الزام ان پر ہوگا۔ مگر جو اچھا کام وہ کر رہے ہیں، وہ اچھا ہی رہے گا۔ اس میں ان کی اس بری نیت سے کوئی خرابی نہ آئے گی۔ علما کا تو یہاں تک ارشاد ہے کہ: ”الأصل لا يبطل بالعوارض.“

حضور سیدنا عثمان غنی رضی اللہ تعالیٰ عنہ فرماتے ہیں:

”فإذا أحسن الناس فأحسن معهم، وإذا أساؤا فاجتنب إساءتهم.“ (۱)

جب لوگ کوئی اچھا کام کریں تو ان کے ساتھ اچھا کام کیا جائے، اور جب کوئی برا کام کریں تو اس سے بچا جائے۔ عیدین کی نماز میدان میں افضل ہے، مسجد محلہ ہی نہیں مسجد جامع سے بھی، اگرچہ مسجد جامع تمام لوگوں کو کافی ہو۔ تو جو لوگ اس سنت پر عمل کرتے ہیں، اگرچہ ان کی نیت کچھ بھی ہو تو ان کا ساتھ دینا چاہیے۔ ان کی اس بدنیت سے سنت تو معاذ اللہ بری نہ ہو جائے گی۔ واللہ تعالیٰ اعلم۔

مخاصمت کی وجہ سے نماز عید کے لیے بجائے مسجد

میدان اختیار کرنا درست نہیں

(۵۰) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...

قبلہ نما مولانا لکھنؤی زید مجدکم العالی۔ السلام علیکم ورحمۃ اللہ وبرکاتہ۔

مسلم ایسوسی ایشن پریل کے استفتا پر جناب والا کا جواب میری نظر سے گذرا، میں اس کو جانتے ہوئے کہ رفیق الاسلام انجمن والوں نے اپنے استفتا میں غلط بیانیوں سے کام لیا، بالخصوص ان کا فقرہ (۳) (۴) صراحتاً جھوٹ پر مبنی ہے، اس قصہ میں پڑنا نہیں چاہتا، صرف حضور والا سے شرعی نقطہ نظر سے بصورت ذیل دریافت کرنا چاہتا ہوں، کیا فقہائے کرام نے جبانہ و صحرا کے جو الفاظ استعمال فرمائے ہیں اس سے ہر محلہ کا کوئی خالی میدان جو آبادی میں ہو مراد ہے۔

(۲) کیا کسی بڑے شہر میں ہر محلہ کے نمازیوں کو مسجدیں چھوڑ چھوڑ کر انہیں محلہ کے میدانوں میں اسی تعداد کی صورت میں جو مسجدوں کے اندر موجود تھا، نماز عید ادا کرنے کا حکم ہے۔

(۳) تمام شہر کے لیے آبادی سے باہر مسجد کے طور پر بشرائط مخصوصہ مصلیٰ عید گاہ بنانے کا حکم ہے، اور اس کی افضلیت کتب احادیث و فقہ میں مرقوم، اور جبانہ و صحرا سے وہی مراد۔ نہ کہ مسجد سے قریب محلہ کہ میدان، جہاں اتفاقاً عمارت نہ بن سکی ہو۔ نماز عیدین کے متعلق واقعہ یہ ہے کہ بمبئی میں دس برس سے میدانوں میں بھی مسجدوں کے علاوہ نماز ہوتی ہے، اور وہاں آج کل بیس پچیس ہزار نمازیوں کا اجتماع ہوتا ہے، اس مابہ النزاع میدان میں تو زیادہ سے زیادہ ڈیڑھ سو آدمی تھے، پریل کی مسجد کے ایک جانب لال باغ کی وہ مسجد ہے جس کا میں امام ہوں، اور یہاں پریل پاوٹی باڑی کی مسجد سے پون گھنٹہ بعد جماعت کھڑی ہوتی ہے، دوسری جانب دادر کی مسجد ہے وہ ہم سے بھی پندرہ منٹ بعد پڑھتے ہیں، لہذا ان کے استفتا کا فقرہ (۳) و (۴) صراحتاً کذب پر مبنی ہے۔

(۳) اگر بمبئی والے اسی طرح جداگانہ میدانوں میں نکل نکل کر اپنے اپنے محلوں ہی کی حدود اربعہ میں نمازیں ادا کرنا شروع کر دیں تو کیا اجتماع امت، اور غیر مسلموں پر اخوت اسلام سے رعب قائم کرنے کا وہ مفہوم ادا ہو جائے گا جو جبانہ و صحرا یا عید گاہ کے الفاظ میں مخفی ہے۔

(۴) مذکورہ تینوں مسجدیں ہنود کی آبادی سے گھری ہوئی ہیں، اور بڑی سڑک کے کنارے پر ہیں۔ عید کے دن سڑکوں کا بھر جانا، گلیوں تک نمازیوں کا پہنچ جانا، گاڑیوں کا کار کار ہنا، اجتماع اسلامیان کی شان رکھتا ہے، یہ ضمنی گلی کے کسی میدان میں کہاں ممکن ہے۔ فافہم و تدبر۔ خوب یاد آیا، غالباً ۱۳۱۹ھ ۱۹۰۴ء میں اعلیٰ حضرت قدس سرہ العزیز نے شہر دمن محلہ کباڑی واڑی کی عید گاہ کے متعلق حسب طلب مرحوم مولانا ہدایت رسول ایک زبردست فتویٰ ارقام فرمایا تھا، یہ قصہ اسی سے ملتا جلتا ہے۔ ذرا اس فتویٰ کو بھی ملاحظہ فرمائیے گا۔

محبت محترم ذوالمجد والکرم زید مجد کم جواب تحریر فرماتے وقت امور مندرجہ ذیل ملحوظ خاطر رہیں، اور حتیٰ الواسع جلد ارسال فرمائیے۔

(۱) بمبئی میں کوئی مستقل عید گاہ نہیں ہے، اس لیے عیدین کی نماز مسجدوں ہی میں ادا کی جاتی ہے، گیارہ سال سے میدانوں میں نماز عیدین کا انتظام ہوتا ہے، جہاں بیس پچیس ہزار آدمی جمع ہو جاتے ہیں۔

(۲) جس محلہ میں یہ نماز عید الفطر پر ادا کی گئی وہاں صرف سویا ڈیڑھ سو آدمی تھے۔

(۳) اگر محلہ محلہ یوں ہی اجازت دے دی گئی تو اجتماع و اتحاد مسلمین کا مقصد کیوں کر پورا ہوگا۔

(۴) افتراق و تشنت کی صورت بہرِ نفع ظاہر تر ہے۔ مکرر آں کہ اس استفتا کے الفاظ پر پھر نظر ثانی

فرمائیے، اور حسب سوال جدید جواب سے میرے پتہ پر عزت بخشئیے۔

کیا فرماتے ہیں علمائے دین اس مسئلہ میں کہ ایک محلہ میں باہمی مخالفت و ذاتی مخالفت کی بنا پر مسلمانوں میں دو جماعتیں ہو گئی ہیں، جدید جماعت محض مسلمانوں میں تفریق پیدا کرنے کی غرض سے نماز عید مسجد کو چھوڑ کر جہاں ہمیشہ عیدین کا نمازیں ہوتی ہیں، اسی محلہ کے میدان میں دوسری جماعت عید کرنی چاہتی ہے۔ ایسی جماعت کا شرعاً کیا حکم ہے، از روئے شرع یہ فعل ان کا جائز ہے یا نہیں؟ بی—وا
توجروا، اجرکم علی اللہ تعالیٰ۔

از بمبئی مرسلہ ممبران مسلم ایسوسی ایشن پریل معرفت مولوی نذیر احمد صاحب کجندی،

۸ ذی الحجہ ۱۳۵۲۔

الجواب

اگر فی الواقع ذاتی مخالفت باہمی مخالفت کی بنا پر بعض لوگ تفریق جماعت کر رہے ہیں، تو وہ اس تفریق چاہنے کی ملزم ہیں۔ اور اگر انہوں نے جھوٹ بولا ہے تو وہ جھوٹ کے مرتکب، جرم و فریب دہی کے مجرم ہیں۔ مسجد والے اگر کسی طرح میدان میں نماز عید کو تیار نہ ہوں اور لوگ بھی اپنی اپنی مساجد ہی میں پڑھتے رہیں تو یہ مٹھی بھر آدمی خواہ مخواہ اپنی علاحدہ قائم کر کے تفریق کے ملزم کیوں بنیں۔ ایک مستحب کے لیے اپنے سر تفریق کا الزام نہ لیں، اور جماعت میں منافرت نہ کریں، جہاں نہ وصحرا و مصلیٰ سے کوئی خاص عمارت عید گاہ مراد نہیں، بلکہ بیرون شہر نماز کا میدان عام ازیں کہ وہاں کوئی عمارت بنام عید گاہ بنائی گئی ہو، یا نہ بنائی گئی ہو۔ بزبان برکت نشاں حضور سید الانس والجان علیہ الصلاۃ والسلام الاتمان الاکملان بیرون مدینہ طیبہ کف دست میدان تھا، سرکار طیبہ کے شرقی دروازہ مسجد اطہر کے باب السلام

سے ہزار قدم کے فاصلہ پر:

”كما في الفتاوى الرضوية عن المواهب والزرقاني عن فتح الباري عن
عمر بن أبي شيبة في أخبار المدينة عن أبي غسان الكناني صاحب مالك - رضي
الله تعالى عنه“ (۱)

سنن ابن ماجه وصحيح ابن حزيمة ومستخرج اسماعيل ميں ہے:
(عن عبد الله بن عمر رضي الله تعالى عنهما أن رسول الله صلى الله
تعالى عليه وسلم كان يغدو إلى المصلى في يوم عيد والعنزة تحمل بين يديه، فإذا
بلغ المصلي نصبت بين يديه فيصلي إليها، وذلك إن المصلى كان فضاء ليس فيه
شيء يستتر به.) (۲)

جیسا کہ فتاویٰ رضویہ میں مواہب و زرقانی عن فتح الباری عن عمر بن ابی شیبہ فی اخبار المدینہ عن ابی
غسان کنانی صاحب مالک رضی اللہ تعالیٰ عنہ کے حوالہ سے مذکور ہے۔

سنن ابن ماجہ صحیح ابن حزمہ اور مستخرج اسماعیل میں ہے، کہ حضرت عبد اللہ ابن عمر رضی اللہ تعالیٰ عنہما
سے مروی ہے کہ رسول کریم صلی اللہ تعالیٰ علیہ وسلم عید الفطر کے دن صبح کے وقت عید گاہ تشریف لے جاتے تھے
اور آپ کے دستہ مبارک میں نیزہ ہوتا تھا۔ پس آپ اسی کی طرف رخ کر کے نماز ادا فرماتے تھے، اور یہ اس
لیے کرتے تھے کہ عید گاہ کھلا میدان تھا، جس میں کوئی ایسی چیز نہ تھی جو سترہ بنائی جاسکتی۔ (مترجم)

میدان کی نماز میں حکمت اظہار شعار اسلام و کثرت مسلمین ہے، شوکت اسلام کا اظہار تو جمع عظیم
سے ہی ہوگا، مگر اظہار شعار اسلام چند ہی لوگوں کے اجتماع سے ہو جائے گا، گھرے ہوئے مکان کی نماز میں
نہ اظہار شعار اسلام اس درجہ ہو سکتا ہے، نہ اظہار شوکت اسلام، یہ حکمت صحرا کے ساتھ مخصوص نہیں، بلکہ شہر
میں اگر وسیع میدان ہو جہاں بکثرت مسلمان جمع ہو سکیں، وہاں بھی حاصل، تو جس طرح میدان بحیثیت
میدان نماز عید کے لیے ملحوظ نہیں کہ مساجد بحیثیت مساجد اور نمازوں سے بہتر، اور میدان بحیثیت میدان
نماز عید کے لیے، بلکہ اسی حکمت کی بنا پر میدان ملحوظ ہے۔ یوں ہی صحرا بحیثیت صحرا ملحوظ نہ ہوگا، بلکہ وہ
مکان جہاں اقامت صلاۃ عیدین میں وہ حکمت بن سکے، اور شک نہیں شہر سے باہر صحرا میں اظہار شعار

(۱) [فتاویٰ رضویہ ۳/۷۹۸]

(۲) [سنن ابن ماجہ، کتاب الصلاة باب ماجاء في الحرية يوم العيد: ۱۳۰۴ - ۱۳۰۵/۲، ۱-۴۲۰]

اسلام کے لیے اور شوکت اسلام کے لیے مجمع عظیم اہل اسلام کیا جائے، یہ یوں ہی ہے کہ شہروں میں اس قدر عظیم ترین میدان نہیں ہوتے، اور اگر کہیں وسط شہر میں بڑا میدان ہو تو شہر کے اندر اظہار کہیں زائد اور مقصود شرع کے بہت ہی موافق ہوگا۔ بسببی ایک عظیم شہر ہے جس کے تین طرف سمندر ہے، ان اطراف میں تو اس مقصد کو لے کر گزر نہیں رہی، چوتھی طرف تو میلوں کو سوں فاصلہ پر شہر کے باہر اجتماع نہایت گراں ہوگا۔ لہذا بروجہ کافی اجتماع نہ ہوگا، تو اگر شہر کے اندر ہی کسی فضا میں جہاں عظیم اجتماع ہو سکے پڑھیں، تو مساجد میں پڑھنے سے یقیناً یہ بہتر ہوگا، کہ حکمت اظہار شعار اسلام و شوکت و کثرت اسلام اس میں صحرا کی طرح حاصل ہوگی۔

اور اگر فناے بسببی میں اسٹیشنوں، ریلوے لائنوں، انگریزی کیمپوں، فوجی بارکوں کی بنا پر میدانوں میں جمع عظیم کی گنجائش ہی نہ ہو، یا گورنمنٹ سے اجازت نہ ہو تو فنا سے دور اگر اہل اسلام جمع بھی ہوں، اور نماز عید پڑھیں تو اگر چہ اظہار شعار اسلام ہوا، اگر چہ اس جمع عظیم سے شوکت اسلام و کثرت مسلمین کا اظہار ہوا، مگر بظاہر یہ ایسا ہی ہے جیسے مساجد میں پڑھ لیتے، بلکہ اس سے بھی کم کہ شہر کی مساجد میں مسلمانوں کا اجتماع کسی نہ کسی طرح کفار کی نظر میں آتا ہی ہے، بخلاف اس کے کہ شہر سے منزلوں نہیں، تو کوسوں دور جنگل بیابان میں، اس اظہار سے وہ حکمت یقیناً حاصل نہیں ہو سکتی، اور ہوئی بھی تو فناے شہر سے باہر جواز ہی نہ رہا، وہاں نماز عید کا کیا ذکر کہ اس کے لیے شہر یا فنا شرط ہے، خارج فناے شہر نماز عید ناجائز۔ صحرا و جبانہ سے جنگل بیابان شہر سے جدا ہرگز مراد شرع نہیں، بلکہ یقیناً شہر ہی کے متصل جو میدان ہو مراد ہے۔ ہم بتا چکے کہ نفس صحرا بھی مراد شرع نہیں، بلکہ وہ مقام مراد ہے جہاں اقامت صلاۃ عیدین جمع عظیم ہو، اور وہ حکمت حاصل ہو۔

لہذا خواہ وہ میدان ہو جو متصل شہر مصالح شہر کے لیے ہوتا ہے، جسے فناے مصر کہتے ہیں۔ خواہ وہ جو شہر کے اندر اتنا وسیع ہو کہ اہل اسلام اس میں جمع ہو سکیں، دونوں میں نماز عید مساجد میں علاحدہ علاحدہ متفرق پڑھنے سے بہتر ہوگی، اور دونوں سے یکساں مقصود شرع حاصل ہوگا، تو میدان شہر میں نکل کر نماز پڑھنا ادائے سنت و اظہار شعار و شوکت و اراء کثرت ہے، اگر وہاں کے مسلمان اسے نہیں سمجھتے، اور مساجد ہی میں تنہا پڑھنا چاہتے ہیں تو مٹھی بھر لوگ بھی انہیں کا ساتھ دیں کہ منافرت نہ ہو۔

”فإن درء المفسد أهم من جلب المصالح“ (۱)

اس لیے کہ مفاسد کو مٹانا، منافع حاصل کرنے سے زیادہ اہم ہے۔ (مترجم)

بلکہ یہ لوگ جو پریل کے میدان میں علاحدہ نماز عید پڑھنا چاہتے ہیں، اس میدان کی نماز میں کیوں نہ شرکت کریں، جسے سوال میں لکھا ہے کہ پچیس تیس ہزار کے مجمع کے ساتھ دس گیارہ سال سے ہوتی ہے۔ ہاں اگر وہاں اب اور زائد کی گنجائش نہ ہو تو مجبوری ہے۔

اعلیٰ حضرت قدس سرہ کا وہ فتویٰ مجھے تلاش پر بھی دستیاب نہ ہوا کہ میں اسے دیکھوں، اگر حضرت کا فتویٰ میرے خلاف ہوگا، اور اس سے مجھے اپنا خطا پر ہونا ظاہر ہوگا، میں اپنی غلطی کا اعتراف کر لوں گا۔ واللہ تعالیٰ هو الموفق لاتباع الحق والصواب وهو تعالیٰ اعلم۔

(۱۱) تراویح

تراویح میں دو رکعت پر سلام نہ پھیر کر چار پر پھیرا تو نماز ہوگئی

(۵۱) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...
امام نے تراویح کی نماز دو رکعت کی نیت کی دو رکعت پڑھنے کے بعد قعدہ بھول کر کھڑا ہو گیا، پھر دو رکعت پڑھ کے سجدہ سہو کیا، اس کی نماز ہوئی یا نہیں؟ بینوا تو جو وا۔ از مولانا نور الحق صاحب

الجواب

ہوگئی، اس میں سجدہ سہو کی کچھ ضرورت نہیں، اگر پہلی دو رکعت میں قعدہ کر لیا ہو تو چاروں دو تسمیہ سے ہو گئیں، اور اگر قعدہ نہ کیا ہو تو ایک تسمیہ سے چاروں ہو گئیں، نزد شیخین کریمین یہی مختار ہے، اس کو امام فقیہ ابو جعفر نے اختیار فرمایا۔ نیز امام ابو بکر محمد بن الفضل نے بھی یہی اختیار کیا۔ اسی کو امام فقیہ النفس قاضی خاں نے صحیح فرمایا۔

غیبتہ میں ہے:

”إن صلی أربع رکعات بتسلیمة واحدة والحال أنه لم یقعد علی رکعتین منها قدر التشهد تجزی الأربع عن تسلیمة واحدة: أي: عن رکعتین عند أبي حنیفة وأبی یوسف وهو المختار اختاره الفقیة أبو جعفر وأبو بکر محمد بن الفضل، قال قاضی خاں وهو الصحیح إلى قوله: ولو قعد علی رأس الرکعتین جازت عن تسلیمتین.“ واللہ

تعالیٰ اعلم. (۱)

اگر ایک سلام سے چار رکعت پڑھی، اس طور پر کے دو رکعت پر تشہد کی مقدار نہ بیٹھا تو چاروں رکعتیں ایک ہی سلام سے ہو جائیں گی، یعنی دو رکعتوں سے شیخین کے نزدیک یہی مختار مذہب ہے، اس کو فقیہ ابو جعفر اور ابو بکر محمد بن فضل نے اختیار کیا ہے، قاضی خاں نے فرمایا یہی صحیح ہے، نیز انہوں نے کہا کہ اگر دو رکعتوں کے شروع میں بیٹھا تو دو سلاموں سے نماز جائز ہو جائے گی۔ (مترجم)

قنوت نازلہ قبل رکوع پڑھی جائے گی

(۵۲) مسئلہ:

کیا فرماتے ہیں علمائے دین و مفتیان شرع متین ان مسائل میں کہ...

(۱) قنوت نازلہ کو قبل رکوع پڑھنا بہار شریعت میں ظاہر قرار دیا ہے، اور اس پر اعلیٰ حضرت رضی اللہ تعالیٰ عنہ کی تصدیق بھی ہے۔ علامہ شامی نے بعد رکوع پڑھنا اظہر فرمایا، اور اس کی دلیل بھی پیش فرمائی۔ اعلیٰ حضرت رضی اللہ تعالیٰ عنہ نے اپنے حاشیہ میں اس دلیل کا کیا جواب تحریر فرمایا ہے، اور اگر حاشیہ میں کوئی دلیل تحریر نہ فرمائی تو علامہ شامی کی تحقیق کیوں ترک فرمائی۔

(۲) تسبیح رکوع کے متعلق احادیث میں جب کہ امر وارد ہے جو بدوں قرینہ صارفہ کے وجوب پر دلالت کرتا ہے، حنفیہ نے تسبیح رکوع کو مسنون قرار دیا ہے۔ کیا کوئی قرینہ صارفہ عن الوجوب موجود ہے؟ اگر نہیں تو واجب کیوں نہیں قرار دیتے، اعلیٰ حضرت رضی اللہ تعالیٰ عنہ نے اس مقام پر حاشیہ شامی میں کیا تحقیق فرمائی ہے۔

از میرٹھ مرسلہ جناب مولوی غلام جیلانی صاحب مدرس مدرسہ اسلامی عربی۔ ۱۰ جمادی الاولیٰ

۵۵۸

الجواب

(۱) اعلیٰ حضرت نے قول شامی: والأظہر ما قلناہ پر جدا الہمتار میں جو فرمایا یہ ہے، اس میں

دلیل بھی ہے:

”أقول: بل الأحق بالقبول ما قاله السيد الحموي لما في الفتح: ولما ترجح

ذلك خرج ما بعد الركوع عن كونه محلاً للقنوت اه. وقال: أيضاً وهذا، يحقق خروج القومة عن المحلية بالكلية إلا إذا اقتدى بمن يقنت في الوتر بعد الركوع، فإنه يتابعه اتفاقاً اه.“ (۱)

میں کہتا ہوں کہ سید حموی کا قول قبولیت کا زیادہ مستحق ہے جیسا کہ فتح میں ہے، جب اس کو ترجیح حاصل ہوگئی تو اب ما بعد رکوع محل قنوت نہ رہا، اور یہ بھی فرمایا کہ اس قومہ کا محل ہونا بالکل ختم ہو گیا، سوائے اس صورت کے کہ جب کوئی ایسے شخص کی اقتدا کرے جو وتر میں رکوع کے بعد قنوت پڑھتا ہو، تو اس صورت میں مقتدی پر امام کی پیروی بالاتفاق لازم ہوگی۔ (مترجم)

(۲) علامہ شامی نے اس کے متعلق ایک جگہ یہ لکھا:

”الحاصل أن في تثليث التسييح في الركوع والسجود ثلاثة أقوال: عندنا، أرجحها من حيث الدليل الوجوب تخريجاً على القواعد المذهبية فينبغي اعتماده كما اعتمد ابن الهمام ومن تبعه رواية وجوب القومة والجلسة والطمائية فيهما كما مر.“ (۲)

رکوع و سجود میں تین تین بار تسییح کہنے میں ہمارے نزدیک تین قول ہیں، دلیل کے اعتبار سے راجح وجوب ہے قواعد مذہب کی رعایت کرتے ہوئے۔ لہذا ابن ہمام اور ان کے تبعین کی طرح اسی پر اعتماد مناسب ہے جیسا کہ رکوع و سجود میں قومہ، جلسہ اور اطمینان و سکون کے واجب ہونے کی روایت موجود ہے۔ (مترجم)

(اس قول: كما اعتمد الخ“ پر حضرت نے جد الممتار میں تحریر فرمایا:

”أقول: ابن الهمام من أصحاب الترجيح بتصريح العلماء ولا كذلك تلميذه المحقق ابن أمير الحاج، أما الحلبي صاحب الغنية فمقطوع أنه ليس منهم.“ (۳)

(۱) [حاشية جد الممتار على رد المحتار: ۱/۳۲۴]

(۲) [رد المحتار - كتاب الصلاة، باب صفة الصلاة، مطلب في قراءة البسملة بين الفاتحة والسورة حسن: ۲/۱۷۴]؛

(۳) [جد الممتار - كتاب الصلاة، باب صفة الصلاة، مطلب في قراءة البسملة بين الفاتحة والسورة حسن: ۲/۱۳۹]

”وأما من حيث الرواية فالأرجح السنية؛ لأنها المصرح بها في مشاهير الكتب، وصرحوا بأنه يكره أن ينقص عن الثلاث وإن الزيادة مستحبة بعد أن يختم على وتر خمس أو سبع أو تسع ما لم يكن إماماً فلا يطول - وقد منا في سنن الصلاة عن أصول أبي اليسر أن حكم السنة أن يندب إلى تحصيلها ويلام على تركها مع حصول إثم يسير، وهذا يفيد أن كراهة تركها فوق التنزيه وتحت المكروه تحريماً وبهذا يضعف قول البحر إن الكراهة هنا للتنزيه؛ لأنه مستحب وإن تبعه الشارح وغيره فتدبر“ (۱)

میں کہتا ہوں کہ بتقریح علماء ابن ہمام اصحاب ترجیح میں سے ہیں، اور ان کے شاگرد محقق ابن امیر الحاج اصحاب ترجیح میں داخل نہیں، اور صاحب فتیۃ علامہ حلبی تو قطعی طور پر اصحاب ترجیح کی فہرست سے خارج ہیں، البتہ روایت کے اعتبار سے (مثلیت تسبیح) راجح ہے، اس لیے کہ مشہور کتب میں اس کی صراحت موجود ہے نیز فقہانے صراحاً ذکر کیا ہے کہ تین سے کم مکروہ ہے اور زیادتی مستحب ہے جب کہ وتر طاق یعنی پانچ، سات، یا نو پر ختم کرے جب کہ امام نہ ہو، لہذا امام ہونے کی صورت میں دراز نہ کرے، اور ابو یسر کے اصول کے حوالہ سے ہم نے سنن صلاۃ میں ذکر کر دیا کہ سنت کا حکم یہ ہے کہ اس کی تحصیل مندوب اور ترک لائق ملامت نیز ترک کی صورت میں ہلکا گناہ بھی ہے، اور یہ اس بات کا فائدہ دیتا ہے کہ ترک ثلیث تنزیہ سے بڑھ کر اور کراہت تحریمی سے کم تر ہے اور اسی سے قول بحر کا ضعف ثابت ہوتا ہے کہ کراہت یہاں تنزیہی ہے، اس لیے کہ یہ مستحب ہے، اگرچہ شارح وغیرہ نے ان کی اتباع کی ہے۔ (مترجم)

حضرت قدس سرہ الشامی کے قول: ”فالأرجح السنية.“ پر تحریر فرماتے ہیں:

”سیاتی أنه المعتمد المشهور في المذهب - أقول: ونص في الخانية أنه لو رفع الإمام رأسه من الركوع أو السجود قبل أن يسبح المقتدي ثلاثاً الصحيح أنه يتابع الإمام انتهى .“

(۱) فهذا (عہ) کماتری (۲) (عہ) تصحیح لعدم الوجوب، وقد نصوا: أن

(۱) [رد المحتار، کتاب الصلاة، باب صفة الصلاة، مطلب قراءة البسملة بين الفاتحة

قاضی خان فقیہ النفس لا يعدل عن تصحيحه مع أن القول بالوجوب لا يعلم عن تقدم العلامة محمد الحلبي وكتب المذهب متوناً وشروحاً وفتاوی طافحة بتصريح السنية، وعليها تدل الفروع فعليه فليكن التعويل، وسيأتي مسألة تؤيده ص: ۷۵۰ وسيقول المحشي في الصفحة القابلة إنه سنة على المعتمد المشهور في المذهب لا فرض ولا واجب، فقد أفاد اعتماده مع اشتهاؤه خلاف ما هنا. ۱۲“ (۱)

عن قریب آرہا ہے کہ یہ معتمد و مشہور مذہب ہے، میں کہتا ہوں کہ خانیہ میں صراحت ہے کہ امام نے رکوع یا سجد سے مقتدی کے تین بار تسبیح کہنے سے پہلے سر اٹھالیا تو صحیح قول یہ ہے کہ وہ امام کی اتباع کرے، اور یہ جیسا کہ ظاہر ہے عدم وجوب کی تصحیح ہے اور علمائے وضاحت کر دی ہے کہ فقیہ النفس قاضی خان بھی اسی کو صحیح قرار دیتے ہیں، جب کہ وجوب کا قول علامہ حلبي سے پہلے کسی نے نہ کیا، مذہب کی کتابوں کے متون و شروح اور فتاویٰ، سنیت کی تصریح سے بھرے ہوئے ہیں، اور اسی پر تفریعات دلالت کر رہی ہیں، لہذا یہی قول معتمد ہے۔ عن قریب اس کی تائید میں ایک مسئلہ آئے گا، اور محشی آئندہ صفحہ میں کہے گا کہ مذہب کے مشہور و معتمد قول کے مطابق یہ سنت ہے نا کہ فرض و واجب، لہذا ان کا معتمد و مشہور قول یہاں کے خلاف کا فائدہ دے رہا ہے۔ (مترجم)

علامہ شامی نے دوسرے صفحہ پر یہ فرمایا: جس کا حوالہ حضرت نے بھی دیا:

”يسبح فيه ثلاثا فإنه سنة على المعتمد المشهور في المذهب لا فرض ولا واجب كما مر فلا يترك المتابعة الواجبة لأجلها“ (۲)

رکوع و سجد میں تین تسبیحیں کہے گا اس لیے کہ یہ مذہب کے معتمد و مشہور قول کے مطابق سنت ہے، فرض و واجب نہیں جیسا کہ بیان ہو چکا، لہذا اس متابعت واجب کو ترک نہ کیا جائے گا۔ (مترجم)

(۱) [جد الممتار علی رد المحتار، کتاب الصلاة باب صفة الصلاة، مطلب قراءة

البسمة بين الفاتحة والسورة حسن: ۱۳۹/۲، ۱۴۰،

(۱ عہ) ومثله صح في الخلاصة والفتح وغيرهما- ۱۲ منه

(۲ عہ) نص في رد المحتار أن تصحيح ما يبتني على قول تصحيح لذلك القول- ۱۲ منه

(۲) [رد المحتار، کتاب الصلاة- باب صفة الصلاة، مطلب في اطالة الركوع

للجائي: ۱۷۶/۲]

نیز شامی نے ص: ۵۰ پر فرمایا:

”قال في القنية: لو خاف أنه لو صلى سنة الفجر بوجهها تفوته الجماعة ولو اقتصر فيها بالفاتحة وتسبيحة في الركوع والسجود يدر كها فله أن يقتصر عليها؛ لأن ترك السنة جائز لا ادراك الجماعة فسنة السنة أولى.“ (۱)

قنیه میں فرمایا کہ اگر خوف ہو کہ اگر اس نے فجر کی سنتیں کامل طریقہ سے پڑھیں تو جماعت چھوٹ جائے گی اور اگر اس نے سنتوں میں سورہ فاتحہ اور رکوع و سجود میں ایک ایک تسبیح پراکتفا کیا تو جماعت مل جائے گی تو اسے اس کا اختیار ہے۔ اس لیے کہ سنت کا جماعت کے پانے کے لیے ترک جائز ہے تو ترک سنت کی سنت کا بدرجہ اولیٰ جائز ہوگا۔ (مترجم)

رہا یہ کہ اس تسبیح کے متعلق احادیث میں صیغہ امر وارد ہے، تو قرینہ صارفہ کیا ہے، ابن امیر الحاج حلبي رحمه الله تعالى عليه وغيره نے بحث میں بھی فرمایا تھا کہ: صیغہ امر اور اس پر موافقت و جواب ہی بتاتے ہیں۔ علامہ صاحب بحر الرائق میں اس کا یہ ہی جواب دیا کہ حضور۔ علیہ الصلاة والسلام۔ نے اعرابی کو جب تعلیم فرمائی تو اس میں اسے ذکر نہ فرمایا۔ یہ تعلیم نہ فرمانا وقت تعلیم اعرابی و جواب سے صارف ہے۔ علامہ ابراہیم الحلی نے غنیۃ میں بحث علامہ ابن امیر الحاج حلبي سے موافقت فرمائی۔ (اگرچہ غنیۃ ہی میں دوسری جگہ پر سنت ہی کا قول کیا) اور صاحب بحر کے جواب پر یہ فرمایا:

”لقائل أن يقول: إنما يلزم ذلك أن لو لم يكن في الصلاة واجب خارج عما علمه الأعرابي وليس كذلك، بل تعيين الفاتحة وضم السورة وثلاث آيات ليس مما علمه الأعرابي، بل ثبت بدليل آخر، فلم لا يجوز أن يكن هذا كذلك.“ (۲)

بات یوں نہیں ہے بلکہ فاتحہ کی تعیین سورت اور تین آیات ملانا بھی وہ امر ہیں جو نبی کریم صلی اللہ تعالیٰ علیہ وسلم نے اعرابی کو تعلیم نہ فرمائے بلکہ ان کا ثبوت دوسری دلیل سے ہے، تو کیوں نہیں ہو سکتا کہ یہ بھی ایسا ہی ہو۔ (مترجم)

کفایہ میں فرمایا:

”قوله: ذلك أدناه هذا من تنمة الحديث ثم بين المصنف رحمه الله تعالى أن

(۱) [رد المحتار على الدر المختار: باب ادراك الفريضة، ۲/۵۷]

(۲) [غنية المستملي شرح منية المصلي: ص ۲۸۲]

مراد رسول اللہ صلی اللہ تعالیٰ علیہ وسلم من قوله: أدناه أي: أدنى كمال الجمع، وأدنى كمال السنة، لا أن يكون المراد أدنى ما يجوز به الصلاة، أو يقام به الواجب؛ لأنه لا يمكن إثبات فرضية التسبيح بهذا الخبر؛ لأنه لا تجوز الزيادة على الكتاب بخبر الواحد، ولا إثبات الوجوب أيضاً؛ لأنه عليه الصلاة والسلام لم يعلم ذلك الأعرابي حين علمه الفرائض والواجبات، ولو كان القول به ثلث مرات من الواجبات لعلمه. وفي مبسوط شيخ الإسلام رحمه الله تعالى فإن سبح مرة واحدة روي عن محمد رحمه الله تعالى أنه قال: يكره ذلك، وقال أبو مطيع البلخي: تلميذ أبي حنيفة - رحمه الله تعالى - لو نقص من ثلث في تسبيحات الركوع والسجود لم تجز صلاته، وذهب في ذلك إلى أنه ركن مشروع فكان نظير القيام لو جب أن يحله ذكر مفروض قياساً على القيام. (۱)

اور سرکار کا فرمان ”ادناہ“ حدیث کا مکملہ و تتمہ ہے پھر مصنفوں نے نبی کریم صلی اللہ تعالیٰ علیہ وسلم کے قول ”ادناہ“ کی مراد واضح فرمائی، یعنی یہ کمال جمع کا ادنیٰ درجہ ہے، یا کمال سنت کا ادنیٰ درجہ ہے، یہ مطلب نہیں کہ جواز نماز کا ادنیٰ درجہ ہے یا واجب کی ادائیگی کا، اس لیے کہ تسبیح کی فرضیت اس خبر سے ثابت نہیں ہو سکتی، کیوں کہ خبر واحد سے کتاب اللہ پر زیادتی جائز نہیں ہے، اور نا ہی اس سے وجوب ثابت ہوگا، اس لیے کہ نبی کریم صلی اللہ تعالیٰ علیہ وسلم نے یہ چیز اعرابی کو نہ سکھائی جب آپ نے اسے فرائض و واجبات کی تعلیم فرمائی، اگر اس کا تین بار کہنا واجب ہوتا تو آپ اسے یہ ضرور سکھاتے۔ اور شیخ الاسلام کی مبسوط میں ہے: اگر نمازی نے ایک دفعہ تسبیح کہی تو امام محمد سے مروی ہے کہ یہ مکروہ ہے، اور ابو مطیع بلخی امام اعظم کے شاگرد فرماتے ہیں: اگر اس نے رکوع و سجود کی تسبیحیں تین سے کم دفعہ کہیں تو نماز جائز نہ ہوگی، اور ان کا اس سلسلے میں موقف یہ ہے کہ یہ رکن مشروع ہے تو قیام کی طرح ہوگا، لہذا یہ قیام پر قیاس کرتے ہوئے فرض ہوگا۔ (مترجم)

غنیۃ میں ہے:

”ذکر فی الشرح - أي: شرح الاسبیحابی أنه (إن لم يقل ثلث تسبیحات أولم یمکث مقدار ذلك لا یجوز رکوعه) وهذا قول شاذ کقول أبي مطيع البلخي: تلميذ

أبي حنيفة رحمه الله تعالى - بفرضية التسبيحات الثلث في الركوع والسجود حتى لو نقص واحدة لا يجوز ركوعه ولا سجوده؛ لأن كلا منهما ركن مشروع، فوجب أن يجعله ذكر مفروض كالقيام - قلنا: يلزم الزيادة على قوله تعالى: ﴿اركعوا واسجدوا﴾ بالقياس وهو لا يجوز - " وكذا ما رواه أبو داؤد والترمذي عن عقبه بن عامر قال: لما نزلت: ﴿فسبح باسم ربك العظيم﴾

تو اے محبوب تم اپنے عظمت والے رب کی پاکی بولو۔

قال رسول الله صلى الله تعالى عليه وسلم: اجعلوها في ركوعكم، ولما نزلت: ﴿سَبِّحْ اسْمَ رَبِّكَ الْأَعْلَى﴾ (۱) اپنے رب کے نام کی پاکی بولو جو سب سے بلند ہے۔

قال: اجعلوها في سجودكم، لا يجوز الزيادة به على الكتاب وإن كان أمراً؛ لكونه خبراً واحداً، لكن بقي أن يقال: ينبغي أن يفيد الوجوب كما في نظائره ولم تقولوا به بل بالسنية، فأجاب عنه في المستصفى بأنه دل الدليل على عدم الوجوب أيضاً؛ لأنه عليه الصلاة والسلام لما علم الأعرابي الصلاة لم يذكر له في الركوع والسجود شيئاً، ولقائل، (إلى قوله) كذلك (و كذلك) (ركنية السجود) متعلقة بأدنى ما يطلق عليه اسم السجود وهو وضع الجبهة على الأرض، والكلام فيه كالكلام في الركوع (وذكر في زاد الفقهاء) وغيره أيضاً (إن أدنى تسبيحات الركوع والسجود الثلث) إن الأوسط خمس مرات، والأكمل سبع مرات لما خرج أبو داؤد والترمذي وابن ماجه من حديث ابن مسعود عنه - عليه الصلاة والسلام - إنه قال: إذا ركع أحدكم فليقل ثلث مرات: سبحان ربي العظيم، وذلك أدناه، وإذا سجد فليقل سبحان ربي الأعلى ثلث مرات. وذلك أدناه، والمراد أدنى ما يتم به تحقق السنة، فلذا روي عن محمد كراهة النقص عن الثلث، ثم إذا كان الثلث أدنى وقد استحبوا إلا يتار. (۲) شرح اسبیجانی میں مذکور ہے کہ اگر تین بار تسبیح نہ پڑھے یا پھر اس کی مقدار نہ ٹھہرے تو رکوع نہ

(۱) [سورة اعلیٰ: ۱]

(۲) [غنية المستملي شرح منيه المصلي: ص ۲۸۱]

ہوگا، یہ قول بھی ابو مطیع بلخی، تلمیذ امام اعظم ابو حنیفہ رحمۃ اللہ تعالیٰ علیہ کے قول کی طرح شاذ ہے، جو کہ رکوع و سجود میں تین تسبیحوں کی فرضیت کے قائل ہیں، یہاں تک کہ ایک بار بھی کم کر دی تو رکوع و سجود نہ ہوں گے، اس لیے کہ ان میں سے ہر ایک رکن مشروع ہے۔ لہذا قیام کی طرح ان کا ذکر بھی فرض ہے، ہم کہتے ہیں کہ قیاس کی رو سے یہ کلام اللہ ”وارکعوا وسجدوا“ پر زیادتی ہے، اور کلام الہی پر زیادتی ناجائز ہے، اسی طرح ابوداؤد و ترمذی رضی اللہ تعالیٰ عنہما نے جو روایت عقبہ بن عامر کے حوالہ سے پیش کی ہے کہ وہ فرماتے ہیں: کہ جب ”فسبح باسم ربک العظیم“ آیت نازل ہوئی تو سرکارِ دو عالم صلی اللہ تعالیٰ علیہ وسلم نے فرمایا کہ اسے رکوع میں پڑھا کرو، اور جب آیت ”سبح اسم رب الاعلیٰ“ کا نزول ہوا تو آپ صلی اللہ تعالیٰ علیہ وسلم نے فرمایا: اس کو سجدہ میں پڑھا کرو، اس سے بھی کتاب اللہ پر زیادتی جائز نہیں اگرچہ امر ہے، اس لیے کہ خبر واحد ہے، لیکن اب بھی یہ کہا جاسکتا ہے کہ اس سے افادہ و جوب مناسب ہے جیسا کہ اس کے نظائر میں ہوتا ہے، حالاں کہ تم لوگ وجوب کے قائل نہیں ہو بلکہ سنیت کا قول کرتے ہو، تو اس کا جواب یہ ہے کہ عدم وجوب کی دلیل موجود ہے، اس لیے کہ جب سرکارِ دو جہاں صلی اللہ تعالیٰ علیہ وسلم نے اعرابی کو نماز کی تعلیم فرمائی تو رکوع اور سجود کسی شی کا تذکرہ نہ فرمایا، اور قائل کو یہ کہنے کا حق حاصل ہے کہ رکینت سجود اسم سجود کے ادنیٰ درجہ سے متعلق ہے اور سجدہ نام ہے پیشانی زمین پر رکھ دینے کا، اور سجدہ میں بھی وہ کلام ہے جو رکوع میں ہوا، زاد الفقہا وغیرہ میں یہ بھی مذکور ہے کہ رکوع و سجود کی اقل تسبیح تین بار ہے، جب کہ متوسط درجہ پانچ بار پڑھنا ہے اور کامل درجہ سات بار ہے۔ جیسا کہ ابوداؤد، ترمذی اور ابن ماجہ رضی اللہ تعالیٰ عنہم کی ابن مسعود کے حوالہ سے تخریج کردہ حدیث میں وارد ہے کہ حضور صلی اللہ تعالیٰ علیہ وسلم نے فرمایا: جب تم میں سے کوئی رکوع میں جائے تو تین بار سبحان ربی الاعظیم کہے، اور یہ ادنیٰ درجہ ہے، اسی طرح جب سجدے میں جائے تو تین بار سبحان ربی الاعلیٰ کہے، یہ بھی اقل درجہ ہے اور ادنیٰ سے مراد یہ ہے کہ سنت کا تحقق ہو جائے۔ یہی وجہ ہے کہ امام محمد رضی اللہ تعالیٰ عنہ تین سے کم کو مکروہ کہتے ہیں، پھر جب تین بار کہنا اقل درجہ ہے اور فقہانے طاق کو مستحب قرار دیا ہے۔ (مترجم)

دوسری جگہ فرمایا:

”و یقول فی رکوعہ سبحان ربی العظیم ثلاثا و ذلك أدناه) (إن زاد) علی الثلث (فهو) أي: الفعل الذي هو الزيادة (أفضل) من تركه لقوله: علیه الصلاة والسلام – و ذلك أدناه: أي: أدنى کمال سنة التسبیح، ولا شك أن الزيادة علی الأدنى أفضل ولكن إذا زاد فالسنة (إنه) یختم علی وت)؛ لأن الله وتر یحب الوتر (وإن

اقتصر في التسبيح (على مرة) واحدة (أو ترك) التسبيح (بالكلية جازت صلاته) لعدم ركنية (ولكن يكره) ذلك وهو الترك والاقصرار على مرة وكذا الاقتصار على مرتين للاحلال بالسنة (وروي عن أبي مطيع البلخي أن تسبيح الركوع والسجود ركن لو تركه لا تجوز صلاته) وقد تقدم الكلام عليه في الفريضة الرابعة. (۱)

اور رکوع میں تین بار تسبیح کہے یہ ادنیٰ درجہ ہے اور اگر تین پر زیادتی کرے تو بہتر ہے، اس لیے کہ سرکار فرماتے ہیں: کہ یہ کمال سنت تسبیح کا کم تر درجہ ہے اور بلاشبہ ادنیٰ پر زیادتی افضل ہے، لیکن زیادتی کی صورت میں سنت ہے کہ تسبیح کا اختتام (طاق) وتر پر ہو، اس لیے کہ اللہ تعالیٰ تنہا ہے لہذا وہ طاق کو پسند فرماتا ہے، اور اگر تسبیح صرف ایک بار کہی یا پھر کلیتہً ترک کر دی تو بھی نماز ہو جائے گی کیوں کہ تسبیح رکن صلاۃ نہیں، البتہ ترک تسبیح یا پھر ایک یا دو بار پراکتفا کرنا مکروہ ہے سنت میں خلل واقع ہونے کی وجہ سے، ابو مطیع بلخی سے مروی ہے کہ رکوع وسجود کی تسبیح رکن نماز ہیں، لہذا اگر ان کو ترک کر دیا تو نماز نہ ہوگی، اس پر فريضة رابعہ میں گفتگو ہو چکی۔ (مترجم)

(۱۲) نوافل

سورج گرہن کی نماز سنت ہے

(۵۳) مسئلہ:

کیا فرماتے ہیں علمائے دین ومفتیان شرع متین اس مسئلہ میں کہ... سورج یا چاند میں گرہن جب لگتے ہیں، تو نماز پڑھنے کے لیے کیا حکم ہے، یعنی سورج یا چاند گرہن کی نماز کی نیت اور گرہن کے شروع ہونے پر پڑھے یا ختم گرہن پر، اور جماعت سے پڑھے، یا اکیلے، قرأت کے ساتھ بلند آواز سے یا آہستہ پڑھے، اور اگر گرہن کے وقت فرض نماز کا وقت آجائے تو اس کو ادا کرنا چاہیے، یا نہ ادا کرنا چاہیے۔ جیسا حکم شرع شریف ہو۔
از شجرہ ذاخ خانہ گرنجش ضلع رائے بریلی، سائل شیخ چھدا تمباکو فروش۔

الجواب

سوف شمس سورج گرہن کی نماز سنت ہے، سنت کی نیت کریں گرہن کے وقت پر پڑھی

جائے، گرہن سے چھٹنے پر نہ پڑھی جائے گی۔ اگر چاہیں شروع گرہن پر پڑھیں یا دیر میں، اگر گرہن سے چھٹنے پر کہ کچھ چھٹا کچھ باقی ہے پڑھ لیں تو یہ بھی جائز ہے، ایسے اوقات میں جن میں نماز پڑھنا ممنوع نہیں۔ اگر ایسے وقت کسوف ہو جس میں نماز پڑھنی نہ چاہیے ایسے وقت میں نہ پڑھیں۔ دو رکعتیں بجماعت پڑھی جائیں، ہر رکعت ایک رکوع دو سجدہ سے، جیسے اور نماز میں، ہر دو رکعت میں بعد الحمد جو سورت چاہیں پڑھیں، بہتر ہے کہ قرأت ہر دو رکعت میں طویل کریں، بقدر سورہ بقرہ بعد نماز دعا میں مشغول رہیں یہاں تک کہ پورا گہن سے چھٹ جائے، قرأت طویل کریں دعا میں تخفیف کریں۔ یا قرأت میں تخفیف کریں، دعا میں طویل کریں یہ بھی جائز ہے، ایک میں اگر تخفیف ہو تو دوسری طویل ہو۔ ہر کوئی اس نماز کی امامت نہیں کر سکتا، امام جمعہ و عمیدین سلطان اسلام یا اس کا مآذون، یعنی جیسا امام جمعہ و عمیدین کے لیے درکار ہے وہی اس میں امامت کرے، اگر امام اعظم موجود نہ ہو تو اپنی مساجد میں تنہا تنہا پڑھیں۔ ہاں اگر امام اعظم نے لوگوں کو حکم دے دیا ہو، امر فرما دیا ہو تو اس صورت میں جو امام محلہ ہے اس کے ساتھ بجماعت نماز ادا کریں۔

اس نماز میں قرأت میں جبر نہ کریں اس کے بعد یا پہلے خطبہ نہیں۔ یہ نماز مسجد جامع میں یا شہر سے باہر میدان عید گاہ میں پڑھیں تو بہتر۔ اگر اکیلے اکیلے اپنے گھروں میں پڑھیں یہ بھی جائز ہے، گرہن کے وقت وقتیہ نماز کی ممانعت نہیں، اگر وقت طویل ہے تو چاہے پہلے گرہن کی نماز سے فارغ ہو لیں، پھر وقتیہ پڑھیں، چاہے وقتیہ پڑھ کر گرہن کی پڑھیں، اگر کسوف کی نماز پڑھیں اور وقت اتنا تنگ ہے کہ وقتیہ نماز وقت میں نہ ہوگی تو وقتیہ پڑھیں، کہ سنت کے لیے فرض فوت کرنا جائز ہے۔ نیز یہ کہ اس کا وقت ہے نماز کسوف کا کوئی وقت خاص نہیں، تو جس کا وقت ہے اسے فوت کر دینا اور اس میں مشغول ہونا جس کو بعد میں پڑھ سکتے ہیں، خلاف شرع ہی نہیں خلاف عقل بھی ہے۔

اگر یہ صورت بھی ہو کہ وقتیہ نماز پڑھتے پڑھتے گرہن سے پورا چھٹ جائے گا کہ اب وقت صلاۃ کسوف کا نہ رہے گا، اور وقتیہ کا وقت اتنا تنگ ہے کہ کسوف کی پڑھیں تو اس کا وقت جاتا رہے گا جب بھی شرع و عقل کے یہ خلاف ہے کہ فرض فوت کریں اور کسوف کی نماز میں مشغول ہوں۔ وقت طویل بھی ہو مگر وقتی نماز کا وقت مقرر ہو جیسا کہ بعض مساجد میں ہوتا ہے، تو اس صورت میں وقتی نماز اپنے وقت مقررہ پر پڑھی جائے، پھر کسوف کی پڑھیں، کہ جیسے بعد نماز وقتی کسوف کی نماز میں شرکت کسی عذر سے نہ کرنی ہو، کہیں جانا یا کوئی اور کام ہو وہ جائے، وقتی نماز سے وقت پر فارغ ہو کر اپنے کام میں لگے۔ نماز جنازہ نماز کسوف پر مقدم کی جائے۔

ذخیرہ میں ہے: ”ہی سنة ، محیط“

یہ سنت محیط ہے۔ (مترجم)

پھر عالمگیری میں ہے:

”أجمعوا أنها تؤدى بجماعة واختلفوا في صفة أدائها، قال علماؤنا: يصلي

ركعتين كل ركعة برکوع وسجدتين كسائر الصلوات يقرأ فيهما ما أحب“ (۱)

علما کا اس بات پر اتفاق ہے کہ جماعت سے پڑھی جائے مگر صفت ادا کیگی میں ان کا اختلاف

ہے، ہمارے علما فرماتے ہیں: دو رکعت پڑھ جائے، ہر ایک رکعت ایک رکوع دو سجدوں کے ساتھ، دیگر تمام

نمازوں کی طرح اور بعد الحمد جو سورت چاہیں پڑھیں۔ (مترجم)

ہندیہ میں کافی سے ہے:

”الأفضل أن يطول القراءة فيهما“ (۲)

دونوں رکعتوں میں قرأت طویل کرنا افضل ہے۔ (مترجم)

سراج و ہاج پھر عالمگیری میں ہے:

”يدعو بعد الصلاة حتى تنجلي الشمس كمال الانجلاء“ (۳)

نماز کے بعد اتنی دعا مانگیں کہ سورج گہنی پوری طرح سے چھٹ جائے۔ (مترجم)

جوہرہ نیرہ میں ہے:

”يجوز تطويل القراءة وتخفيف الدعاء، وتطويل الدعاء وتخفيف القراءة

ة، فإذا خفف أحدهما طول الآخر.“ (۴)

قرأت طویل کرنا اور دعا میں تخفیف کرنا جائز ہے، اسی طرح دعا میں تخفیف اور دعا میں طول یہ بھی

جائز ہے، لیکن جب ایک میں تخفیف کرے تو دوسرے کو طویل کرے۔ (مترجم)

محیط پھر فتاویٰ ہندیہ میں ہے:

(۱) [الفتاوى الهندية، كتاب الصلاة، الباب الثامن عشر في صلاة الخسوف: ۱/۱۹۳]

(۲) [الفتاوى الهندية، كتاب الصلاة، الباب الثامن عشر في صلاة الخسوف: ۱/۱۹۳]

(۳) [الفتاوى الهندية، كتاب الصلاة، الباب الثامن عشر في صلاة الخسوف: ۱/۱۹۳]

(۴) [الجوهرة النيرة على مختصر القدوري: باب صلاة الاستسقاء، ۱/۹۶]

”لا يصلي هذه الصلاة بجماعة إلا الإمام الذي يصلي الجمعة. قال شمس الأئمة الحلواني: فإن عدم الإمام الذي يصلي الجمعة والعديد فإنهم يصلون وحدانا في مساجد هم إلا إذا كان الإمام الأعظم الذي يصلي الجمعة والعديد أمرهم بذلك فحينئذ يجوز أن يصلوا بجماعة يؤمهم فيها إمام حيّهم في مسجد هم، ولا يحجر بالقراءة في صلاة الجماعة في كسوف الشمس في قول أبي حنيفة رحمه الله تعالى“ (۱)

یہ نماز وہی امام پڑھاے جو جمعہ پڑھاتا ہے، شمس الأئمة حلوانی فرماتے ہیں: کہ اگر جمعہ اور عیدین کا امام موجود نہ ہو تو لوگ اپنی اپنی مسجدوں میں تنہا تنہا ادا کریں، لیکن جب امام اعظم یعنی جمعہ و عیدین کا امام نہیں اس کا حکم دے تو وہ اس نماز کو اپنی مسجد والے امام کے پیچھے پڑھ سکتے ہیں، اور امام اعظم ابوحنیفہ کے قول کے مطابق سورج گہنی نماز باجماعت میں قرأت بالجہر نہ کرے۔ (مترجم)

اسی میں مضمرات سے ہے:

والصحيح قوله - (۲)

ان کا قول صحیح ہے۔ (مترجم)

اسی میں محیط سے ہے:

”ليس في هذه الصلاة خطبة وهذا مذهبنا“ (۳)

اس نماز میں خطبہ نہیں ہے۔ یہی ہمارا مذہب ہے۔ (مترجم)

خزانة المفتين سے فتاویٰ عالمگیریہ میں ہے:

”الموضع الذي يصلي فيه الجبانة أو المسجد الجامع ولو صلوا في منزل

آخر جاز. والأول أفضل. ولو صلوا وحدانا في منازلهم جاز ولو اجتمعوا ودعوا من

غير أن يصلوا أجزاءهم“ (۴)

(۱) [الفتاوى الهندية، كتاب الصلاة، الباب الثامن عشر في صلاة الكسوف: ۱/۱۹۳]

(۲) [الفتاوى الهندية، كتاب الصلاة، الباب الثامن عشر في صلاة الكسوف: ۱/۱۹۳]

(۳) [الفتاوى الهندية، كتاب الصلاة، الباب الثامن عشر في صلاة الكسوف: ۱/۱۹۳]

(۴) [الفتاوى الهندية، كتاب الصلاة، الباب الثامن عشر في صلاة الكسوف: ۱/۱۹۳]

اور اس نماز کو ہر اس جگہ پڑھ سکتے ہیں جہاں ہر دن کی باجماعت نماز پڑھی جاتی ہے، اسی طرح جامع مسجد میں بھی اور اگر کسی دوسری جگہ ادا کی تو بھی جائز ہے، البتہ پہلی صورت افضل ہے، اور اگر لوگوں نے علاحدہ علاحدہ اپنے گھروں میں پڑھ لی تو بھی درست ہے اور اسی طرح لوگوں نے جمع ہو کر پڑھے بغیر دعا مانگ لی تو یہ صورت بھی جائز ہے۔ (مترجم)

جو ہرہ نیرہ پھر ہندیہ میں فرمایا:

”إن لم یصل حتی انجلت لم یصل بعد ذلك، وإن انجلی بعضها جاز أن یتدیء الصلاة۔ وإن اجتمع الکسوف والجنابة بدأ بالجنابة۔ وإن کسفت فی الأوقات المنهی عن الصلاة فیها لم یصل“ (۱)

اگر نماز نہ پڑھی یہاں تک کہ گہن ختم ہو گیا، تو اس کے بعد نہ پڑھی جائے، اور کچھ گہن چھٹ گیا تو اس وقت بھی نماز شروع کرنا جائز ہے، اور جب گہن اور جنازہ کی نماز جمع ہو جائیں تو پہلے جنازہ پڑھے، اور اگر ممنوعہ میں سورج گہن ہو تو نماز نہ پڑھی جائے۔ (مترجم)

خسوف قمر چاند گرہن میں اکیلے اکیلے دور کعتیں پڑھی جائیں، محیط سرخسی پھر عالمگیر یہ میں فرمایا:

”یصلون رکعتین فی خسوف القمر وحدانا۔“ واللہ تعالیٰ اعلم“ (۲)

خسوف قمر (چاند گہن) میں علاحدہ علاحدہ دور کعتیں پڑھی جائیں۔ (مترجم)

بعد نماز فجر سنتیں مکروہ ہیں

(۵۳) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...

کیا فرماتے ہیں علمائے دین و مفتیان شرع متین اس مسئلہ میں:

(۱) بعد فرض فجر قبل طلوع آفتاب سنت پڑھنا جائز ہے یا کہ نہیں؟

(۲) بعد نماز وتر کے نفل بیٹھ کر پڑھنا چاہیے، یا کھڑے ہو کر۔ بینوا تو جروا۔

(۱) [الفتاویٰ الہندیہ، کتاب الصلاة، الباب الثامن عشر فی صلاة الکسوف: ۱/۱۹۳]

(۲) [الفتاویٰ الہندیہ، کتاب الصلاة، الباب الثامن عشر فی صلاة الکسوف: ۱/۱۹۳]

از قصبہ مگہر محلہ شیر پور ضلع بستی، عبدالحامد قادری اشرفی، ۱۶ رمضان المبارک ۱۳۵۷ھ

الجواب

مکروہ ہے نہ چاہیے۔ جب آفتاب بلند ہو جائے، اس وقت سنتیں ادا کرے، عالمگیری میں ہے:

”تسعة أوقات يكره فيها النوافل وما فيه معناها لا الفرائض (إلى قوله) ومنها ما بعد صلاة الفجر قبل طلوع الشمس هكذا في النهاية والكفاية، ولو أفسد سنة الفجر ثم قضاها بعد صلاة الفجر لم يحزه كذا في محيط السرخسي.“ واللہ تعالیٰ اعلم (۱)

نو اوقات میں نفل اور جوان کے حکم میں ہے ان کا پڑھنا مکروہ ہے ناکہ فرض کا، انہی اوقات میں ایک وقت بعد صلاة فجر قبل طلوع آفتاب کا ہے، اسی طرح نہایہ اور کفایہ میں ہے، اور اگر فجر کی سنتیں فاسد کر دیں اور نماز فجر کے بعد ان کی قضا کی تو کافی نہ ہوگا، یوں ہی محیط سرخسی میں ہے۔ (مترجم)

(۲) وتر کے بعد دو رکعت نفل بھی کھڑے ہو کر پڑھیں، اسی میں زیادہ ثواب ہے۔ واللہ تعالیٰ اعلم۔

(۱۳) مساجد

وہابی کے پیچھے نماز باطل اور اس کو مسجد آنے کی ہرگز اجازت نہیں

(۵۵) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...

(۱) مسجد اہل سنت و جماعت میں حنفی امام کے پیچھے وہابی نماز پڑھتے ہیں، اور آئین بالجہر کہتے ہیں، اس پر اکثر اوقات حنفیوں اور وہابیوں میں فساد ہوتے ہیں، کیا اس حالت میں وہابیوں کو آئین بالجہر کہنے سے روکا جائے، تو خلاف مسئلہ ہوگا، حالانکہ وہابی بصد ہیں کہ اگر ہم یہاں حنفی امام کے پیچھے نماز

(۱) [الفتاویٰ الہندیۃ، کتاب الصلاة، الباب الأول فی المواقیت وما يتصل بہا۔

الفصل الثالث فی بیان الأوقات التي لا تجوز فیہا الصلاة وتکرہ فیہا: ۱/۶۹]

پڑھیں گے، تو آئین بالجہر ضرور کہیں گے۔ ایسی خطرناک حالت میں اگر وہابیوں کو مسجد مذکور میں آنے سے بھی روکا جائے تو کیا مسئلہ کے خلاف ہوگا؟

(۲) سوا آئین بالجہر کے جو وہ رفع یدین وغیرہ کرتے ہیں، اس پر کسی کو اعتراض نہیں ہے، کیوں کہ رفع یدین پر ہر شخص کی نظریں نہیں پڑتی ہیں، اور آئین بالجہر کا آواز کس و ناکس کے کانوں تک پہنچتا ہے؟

(۳) اکثر مساجد وہابی لوگ اپنا قبضہ مالکانہ اسی طرح جمانا چاہتے ہیں، اور حنفیوں کی مسجد میں ممبر بھی بنتے ہیں۔ ایسی صورت میں ان کو ممبر بھی رکھا جائے یا نہیں؟

(۴) وہابی، شافعی، غیر مقلدین میں کیا فرق ہے؟ یا ان کا اصول و فروع ایک ہیں یا مختلف؟
مرسلہ بابو شیخ غلام رسول صاحب سیونی نیا پورہ ضلع ہوشنگ آباد مالودہ۔

الجواب

وہابی اپنے عقائد خبیثہ کے سبب اسلام سے خارج ہیں۔ ”احکامہم احکام المرتدین۔“ انہیں مسلمانوں کی مسجد میں آنے کا کوئی حق نہیں، انہیں روکا جائے، اگر وہ نہ رکیں یا ممانعت پر فتنہ فساد کرنے پر اتر آئیں تو حکومت سے انہیں روکایا جائے، مسجد سے ہر موذی کو روکنے کا حکم ہے، خصوصاً ایسا موذی۔

در مختار میں ہے:

”يمنع منه كل موذ ولو بلسانه.“ (۱) واللہ تعالیٰ اعلم۔

ہر موذی کو (مسجد) سے روکا جائے گا اگرچہ زبان ہی سے ہو۔ (مترجم)

(۲) آئین اور رفع یدین خود تو ایذا کی چیز نہیں، شوافع کریں تو ان کو ممانعت نہ کی جائے، وہابی خود بھی ایذا کی چیز ہے بوجہ اپنی بددینی کے، اگرچہ آئین بالجہر اور رفع یدین حنفی مذہب کی ضد پر نہ بھی کرے۔ واللہ تعالیٰ اعلم۔

(۳) کفار مرتدین کو مسجد سے روکنے کے بابت جب معلوم ہو گیا تو اس سوال کا جواب بھی اس سے واضح ہو گیا، جب مسجد میں آویں گھسنے بھی نہ دینا چاہیے، تو انہیں مسجد کی کمیٹی کا رکن بنانا کیسے روا ہو سکتا ہے۔ ہرگز وہ ممبری کے اہل نہیں، اگر نادانستہ اسے ممبر کیا گیا ہو تو اب اسے ممبری سے نکال باہر

کریں۔ واللہ تعالیٰ اعلم۔

(۴) شافعی ہمارے بھائی سنی مسلمان ہیں، ہم میں ان میں کچھ فرعی اختلافات ہیں۔ ہم امام اعظم کے مقلد ہیں، وہ امام اعظم کے شاگرد کے شاگرد امام شافعی کے مقلد ہیں، وہ دونوں اہل حق و ہدایت ہیں، دونوں باہم اصولاً متحد ہیں، اور ہم اہل سنت سے وہابیوں کا اختلاف محض فرعی نہیں اصولی بھی ہے، اور فرعی بھی ویسا نہیں جیسا کہ حنفی شافعی کا، مالکی حنبلی کا، بلکہ ان کا اختلاف اصولی اور عناداً ہے۔ دوسرے وہ تقلید ہی کو شرک جانتے ہیں، وہابی دونوں طرح کا ہوتا ہے، مقلد بھی جو دعویٰ تقلید کرتا ہے، اور تقلید کو ضروری بتاتا ہے۔ جیسے دیوبندی۔ اور غیر مقلد بھی جو تقلید کو حرام و شرک بتاتا ہے۔ واللہ تعالیٰ اعلم۔

وہابی کا مسجد میں داخلہ ممنوع قرار دیا جائے

(۵۶) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...

اگر وہابی لوگ مسجد اہل سنت و جماعت میں حنفی امام کے پیچھے نماز نہ پڑھیں، اور اپنی جماعت علاحدہ قائم کر کے آئین بالجبر کہیں، تو کیا ان کو جماعت قائم کرنے دی جائے، یا وہ اگر جماعت قائم کر کے نیت باندھ چکے ہوں، اور آئین بالجبر کہہ رہے ہوں تو ایسی حالت میں کیا کرنا چاہیے۔ کیوں کہ ہر وقت ایسے واقعات سے بلوہ ہونے کا اندیشہ ہے، اور وہابی لوگ آمادہ فساد ہیں، از روئے شرع شریف جواب مرحمت فرمائیں۔

الجواب

اس کا جواب اوپر کے جوابوں سے واضح ہے، انہیں مسجد ہی میں آنے کی ممانعت حکومت سے کرائی جائے۔ واللہ تعالیٰ اعلم۔

(۵۷) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...

مغرب کے تین فرض امام کے ساتھ ادا کیے، لیکن جس وقت امام نے سلام پھیرا، اور دعا سے فارغ ہو گیا، تو اگلی صف کا ایک مقتدی تین آدمیوں کے آگے سے سیدھے ہاتھ کی طرف نکل گیا، وہ تین آدمی جو اپنی نماز ادا کر چکے تھے، اور انہیں تینوں آدمیوں کے پیچھے جن کی نماز باقی تھی وہ تین آدمی دوسری صف میں ادا کر رہے تھے، اس میں کیا حکم ہے؟ فقط از عبد الغنی صاحب محلہ ذخیرہ بریلی۔

الجواب

اس صورت میں کہ مصلیٰ اور گزرنے والے کے درمیان کوئی حائل ہو، شجر یا آدمی وغیرہ، تو گزرنے میں کوئی حرج نہیں۔

قال فی الغنیہ: "لا یکرہ المرور بین یدی المصلیٰ إذا کان من وراء الحائل." (۱)
 نمازی کے سامنے سے گزرنے میں کوئی کراہت نہیں جب کہ درمیان میں کوئی حائل ہو۔ (مترجم)
 اسی میں اس عبارت سے اوپر ہے:
 "حائل یحول بینہ وبين المار: أي: العصا المذكورة أمامه أو الأستوانة أو نحوهما من شجرة أو آدمي أو دابة أو غیر ذلك." "والله تعالیٰ أعلم." (۱)
 نمازی اور گزرنے والے کے درمیان کوئی حائل ہو، یعنی عصا جس کا ذکر ہو چکا، یا پھر ستون، درخت، آدمی یا چوپایا وغیرہ ہو تو کوئی حرج نہیں۔

مسجد کی دیوار اپنے استعمال میں لانا حرام ہے

(۵۷) **مسئلہ:**

کیا فرماتے ہیں علمائے دین و مفتیان شرع متین اس مسئلہ میں کہ...
 جو زمانہ عرس میں مسجد کی چار دیواری سے ایک دیوار پر دونوں جانب دونو بتیں مع نفیری بجوایے
 کیا یہ گناہ نہیں، اگر ہے تو ایسے شخص کی بابت کیا حکم ہے؟ بینوا توجروا۔

الجواب

مسجد کی دیوار کو اپنے استعمال میں لانا حرام ہے نہ کہ اس پر یہ کچھ نجاست۔ ولا حول ولا قوۃ
 الا باللہ العلیٰ العظیم۔

مسجد میں دنیا کی مباح باتیں ناجائز تو فحش باتیں اشد حرام ہیں

(۵۸) **مسئلہ:**

کیا فرماتے ہیں علمائے دین و مفتیان شرع متین اس مسئلہ میں کہ...

(۱) [غنیة المستملی شرح منیة المصلی: ص ۳۵۳]

(۱) [غنیة المستملی شرح منیة المصلی: ص ۳۵۳]

یہاں لوگوں نے یہ دستور کر لیا ہے کہ قبل ہر نماز اور بعد نماز صحن مسجد میں بیٹھ کر یا ٹہل کر باتیں کرتے ہیں۔ کچھ لوگ فحش و غیبت اور کچھ لوگ اپنے کارنامے فحش و لغویات اور خلاف شرع حرکات سے بھرے ہوئے فخر یہ بیان کرتے ہیں، اکثر کو اس سے روکا گیا، لوگوں نے عمل بھی کیا اور صحن مسجد کو چھوڑ کر خارج مسجد میں بیٹھنا شروع کیا، مگر اکثر لوگ اب تک بدستور سابق عمل پیرا ہیں۔ یہاں اکثر مسجد میں باتوں ہی باتوں میں لڑائی پر نوبت آ جاتی ہے، یہ قصے قصیے بند نہیں کیے جاتے۔

الجواب

مسجد میں دنیا کی مباح باتیں کرنا تو ناجائز ہے، فحش و غیبت کا کیا پوچھنا، جو خود حرام ہیں اور مسجد میں سخت تر حرام، دنیوی مباح باتیں مسجد میں کرنا حسنات کو ایسا کھاتا ہے جیسے چوپایہ گھاس۔ پھر لغو کہانی قصے اور فحش و غیبت کا کیا کہنا۔ ولا حول ولا قوة الا باللہ العلیٰ العظیم۔

غنیۃ میں علامہ ابراہیم علی فرماتے ہیں:

”يجب أن تصان عن حديث الدنيا“ اه. مختصراً (۱)

واجب ہے کہ مساجد کو دنیوی باتوں سے محفوظ رکھا جائے۔

اسی میں ہے:

”والكلام المباح فيه مكروه وياكل الحسنات كما تاكل البهيمة الحشيش“ (۲)

یعنی کلام مباح مسجد میں مکروہ ہے اور وہ حسنات کو اس طرح کھا لیتا ہے جیسے چوپایہ گھاس کو، یہ

مضمون خود حدیث شریف میں موجود ہے۔

یہی علامہ اسی غنیۃ میں فرماتے ہیں:

”كذا ذكره حديثاً صاحب الكشاف.“ (۳)

یہاں تک کہ مسجد میں اپنی گئی چیز کا دریافت کرنا ناجائز ہے۔

حدیث میں فرمایا:

((من سمع رجلاً ينشد في المسجد ضالة فليقل لا ردھا اللہ إليك، فإن

(۱) [غنية المستملي شرح منيه المصلي: ص ۵۶۷]

(۲) [غنية المستملي شرح منيه المصلي: ص ۵۶۸]

(۳) [غنية المستملي شرح منيه المصلي: ص ۵۶۸]

المساجد لم تبین لهذا)) (۱)
 جو شخص کسی کو مسجد میں گئی ہوئی چیز تلاش کرتے ہوئے سنے تو وہ یہ کہے کہ اللہ تعالیٰ تیری چیز واپس نہ لوٹائے، کیوں کہ مسجدیں اس کے لیے نہیں بنی ہیں۔ (مترجم)
 ان لوگوں پر تو بہ لازم ہے۔ واللہ تعالیٰ اعلم۔

مسجد میں چھوٹے بچوں کو لانے والے گنہگار ہیں

(۵۹) **مسئلہ:** کیا فرماتے ہیں علمائے دین و مفتیان شرع متین اس مسئلہ میں کہ...
 یہاں مسجد میں چھوٹے چھوٹے بچے ہر وقت پھرتے رہتے ہیں، کبھی صحن مسجد میں کبھی حوض میں کنکر پتھر ڈالتے ہیں، اور کبھی مسجد کے نل لو..... مسجد میں جمع رہتی ہیں۔ اکثر لوگ اپنے اپنے بچوں کو خود ہمراہ لاتے ہیں اکثر نماز ہوتی ہے، اور یہ لوگ شور مچاتے ہوتے ہیں۔ اگر کوئی شخص ان کے والدین سے کہتا یا بچوں کو ڈانٹتا ہے تو وہ لوگ لڑنے پر آمادہ ہو جاتے ہیں۔ ان احکام کو ذرا تفصیل سے بحوالہ کتب بیان فرمائیے۔ بینواتوجروا۔

الجواب

جو لوگ مساجد میں اپنے بچوں کو لاتے ہیں یا ان کے بچے جاتے ہیں، اور وہ انہیں نہیں روکتے، روکنے والوں سے لڑتے ہیں گنہگار ہیں، اس ارشاد حدیث سید عالم صلی اللہ تعالیٰ علیہ وسلم کی نافرمانی و مخالفت کرتے ہیں۔

حدیث شریف میں فرمایا:

((جنبوا مساجدکم صبیانکم و محانینکم و شرائکم و بیعکم و خصوصاتکم و رفع أصواتکم و إقامة حدودکم و سل سیوفکم - ((الحدیث)) (۲)
 اپنی مساجد کو بچوں، مجنون، خرید و فروخت اور جھگڑوں سے نیز تیز آواز سے بولنے، حدود قائم کرنے اور تلوار بے نیام کرنے سے بچاؤ۔ (مترجم)

(۱) [مسند الإمام احمد بن حنبل: ۹۴۳۸-۳/۵۰۵]

(۲) [کنز العمال، کتاب الصلاة الفصل الثالث في فضائل المسجد،

غزیتہ میں فرمایا:

”يجب أن تصان عن إدخال المجانين والصبيان لغير الصلاة.“ (۱)
 واجب ہے کہ مساجد مجنون اور بچوں کو علاوہ نماز کے داخل کرنے سے بچائی جائیں۔ واللہ
 تعالیٰ اعلم۔

مسجد کے اوقات کے لیے بھی دیوار مسجد سے فائدہ حاصل کرنا جائز نہیں

(۶۰) مسئلہ:

بسم اللہ الرحمن الرحیم

کیا فرماتے ہیں علمائے دین و مفتیان شرع متین اس مسئلہ میں کہ...
 زید بہ نیت حسنت دیوار ”الف“ میں سوراخیں کر کے کڑیاں ڈال کر ”ب“ میں ایک حجرہ بنانا چاہتا
 ہے، جس وجہ سے ت کا کچھ حصہ توڑنا پڑے گا۔ آیا یہ اس کا جائز ہوگا یا نہیں۔ ”ج“ زینہ نما پست احاطہ ہے
 اور مصرف نماز سے خارج، زید اس کو مسدود کر کے اور ”ذ“ میں سوراخیں بنا کر اور کڑیاں ڈال کر ”ذ“ کا پورا
 حصہ دوکانی صورت میں تبدیل کر کے کرایہ پر جاری کر سکتا ہے یا نہیں؟ اس کے کرایہ سے مسجد کے
 اخراجات میں سہولت حاصل ہوں گی۔ واقف بقید حیات نہیں ہے۔ ملازمان محکمہ آبکاری سے چندہ لے کر
 مسافر خانہ اندر احاطہ مسجد۔ حجرہ مسجد خواہ مسجد بنانا جائز ہے یا نہیں۔ نقشہ مسجد برائے معائنہ منسلک ہے۔
 المستفتی: شاہ محمد یسین کاپسٹ کلکٹر

الجواب

بعد تمام مسجدیت دیوار مسجد کو کسی کام میں نہیں لاسکتے اگرچہ مسجد کے مصالح کے لیے جو اوقاف
 ہوں ان میں، نہ اس کے آثار پر کوئی دیوار اٹھاسکیں، نہ اس پر کڑیاں رکھ سکیں۔

تاتار خانہ در مختار میں ہے:

”لو بنی فوقہ بیتاً للإمام لا یضر؛ لأنه من المصالح، أما لو تمت المسجدية

ثم أراد البناء منع، ولو قال: عنيت ذلك لم يصدق“ (۲)

(۱) [غنية المستملي شرح منیه المصلي: ص ۵۶۶]

(۲) [الدر المختار، کتاب الوقف: ۶/۴۲۸]

مسجد کے اوپر امام کے لیے گھر بنانے میں کوئی ضرر نہیں، کیوں کہ یہ مسجد کے مصالح میں سے ہے، اگر تعمیر مکمل ہوگئی پھر اس کی تعمیر کرنا چاہے تو نہیں کر سکتا، اگرچہ وہ کہے میں نے اس کو بڑھا دیا مگر اس کی تصدیق نہیں کی جائے گی۔ (مترجم)

اس میں اس کے بعد بزا یہ سے ہے:

”فإذا كان هذا في الواقف فكيف بغيره فيجب هدمه ولو على جدار المسجد،

ولا يجوز أخذ الأجرة منه، ولا أن يجعل شيئاً منه مستعملاً ولا سكنى“ (۱)

تو جب یہ حال واقف کے بارے میں ہے تو غیر کا حال کیا ہوگا، لہذا اس کا ڈھانا ضروری ہے اگرچہ مسجد کی دیوار پر ہو اور نا ہی اس سے اجرت لینا جائز ہے، نیز اس کی کوئی چیز استعمال بھی نہیں کر سکتے، اور نہ اس میں رہائش اختیار کر سکتے ہیں۔ (مترجم)

بحر الرائق پھر ردالمختار میں ہے:

”لا يوضع الجذع على جدار المسجد وإن كان من أوقافه“ (۲)

مسجد کی دیوار پر کڑی نہیں رکھ سکتے اگرچہ وہ مسجد کے اوقاف سے ہو۔ (مترجم)

”الف“ کہ دیوار مسجد ہے، اس میں سوراخ کر کے حجرہ کی کڑیاں رکھنا جائز نہیں۔ واللہ تعالیٰ

اعلم۔

(۲) یہ صورت بھی ناجائز ہے کہ ”ذ“ بھی دیوار مسجد ہے اور اس میں کڑیاں رکھنا ناجائز، پھر فناے

مسجد کا حکم وہی ہے جو مسجد کا حکم ہے۔ فناے مسجد میں بھی بعد تمام مسجدیت دوکانیں نہیں بنائی جاسکتیں۔

مبسوط امام سرخسی پھر عالمگیری میں ہے:

”قيم يريد أن يبني حوانيت في فناء المسجد لا يجوز له ذلك؛ لأنه يقسط

حرمة المسجد؛ لأن فناء المسجد له حكم المسجد.“ واللہ تعالیٰ أعلم (۳)

اگر متولی فناے مسجد میں دوکانیں بنانا چاہے تو یہ کام ناجائز ہے، کیوں کہ اس سے حرمت مسجد

(۱) [الدر المختار : فرع بناء بيتا للامام ، ۴ / ۳۵۸]

(۲) [ردالمحتار ، کتاب الوقف ، مطلب في أحكام المسجد : ۶ / ۴۲۸]

(۳) [الفتاوى الهندية ، کتاب الوقف ، الباب الحادي عشر في المسجد وما يتعلق به

الفصل الثاني في الوقف على المسجد : ۲ / ۵۰۲]

پامال ہوتی ہے، اس لیے کہ فناء مسجد بھی مسجد کے حکم میں ہے۔ (مترجم)
 (۳) ملازمان آبکاری کو تنخواہ اگر خاص اس زحرام سے ملتی ہے اور ان کے پاس اس کے سوا، اور کوئی ذریعہ آمدنی نہیں تو وہ زحرام نہ ان سے لینا جائز نہ انہیں دینا، نہ اس کا ثواب۔ ”فإن الله طيب لا يقبل إلا الطيب“ (۱)

ہاں اگر وہ قرض لے کر دیں تو اس کا اخذ جائز ہوگا۔ اور وہ اس پر ثواب کے بھی مستحق ہوں گے۔ مسافر خانہ اگر خلاف شرط واقف بنایا جائے گا، تو یہ حرام ہوگا، احاطہ مسجد کے خارج مصالح کے لیے جو عمارت جائز ہے وہ ثواب کا کام ہوگا۔ واللہ تعالیٰ اعلم۔

بغیر معاوضہ کسی کی زمین مسجد میں داخل نہیں کی جاسکتی

(۶۱) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...
 کسی شخص کی آراضی کو کوئی دوسرا شخص بغیر مالک کی اجازت سے آراضی کو مسجد کے تصرف میں کر سکتا ہے یا نہیں، اور اگر اس کی بغیر اجازت کے کچھ حصہ جبراً مسجد کے تصرف میں لایا گیا تو آیا یہ حصہ مسجد کا ہو گیا یا نہیں؟ اور ان کا یہ فعل کیسا ہے۔ جو حکم ہو مطابق شریعت صادر فرمایا جاوے۔ بیـنوا توجروا۔

الجواب

غیر کی مملوک زمین بے اس کی اجازت کے زبردستی بغیر معاوضہ دیئے مسجد میں داخل کر لینے کا کسی کو حق نہیں، خصوصاً ایسی صورت میں جب کہ مسجد کو اس کی حاجت نہ ہو۔ مسجد کی وسعت کی ضرورت نہ ہو۔ وہ مسجد وہاں کے لوگوں کو کافی ہو۔ ہاں جب مسجد وسیع کرنے کی ضرورت ہو کہ ناکافی ہو تو معاوضہ دے کر زمین داخل کی جاسکتی ہے۔ یوں اگر وہ شخص راضی نہ ہو، اسے جائز طور پر معاوضہ لینے زمین دینے پر مجبور کیا جاسکتا ہے۔

اسعاف وغیرہ میں ہے:

”لوضاق المسجد على الناس و بجنبه أرض ملك الرجل لو أخذ منه بالقيمة“

(۱) [مشكاة المصابيح، کتاب البيوع، باب الكسب وطلب الحلال: ۲۷۶۰۔ ۱/۱۔ ۵۰۱]

کرهاً دفعاً لضرر العام ويحبر الخاص بأخذ القيمة. “ (۱)
 اگر مسجد تنگ پڑ جائے اور اس کے پاس کسی شخص کی مملوک زمین ہو، تو اگر وہ زمین قیمت دے کر
 اس کی مرضی کے بغیر لی گئی تو درست ہے عوام کے ضرر کو ختم کرنے کی غرض سے اور اس کو قیمت لینے پر مجبور
 کیا جائے گا۔ (مترجم)

جو زمین غصب کر کے مسجد میں داخل کی گئی اتنا حصہ ہرگز مسجد نہیں۔ جن لوگوں نے ایسا کیا وہ ظالم
 غاصب مستحق نارحق اللہ اور حق العبد دونوں میں گرفتار ہیں۔ ان پر توبہ لازم ہے، مسجد کو اگر حاجت نہ ہو تو
 فوراً اتنی زمین اس سے خارج کر دی جائے، اگر مالک راضی نہ ہو۔ اور اگر حاجت ہو تو مالک کو اس کا
 معاوضہ دیا جائے۔ اگر صورت وہ ہو کہ مسجد کو حاجت نہ ہو اور مالک اپنی زمین ہی لینا چاہتا ہو، معاوضہ لے
 کر زمین چھوڑ دینے پر راضی نہ ہو تو زمین واپس کی جائے گی۔ اور اس کے داخل اور خارج کرنے میں اور
 مسجد کی پھر درستی میں جو کچھ صرف ہوگا، اس کا ذمہ وار وہی ہوگا جس نے پرائی زمین داخل مسجد میں ڈال لی
 تھی۔ واللہ تعالیٰ اعلم۔

کسی وقف کو بدلنے کا شرعاً اختیار نہیں

(۶۲) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...

ایک مسجد اس طرح واقع ہے کہ اس کا دروازہ مسجد سے جدا، اور سطح مسجد سے بالا حصہ میں
 ہے، دروازہ سے متصل ایک مندر ہے، بلدیہ کا محکمہ تعمیرات اس طرف ایک سڑک بنا رہا ہے، وہ چاہتا ہے
 مسجد کی اس خارج از مسجد زمین میں سے جہاں صرف دروازہ واقع ہے ایک حصہ سڑک کے لیے دے دیا
 جائے، اور اس کے بدلے کی زمین اسی کے متصل ایسی لے لی جائے جس میں صدر دروازہ شان دار تعمیر
 ہونے کے علاوہ اس کے ہر دو جانب کچھ دوکانیں بھی تعمیر ہو سکیں گی۔ اس جدید دروازہ اور دوکانوں کی تعمیر
 محکمہ مذکور کے ذمہ ہوگی۔ جب کہ مسجد کی مالقہ وہ زمین جو محکمہ مسجد سے جدا گانہ صرف دروازہ کی صورت
 میں ہے۔ محکمہ مذکور کو دینے سے دو فائدہ مرتب ہوں گے۔

(۱) اہم ترین فائدہ یہ ہے کہ مندر بالکل سڑک میں آجائے گا۔ اور ہمیشہ کے لیے بت پرستی کی جڑ

بنیاد قرب مسجد سے نیت نابود ہو جائے گی، جس کی موجودگی سے اس نازک زمانہ میں ہر وقت فساد و فتنہ پیدا ہونے کا قوی اندیشہ ہے۔

(۲) دوکانوں کے بن جانے سے مسجد کی آمدنی کا ایک سامان ہو جائے گا، تو سوال یہ ہے کہ ان دو اہم فوائد کو مد نظر رکھ کر بالخصوص بنیاد شرک مٹ جانے کی نیت سے اس حصہ زمین کا محکمہ تعمیرات بلدیہ کو بالمعاوضہ دے دینا جائز ہے یا نہیں۔ تدبر سے جواب دیجیے اور اجر حاصل کیجیے۔

از بمبئی لال باغ الیٰ المستولہ سیٹھ محمد ابراہیم صاحب مرسلہ مولوی نذیر احمد صاحب۔ ۱۸ شوال

المکرم ۵۱ھ۔

الجواب

ہرگز نہیں۔ ہرگز نہیں۔ ہرگز نہیں۔ کسی وقف کی ہیئت کا بدلنے کا کسی کو اختیار نہیں۔ ”لایجوز تغیر الوقف عن ہیئته۔“ عامہ کتب معتبرہ میں موجود ہے۔ بعض متون کی اس عبارت سے کوئی دھوکا نہ کھائے مثلاً تنویر الابصار میں فرمایا:

”جعل شیء من الطريق مسجداً جاز کعکسہ“ (۱)

راستہ کے کسی بھی حصہ کو مسجد بنانا درست ہے، جیسا کہ اس کا عکس روا ہے۔ (مترجم)
اس کا یہ مطلب نہیں کہ مسجدیت باطل کر کے گزرگاہ بنا دی جائے، بلکہ یہ مطلب ہے کہ مسجد کے کسی جز کو بحالہ رکھ کر وقت حاجت فقط ممر (گزرگاہ) انسان غیر محدث بحدث اکبر ٹھہرا لیا جائے۔
در مختار میں فرمایا:

”کعکسہ) أي : کجواز عکسہ وهو ما إذا جعل في المسجد ممر لتعارف أهل الأمصار في الجوامع، و جاز لكل أحد أن يمر فيه حتی الکافر إلا الجنب والحائض والدواب“ (۲)

کعکسہ سے مراد یہ ہے کہ جس طرح اس کا عکس جائز ہے اور وہ یہ ہے کہ جامع مسجدوں میں اہل مصر کے تعارف کی خاطر گزرگاہ بنانا درست ہے اور ہر شخص اس میں سے گزر سکتا ہے، یہاں تک کہ کافر بھی، سوائے جنبی حائض اور چوپایوں کے۔ (مترجم)

(۱) [الدر المختار، کتاب الوقف: ۶/۴۴۹]

(۲) [الدر المختار، کتاب الوقف: ۶/۴۵۰]

پھر یہ جواز بھی مختلف فیہ ہے، اور وہ بھی بہر حال نہیں بلکہ وقت ضرورت و عند الحاجة۔
ردالمحتار میں فرمایا:

”قوله كعكسه فيه خلاف كما يأتي تحريره وهذا عند الاحتياج كما قيده

في الفتح“ (۱)

پھر جواز عکس بھی مختلف فیہ ہے جیسا کہ اس کا بیان آرہا ہے اور وہ جواز بھی وقت ضرورت ہے
جیسا کہ اس کو فتح میں مقید کر دیا ہے۔ (مترجم)

ردالمحتار میں تارخانیہ سے، اس میں فتاویٰ ابواللیث سے تو اس کا عدم جواز نقل کیا اور اسی کو
تارخانیہ میں صحیح فرمایا۔

اور فتاویٰ عتابیہ اس میں خواہر زادہ سے یہ نقل فرمایا: کہ اگر راستہ تنگ ہو اور مسجد وسیع زائد از
حاجت تو راستہ میں مسجد سے زیادت جائز ہے، اور چونکہ اسی پر متون کا اطباق تھا، تو اسی کو معتمد بتایا۔
عبارت یہ ہے:

”في التارخانية عن فتاوى أبي الليث: وإن أراد أهل المحلة أن يجعلوا شيئاً
من المسجد طريقاً للمسلمين فقد قيل ليس لهم ذلك وإنه صحيح - ثم نقل عن
العتابية عن خواهر زاده: إذا كان الطريق ضيقاً والمسجد واسعاً لا يحتاجون إلى
بعضه تجوز الزيادة في الطريق من المسجد؛ لأن كلها للامة اه. والمتون على
الثاني فكان هو المعتمد“ (۲)

تارخانیہ میں فتاویٰ ابواللیث سے ہے کہ اگر محلہ والے مسجد کے کسی حصہ کو مسلمانوں کے لیے
راستہ بنانا چاہیں تو ایک قول کے مطابق ایسا کرنا جائز نہیں ہے، اور یہی صحیح ہے۔ فتاویٰ عتابیہ میں خواہر زادہ
سے منقول ہے کہ اگر راستہ تنگ ہو اور مسجد وسیع زائد از حاجت ہو تو راستہ میں مسجد سے زیادت جائز ہے، اس
لیے کہ یہ سب عوام کے لیے ہے، اور متون دوسرے کی تائید میں ہیں لہذا یہی معتمد ہے۔ (مترجم)

اس میں غیر جنب و حائض و نفسا مسلمان اور کافر ذمی کے مرور کی حرمت بوجہ ضرورت ساقط
ہوگی۔ جمیع احکام مسجد اس سے ساقط نہ ہوں گے۔

(۱) [رد المحتار، کتاب الوقف مطلب، في جعل شيء من المسجد طريقاً: ۶/۴۵۰]

(۲) [رد المحتار، کتاب الوقف مطلب في جعل شيء من المسجد طريقاً: ۶/۴۵۰]

اسی میں ہے:

”تسقط حرمة المرور فيه للضرورة لكن لا تسقط عنه جميع أحكام

المسجد، فلذا لم يجز المرور فيه لجنب ونحوه كما مر“ (۱)

اس میں بوجہ ضرورت مرور کی حرمت ساقط ہو جائے گی، لیکن اس سے تمام احکام مسجد ساقط نہ

ہوں گے، اسی وجہ سے اس میں جنبی وغیرہ کو گزرنا جائز نہ ہوگا۔ (مترجم)

جدالمختار میں فرمایا:

”يتخذ في المسجد ممرأي: تمر فيه المارة مع بقاء المسجدية وحفظ

الآداب فلا يحل دخول جنب ولا حائض ولا نساء، وإدخال دابة كما مر شرحاً

نص عليه في التبيين والبحر وغيرهما.“ (۱)

مسجد میں مسجد کی مسجدیت باقی رکھتے ہوئے نیز آداب ملحوظ رکھتے ہوئے گزرگاہ بنانا جائز

ہے، لہذا اس میں جنبی حائض یا نفاس والی عورت داخل نہیں ہو سکتی، اسی طرح چوپائے کو بھی اس میں داخل

نہیں کر سکتے، جیسا کہ گزر چکا شروع میں، تبیین اور بحر وغیرہ میں اس کی صراحت موجود ہے۔ (مترجم)

مسجد کی مسجدیت کسی مصلحت کے لیے باطل نہیں ہو سکتی، جو زمین مسجد ہو چکی، بجمیع اجزائہ

ابداً مسجد رہے گی۔

ردالمحتار میں فرمایا:

”المسجد لا يخرج عن المسجدية أبداً.“ (۱) واللہ تعالیٰ اعلم

مسجد کی مسجدیت کبھی بھی ختم نہیں ہوتی۔ (مترجم)

بلا ضرورت مسجد میں تصرف و تغیر جائز نہیں

(۶۳) مسئلہ:

کیا فرماتے ہیں علمائے دین و مفتیان شرع متین ان مسائل میں کہ...

(۱) [ردالمحتار، کتاب الوقف، مطلب في جعل شيء من المسجد طريقاً: ۶/۴۵۱]

(۲) [جد الممختار علی رد المحتار: کتاب الوقف مطلب في جعل شيء من المسجد

طريقاً، ۶/۷۲ دار الفقيه للنشر والتوزيع]

(۳) [ردالمحتار، کتاب الوقف مطلب في جعل شيء من المسجد طريقاً: ۶/۴۵۱]

(۱) دروازہ احاطہ مسجد کی بام نما توسیع بلا ضرورت سخت مع انہدام کوٹھری کرایہ مسجد بزرگہ کثیر موقوفہ مسجد جائز ہے یا نہیں؟

(۲) دروازہ احاطہ مسجد کی تحویل و توسیع میں سے جب کہ تحویل میں مسجد کی آمدنی کا اضافہ ہو اس طرح پر کہ اس کی جگہ پر ایک اور کوٹھری بنادی جائے، اور توسیع میں جب کہ نقصان ہو اس طرح پر کہ بجائے تعمیر انہدام کوٹھری لازم آتا ہے، مگر اس کی مکافات دروازہ کوٹھری بنا کر کی جاوے، بظاہر مع عدم مکافات کرایہ تو کس پر عمل کیا جاوے؟
از گورکھ پور، مرسلہ مولوی الفت علی صاحب

الجواب

بے ضرورت و حاجت و مصلحت اپنے روپیے صرف کرنا بھی نہ چاہیے، نہ کہ وقف کا مال۔ اگر تحویل باب میں نفع ہو یا مصلحت و ضرورت ہو تو کر سکتے ہیں۔ یوں ہی اگر توسیع کی حاجت ہو تو توسیع بھی کی جاسکتی ہے۔ جب کہ کوئی مانع شرعی نہ ہو۔ وقف کے روپیہ سے بھی کر سکتے ہیں، جب کہ وہ روپیہ تعمیر کے لیے ہو، اور اگر تعمیر کے لیے نہ ہو تو شرط واقف کے خلاف صرف نہیں کر سکتے، کہ شرط واقف مثل نص شارع واجب الاتباع ہے۔ مسجد کا اگر کوئی متولی ہے تو وہ کرے گا، ورنہ اہل محلہ۔

اسعاف فی حکم الاوقاف میں ہے:

”لو حول أهل المحلة باب المسجد من موضع إلى موضع آخر جاز.“ (۱)
اگر اہل محلہ نے مسجد کا دروازہ ایک جگہ سے دوسری جگہ تحویل کر دیا تو جائز ہے۔ (مترجم)
عامہ کتب فقہ میں ہے:

”شرط الواقف كنص الشارع.“ مگر سوال (۱) میں جب کہ بلا ضرورت کا لفظ ہے نیز یہ کہ بجائے نفع کے مسجد کا نقصان ہے پھر یہ کہ شرط واقف کا خلاف بھی ہے وقف کو اس کی ہیئت سے بدلنا بھی ہے، تو کسی طرح یہ توسیع ہرگز جائز نہیں۔

کتب معتبرہ میں ہے:

”لا يجوز تغيير الوقف من هيأته فلا يجعل الدكان خاناً“ (۲).

(۱) [البحر الرائق شرح كنز الدقائق : كتاب البيع، ۲۷۶/۵]

[اصلاح المساجد من البدع : الخاتمة، ۲۷۱/۱]

(۲) [الفتاوى الهندية : الباب الرابع عشر في المتفرقات، ۴۹۰/۲]

وقف کو اس کی ہیئت سے بدلنا جائز نہیں، لہذا دوکان کو سرائے بنانا جائز نہیں۔ (مترجم)
جو ایسا کریں گے وہ زر مسجد کے بھی ذمہ دار ہوں گے، اور ان کے ذمہ لازم ہوگا کہ جیسی دوکان
پہلی تھی ویسی ہی کر دیں۔

یہاں تو دوکان سرے سے اڑا ہی دی وقف کی تغیر ہیئت تو جائز ہے ہی نہیں، جیسا کہ مذکور ہوا، اگر
چہ مقصود دونوں کا ایک ہی ہو، جیسے دوکان سے بھی مقصود کرایہ ہے تو یہ جائز نہیں کہ دوکان کو حجام کر دیا جائے۔

”لأن شرط الواقف كنص الشارع في وجوب العمل به“ (۱)

شرط واقف نص شارع کی طرح ہے واجب العمل ہونے میں۔ (مترجم)

نہ کہ خلاف مقصود اور وہ بھی بالکل بے سود، نہ صرف بے سود بلکہ بجائے نفع نقصان موجود۔ یہ اس
صورت میں ہے جب کہ وہ دوکان مسجد پر وقف ہو، مسجد کی دوکان ہونا اور بات ہے اور مسجد پر اس کا وقف
ہونا اور بات ہے۔ اور اگر وہ مسجد پر وقف نہیں تو توسیع کر سکتے ہیں، جب کہ اس کی حاجت ہو اور جب کہ
وقف کا روپیہ تعمیر کے لیے ہو۔ اور اگر وہ تعمیر کے لیے نہ تھا، اور مصرف کا تھا جب تو بہر حال اس روپے کی
ذمہ داری صرف کرنے والوں پر ہے، یعنی اگر چہ جس صورت سے توسیع جائز ہو اسی صورت میں اس روپیہ
کو توسیع میں صرف کیا ہو۔

(۲) جائز ہے جب کہ نفع ہو اور دروازہ جس کے بجائے دوکان ہوئی فنا مسجد سے خارج
ہو۔ فنا مسجد کا حکم وہی ہے جو مسجد کا۔ جیسے مسجد کا حصہ دوکان وغیرہ نہیں کیا جاسکتا، یوں ہی فنا مسجد کا
بھی۔ اور اس توسیع کا حکم اوپر معلوم ہو گیا۔ جس صورت میں جائز نہیں۔ اگر چہ اس کے بجائے دس
کوٹھریاں بنا کر مکافات کی جائے۔ اگر چہ وہ دسوں کرایہ کی ہوں۔ ہرگز جائز نہیں۔
اسعاف میں فرمایا:

”لو أراد قسيم المسجد أن يبنى حوانيت في حدود المسجد وفناؤه. قال
الفيقيه ابو الليث: لا يجوز له أن يجعل شيئاً من المسجد مسكناً ومستغلاً.“ واللہ
تعالیٰ اعلم۔ (۲)

(۱) [المجمع الأنهر في شرح ملتقى الأبحر، كتاب الوقف فصل في إذا بني مسجداً: ۲/۳۸۶]

(۲) [فتح القدير لابن لاهمام: فصل إذا بني مسجد لم يزل ملكه، ۶/۲۳۶]

[اصلاح المساجد من البدع: الخاتمة، ۱/۲۷۱]

اگر متولی فناے مسجد اور اس کے حدود میں دوکانیں بنانا چاہے تو فقیہ ابواللیث فرماتے ہیں: کہ مسجد کے کسی حصہ کو رہائش کے طور پر استعمال کرنا، یا اس سے غلہ حاصل کرنا اس کے لیے جائز نہیں۔ (مترجم)

مسجد کے درخت یا ان کی قیمت مسجد ہی میں صرف ہوگی

(۶۴) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...
عمر و نے دو درخت مسجد کے آرام کے واسطے لگائے، اگر اس میں کچھ لکڑی کسی وجہ سے کٹوائی گئی تو مسجد کے اندر صرف ہونا چاہیے یا بجائے عمر و کے زید اپنے صرف میں لاسکتا ہے۔ اپنی ملکیت بنا کر؟
از بریلی شہر کہنہ ۲۶ جمادی الآخر ۵۲ھ

الجواب

جو درخت مسجد میں لگاتے ہیں، وہ مسجد کے ہیں مسجد کے درخت کی لکڑی اپنے کام میں نہ عمر و لاسکتا ہے، نہ زید نہ کوئی اور، مسجد ہی میں صرف کی جائے گی۔ خود فروخت کر کے اس کی قیمت۔ اسعاف فی احکام الاوقاف میں ہے:

”لو غرس فی المسجد تکون المسجد؛ لأنه لا یغرس فیہ لیكون ملکاً.“ (۱) واللہ تعالیٰ اعلم.

اگر مسجد میں درخت لگائے تو وہ مسجد کے ہوں گے، اس لیے کہ مسجد میں اپنی ملکیت کے لیے درخت لگانا جائز نہیں۔ (مترجم)

مسجد کے اندر اذان دینا مکروہ تحریمی ہے

(۶۵) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...
اذان کی جگہ چھوڑ کر مسجد کے اندر اذان دینا شرعاً جائز ہے یا نہیں، اگر جائز ہو تو فقہاء کے اقوال مسطورات الذیل کے مطلوب کیا۔

چنانچہ فتاویٰ قاضی خاں، فتاویٰ خلاصہ، خزائنہ المفتین، فتاویٰ عالمگیریہ، بحر الرائق، شرح نقایہ

برجندی، فتح القدير، ان تمام کتابوں میں مندرج ہے کہ:

”لا يؤذن في المسجد“ (۱)

مسجد میں اذان دینا جائز نہیں ہے۔ (مترجم)

اور غنیۃ فی شرح المنیۃ میں ہے:

”الأذان إنما يكون في المئذنة أو خارج المسجد والإقامة في داخله.“ (۲)

اذان منارہ میں (اذان کی جگہ میں) دی جائے یا خارج مسجد میں اور اقامت داخل مسجد میں دی

جائے۔ (مترجم)

فتح القدير کے باب الجمعة میں ہے:

”هو (أى: الأذان) ذكر الله في المسجد: أي: في حدوده لكره الأذان

في داخله.“ (۳)

اذان ذکر اللہ ہے لہذا یہ حدود مسجد میں ہونا چاہیے، کیوں کہ اذان داخل مسجد میں مکروہ ہے۔

(مترجم)

طحطاوی علی مراقی الفلاح میں مرقوم ہے:

”يكره أن يؤذن في المسجد كما في القهستاني عن النظم“ (۴)

مسجد میں اذان دینا مکروہ ہے جیسا کہ قہستانی میں نظم سے ہے۔ (مترجم)

عمدة الرعاية فی شرح الوقایہ میں ہے:

”قول بين يديه: أي: مستقبل الإمام في المسجد كان أو خارجه

والمسنون هو الثاني.“ (۵)

ایک قول یہ ہے کہ امام کی طرف استقبال کرے (رخ کرے) خواہ مسجد کے اندر ہو یا باہر لیکن

(۱) [الفتاوى الهندية، كتاب الصلاة، الباب الثاني في الأذان، فصل ثاني: ۱/۷۲]

(۲) [غنية المستملي شرح منيه المصلي: ص ۱۰۷]

(۳) [فتح القدير، كتاب الصلاة، باب الجمعة: ۲/۵۶]

(۴) [حاشية الطحطاوى على مراقی الفلاح، كتاب الصلاة باب الأذان: ۱۹۷]

(۵) []

مسنون باہر ہے۔ (مترجم)

اور اگر جائز نہ ہو تو مقررہ مؤذن ہوتے ہوئے اس کے بغیر اذان و حکم وسعت وقت کے اندر اگر کوئی دوسرا شخص استہزاء سوء ادبی اذان کرتے ہوئے قہقہہ مار کے ہنستے ہوئے مسجد کے اندر کھڑے ہو کر اذان دے دیوے، اور مؤذن مقرر اعادہ کر لیوے تو کیا ہے؟ مدلل و مفصل مع حوالہ کتب معتبرہ تنقیح و توضیح فرما کر ممنون فرمائیں۔

از ڈلہ زنگون مرسلہ مولوی علی احمد صاحب امام مسجد۔ ۸/ ذی القعدہ ۵۲ھ

الجواب

مسجد بمعنی موضع صلاۃ میں اذان خلاف سنت و مکروہ تحریمی ہے۔ قاطبہ ائمہ کرام علمائے اسلام، فقہائے عظام، جہانڈہ فہام اس کی ممانعت فرماتے آئے، کتب فقہ اس سے مالا مال ہیں، سائل نے جو چند کتب معتمدہ کی عبارات سوال میں لکھیں ان کا صریح مطلب یہی ہے کہ مسجد میں اذان نہ کہی جائے، اذان مندرجہ میں ہو، یا خارج مسجد، اور اقامت داخل مسجد ہو، اذان حدود مسجد میں ہو کہ داخل مسجد اذان مکروہ ہے۔ مکروہ ہے کہ اذان مسجد میں دی جائے، خارج مسجد ہی اذان ہونا مسنون ہے۔

نیز امام فخر الملتی والدین زلیعی رحمۃ اللہ تعالیٰ علیہ نے تبیین الحقائق شرح کنز الدقائق میں فرمایا:

”السنة أن يكون الأذان في المنارة، والإقامة في المسجد.“ (۱)

سنت ہے یہ کہ اذان منارہ پر ہو، اور اقامت مسجد میں، جو مؤذن مقرر ہے اس کے ہوتے ہوئے بے اس کی اجازت دوسرے کو اذان کہنا گویا اس کی حق تلفی کرنا ہے۔ ایسا نہ چاہیے خصوصاً اس طرح کہ اس کے ساتھ اس سے استہزاء مقصود ہو، اس کی ایذا منظور ہو ایسا شخص یقیناً گناہ گار، اور مؤذن کے حق میں گرفتار ہے، اس مسخرہ پر اس تمسخر کا بار ہے، اس کے سرناحق ایذاے مسلم اور مسجد میں قہقہہ زنی کا الزام سوار ہے۔

حدیث میں ناحق ایذاے مسلم کو ایذاے اللہ ورسول۔ جل جلالہ، وصلى الله تعالى عليه وسلم۔

فرمایا ہے:

”والعباذ باللہ تعالیٰ۔ قال صلى الله تعالى عليه وسلم: ((من آذنى مسلماً

فقد آذاني ومن آذاني فقد آذنى الله.)) (۲)

(۱) [تبیین الحقائق شرح کنز الدقائق: ۱/۹۲]

(۲) [المعجم الصغير للطبراني: من اسمه سعيد، ۱/۲۸۴]

سرکار فرماتے ہیں: جس نے کسی مسلمان کو ایذا دی اس نے مجھے ایذا دی اور جس نے مجھے ایذا دی اس نے اللہ عزوجل کو ایذا دی۔ (مترجم)

اذان کے ساتھ استہزا تو کفر ہے، اس نے یہ استہزا مؤذن کے ساتھ کیا، یہاں اذان کے ساتھ استہزا کا تو کوئی محل سمجھ میں نہیں آتا، مؤذن کو ایسی اذان کا اعادہ ہی چاہیے تھا، جو خلاف سنت مسجد کے اندر کہی گئی، کہ مسجد کے اندر کی اذان سے غالباً تو بالکل ہی اعلام حاصل نہ ہوگا، یا بوجہ کافی، اور اذان نہیں مگر برائے اعلام، اسی لیے اگر کوئی آہستہ آہستہ اذان کہے، جس سے اعلام حاصل نہ ہو، اس اذان کا اعادہ کرنا ہوگا، تو جیسے اس اذان کا اعادہ چاہیے، یوں ہی اس کا بھی۔ اذان کے سننے سے ہی یہ ہے کہ ایسی جگہ کہی جائے جو اسمع للبحیران ہو۔

مبسوط امام سرحسی میں فرمایا:

”یؤذن المؤمن حیث یکون اسمع للبحیران؛ لأن المقصود إعلامهم ویرفع صوته؛ لأن الإعلام لا یحصل إلا به.“ (۱)

مؤذن ایسی جگہ اذان دے جو اسمع للبحیران ہو (پڑوسی جسے زیادہ بہتر سن سکیں) کیوں کہ اذان سے مقصود اعلام ہے، اور آواز بلند رکھے، اس لیے کہ مقصد اعلام اس کے بغیر حاصل نہیں ہو سکتا۔ (مترجم)

اور اگر اذان مسجد کے باہر صحن میں کہی تو اگرچہ اس صورت میں اعلام میں کوئی نمایاں کمی نہ ہوگی، مگر خلاف سنت و مکروہ ہے، لہذا اعادہ چاہیے۔ اس شخص پر لازم ہے کہ مؤذن سے جس کے ساتھ تمسخر کیا، ناحق ایذا پہنچائی، معافی مانگے۔ اور مولیٰ عزوجل کی جناب میں توبہ کرے، کہ تمسخر حرام ہے، اس میں حق اللہ وحق العبد دونوں ہیں۔ واللہ تعالیٰ اعلم۔

مسجد میں جو جگہ نماز کے لیے معین ہو چکی وہ ہمیشہ مسجد ہی رہے گی

(۶۶) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ... ایک مسجد بہت پرانی ہے، نئے سرے سے بنوانے کی تجویز پر شہید کی گئی، اب چند لوگوں کی رائے ہے کہ ایک درجہ مسجد کا پیچھے یعنی پچھم کی طرف چھوڑ دیا جائے، حجرہ یا حوض یا غسل خانہ وغیرہ بنانے کے

خیال سے، اور پورب کی طرف ہٹ کر مسجد بنائی جائے، آیا اصل مسجد کی جگہ جماعت خانہ کی چھوڑ کر مسجد بنا سکتے ہیں؟ اور اس جگہ کو کسی اور کام میں لا سکتے ہیں یا نہیں؟ اور اگر مسجد مسجد ہی رہے گی، دوسرے مصرف میں اس کی جگہ نہیں لا سکتے، تو جو لوگ کسی اور کام میں مسجد کی جگہ لانے پر اڑے ہوئے ہیں، اور پورب میں ہٹ کر نئی مسجد بنانے پر تلے ہوئے ہیں۔ تو اس صورت میں عامہ مسلمین کو حق با من و امان روکنے کا شرعاً حاصل ہے یا نہیں؟ نیز اس پر اصرار کہ مسجد اپنی اصل ہی جگہ پر بنے، اس کا حق بھی حاصل ہے یا نہیں؟

مرسلہ نذیر احمد مظفر پوری، ڈاک خانہ بید یہ بانی ضلع ہنگلی بشرف ملاحظہ حضرت قبلہ مفتی اعظم جناب مولانا مصطفیٰ رضا خاں صاحب دامت برکاتہم۔

الجواب

جو جگہ مسجد بمعنی موضع صلاة وقف ہو چکی، اسے کسی دوسرے کام میں لانا حرام اشد حرام ہے، وہ ابداً نماز و ذکر خدا ہی کے لیے ہے، وہاں حجرہ یا حوض و غسل خانہ بنانا، خانہ خدا کی توہین، اور اس کی ویرانی ہے، جو لوگ اس پر اڑے ہیں، وہ بیت اللہ کی توہین کرنے پر اڑے ہیں۔ انہیں ہر ممکن مگر جائز طور پر اس شنیع کام سے روکا جائے، ہر مسلمان پر انہیں اس خبیث حرکت سے باز رکھنے کی سعی فرض ہے، والا ان وہیں بنے، یا پورب کی طرف ہٹ کر بنے، مگر یہ جگہ ہرگز کسی دوسرے کام کے لیے نہیں ہو سکتی، اگرچہ وہ کام ایسا ہی ہو جس میں توہم توہین و تلویث بھی نہ ہو، غسل خانہ تو غسل خانہ ہے یوں ہی حوض و حجرہ مسجد تو مسجد کسی وقف کو اس کی ہیئت سے بدلنا جائز نہیں، شرط واقف کا اتباع مثل اتباع نص شارع واجب ہے۔

کتب معتمدہ میں تصریح ہے:

”شرط الواقف كنص الشارع في وجوب الاتباع والعمل“ (۱)

شرط واقف نص شارع کی طرح ہے واجب العمل اور قابل اتباع ہونے میں۔ (مترجم)

و نیز تصریح ہے:

”لا يجوز تغيير الوقف عن هيئته فلا يجعل الدكان خاناً. اه.“ (۲)

وقف کو اس کی ہیئت سے بدلنا جائز نہیں، لہذا دوکان کو سرائے نہیں بنا سکتے۔ (مترجم)

مسجد کا تو ہر ایسی چیز سے بچانا لازم ہے جس میں توہم اہانت و تلویث ہونہ کہ اسے حوض و غسل خانہ

(۱) [مجمع الأنهر في شرح ملتقى الأبحر، كتاب الوقف فصل إذا بنى مسجداً: ۲/۳۸۶]

(۲) [الفتاویٰ الہندیة: ۲/۴۹۰]

کردینا۔ ولا حول ولا قوة الا بالله العلی العظیم۔

مسجد میں دنیا کی باتیں کرنا جائز نہیں، یہاں تک کہ اگر کوئی اپنی گئی چیز وہاں دریافت کرے تو ان سے بجائے بتانے کے یہ کہا جائے: ”لاردها اللہ علیک“ خدا تیری گئی چیز تجھے نہ ملائے۔ مسجد میں اس لیے نہیں بنیں۔ یہ حدیث کا ارشاد ہے نہ کہ اسے موضع صلاۃ و ذکر جس کے لیے وہ بنی تھی اس سے نکال کر اس کی یہ حرمت باطل کر کے جو بات حرام تھی اس کے لیے کردینا، وہ لوگ جو اس شنیع ارادہ و نیت پر اڑے ہوئے ہیں وہ کیا ہیں، اگر خود واقف بعد تمام مسجدیت ایسا کرنا چاہتا ہرگز نہ کر سکتا، متولی ہوتا تو اس کی تولیت توڑ دی جاتی۔ واللہ تعالیٰ اعلم۔

خارج مسجد کسی کی ملکیت میں ہے تو اس میں حوض وغیرہ

کوئی چیز بنانا جائز نہیں


(۶۷) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...

مکرمی قبلہ از خادم عبدالجبار دست بستہ آداب خادمانہ قبول ہو، اس استفتا کے جواب کی اشد ضرورت ہے، جہاں تک ممکن ہو جلد سے جلد تحریر کریں۔ کہ مسجد سے ملحق ایک چبوترہ افتادہ ہے جسے اکثر حضرات زید کا جانتے ہیں، مگر متولی مسجد نے چبوترہ پر وضو کے لیے ایک حوض بنوادیا، اور پانی کا ٹاٹکا بھی رکھ دیا، اب نمازی لوگ اسی چبوترہ کو فرش مسجد میں شامل کر لینا چاہتے ہیں۔ تو زید راضی نہیں ہے، اور کہتا ہے کہ زمین ہماری ہے لیکن لوگ دلیل میں رشید احمد گنگوہی کے فتاویٰ ج ۳ ص ۹۶ کی یہ عبارت کہ درحالت تنگی و ضرورت جبراً جگہ لے کر مسجد میں بڑھانا درست ہے۔ پیش کرتے ہوئے جبریہ، کہ اس چبوترہ کو مسجد میں شامل کر لینا چاہتے ہیں۔ اس لیے ضروری سوالات دریافت طلب مندرجہ ذیل ہیں:

اول:- یہ کہ چبوترہ مذکورہ جبریہ مسجد میں شامل کیا جا سکتا ہے یا نہیں؟ دوسرے یہ کہ اگر مسجد سے ملی ہوئی زمین جو کہ دوکان کے لیے موجود ہے اسے نہ شامل کیا جائے، اور جبریہ زید کا چبوترہ لے لیا جائے، تو اس مسجد میں کسی کی نماز ہوگی۔ اور یہ کہ چبوترہ مذکورہ بالا بغیر رضا مندی زید وضو کرنا درست ہے یا نہیں، اگر نادرست ہے تو ایسے وضو سے نماز درست ہوتی ہے۔ فقط۔ بینوا تو جروا۔

موقع کی حالت سمجھنے کے لیے یہ نقشہ ہے:



ازدین پورہ بنارس، مرسلہ عبدالرحمن صاحب معرفت عبدالجبار، عبدالغنی، صاحبان ۳ محرم الحرام ۱۳۵۳ھ

الجواب

جب کہ چبوترہ مسجد کا نہیں، زید کا مملوک ہے تو اس میں بلا اجازت زید حوض بنانا متولی پر حرام تھا، اس نے ظلم کیا۔ جن لوگوں کو معلوم ہے کہ یہ زمین مسجد کی نہیں، ملک غیر ہے، اور وہ اس سے راضی نہیں کہ وہاں وضو کیا جائے، انہیں وہاں وضو کرنا حلال نہیں۔ اگرچہ یہ وضو ہو جائے گا، مگر بے اجازت مالک اس کی زمین میں وضو کرنے کا الزام ان کے سر ضرور ہوگا۔ متولی پر لازم ہے کہ حوض وہاں سے ہٹائے، پانی کی ٹنکی وہاں سے اٹھائے، جو لوگ چبوترہ کو زبردستی مسجد میں جبر یہ شامل کرنا چاہتے ہیں، بحالے کہ مسجد کو ضرورت نہیں۔ یا اس کی ضرورت اس کی اپنی زمین پوری کر سکتی ہے، جسے ان لوگوں نے دوکان بنانے کے لیے رکھ چھوڑا ہے تو وہ لوگ ظالم، جفا کار ستم گریزیاں کار ہیں۔ حق اللہ وحق العبد میں گرفتاری کو طیار ہیں۔ یہ حکم کہ دوسرے کی زمین کرہالی جاسکتی ہے اسی وقت ہے جب اس کی حاجت ہو، بے حاجت و ضرورت ہرگز یہ حکم نہیں۔ گنگوہی نے بھی یہ نہیں لکھا ہے کہ ضرورت ہو یا نہ ہو بہر حال پرانی زمین دبا کر مسجد میں شامل کر دو۔ اس کے لفظ بھی یہ ہیں۔ درحالت تنگی و ضرورت۔

ہاں اگر واقعی مسجد کی وسعت کی ضرورت ہے اور جتنی وسعت کی حاجت ہے وہ اس کو شامل کرنے پر بھی حاصل نہیں ہو سکتی، جس میں دوکان چاہی جاتی ہے۔ یا وہ زمین برائے دوکان ہی واقف نے رکھی ہے۔ دوکان کی شرط کر لی ہے۔ تو اس صورت میں قدر ضرورت و حاجت بازار بھاؤ سے اس زمین کی قیمت دے کر مسجد میں شامل کر سکتے ہیں۔ خواہ زمین والا خوش خاطر نیچے، یا ناگواری کے ساتھ، لینے کے یہ

معنی نہ سمجھ لیے جائیں کہ وہ دے یا نہ دے زبردستی اس کی زمین جبراً اس سے چھین کر مسجد میں شامل کر دو۔ بلکہ یہ معنی ہیں کہ اس کی قیمت اسے دی جائے اور وہ زمین مسجد میں داخل کر لی جائے۔ نیچے وہ بخوشی یا باکراہ۔ ناگواری کے ساتھ اکثر کتب معتبرہ معتمدہ فقہیہ میں یہ مسئلہ مصرحہ ہے۔

مثلاً مجمع الانہر میں ہے: "لو ضاق المسجد علی المصلین و بجنبہ أرض لرجل یوخذ أرضہ بالقیمۃ ولو کرہا" (۱) اگر مسجد نمازیوں پر تنگ ہو جائے اور اس کے پاس کسی شخص کی زمین ہو تو اس کی زمین قیمت دے کر لی جائے، اگرچہ وہ مجبوراً دے۔ (مترجم)

جس صورت میں اس چبوترہ کا مسجد میں بے اجازت زید داخل کرنا ناجائز ہے، اس صورت میں اتنے حصہ میں نماز مکروہ ہوگی، کہ وہ زمین مغضوب ہوگی، باقی مسجد تو مسجد ہے، اس میں اس سبب سے کہ ایک حصہ غصباً داخل کیا گیا ہے۔ کیوں کر مکروہ ہوگی۔ واللہ تعالیٰ اعلم۔

مسجد میں قبر بنانا حرام اور پہلے سے موجود قبر کے گرد دیوار بنا کر اس پر سلپ جائز (۶۸) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...
ایک مسجد کے صحن میں مسجد کی زمین میں ایک قبر تھی، اس صحن کو مسجد اونچی کرنے کے لیے اونچا کیا گیا، اس کے ساتھ قبر بھی اونچی کی گئی، پھر مسجد کو اونچی کرنے کی ضرورت پڑی، اس مرتبہ اس قبر کے چاروں طرف اینٹ کی دیوار قبر سے کچھ اونچی چن لی گئی، اور اوپر سے بند کر دی گئی۔ اور قبر اندر سے محفوظ ہو گئی، اور اوپر سے تمام صحن برابر کر دیا گیا، اب عرض یہ ہے کہ:

(۱) اس جگہ پر جس کے نیچے قبر ہے پتھر کا تعویذ رکھنا اور اس کے آس پاس کٹھن بنا کر ناجائز ہے یا نہیں؟۔

(۲) صحن کی اس جگہ میں جس کے نیچے قبر ہے چلنا پھرنا، اور نماز پڑھنا ناجائز ہے یا نہیں؟

از احمد آباد کالو پور پانچ پٹی باڈی مسجد گجرات، مرسلہ مولوی ابراہیم صاحب۔ ۲۲ ربیع الاول ۱۳۵۳ھ

الجواب

مسجد کی زمین میں قبر کا اگر یہ مطلب ہے کہ نفس مسجد میں وہ قبر بنائی گئی تو یہ حرام کام ہوا۔ جن لوگوں نے ایسا کیا وہ سخت گناہ گار ہوئے، اور اگر یہ مطلب ہے کہ قبل مسجد بیت اس زمین میں کوئی قبر تھی اس

قطعہ کو مسجد بنایا گیا تو جتنی زمین میں قبر ہے وہ مسجد سے مستثنیٰ وہ مسجد نہیں، صحن بلند کیا گیا اور سطح برابر کرنے کے لیے قبر کے ارد گرد سے کچھ اونچی دیوار چن کر اوپر سے پاٹ کر قبر اندر کر دی اس میں حرج نہیں، اچھا کیا۔ اس جگہ جس کے نیچے قبر چھپ گئی ہے نماز میں کچھ حرج نہیں، جب کہ پٹاؤ قبر سے ملاصق نہ ہو قبر سے جدا ہو، وہاں آنا جانا کھڑا ہونا، نماز پڑھنا سب جائز ہے کہ وہ قبر نہیں، قبر اس کے نیچے ہے۔ وہاں کٹہرا نہ لگایا جائے، کہ اس سے مقصد فوت ہوگا۔ یہ عمل تو اسی لیے کیا گیا، کہ صحن مسجد کی سطح مستوی ہو، اور صفوف متصل ہوں، بیچ بوجہ قبر قطع صف نہ ہو، کٹہرا لگایا جائے گا تو یہ سارا کیا دھرا ملیا میٹ ہو جائے گا۔ یوں ہی نشان ہرگز نہ بنایا جائے، اس جگہ نشان قبر اگر رکھنا ہو کہ لوگ جان سکیں، کہ یہاں قبر ہے، فاتحہ ایصال ثواب کر سکیں، تو کوئی ایسا نشان بنائیں جو سطح سے بلند نہ ہو، کہ قطع صف کرے، یا ٹھوکر ہو سکے۔ نہ ایسا ہو کہ لوگ اس چھت ہی کو قبر سمجھ لیں، اور وہاں نماز پڑھنے، آنے جانے، کھڑے ہونے سے رکیں، اتنی جگہ کو رنگ سے ممتاز کر دیں۔ سارے صحن کا ایک رنگ ہو اتنی جگہ کا دوسرا رنگ، اور ایک تختی لٹکا دی جائے کہ یہاں ایک قبر ہے، جو پٹاؤ کے نیچے ہے۔ واللہ تعالیٰ اعلم۔

کوئی بھنگی مسلمان پاک و صاف مسجد میں آئے تو اسے ہرگز نہ روکا جائے

(۶۹) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...
یہاں چند گھر مسلمان حلال خور (بھنگی) ہیں، بعض کی صرف عورتیں پاخانہ کھاتی ہیں، اور بعض مرد و عورت دونوں یہ پیشہ کرتے ہیں، لیکن یہ لوگ پابند صوم و صلاۃ بھی ہیں، اور پاک و صاف ہو کر مسجدوں میں فریضہ نماز باجماعت ادا کرنے جاتے ہیں۔ کچھ لوگ مذہب کا خون کرنے پر تل گئے ہیں، یعنی یہ کہ مسلم حلال خوروں کو جمعہ و جماعت عیدین کے لیے مسجدوں میں نہیں جانے دیتے، لہذا از روے شریعت مطہرہ بیان فرمائیے کہ کیا واقعی شریعت کا یہ حکم ہے، کہ مسلم حلال خوروں کو داخلہ مسجد سے روکا جائے، اور اگر ایسا نہیں ہے تو روکنے والوں کا کیا حکم ہے؟

از شاہ پور مسئولہ عبدالحسین خاں صاحب معرفت حاجی غلام حسین صاحب ساکن ملوک پور

بریلی۔ ۱۶/جمادی الاولیٰ ۱۳۵۳ھ

الجواب

جو مسلمان بطہارت و نظافت مسجد میں آئے، اسے روکنے کا کسی کو کوئی حق نہیں۔ کسی قوم کا

ہو۔ مذہب اسلام چھوت نہیں رکھتا۔ یہ ہندوؤں کا مذہب ہے، جب وہ بھنگی پاک کپڑوں، پاک جسم، سے مسجد میں آتے ہیں تو جو لوگ انہیں روکتے ہیں، محض اس لیے کہ وہ پیشہ خبیث کرتے ہیں، خود مجرم اور ظالم ہیں۔

﴿وَمَنْ أَظْلَمُ مِمَّن مَّنَعَ مَسْجِدَ اللَّهِ أَنْ يُذْكَرَ فِيهَا اسْمُهُ وَسَعَىٰ فِي

خَرَابِهَا﴾ (۱)

اور اس سے بڑھ کر ظالم کون جو اللہ کی مسجدوں کو روکیں ان میں نام خدا لیا جانے سے اور ان کی ویرانی میں کوشش کرے۔

اس سے ڈریں توبہ کریں، ان بھنگیوں کو حلال خورسوال میں لکھا، حالانکہ کہ وہ حلال خور نہیں، انہیں حرام خور کہیں تو بجا ہے۔ وہ کسب خبیث حرام ہے، اور اس کی اجرت غیر طیب، ان پر فرض ہے کہ وہ اس خبیث پیشہ کو ترک کریں، جب تک وہ اس کو ترک نہ کریں مسلمان ان سے میل جول نہ رکھیں، بلیں جلیں نہیں۔ یہ چھوت کے لیے نہیں، بلکہ سزا کے طور پر، مگر مسجد سے روکنے کا انہیں کوئی استحقاق نہیں، جب کہ وہ پاک کپڑوں پاک جسم سے آتے ہوں۔ واللہ تعالیٰ اعلم۔

مسجد ہمیشہ مسجد رہے گی (لاہور کی مسجد شہید گنج کا واقعہ)

(۷۰) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...

علمائے اسلام اور دیانت و تقویٰ شعرا اہل علم کی توجہ ذیل کے معاملہ کی طرف مبذول کرائی جاتی ہے، امید ہے کہ احکام شرعی صادر فرمائے جاویں گے۔

لاہور میں مسجد شہید گنج کی تحریک نے اب ایک پیچیدہ صورت اختیار کی ہے، کیوں کہ بعض مسلمانوں نے اس سے اختلاف کرنا شروع کیا ہے، جن کو عام مسلمان لاہور غدار وغیرہ کے القاب سے یاد کرتے ہیں، وہ اس تحریک کو بے کار قرار دیتے ہیں، جس کی بنا پر عام مسلمانوں میں یہ شبہات پیدا ہو رہے ہیں۔

(۱) آیا مسجد شہید گنج کو شرعاً مسجد قرار دیا جاسکتا ہے یا نہیں، اور جب اس کو سکھوں نے گورنمنٹ

کی امانت و حفاظت میں گرایا ہے، تو کیا اس زمین کو اب مسجد کا حکم حاصل ہے یا نہیں؟

(۲) اس کی حفاظت کے جذبہ میں سرشار ہو کر جن مسلمانوں نے اس کے گرانے کو اپنے مذہب پر اور اس کے ضمن میں اپنی مذہبی عزت پر ایک شدید حملہ سمجھا، اور یہ حیثیت مسلمان اپنی عزت کو بچانے کی غرض سے مسجد شہید گنج میں جانا چاہا، اور بصورت ممانعت بطور احتجاج راستہ پر بیٹھ گئے، اور محض اس جرم کی پاداش میں کہ مسجد اور اپنی عزت کی حفاظت کی غرض سے وہ راستہ پر سے نہ ہٹتے تھے، ان پر آتش بازی کی گئی، جس سے ان پر امن نہتوں کی جانیں تلف ہو گئیں، آیا وہ شرعاً شہید ہیں یا نہیں؟

(۳) مسجد مذکور کو موجودہ قانون مسلمانوں کے حوالہ کرانے میں اپنے آپ کو عاجز بتاتا ہے، اس لیے عدالت اس امر میں مسلمانوں کی مدد نہیں کرتی، لیکن مسلمانوں میں یہ بقدرت ضرور ہے کہ وہ اس کارروائی کے خلاف زبانی احتجاج کریں، پر امن مظاہرے کر کے مخالفین کو مجبور کریں کہ وہ توہین مسجد سے باز آجائیں، ان کی یہ کارروائی ان کے لیے باعث ہلاکت نہیں ہو سکتی، بلکہ اگر کوئی تکلیف جرمانہ یا قید کی اس کے مقابلہ میں ان کو پہنچے گی بھی تو وہ قابل برداشت ہوگی، اس لیے اس بارے میں پر امن احتجاج اور مظاہرے کرنا مسلمانوں کے لیے من حیث المذہب ضروری ہے یا نہیں؟ بینوا اتوجروا۔

از سر اے خام مدرسہ اشاعت العلوم مرسلہ علی حسین بریلی۔ مورخہ ۲۷ ربیع الثانی، ۱۳۵۴ھ

الجواب

لاہور کی مسجد شہید گنج ہو یا کہیں کی کوئی مسجد، جو مسجد ہے وہ ہمیشہ ہمیشہ کے لیے مسجد ہے، اس کی مسجدیت کبھی کسی وقت نہیں جاسکتی، مسجد کے شہید کر دینے سے اس کی مسجدیت باطل نہیں ہو سکتی، سکھوں نے شہید کی ہو یا کسی نے، وہ مسجد جیسے شہید ہونے سے پہلے مسجد تھی، یوں ہی اب بھی مسجد ہے، اور قیامت تک مسجد رہے گی، عیاذ باللہ کافروں کے قبضہ میں مسجد آجانے سے کسی کے نزدیک اس کی مسجدیت نہیں جاتی، کعبہ برسہا برس قبضہ کفار میں رہا، جس کے گرد گرد مشرکوں نے تین سو ساٹھ بت رکھے، ہر دن ایک نئے بت کی پوجا کرتے، اس قبضہ سے کعبہ غیر کعبہ نہیں ہو گیا، وہاں بتوں کے نصب کرنے اور پوجا ہونے سے قبل بت خانہ نہیں بن گیا، وہ جیسا خالصاً اللہ تعالیٰ برائے قربت و طاعت الہی پہلے تھا، یوں ہی جب رہا، یوں ہی اب ہے، یوں ہی ابد الابد تک رہے گا۔ اسی طرح مسجد کا وہ بقعہ ظاہرہ جو خالصاً اللہ تعالیٰ برائے طاعت و قربت وقف کیا گیا وہ جب مسلمانوں کے قبضہ میں تھا جیسا جب تھا، ویسا ہی سکھوں کے قبضہ میں چلے جانے کے بعد رہا۔ ویسا ہی مسجد کی عمارت شہید ہو جانے کے بعد اب ہے۔ اصل مسجد تو وہ موضع صلاۃ ہے، عمارت ہو یا نہ ہو، جو جگہ مسجد ہو گئی مسجد ہی رہے گی۔ إلا عند محمد فی بعض الصور و ہذہ لیست منها۔

سوائے امام محمد کے بعض صورتوں میں جب کہ یہ صورت ان سے خارج ہے۔ (مترجم)
عنا یہ میں فرمایا:

”في زمان الفترة قد كان حول الكعبة عبدة الأصنام، ثم لم يخرج موضع الكعبة به، أن يكون موضعاً للطاعة والقربة، خالصاً لله تعالى. فكذلك في سائر المساجد.“ (۱)

زمانہ فترت میں کعبہ کے ارد گرد بت تھے اس کے باوجود بھی موضع کعبہ، خالصاً للہ برائے طاعت و قربت رہا، لہذا تمام مساجد کا بھی یہی حکم رہے گا۔ (مترجم)
مسجد کی ابدیت ان بعض کتب معتمدہ کی ان عبارات سے روشن۔
حاوی قدسی و تنویر الابصار و در مختار میں ہے:

”ولو خرب ما حوله واستغنى عنه يبقى مسجداً عند الإمام. والثاني أبداً إلى قيام الساعة وبه يفتى“ (۲)

اگر مسجد کے ارد گرد کا حصہ ویران ہو جائے اور اس کی حاجت نہ رہے تو بھی امام صاحب کے نزدیک وہ مسجد ہی رہے گی، اور دوسرا قول یہ ہے کہ وہ ہمیشہ ہمیش تا قیامت مسجد کہلائے گی، اسی پر فتویٰ ہے۔ (مترجم)

ردالمحتار میں ہے:

”قوله: ولو خرب ما حوله الخ. أي: ولو مع بقائه عامر أو كذا لو خرب وليس له ما يعمر به وقد استغنى الناس عنه لبناء مسجد آخر“ (۳)

ارد گرد کے ویران ہونے سے مراد یہ ہے کہ مسجد آباد ہو یا پھر ویران ہو گئی ہو اور اس کو آباد کرنے کے لیے کچھ نہیں، جب کہ لوگوں کو نئی مسجد تعمیر کرنے کی وجہ سے اس کی حاجت نہ ہو۔ (مترجم)

اسی میں بحر فتنہ و حجتی و حاوی سے تائیدیں لیتے ہوئے فرمایا:

”قوله عند الإمام. والثاني فلا يعود ميراثاً ولا يجوز نقله ونقل ماله إلى مسجد

(۱) [العناية شرح الهداية: فصل اذا بنى مسجد الم يزل ملكه، ۶/۲۳۶]

(۲) [تنوير الأبصار و در المختار، كتاب الوقف: ۶/۴۲۹]

(۳) [رد المحتار، كتاب الوقف مطلب فيما لو خرب المسجد أو غيره: ۶/۴۲۹]

آخر سواء كانوا يصلون فيه أو لا، هو الفتوى حاوي القدسي، وأكثر المشايخ عليه مجتبي، وهو الأوجه فتح اه. بحر إذا خرب المسجد، وفي الفتاوى إذا خربت القرية التي فيها المسجد وجعلت مزارع وخرب المسجد ولا يصلي فيه أحد فلا بأس بأن يأخذه صاحبه ويبيعه وهو قول محمد، وعن أبي يوسف لا يعود إلى ملك الباني ولا إلى ملك ورثته وهو مسجد أبداً“ (۱)

دوسرا قول یہ ہے کہ اس کو میراث نہیں بنا سکتے، اسی طرح اس کو یا اس کے مال کو دوسری مسجد میں بھی نہیں لگا سکتے خواہ لوگ اس میں نماز پڑھتے ہوں یا نہ پڑھتے ہوں، حاوی میں ہے کہ اسی پر فتویٰ ہے، اور مجتبیٰ میں ہے اکثر مشائخ کا یہی موقف ہے، فتح کا بیان ہے کہ یہی وجہ ہے، بحر میں آیا جب مسجد ویران ہو جائے جب کہ فتاویٰ میں مذکور ہوا کہ وہ بستی تباہ ہو جائے جس میں مسجد ہو اور اس کو کھیتوں میں تبدیل کر دیا گیا اور کوئی اس میں نماز نہ پڑھتا ہو، تو امام محمد رحمۃ اللہ تعالیٰ علیہ فرماتے ہیں: کہ مسجد کا اس کو لے سکتا ہے اور بیچ بھی جائز ہے، جب کہ امام ابو یوسف رضی اللہ تعالیٰ عنہ کا مذہب ہے کہ وہ مسجد بانی یا اس کے ورثہ کی ملک نہیں ہو سکتی بلکہ وہ ہمیشہ مسجد ہی رہے گی۔ (مترجم)

بحر الرائق پھر شامی میں ہے:

”علم أن الفتوى على قول محمد في آلات المسجد وعلى قول أبي يوسف في تاييد المسجد“ (۲)

معلوم ہو گیا کہ مسجد کا سامان و آلات کے بارے میں امام محمد کے قول پر فتویٰ ہے اور دوام مسجد کے سلسلہ میں امام ابو یوسف کے قول پر۔ (مترجم)

ردالمحتار میں ہے:

”إن الفتوى على أن المسجد لا يعود ميراثاً ولا يجوز نقله، ونقل ماله إلى مسجد آخر.“ (۳)

بے شک فتویٰ اس پر ہے کہ مسجد کو میراث نہیں بنا سکتے اور اسی طرح اس کو اور اس کے مال کو

(۱) [ردالمحتار، کتاب الوقف، مطلب فيما لو خرب المسجد أو غيره: ۶ / ۴۲۹]

(۲) [ردالمحتار کتاب الوقف، مطلب فيما لو خرب المسجد أو غيره: ۶ / ۴۲۹]

(۳) [ردالمحتار کتاب الوقف، مطلب فيما لو خرب المسجد أو غيره: ۶ / ۴۲۹]

دوسری مسجد میں منتقل بھی نہیں کر سکتے۔ (مترجم)

حاشیہ علامہ سیدی ابن عابدین علی الدرر میں ہے:

”أی: قوله ینصرف مفرع علی قول الإمام أبی یوسف أن المسجد إذا

خرب ینیقی مسجداً أبداً.“ (۱)

ماتن کا قول ”ینصرف“ یہ امام ابو یوسف کے قول پر تفریح ہے کہ مسجد ویران ہونے کے بعد بھی

مسجد ہی رہتی ہے۔ (مترجم)

اسی میں ہے:

”علمت أن المفتی به قول أبی یوسف أنه لا یجوز نقله ونقل ماله إلى

مسجد آخر كما مر عن الحاوی.“ (۲)

معلوم ہو کہ فتویٰ امام ابو یوسف کے قول پر ہے یعنی اس کو یا اس کے مال کو دوسری مسجد میں منتقل

کرنا جائز نہیں۔ (مترجم)

فتاویٰ حجہ پھر مضمرات پھر ہندیہ میں فرمایا:

”لوصار أحد المسجدین قدعاً وتداعی إلى الخراب فأراد أهل السكة بیع

القدیم و صرفه فی المسجد الحدید فإنه لا یجوز، أما علی قول أبی یوسف فلا أن

المسجد وإن خرب واستغنی عنه أهله لا یعود إلى ملك البانی، وأما علی قول

محمد وإن عاد بعد الاستغناء، ولكن إلى ملك البانی وورثته فلا یكون لأهل

المسجد علی كلا القولین ولایة البیع، والفتویٰ علی قول أبی یوسف أنه لا یعود

إلی ملك مالك أبداً.“ (۳)

اگر دو مسجدوں میں سے ایک مسجد بوسیدہ ہو جائے اور ویرانی کے دہانے پر ہو، اب محلہ والے

پرانی مسجد فروخت کر کے نئی مسجد میں اس کا روپیہ صرف کرنا چاہیں تو ان کا یہ عمل جائز نہ ہوگا، امام ابو یوسف

کے قول پر تو اس لیے کہ ان کا موقف ہے کہ اگر مسجد ویران ہو جائے اور اہل مسجد کو اس کی حاجت نہ ہو تو بھی

(۱) [ردالمحتار کتاب الوقف، مطلب فیما لو خرب المسجد أو غیرہ: ۶/۴۲۹]

(۲) [ردالمحتار کتاب الوقف، مطلب فیما لو خرب المسجد أو غیرہ: ۶/۴۲۹]

(۳) [الفتاویٰ الہندیہ مع الخانیة: ۲/۴۵۸]

وہ بانی کی ملکیت میں نہیں آسکتی، اور امام محمد کے قول پر اگرچہ عدم حاجت کے وقت وہ ملکیت میں جاسکتی ہے مگر صرف بانی اور اس کے ورثہ کی ملکیت میں۔ لہذا دونوں قولوں پر اہل مسجد کو مسجد فروخت کرنے کا اختیار نہ ہوگا، جب کہ فتویٰ امام ابو یوسف کے قول پر ہے کہ وہ کبھی بھی مالک کی ملکیت میں نہیں جاسکتی۔ (مترجم)

ان عبارات سے آفتاب نصف النہار کی طرح روشن و آشکار ہوا، کہ مسجد شہید گنج مسجد ہی ہے، بستی کے مسلمان اسے وہ تو وہ ہے، کسی ایسی مسجد کو جو بوجہ قدامت بوسیدہ و خراب ہو چکی ہوتی، جس سے استغنا ہو گیا ہوتا غیر آباد ہو گئی ہوتی، ویرانہ میں پڑ گئی ہوتی، ایسی مسجد کو بھی فروخت نہیں کر سکتے، مسجد شہید گنج کو مسلمان سکھوں یا کسی کے ہاتھ فروخت کر ڈالتے تو بھی وہ بیع نہ ہو سکتی۔ وہ ہزار بار اگر فروخت کی جائے تو بھی وقف ہی ہے۔ ع: ہزار بار جو یوسف بکے غلام نہیں۔

مسلمانوں کی شامت اعمال کہ ہر معاملہ میں کچھ نہ کچھ لوگ کسی نہ کسی وجہ اپنی ذاتی غرض و منفعت یا محض خوشامد میں اختلاف کا علم اٹھا لیتے ہیں، یہ بات بھی کوئی اختلاف کی تھی۔ ولا حول ولا قوۃ الا باللہ العلی العظیم۔ اپنی جہالت سے اسلام و مسلمین کو نقصان پہنچاتے، غلبہ کفر و کافرین کا موجب ہوتے ہیں، کفار کی امداد و اعانت کرتے ہیں۔ والعیاذ باللہ تعالیٰ۔

گورنمنٹ کا قانون کہ وہ کسی کے مذہب میں مداخلت نہ کرے گی کبھی دست اندازہ ہوگی۔ مگر ایسے ہی لوگ ہیں جو حکومت کو اپنے بد عمل سے فریب دیتے ہیں، اور اس معاہدہ کی خلاف ورزی کر کے گورنمنٹ کو بدنام کراتے ہیں۔ رعایا میں بد اعتمادی پھیلاتے ہیں۔

ہماری سمجھ میں نہیں آتا کہ گورنمنٹ اس قانون و معاہدہ کے ہوتے ہوئے، مسجد کو مسجد جانتے ہوئے، کیوں کر مسلمانوں کو اس سے روکتی، اور مسلمانوں کی عبادت گاہ سکھوں کو شہید کرنے دیتی، اور سکھوں کی حفاظت کر کے جو مسجد کو شہید کرتے ہیں، ان کی امداد و اعانت کرتی۔ جب تک اسے ایسے ہی لوگوں نے کوئی سخت خطرناک فریب نہیں دیا۔ ہو سکتا ہے کہ اسے گورنمنٹ نے یہی باور کرایا ہو کہ اب وہ مسجد نہ رہی، ایک فریب اور بھی مسوع ہوا ہے کہ جسے مسجد شہید گنج کہا جاتا ہے، یہ درحقیقت مسجد نہیں۔ مسجد نما ایک عمارت ہے جو کسی قاضی کی کچھری تھی۔ ولا حول ولا قوۃ الا باللہ العلی العظیم۔

ان دشمنان عقل و خرد کو یہ معلوم نہیں کہ مسلمان کوئی عمارت مسجد نما نہیں بناتے، کیا کوئی اور عمارت ایسی دکھائی جاسکتی ہے جو مسجد نما ہو، مسجد نہ ہو۔ قاضی کچھری کی بھی ایک ہی ہوئی۔ ان جہلا کو کیا معلوم کہ پہلے مقدمات و مجالس نکاح وغیرہ امور مساجد ہی میں ہوا کرتے، خود زمان برکت نشان حضور سید الانس

والجان میں یہی تھا۔ (صلی اللہ تعالیٰ علیہ وسلم) تو کیا اس سے وہ مسجدیں نہ رہیں۔ قاضیوں کی کچھریاں ہو گئیں۔ والعیاذ باللہ تعالیٰ، وهو تعالیٰ أعلم۔

(۲) مساجد بیوت اللہ ہیں، اللہ کے دین کا شعار عظیم ہیں۔ اور کسی شعار دین کی ادنیٰ سے ادنیٰ ہتک ہرگز مسلمان برداشت نہیں کر سکتے، بے شک بے شک شعار دین پر حملہ دین پر حملہ ہے، مسلمانوں کی ذاتی ہی عزت پر حملہ نہیں۔ بلکہ مسلمانوں کی دینی عزت پر بھی، جس پر مسلمان اپنی عزت و آبرو، اپنی جان و مال، تن من دھن سب کچھ قربان کر دینے کا سچا جذبہ رکھتے ہیں، اور جو بن پڑے اور جس کی ان کا دین و مذہب اجازت دے وہ سب کچھ کر گزرنے کو تیار رہتے ہیں۔ مسجد شہید گنج یقیناً شعار دین ہے، مسجد کی حفاظت وصیانت فرض مبین ہے، جہاں تک جس جائز طریقہ سے ہو کر نا ناگزیر ہے، کلیجہ اس مسلمان کہلانے والے کا دیکھو جو ان مسلمانوں کو جنہوں نے مسجد کی حفاظت وصیانت چاہی، اور مسجد کی حفاظت وصیانت چاہتے ہوئے اپنی جانیں جان آفریں کے سپرد کر دیں۔ شعار دین پر اپنی قربانیاں چڑھادیں۔ اللہ کے راستہ میں اپنی جانیں نثار کریں، انہیں حرام موت مرنے والا کہے۔

حدیث توارشاد فرمائے:

((من قتل دون ماله فهو شهيد ومن قتل دون دمه فهو شهيد، ومن قتل

دون دینه فهو شهيد، ومن قتل دون أهله فهو شهيد)) (۱)

جو اپنے مال کی حفاظت کرتے ہوئے، اپنی جان، اور اپنے دین کی حفاظت میں، اور اپنے گھر والے کی حفاظت میں قتل کیا جائے وہ شہید ہے۔ (مترجم)

اور یہ برخلاف حکم حدیث کہے: نہیں نہیں جو مسجد کی حفاظت وصیانت میں مارے گئے وہ شہید نہ

ہوئے۔

حدیث فرماتی ہے: اپنی جان کی حفاظت کرتے ہوئے، اپنے گھر والے، یا کسی قرابت والے کی حرام سے حفاظت میں بلکہ اپنے مال کی حفاظت میں جو مارا جائے، وہ شہید ہے، دین کی حفاظت تو دین کی حفاظت ہے۔

تیسیر شرح جامع صغیر میں حدیث مذکور کی شرح میں علامہ مناوی قدس سرہ یوں فرماتے ہیں:

”من قتل دون ماله أي: عند دفعه من یرید أخذہ ظلماً فهو شهيد: أي: في

حکم الآخرة لا الدنيا، ومن قتل دون دمه: أي: في الدفع عن نفسه فهو شهيد، ومن قتل دون دينه: أي: في نصره دين الله والذب عنه فهو شهيد، ومن قتل دون أهله: أي: في الدفع عن بضع حليلته أو قريبتة فهو شهيد، في حكم الآخرة لا الدنيا؛ لأن المؤمن محترم ذاتاً ودماً وأهلاً ومالاً، فإذا أريد منه شيء من ذلك جاز له الدفع عنه، فإذا قتل بسببه فهو شهيد“ (۱)

جو حفاظت مال میں یعنی اس شخص سے مال کو بچانے میں جو کہ اس کو ظلماً ہڑپ کرنا چاہتا ہو مارا جائے وہ شہید ہے، یعنی حکم اخروی کے اعتبار سے ناکہ دنیا میں، اسی طرح جو حفاظت جان میں مارا جائے وہ بھی شہید ہے، نیز جو دین کی مدد اور اس کے دفاع میں مارا جائے، اسی طرح جو اپنی زوجہ کی یا کسی قریبی کی عزت کے دفاع میں قتل کر دیا جائے وہ بھی حکم اخروی کے اعتبار سے شہید ہے ناکہ دنیوی اعتبار سے، اس لیے کہ مومن کی ذات، خون، اہل اور مال محترم ہیں، لہذا ان میں سے کسی چیز کو چھیننے کا ارادہ کیا جائے تو اس کو حق دفاع حاصل، اب اگر وہ اس کی وجہ سے مارا جائے وہ شہادت کا درجہ پائے گا۔ (مترجم)

جو ان لوگوں کو حرام موت مرنے والا بتاتا ہے، اس کے طور پر یہی نہیں بلکہ جو مسلمان اذان پر یا قربانی گاؤ پر شہید ہوتے رہے، وہ سب بھی حرام موت مرے، اور یہی نہیں بلکہ تیرہ سو برس کے اندر جتنے لوگ اپنا فرض ادا کرتے ہوئے مارے گئے وہ سب معاذ اللہ ایسی ہی حرام موت مرے۔ ولا حول ولا قوة الا باللہ.

قرامط ملعون نے مکہ معظمہ پر حملہ کیا، ہزار حجاج کو قتل کیا، جن میں بڑے بڑے حضرات علما بھی تھے، اولیا تھے، وہ قتل ہوتے رہے، اور گاجر مولیٰ کی طرح کٹتے رہے، مثلاً حضرت شیخ علی بابویہ صوفی۔

اعلام الاعلام میں ہے:

”لم يقطع طوافه على بأبويه وجعل يقول:

تری المحبین صرعی فی دیارہم.

کفتیة الکھف لا یدورن کم لبثو.

والصیوف تقفوه إلى أن سقط میتاً رحمہ اللہ تعالیٰ.“

آں جناب نے طواف جاری رکھا، تلواریں پڑ رہی ہیں، اور وہ طواف قطع نہیں فرماتے، وہاں

سے بھاگنا کیسا طواف جاری رکھتے ہوئے یہ شعر پڑھنا شروع کر دیا۔

ترع المحبین الخ تو محبوبوں کو ان دیار میں مدہوش پائے گا جیسے اصحاب کہف کہ انہیں خبر نہیں کہ وہ کہف میں کتنا رہے۔

یہاں تک کہ شہید ہو گئے۔ وہ صحابہ کرام جو انواع انواع آلام دیئے گئے، اور سخت ایذاؤں کے ساتھ قتل کیے گئے کہ اپنا فرض چھوڑ دیں، انہوں نے ساری ایذائیں تکلیفیں اور آلام خوشی سے برداشت کئے، قتل ہونا منظور کیا مگر جسے فرض جانتے تھے نہ چھوڑا۔ یہ معاذ اللہ شہید نہ ہوئے بلکہ ازالہ منکر فرض ہے، اس کے تین مرتبے حدیث میں ارشاد ہوئے کہ فرمایا:

((من رأى منكم منكراً فليغيره بيده، فإن لم يستطع فبقلبه، وإن لم يستطع

فلسانه وذلك أضعف الإيمان)) (۱)

جو تم میں کوئی منکر دیکھے تو اس پر لازم ہے، کہ اسے اپنے ہاتھ سے مٹا دے اگر اس کی استطاعت نہ رکھتا ہو تو زبان سے اور اس کی قدرت نہ رکھتا ہو تو دل سے اسے برا جانے اور یہ اضعف ایمان ہے۔

مسجد جو شعار دین ہے، اس کا گرانا یا کسی طرح اہانت کرنا بھی ضرور منکر اعظم ہے، اور ضرور اس کا ازالہ جس طرح ہو سکے مگر جائز طور پر وہ لازم ہے، مسلمانوں میں یہاں اس کی استطاعت نہ تھی، کہ وہ مسجد ڈھانے والوں کو بقوت روکتے، ان پر جہاد کرتے، حملہ آور ہوتے، تو انہوں نے ایسا نہ کیا کہ یہ اس حالت میں اس کی انہیں اجازت نہ تھی، اب دوسری صورت یہ تھی کہ زبان سے احتجاج کریں، اپنی حق بات کا خوب روشن طریقہ پر اثبات کریں، غیروں کے باطل دعویٰ کا واضح طور پر ابطال کریں، مسجد میں اور مسجد کے راستوں میں بیٹھ جائیں کہ پہلے مسجد والوں کو ختم کر دو، پھر مسجد کو ہاتھ لگاؤ۔ اتنا ہجوم ایک ساتھ ایک بات بالباح کہے، شاید ان پر اثر انداز ہو۔ انہوں نے اپنا فرض ادا کرنا چاہا مضر ہو کر شہید گنج کی طرف چلے، بدنام کنندگان حکومت نے انہیں روکا وہ رک گئے، پھر جذبہ حفاظت و صیانت سے متاثر ہو کر بڑھے، پھر روکے گئے، بار بار یہی ہوا، آخر کار ان نہتوں پر جن سے کسی طرح کسی خطرناک کاروائی کا اندیشہ صحیح نہیں تھا، حکومت نے آتش بازی کی، اور جانے کتنے مجروح ہوئے، کتنے شہید، کتنی بیویاں بیوہ ہوئیں، اور کتنے بچے یتیم، کتنے گھر بے چراغ ہوئے، اور کتنے مکانات ماتم کدہ بن گئے۔

امر بالمعروف اور ازالہ منکر میں اگر کوئی ضرر لاحق ہو تو ترک حلال ہے، لازم نہیں، بلکہ کرنا افضل

ہے۔ جو مسلمان اسے سن کر کے ازالہ میں مارے گئے، وہ خدا کی راہ میں شہید ہوئے۔

تیسیر شرح جامع صغیر میں حدیث مذکور کی شرح یوں ہے:

”من رأى أي: علم منكم يا معشر المسلمين المكلفين القادرين! منكرأ أي: شيئاً قبحه الشرع فعلاً أو قولاً فليغيره بيده وجوباً شرعاً أو عقلاً، فإن لم يستطع الإنكار بيده بأن ظن لحوق ضرر به فبلسانه أي: بالقول كاستغاثة أو توبيخ أو أغلاظ بشرطه، فإن لم يستطع ذلك بلسانه لوجود مانع كخوف فتنة، أو خوف على نفس، أو عضو، أو مال، فبقليه ينكره وجوباً بأن يكرهه ويعزم أنه لو قدر فعل وذلك أي: الإنكار بالقلب أضعف الإيمان“ (۱)

اے مکلف برائی سے روکنے پر قادر گروہ مسلم جب تم سے کوئی برائی دیکھے جس کے کرنے یا کہنے کو شریعت فتیح قرار دیتی ہو، تو اس پر اس برائی کو روکنا شرعاً یا عقلاً واجب ہے۔ اور وہ ہاتھ سے روکنے پر قادر نہ ہو، مثلاً اسے نقصان پہنچنے کا گمان ہو تو زبان یعنی بات، کلام سے روکے، مثلاً استغاثہ کرے، زجر و توبیح کرے۔

اور اگر وہ کسی مانع کے سبب زبان سے روکنے پر قادر نہ ہو مثلاً فتنة، جان، مال یا کسی عضو کی ہلاکت کا خوف ہو تو دل سے اس کو برا جانتا واجب ہے، نیز یہ عزم رکھے کہ اگر وہ اس پر قادر ہوتا تو ضرور روکتا، اور دل سے برا جانتا کمزور ترین ایمان ہے۔ (مترجم)

فتاویٰ خلاصہ میں فتاویٰ صغریٰ سے ہے:

”الأمر بالمعروف يحل وإن كان يلحقه الضرر غالباً، أو يعلم يقيناً، وفي فتاوى القاضى الإمام: إذا رأى الرجل منكرأ من قوم وهو يعلم أنه لو نهاهم عنه قبلوا منه فإنه لا يسعه أن يسكت ويترك، وإن كان يعلم لو نهاهم لا يستمعون وسعه أن يترك والنهي أفضل، وإن علم أنهم يضربونه أو يستمونونه لو نهاهم وسعه أن يتركه.“

امر بالمعروف جائز ہے اگرچہ ایسا کرنے سے مصلح کو عام طور پر ضرر پہنچتا ہو، یا اسے ضرر کا یقین کامل ہو۔ فتاویٰ قاضی خان میں ہے کہ جب کوئی شخص کسی قوم کی جانب سے برائی دیکھے اور وہ یہ جانتا ہے کہ اگر اس نے ان لوگوں کو اس برائی سے روکا تو وہ اس کی بات مان لیں گے، تو اسے امر بالمعروف ترک

کرنا اور خاموش رہنا جائز نہیں، اور اگر یہ یقین ہو کہ اگر وہ منع کرے گا تو وہ لوگ نہ مانیں گے، اس صورت میں اسے ترک کی گنجائش ہے البتہ منع کرنا افضل ہے، اور اگر اس کو یہ علم ہو کہ اگر اس نے ان لوگوں کو منع کیا تو وہ اسے ماریں گے یا برا بھلا کہیں گے تو اس وقت اسے ترک امر بالمعروف کی اجازت ہے۔ (مترجم)

مسلمان اگر مجبور تھے تو اس سے کہ شہید کرنے والوں کو اپنے زور بازو سے روکیں۔ ان پر حملہ آور ہوں، جہاد کریں، زبانی منع کرنے، اس پر فرداً فرداً احتجاج کرنے، تھک کر الحاح کرنے اور دوسرے جائز طریقوں سے روکنے سے تو مجبور نہ تھے، جو کر سکتے تھے اس کا کرنا تو ان کے ذمہ لازم و فرض تھا۔ یا قانوناً یہ بھی منع تھا، پھر جب مسلمانوں نے اپنا فرض ادا کیا اور وہ فرض ادا کرتے ہوئے حکومت کو بدنام کرنے والوں کے گڑھے ہوئے اندیشہ کی بنا پر گولیوں سے ظلماً شہید ہوئے، تو وہ کیوں شہید نہ ہوئے، اور کیوں حرام موت مرے۔ کسی کے گھر پر کوئی ظالم قوم چڑھ آئے، اور وہ اپنی چلتی جائز طریقوں سے اپنے گھر کی حفاظت چاہے، اور گھر کو ڈھانے سے باز رکھنے کی کوشش کرے، اس پر انہیں ظالمین میں کی کوئی ٹولی وہ جس کا تعلق حکومت سے ہو، زبردستی اس مظلوم کو حکومت کا مجرم، فساد، امن عامہ کو برباد کرنے والا ٹھہرا کر حکومت کو اس سے اندیشہ اور خطرہ بتا کر قتل کر دیں، وہ مظلوم مرے تو حرام موت مرے گا؟ کیا انصاف ہے۔ جب اپنے گھر کی اور اپنے مال کی حفاظت میں جو قتل کیا جائے بحکم حدیث وہ شہید ہے۔ تو یہ تو خدا کے گھر کی حفاظت و صیانت چاہتے ہوئے شہید ہوئے ہیں، ہم حکومت کو ملزم نہیں کہہ سکتے، اس نے جو کچھ کیا غلط یا صحیح اندیشہ فساد کی بنا پر کیا، اگر حکومت پر اس الزام کا جواب ہمارے خیال میں نہیں تو اس نے جیسے اندیشہ فساد کی بنا پر مسلمانوں کو روکا تھا یوں ہی سکھوں کو مسجد کے شہید کرنے سے کم از کم اس وقت ہی روک دیتے، اور نہ اس الزام کا ہماری سمجھ میں کوئی معقول جواب ہے، کہ حکومت کے ایسے لوگ جو خطرناک کاروائیاں کر گزرتے ہیں۔ حکومت ان کی تحقیقات کر کے انہیں سزا کیوں نہیں دیتی۔ اس کا ایسا اعتبار کیوں کرتی ہے، کہ انہیں آئے دن ایسی غلط اور پرخطر کاروائیاں کرنے کی جرأت ہوتی ہے۔

ہاں ایک ہی صورت ہے جس سے گورنمنٹ مسلمانوں کی اشک سوئی کر سکتی ہے، وہ یہ کہ جو کچھ عمال حکومت نے دانستہ یا نادانستہ غلطی کی اور ناقابل تلافی نقصان پہنچایا، کافی تحقیقات کے بعد اس کا ان سے انتقام مسلمانوں کی جانب سے لے۔ اور مسجد شہید گنج مسلمانوں کے حوالہ کرے۔ سید حبیب اور جن ناکردہ خطا لوگوں کو عمال حکومت نے بے وجہ گرفتار کیا ہے انہیں آزاد کرے۔ دو آنکھیں خدا نے اسی مصلحت سے دی ہیں، کہ دونوں جانب نظر کی جائے۔ حکام کی حمایت ضرور حکومت پر لازم ہے، کہ اگر حکام کی حمایت نہ کی جائے تو حکام کام نہ کر سکیں، رعایا سے ان پر اندیشہ زیادتی ہو مگر رعایا کی رعایت بھی

حکومت کا فرض ہے، اگر وہ ادھر نظر التفات نہ کرے گی، تو وہی نتیجہ ادھر ہوگا، کہ حکام رعایا پر ظلم توڑیں گے، اور اس پر زیادتی کریں گے، جو حاکم غلطی کا ارتکاب کرے اسے سرزنش کرنا لازم، اور جیسی غلطی ہو ویسی سزا ضرور۔ گورنمنٹ جیسے اپنے معاملات میں خطا پر فوری سزا دیتی ہے اور جیسے تحقیقات کرتی ہے، ویسی ہی تحقیقات ویسی ہی سزا اس خطا پر کی جائے۔ ماننا نہ ماننا اس کے اختیار ہے۔

مانو نہ مانو اس کا تمہیں اختیار ہے ہم نیک و بد سے آپ کو آگاہ کر چکے

تقریر بالا سے روشن ہو گیا کہ مسلمانوں پر مسجد کی حفاظت و صیانت لازم ہے، وہ ان کا فرض ہے۔ جائز طریقوں سے تا حد امکان اس میں سعی کریں، جو امر جائز اور مفید ہو اسے کریں، اور ناجائز و نامفید سے بچیں۔ کوئی ایسی بات نہ کی جائے جس سے فائدہ کے بجائے نقصان ہو، پر امن احتجاج اور مظاہرے اگر مفید ہوں، اور کر سکتے ہوں تو بے شک کریں، اپنا فرض کسی کی کراہت کی وجہ سے اور کسی کی خوش نودی سے ہرگز ترک نہیں کیا جاسکتا۔ مگر جب کہ اس سے ضرر رسانی کا اندیشہ ہو۔ جب قانون اس سے مانع نہیں تو کوئی اندیشہ نہیں، ایسا قانون ہو بھی نہیں سکتا۔ آخر عام اضطراب اور بے چینی کا اظہار اور کس طرح ہو سکتا ہے۔ اور حکومت کو اس کا علم اور کیسے کرایا جاسکتا ہے، اگر ایسا قانون ہو تو کیا اس کے یہ معنی نہ ہوں گے کہ نہ تڑپنے کی اجازت ہے، نہ فریاد کی ہے۔ ہرگز کوئی قانون ایسا نہ ہوگا، اور اگر ہو جائے، تو جب بھی اتنا ہی ہوگا کہ لزوم نہ ہوگا و بس۔

قیود دین و مذہب سے آزادوں نے احرار اسلام اپنا نام رکھا ہے: ”ما علی مثلہ بعد الخطاء“ ان کی دینی آزادی جس موقع پر انہیں جیسا چلاتی ہے، ویسا چلتے ہیں۔ کشمیر جتھے بھیجنا لازم تھا۔ وہاں مسلمانوں کو قید و بند کی مصیبتوں میں ڈالنا، ان کا فرض تھا۔ دشمنان دین کے ہاتھوں مسلمانوں کے اپنے گلے کٹوانے کے لیے تیار کرنا ضرور تھا۔ اپنا یہ فرض ادا کر رہے تھے، اس لیے یہ غدار نہ تھے۔ دین کے دوست دار تھے، دشمن نہ تھے۔ غدار اور دشمن دین وہ تھا جو انہیں ایسا کرانے کو منع کرتا۔ اب شہید گنج کے معاملہ میں جو مسلمان شہید ہوئے، وہ حرام موت مرے کہ یہ کام انہوں نے ان کی سرپرستی میں رہ کر انجام نہ دیا۔ فرض تو جب ادا ہوتا جب ان سے پوچھ کر کرتے۔ ان کی مجلس سے باضابطہ اجازت لیتے۔ جب انہوں نے ان سے نہ پوچھا تو حرام کیا، اور حرام موت مرے۔ سید حبیب وغیرہ نے انہیں نہ پوچھا اور ان کے حرام کاروں کی حمایت نہ کی، ان کی مجلس سے اجازت نہ لی، اس سے بڑھ کر غداری اور دین سے عداوت ان کے نزدیک اور کیا ہو سکتی۔ ولا حول ولا قوة الا باللہ العلی العظیم۔

مسجد میں اذان مکروہ ہے

(۷۱) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...
مسجد کے اندر اذان ثانی دینا جائز ہے یا نہیں؟ مع الدلائل حوالہ کتب۔ بینواتو جروا۔
از بنگال فرید پور مسئولہ مولوی عبدالمجید صاحب قادری رضوی۔ جمادی الاولیٰ ۱۳۵۴ھ

الجواب

مسجد کے اندر جمعہ کی اذان ثانی ہو یا کوئی اذان دینا مکروہ ہے۔ یہ امر روز روشن سے زائد روشن کر کے دکھایا گیا۔ ہٹ دھرمی کا کسی کے پاس علاج نہیں، رسائل اہل حق ملاحظہ کیجیے۔ اس میں حدیث وفقہ واقوال ائمہ و حدیث سے ہے۔ اس کی کراہت اور اذان کے باہر ہونے کی سنیت کے بے شمار ثبوت ملیں گے، دو چار عبارتیں اس وقت پیش کی جاتی ہیں۔
عالمگیری میں ہے:

”ینبغي أن يؤذن على المئذنة أو خارج المسجد ولا يؤذن في المسجد“ (۱)
مناسب یہ ہے کہ اذان مینار پر دی جائے یا مسجد کے باہر، لیکن مسجد میں نہ دی جائے۔ (مترجم)
فتاویٰ امام فقیہ النفس قاضی خاں رحمۃ اللہ تعالیٰ علیہ میں بھی یہی ہے۔
عالمگیری میں اسی سے لیا ہے، بعینہ یوں ہی خلاصۃ الفتاویٰ میں ہے۔
غنیۃ المستملی شرح منیۃ المصلیٰ میں علامہ ابراہیم حلبی فرماتے ہیں:

”إنما يكون في المئذنة أو خارج المسجد والإقامة في داخله.“ (۲)
بے شک اذان منارہ پر یا خارج مسجد میں دی جائے اور اقامت داخل میں۔ (مترجم)
تبیین الحقائق شرح کنز الدقائق میں امام فخر زیلیعی فرماتے ہیں:
”النسة أن يكون الأذان في المنارة والإقامة في المسجد.“ (۳)

(۱) [الفتاویٰ الہندیۃ، کتاب الصلاة، باب الثانی فی الأذان، فصل ثانی: ۱/۷۲]

(۲) [غنیۃ المستملی شرح منیۃ المصلیٰ:]

(۳) [تبیین الحقائق شرح کنز الدقائق: ۱/۹۲]

سنت یہ ہے کہ اذان گاہ منارہ میں ہو اور اقامت مسجد کے اندر۔ (مترجم)
 فقہاء ارشاد فرمائیں مسجد میں اذان نہ دی جائے، مسجد میں اذان مکروہ ہے۔ مگر ہٹ دھرم ایک نہیں
 سنتے، اپنے ائمہ کی نہیں سنتے تو حال کے مولوی عبدالحی صاحب کی کون سنے گا، جنہوں نے حاشیہ شرح وقایہ
 میں تشریح کی کہ خارج مسجد اذان ہونا مسنون والمسنون ہو الثانی۔ شاید مولوی صاحب کے تلامذہ یا
 ان کے تلامذہ ان کا یہ قول دیکھ کر اپنی ہٹ سے باز آئیں۔ واللہ تعالیٰ اعلم۔

اذان خطبہ بھی مسجد سے خارج کہی جائے گی

(۷۲) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...

(۱) شہر گلشن آباد عرف ناسک کی تمام مسجدوں میں اذان ثانی جمعہ (جو دراصل پہلی اور ایک ہی
 اذان حضور اقدس صلی اللہ تعالیٰ علیہ وسلم و خلفا راشدین رضوان اللہ تعالیٰ علیہم اجمعین کے زمانہ مبارک میں
 تھی) بالکل منبر کے متصل آہستہ دی جانے کا خلاف سنت رواج پڑ گیا تھا، اسی موافق خطبہ مخلوط بزبان اردو
 و خلاف سنت متوارثہ پڑھا جاتا تھا۔ اس فقیر نے تحقیق و تدقیق کے بعد شہر کی جامع مسجد میں اذان خطبہ
 خارج از محل صلاۃ مسجد کے دروازہ پر خطیب کے سامنے دی جانے کا اور خطبہ خالص عربی زبان میں پڑھے
 جانے کا رواج بہ نیت احیا سنت متروکہ جاری کیا۔ دو سال تک یہ سلسلہ برابر جاری رہا، آخر ماہ صفر ۵۴ھ عبد
 اللہ نامی مولوی سورتی گجراتی ناسک تشریف لائے، ان میں شہر خطیب کے رشتہ داروں میں سے شیخین
 صاحب بڑے صاحب خطیب اور مصلیوں میں سے مسحی چاند خاں ابن حاجی ولی خاں، مراد خاں و شیخ
 حنیف الدین وغیرہ کے شامل ہو کر مولوی صاحب موصوف کو بہ بہانہ وعظ تاریخ ۲۹ صفر ۱۳۵۳ھ بروز جمعہ
 مسجد جامع میں لائے، اور اذان خطبہ جو بالکل مطابق سنت نبوی۔ علیہ الصلاۃ والسلام۔ خارج از محل صلاۃ
 دی جاتی تھی موقوف کرا کے منبر کے قریب خطیب کے روبرو بالکل آہستہ سے دلوائی، اور شیخین صاحب
 خطیب نے خلاف سنت متوارثہ خطبہ مخلوط بزبان اردو پڑھا۔

بعد از نماز مولوی صاحب نے وعظ فرمایا، لیکن اذان و خطبہ کے متعلق ایک لفظ بھی نہیں
 فرمایا۔ وعظ کے بعد مسجد سے باہر تشریف لے گئے، اس وقت مولوی صاحب فرمانے لگے کہ اذان خطبہ
 مسجد کے اندر منبر کے قریب ہاتھ دو ہاتھ پر خطیب کے روبرو دیا جانا سنت ہے۔ اور زمانہ حال میں چونکہ
 مصلی عربی نہیں جانتے ان کے وعظ و نصیحت کے لیے خطبہ بزبان اردو پڑھ دینا بہت افضل ہے۔ سامعین

میں مولوی حافظ محمد اسماعیل صاحب برکاتی نقشبندی رئیس شانہ ضلع ناسک نے فرمایا: کہ اعلیٰ حضرت شاہ احمد رضا خاں صاحب رحمۃ اللہ تعالیٰ علیہ مجدد مآۃ حاضرہ نے کئی رسالہ و فتویٰ اذان و خطبہ کے متعلق شائع فرمائے، اور بدلائل ثابت کیا، کہ اذان خطبہ جمعہ خارج از محل صلاۃ دینا ہی سنت ہے۔ مسجد کے اندر منبر کے قریب اذان دینے سے یہ اذان جو کہ اصل اذان حضور صلی اللہ تعالیٰ علیہ وسلم کے زمانہ میں تھی، اذان ہی نہیں رہتی۔ مولوی صاحب کچھ جواب ہی دینے کو تھے کہ سلسلہ بحث شیخ حنیف الدین نے اس طرح منقطع کیا کہ مولانا احمد رضا خاں صاحب نے کئی ہزار مسلمانوں کو کافر بنا دیا، ان کے صاحبزادے نے ایک کافر کو مسلمان کیا تو کیا ہوا۔ (یہ اشارہ طعنہ تھا اعلیٰ حضرت کے وہابیوں کے خلاف فتویٰ شائع کرنے کی طرف) سلسلہ بحث ٹوٹ گیا۔ اذان خطبہ خارج از محل صلاۃ خطیب کے روبرو دینا یہ وہی باب المسجد دینا ہی سنت ہے۔ لیکن یہ سنت مردہ ہو گئی تھی۔ اس فقیر نے محض احیاء سنت کی وہ اس پر ثواب حاصل کرنے کی نیت سے حضور اقدس ﷺ و خلفائے راشدین رضوان اللہ تعالیٰ علیہم اجمعین کے مبارک زمانہ میں جیسی کہ دروازہ پردی جاتی تھی، دلوانی شروع کی، دو سال تک کسی نے کسی طرح کی مزاحمت نہ کی، دو سال تک جاری ہوئی۔ سنت کو جبراً موقوف کر دینے والے اور اس فعل کو خلاف سنت سمجھنے والوں کے حق میں کیا وعید آئی، اور کس گناہ کے مرتکب ہوئے۔

(۲) اذان خطبہ خارج از محل صلاۃ دینا احناف کے نزدیک سنت ہے، ترک سنت سے اذان مکروہ تحریمی ہو جاتی ہے۔ ترک سنت پر اصرار اور خلاف سنت فعل کو عین سنت سمجھنے والوں کے حق میں کیا وعید آئی ہے؟

(۳) ترک سنت کی عادت و اصرار پر جو اذان دی جائے، اسی اذان سے خطبہ و نماز صحیح ہوگی

یا نہیں؟

(۴) اور جو مسلمان ترک سنت پر ہٹ دھرمی کرے، ان کے حق میں کیا وعید آئی ہے؟

(۵) اسی موافق خطبہ مخلوط بزبان اردو یا اور کوئی زبان میں پڑھے اور مخلوط زبان میں خطبہ پڑھنے

پر اصرار کرے، اور عادت ڈال لیوے، اور مصلیٰ بھی مخلوط خطبہ پڑھے جانے پر اصرار کرے تو ان کا خطبہ و نماز ہو جائے گی یا نہیں؟

(۶) جو امام یا خطیب اذان خطبہ محل صلاۃ میں خطیب یا امام کے روبرو دینے جانے پر اصرار

کرے اور اسے عین سنت سمجھے، اور مصلیوں کی خاطر مخلوط زبان میں خطبہ خلاف سنت متواتر پڑھا کرے، اور ایسے فعل کو افضل جانے کہ مضمون خطبہ مصلیوں کی سمجھ میں آتا ہے، اور انہیں وعظ و نصیحت کا کام

دیتا ہے، جو خطبہ کی غرض ہے ایسے خطیب یا امام کی امامت درست ہے یا نہیں، اور ایسے امام کی اقتدا کی جائے یا نہیں؟

(۷) حضرت امام ربانی مجدد الف ثانی رضی اللہ تعالیٰ عنہ اپنے مکتوبات شریف جلد اول مکتوب (۱۹۷) میں فرماتے ہیں: بدعت بردو نوع ست: حسنة وسیئة، حسنة آں عمل نیک را گویند کہ بعد از زمان آں سرور و خلفائے راشدین۔ علیہ و علیہم الصلاة والسلام اتمها ومن التحیات اأكملها۔ پیدا شدہ و رفع سنت نہ نماید وسیئة آں کہ رافع سنت باشد۔

اذان خطبہ جمعہ جو حضور اقدس و خلفائے راشدین۔ علیہ و علیہم الصلاة والسلام۔ کے زمانہ مبارک میں مسجد کے دروازہ پر خارج از محل صلاة دی جاتی تھی، اسے منبر کے قریب محل صلاة میں دلانا اور اسی موافق حضور اقدس صلی اللہ تعالیٰ علیہ وسلم و خلفائے راشدین رضوان اللہ تعالیٰ علیہم اجمعین کے مبارک زمانہ میں خطبہ خالص عربی زبان میں پڑھا جاتا تھا، اسے مخلوط زبان میں پڑھنا بدعت سیئہ ہے یا نہیں۔ یہ دونوں فعل رافع سنت اصلی ہیں یا نہیں؟۔

(۸) ان دونوں فعلوں کو جائز و افضل سمجھ کر کرنے والوں کا بدعتیوں میں شمار لگایا جائے یا نہیں؟ اور جو امام یا خطیب یہ دونوں فعل خود کرے اور روارکھے، اس کی امامت جائز ہے یا نہیں؟ اور ایسے امام یا خطیب کی اقتدا میں نماز ہو جائے گی یا نہیں؟

(۹) اذان خطبہ جمعہ کے وقت قاضی شرع جو مسجد میں نماز کے لیے حاضر تھا، اس نے اذان جمعہ کے متعلق مسئلہ بیان کیا، فقہ حنفی کی مستند کتابوں میں مثلاً غنیۃ۔ شرح وقایہ۔ بہار شریعت۔ فتاویٰ رضویہ۔ و فتاویٰ مبارکہ بریلی وغیرہ میں اذان ثانی جمعہ خارج از محل صلاة مسجد کے دروازہ پر خطیب کے رو برو دی جانی سنت ہے۔ اور اس نے (قاضی نے) جو جگہ اس اذان کے لیے مقرر کی ہے وہ حضور اقدس صلی اللہ تعالیٰ علیہ وسلم اور خلفائے راشدین رضوان اللہ تعالیٰ علیہم اجمعین کے زمانہ مبارک کی سنت کے مطابق ہے، مسجد کے اندر منبر کے متصل آہستہ اذان دینا خلاف سنت و مکروہ تحریمی ہے، اس پر مصلیوں میں سے ایک شخص قاضی کو ڈانٹ کر کہتا ہے ہم تمہارے دل میں سے نکالا ہوا حکم نہیں مانتے۔ کسی شہر میں بھی یہ رواج نہیں، ہونے دیں گے۔ خطیب صاحب منبر پر بیٹھے ہوئے سن رہے ہیں۔ انہوں نے زبان تک نہیں ہلائی، بلکہ خاموشی علامت رضا ست کے مطابق مؤذن کو مسجد کے اندر منبر کے بالکل متصل خود کے رو برو آہستہ سے اذان دلوائی اور خطبہ بھی مخلوط بزبان اردو پڑھ دیا۔ مصلیوں میں سے ایک شخص مسمی کھڑے ہو کر فرماتے ہیں: صحیح بخاری شریف میں فلاں منبر کی حدیث میں یوں لکھا ہے کہ: اذان خطیب سننا

چاہیے، اور جواب دینا چاہیے، حدیث کی اصل عبارت اس شخص نے تلاوت نہیں کی، خطیب صاحب و صاحبان موصوف اور جو مصلیٰ ان کے اس فعل میں شریک ہوں گے وہ آیت شریفہ:

﴿يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولِي الْأَمْرِ مِنْكُمْ﴾ (۱)

اے ایمان والو! حکم مانو اللہ کا اور حکم مانو رسول کا اور ان کا جو تم میں حکومت والے ہیں۔
کے تحت قاضی شرع کی جو کہ اولی الامر میں شمار ہوتا ہے، نافرمانی و ہتک کے علاوہ اور کن کن گناہ کے مرتکب ہوتے ہیں۔

پہلا شخص جو قاضی شرع کے مستند فقہ کی کتابوں میں سے بیان کئے ہوئے شرعی مسائل کو ایسی بے قدری و حقارت سے تعبیر کرے، اور ان کے نہیں جاننے پر اصرار کرے وہ کفر کی حد تک پہنچتا ہے یا نہیں۔ دوسرا شخص پہلے کی تائید میں احکام فقہی کے خلاف جو حدیث کا مکمل ترجمہ سناے اور خطیب صاحب جو دل سے قاضی شرع کے بتائے فقہی مسائل کو جھوٹ جانے اور ان مسائل کے خلاف عمل کرے وہ کن کن گناہوں کے مرتکب ہوتے ہیں، گو اسلامی حکومت نہ ہوتا ہم مذہبی امورات میں قاضی شرع اولی الامر کی حیثیت رکھتا ہے یا نہیں۔ اگر رکھتا ہے تو ایسی ہستیوں پر شرعاً کیا حد مقرر ہے، اسلامی حکومت نہ ہونے سے قاضی شرع گو شرعی حد جاری کرنے سے مجبور ہے، تاہم عام مسلمانوں کو یہ تو معلوم ہو جائے گا کہ ایسی ہستیاں شرعاً سزا کی مستحق ہیں۔

آیت شریفہ:

﴿فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ﴾ (۲)

پھر اگر تم میں کسی بات کا جھگڑا اٹھے اسے اللہ و رسول کی حضور رجوع کرو۔

کے متعلق اتنا لکھ دینا کافی ہے کہ اذان خطبہ جمعہ مسجد کی سیڑھیوں پر دلوانے کا اور خطبہ جمعہ خالص زبان عربی میں پڑھا جانے کا دو سال کا طویل زمانہ گزر گیا، خطیب صاحب جب کبھی نماز جمعہ کے لیے جامع مسجد میں شریک رہے، اذان ثانی مسجد کی سیڑھیوں پر جہاں قاضی نے اذان دلوانا ٹھہرایا تھا دیئے جانے پر مزاحمت نہیں فرمائی، گو خطبہ مخلوط بزبان اردو خطیب صاحب پڑھ دیا کرتے، خطیب صاحب نماز جمعہ کے لیے جامع مسجد میں مہینوں شریک نہیں رہتے، اور ان کی عدم حاضری میں قاضی شرع خطبہ و نماز

(۱) [سورة النساء: ۵۹]

(۲) [سورة النساء: ۵۹]

پڑھا دیا کرتا۔ صاحبان موصوف کو یا خطیب صاحب کو اذان یا خطبہ کے متعلق کسی قسم کا شک نہیں گذرا، دونوں صاحبان موصوف اور ان کے ساتھی کا کوئی جمعہ قضا نہیں ہوا، دو سال کے عرصہ میں قریب ۱۰۲ جمعہ کی نمازیں اس طرح ادا کیں، اور ہمیشہ قاضی شرع کی تعریف کرتے رہے، کہ قاضی صاحب جب سے وطن کو پیش لے کر آئے جامع مسجد میں نماز جمعہ مطابق شرع شریف سنت نبوی۔ علیہ الصلاة والسلام۔ وفقہ حنفی کے مطابق ادا ہوتی ہے، مولوی عبداللہ کے آجانے سے دفعۃً انہیں احساس ہوا کہ اذان ثانی مسجد کے دروازہ پر خارج از محل صلاۃ دی جانا خلاف سنت ہے۔

بالفرض اگر یہ بھی مانا جائے کہ مولوی عبداللہ نے یہ مسئلہ انہیں بتلایا، تو اس کا فرض تھا کہ قاضی شرع سے دریافت کرتے، کہ مولوی عبداللہ اذان و خطبہ کے متعلق ایسا مسئلہ بیان کرتے ہیں، اس کے نزدیک کیا دلائل ہیں، کوئی تین ہفتہ مولوی عبداللہ کا قیام ناسک رہا، بلکہ مولوی صاحب موصوف کو قاضی شرع نے بلا کر ان مسئلوں میں دریافت کیا تو ہنسنے لگے، کہ مولوی احمد رضا خاں صاحب مرحوم ایک ضعیف حدیث پر عمل کرانا چاہتے تھے۔ اب وہ فوت ہو گئے، حال کے مفتی کفایت اللہ صاحب جید عالم مفتی ہیں، ان سے اس بارے میں مسئلہ دریافت کیا جائے، اور اس پر عمل کیا جائے، میں بیمار ہوں بیماری کی وجہ سے کل جمعہ کے دن وعظ کو بھی جاسکوں گا، میں ان مخلصوں میں پڑنا نہیں چاہتا، لیکن جب کہ اگر مصلیوں کی خواہش ہے کہ اذان منبر کے قریب مسجد (محل صلاۃ) میں دیجائے، اور خطبہ مخلوط بزبان اردو پڑھا جائے، تو آپ خواہ مخواہ کیوں منع کرتے ہو، احمد رضا خاں صاحب نے ہر جگہ ایسے فساد برپا کر دیئے ہیں، دفع شر کے لیے بہتر ہے کہ ضعیف حدیث پر عمل نہ کیا جائے، مولوی عبد اللہ دیوبندی عالم ہیں، دیوبندی عالموں کے معتقد نظر آتے ہیں، دیوبندی علما مثلاً رشید احمد، اشرف علی، عبدالشکور وغیرہ کی فقہ کی کتابوں پر مولوی عبد اللہ کا دارومدار تھا، سنن ابو داؤد شریف کی حدیث کو بے ساختہ ضعیف فرمادینے، اور آخر میں صاف کہہ دیا کہ مفتی کفایت اللہ کے فتویٰ منگوا کر ان پر عمل کیا جائے۔ دیوبندی عقائد کے مولوی صاحب ہونے کی ایک اور وجہ یہ بھی ہے کہ مولوی عبداللہ مکہ مکرمہ شریف میں حکومت کی طرف سے عرب کے بچوں کو اردو سکھانے پر مقرر ہیں۔ اور ان کا ایک لڑکا امینیہ مدرسہ میں پڑھتا ہے، اسے مکہ شریف لے جانے ہندوستان آئے تھے، اور دہلی جاتے جاتے ماڑواڑ گئے، خود کے قول و قرار پاسداری کا لحاظ اتنا نہ تھا کہ بیماری کی وجہ سے وعظ کے جانا نہیں ہوگا، نہ میں وعظ کہوں گا، نہ آپ کے کاموں میں دخل دوں گا۔ ایسا وعدہ کر کے بھی آپ نے وعدہ خلافی کی، مسجد جامع میں تشریف لے گئے، وعظ بھی کہا اور خلاف سنت اذان و خطبہ ہونے دیئے، خیر مصلیوں کو یا خطیب صاحب کو اگر حقیقت

میں تحقیق مسئلہ کی ضرورت ہوتی تو قاضی شرع کی جس جمعہ کے دن مخالفت کی اور اس کے بتائے ہوئے مسائل کو ٹھکرا دیا (غالباً یہ واقعہ تاریخ ۱۰ ربیع الثانی کا ہے) اس کے بعد آج تک مصلیوں میں سے کسی نے یا خطیب نے جھوٹ بھی ان مسائل کی تحقیق کے لیے قاضی کے گھر جانے کی تکلیف گوارا نہ کی۔ حالانکہ قاضی نے انہیں ۱۲ ربیع الثانی بروز اتوار تحقیق مسائل کے لیے گھر پر آنے اور کتابیں دیکھنے کے لیے بلایا بھی تھا۔

قاضی شہر تو حسب فرمان آقائے نامدار سرکار دو عالم علیہ الصلاة والسلام:

((من أحيى سنتي فقد أحبني ومن أحبني كان معي في الجنة)) (۱)

جس نے میری سنت کو زندہ کیا اس نے مجھ سے محبت کی اور جس نے مجھ سے محبت کی وہ جنت

میں میرے ساتھ ہوگا۔ (مترجم)

((من أحيى سنة من سنتي قد أميتت فإن له من الأجر مثل أجر من عملها

من الناس لا ينقص من أجور الناس شيئاً)) (۲)

جس نے میری متروک سنت کو جاری کیا، تو اسے اس سنت پر عمل کرنے والوں کے برابر ثواب

ملے گا جب کہ ان کے اجر میں کوئی کمی نہ کی جائے گی۔ (مترجم)

((من تمسك بسنتي عند فساد أمتي فله أجر مائة شهيد)) (۳)

جس نے دامت کے وقت میری سنت کی حمایت کی / اس پر عمل کیا، تو اسے سو شہیدوں کا ثواب

ملے گا۔ (مترجم)

اجر و ثواب کا مستحق ہو گیا لیکن جن جن ہستیوں نے جاری کی ہوئی سنت متروکہ کو جبراً موقوف

کرا دیا، اور اپنے اس فعل پر اصرار بھی کرتے ہیں، تو کس وعید کے مستحق ہوتے ہیں۔ ترک سنت پر تو یہ وعید

آئی ہے کہ ((من ترک سنتي لم ينل شفاعتي)) فقط ترک سنت پر یہ وعید ہے تو جاری کی ہوئی سنت

متروکہ کو جبراً موقوف کرانے کا گناہ تو ترک سنت سے بہت زیادہ ہونا چاہیے۔

ایک بات اور قابل غور ہے کہ مولوی عبداللہ کے بہکانے سے خطیب صاحب اور ان کے ساتھی

(۱) [کنز العمال، کتاب الإیمان والإسلام، حدیث: ۹۲۹-۱۰۵/۱]

(۲) [سنن ابن ماجہ، کتاب السنة، باب احیاء سنة قد أمیتت، حدیث: ۲۱۰-۹۳/۱]

(۳) [مشکاة المصابیح، کتاب الإیمان، حدیث: ۱۷۶-۵۲/۱]

دیوبندی مثلاً رشید احمد، اشرف علی، وغیرہ جن پر حرمین شریفین سے کفر کا فتویٰ جاری کیا گیا، ان کے بتائے ہوئے فتوؤں پر عمل کیا گیا، تو ان صاحبوں کا شمار دیوبندی علما کے مقلدین میں ہو گا یا نہیں؟ ناظرین خود فیصلہ کریں۔
ازناسک مرسلہ قاضی چراغ دین صاحب ڈپٹی کلکٹر ریٹائرڈ مورخہ۔ ۲۰ شعبان المعظم ۱۳۵۴ھ۔

الجواب

بسم اللہ الرحمن الرحیم

(۱) ”اللهم اني أعوذ بك من ترك السنن وانتهاكها.“

اذان خطبہ ہی وہ اذان ہے جو عہد کریم حضور نبی رؤف و رحیم علیہ الصلاة والسلام میں پیش خطیب خارج مسجد دی جاتی تھی، اور زمانہ خلافت شیخین کریمین رضی اللہ تعالیٰ عنہما میں بھی ایک اذان اسی طرح دی جاتی رہی، جب زمانہ حضرت ذی النورین رضی اللہ تعالیٰ عنہ میں مدینہ طیبہ کی آبادی زائد ہو گئی، تو حضرت نے ایک اذان، اذان خطبہ سے قبل مقام زور میں اضافہ فرمائی، اور اذان خطبہ بدستور خارج مسجد رکھی، ہشام کے زمانہ میں وہ زور والی اذان بھی مسجد کی طرف منتقل ہو آئی، اسی لیے ہمارے تمام علمائے کرام ائمہ فحما قاطبہ اپنی تصنیفات عالیات میں برابر کھلی کھلی تصریحات فرماتے آئے، کہ خارج مسجد اذان مسنون ہے، مسجد بمعنی موضع صلاة میں اذان مکروہ ہے، داخل مسجد اذان نہ دی جائے۔

علامہ ابراہیم حلبی غنیۃ میں فرماتے ہیں:

”الأذان إنما يكون في المئذنة أو خارج المسجد والإقامة في داخله.“ (۱)

اذان منارہ پر یا خارج مسجد میں دی جائے اور مسجد کے اندر۔ (مترجم)

علامہ طحاوی حاشیہ مراقی الفلاح میں قہستانی اور وہ نظم سے ناقل:

”یکرہ أن يؤذن في المسجد“ (۲)

اسی میں فتح القدیر سے ہے:

”فإن لم يكن ثمة مكان مرتفع للأذان يؤذن في فناء المسجد“ (۳)

مسجد میں اذان دینا مکروہ ہے۔ (مترجم)

(۱) [غنية المستملی شرح منية المصلي: ۳۶۲]

(۲) [حاشية الطحاوي على مراقي الفلاح، كتاب الصلاة، باب الأذان: ۱۹۷]

(۳) [حاشية الطحاوي على مراقي الفلاح، كتاب الصلاة، باب الأذان: ۱۹۸]

اگر وہاں اذان دینے کے لیے کوئی بلند مقام نہ ہو تو فناے مسجد میں اذان دی جائے۔ (مترجم)

قہستانی میں ہے:

”لا يؤذن في المسجد فإنه مكروه. اه“ (۱)

مسجد میں اذان نہ دی جائے کیوں کہ یہ مکروہ ہے۔ (مترجم)

عامہ کتب میں ہے:

”لا يؤذن في المسجد. نیز: ”يكره الأذان في المسجد.“

مسجد میں اذان نہ دی جائے، مسجد میں اذان مکروہ ہے۔ (مترجم)

فتح القدير میں امام ابن الہمام فرماتے ہیں:

”قوله: والمكان في مسئلتنا مختلف، يفيد كون المعهود اختلاف

مكانهما وهو كذلك شرعاً والإقامة في المسجد ولا بد أما الأذان فعلى المئذنة

فإن لم يكن ففي فناء المسجد، وقالوا: لا يؤذن في المسجد“ (۲)

امام اتقانی غایۃ البیان“ اور امام محقق علی الاطلاق ابن الہمام رحمۃ اللہ تعالیٰ علیہ فتح القدير میں

خاص باب الجمعة میں فرماتے ہیں:

”هو (أي: الأذان) ذكر الله في المسجد: أي: في حدوده، لكره الأذان

في داخله. اه“ (۳)

اذان ذکر الہی ہے جسے حدود مسجد میں ہونا چاہیے، اس لیے کہ اذان مسجد کے اندر مکروہ ہے۔

(مترجم)

فقہائے کرام کے باب الاذان میں یہ ارشادات کہ:

”يكره الأذان في المسجد.“ اور: ”لا يؤذن في المسجد“ (۴)

مسجد میں اذان مکروہ ہے، مسجد میں اذان نہ دی جائے۔ (مترجم)

(۱) [الفتاوى الهندية، كتاب الصلاة، باب الثاني في الأذان: ۱/۷۲]

(۲) [فتح القدير، كتاب الصلاة باب الأذان: ۱/۲۵۰]

(۳) [فتح القدير، كتاب الصلاة، باب الجمعة: ۲/۵۶]

(۴) [الفتاوى الهندية، كتاب الصلاة، باب الثاني في الأذان: ۱/۷۲]

ہر سمجھ والے کے نزدیک عام ہیں، کہ ہر ایک اذان کو شامل ہیں۔ مگر بعض ہٹ دھرم زبردستی یہاں یہ کہتے ہیں کہ یہ اذان پنج گانہ کے لیے ہے، اذان خطبہ اس سے مستثنیٰ ہے، مگر ان دونوں جلیل اماموں نے خاص باب الجمعہ میں یہ فرما کر ان معاندوں کی دہن دوزی فرمادی، اور اس ہٹ دھرمی کی پوری خبر گیری رسائل اہل حق میں کافی طور پر کی گئی جس کے اعادہ کی یہاں حاجت نہیں ہے، مسجد میں اذان یقیناً مکروہ خلاف سنت ہے۔

مدخل امام محمد بن الحاج میں نہی عن الاذان فی المسجد کی خاص ایک فصل قائم فرماتے ہیں:

”فصل فی النهی عن الأذان فی المسجد وقد تقدم إن للأذان ثلاثة

مواضع: المنار وعلیٰ سطح المسجد، وعلیٰ بابہ، وإذا كان ذلك كذلك فيمنع من الأذان في جوف المسجد بوجوه: أحدها إنه لم يكن من فعل من مضي. الثاني إن الأذان إنما هو نداء للناس لياتوا إلى المسجد ومن كان فيه فلا فائدة لندائه؛ لأن ذلك تحصيل حاصل، ومن كان في بيته فإنه لا يسمع من المسجد غالباً، وإذا كان الأذان في المسجد على هذه الصفة فلا فائدة له وما ليس فيه فائدة يمنع. الثالث إن الأذان في المسجد فيه تشويش على من هو فيه يتنفل أو يفعل غير ذلك من العبادات التي بنى المسجد لأجلها، وما كان بهذه المثابة فيمنع لقوله عليه الصلاة والسلام: لا ضرر ولا ضرار في الإسلام۔“ اه. مختصراً. (۱)

یہ فصل نہی عن الأذان فی المسجد کے تعلق سے ہے، پہلے یہ گزر چکا کہ اذان کے تین مقامات ہیں، (۱) مینار (۲) مسجد کی چھت، (۳) مسجد کا دروازہ، جب بات یوں ہے تو مسجد کے اندر اذان دینا چند وجوہ کے پیش نظر ممنوع ہوگا۔ (۱) یہ اسلاف کا طریقہ نہیں ہے۔ (۲) اذان لوگوں کو مسجد کی طرف بلانے کے لیے دی جاتی ہے، لہذا جو مسجد میں ہے اس کو بلانے سے کوئی فائدہ نہیں ہے، کیوں کہ یہ تحصیل حاصل ہے، اور جو گھر پر ہو وہ مسجد کے اندر سے پکارنے کو عام طور پر سن نہیں پاتا، لہذا جب اذان اس طور پر دی جائے تو اس کا فائدہ ہوگا، اور بے فائدہ چیز ممنوع ہے۔ تیسری خرابی یہ ہے کہ مسجد میں اذان سے نمازیوں کا ذہن منتشر ہوگا جب کہ مسجد میں نماز ہی کے لیے بنی ہیں، اور جس فعل سے یہ خرابی پیدا ہو اسے روکا جائے گا، اس لیے کہ سرکار فرماتے ہیں کہ: اسلام میں نہ مصیبت میں پڑنا ہے اور نا ہی دوسرے کو

تکلیف دینا ہے۔ (مترجم)

اذان اعلام غائبین کے لیے ہے، اذان خطبہ اعلام غائبین کے لیے نہ ماننا اعلام حاضرین کے لیے جاننا زری ہٹ دھری، اور تغیر سنت ہے، اوپر معلوم ہو چکا ہے کہ عہد رسالت سے اولیٰ عہد عثمان رضی اللہ تعالیٰ عنہ تک یہی ایک اذان تھی تو یقیناً اعلام غائبین ہی کے لیے تھی، ایک اذان مزید اعلام کے لیے اضافہ ہوئی، اس نے اس اذان خطبہ کا مقصود نہ بدل دیا، مسجد میں اذان سے اعلام غائبین نہ ہوگا، اور شی اپنے مقصود سے خالی ہوتی ہے تو باطل ہو جاتی ہے، مسجد کے اندر کی اذان اذان ہی نہیں۔

ابھی مدخل امام ابن الحاج سے گزرا:

”إذا كان الأذان في المسجد على هذه الصفة فلا فائدة له، وماليس فيه

فائدة يمنع“ (۱)

جب اذان اس صفت پر ہو تو اس میں کوئی فائدہ نہیں ہے، اور جو چیز بے فائدہ ہو اسے روکا جائے

گا۔ (مترجم)

نیز علما فرماتے ہیں:

”إذا خلا الشيء عن مقصود بطل.“

شی جب اپنے مقصود سے خالی ہو تو باطل ہو جاتی ہے۔ (مترجم)

جو لوگ مسجد کے اندر اذان دلواتے ہیں، وہ نبی نہیں خلاف سنت اور مکروہ کام کرتے ہیں، بلکہ ایک اذان ہی کو باطل کر دیتے ہیں، جو لوگ ترک سنت کرتے ہیں، یقیناً معاتب ہیں، اس وعید سے ڈریں:

((من ترك سنتي لم ينل شفاعتي.)) (۱)

جو میری سنت پر عمل نہ کرے وہ میری شفاعت کا حق دار نہیں۔ (مترجم)

ان کا یہ عذر مسوع نہ ہوگا، کہ ہم خارج مسجد اذان کو سنت نہیں جانتے، داخل مسجد اذان کو سنت مانتے ہیں، خصوصاً اس صورت میں کہ حدیث وفقہ کے ارشادات سے انہیں بتا بھی دیا گیا، جہل عذر نہیں، بلکہ وہ خود دوسرا وبال ہے، اور جہالت کرنا اور شدید الزام۔ جس نے حمایت سنت کی ہو اسے سوشہید

(۱) [مشكاة المصابيح، كتاب الإيمان، حدیث: ۱۷۶-۱/۵۲]

(۱) [البنایة شرح الهدایة: ۱۲/۸- الدر المختار: كتاب الحظر والاباحة، ۶/۳۳۷]

کے اجر کا حدیث مرثدہ دیتی ہے:

((من تمسک بسنتي عند فساد أمتي فله أجر مائة شهيد)) رواه البيهقي

في الزهد عن ابن عباس رضي الله تعالى عنهما. (۱)

جو فساد امت کے وقت میری سنت پر عمل کرے، سنت کی حمایت کرے، تو اسے سو شہیدوں کا

ثواب ملے گا۔ (مترجم)

خارج مسجد اذان ہونا حدیث سے ثابت، داخل مسجد اذان کی کراہت و ممانعت فقہائے کرام کے ارشادات سے واضح، برخلاف حدیث و فقہ یہ کہنا کہ اذان مسجد کے اندر منبر کے قریب ہاتھ دو ہاتھ کے فاصلہ سے دی جانا ہی سنت ہے۔ ایسا کھلا عناد اور سخت ہٹ دھرمی اور شدید جہالت ہے۔ اللہ عزوجل محفوظ رکھے۔ کیا اس کے قائل میں دم ہے کہ وہ کسی ایک ہی معتبر معتمد عالم سے اپنے کسی ایک دعویٰ کی تائید پیش کر سکے۔ اس نے یہ دعویٰ کیا ہے، مسجد کے اندر منبر کے قریب ہاتھ دو ہاتھ کے فاصلہ سے۔ خطبہ خالص عربی زبان ہی میں ہونا مسنون ہے۔ اعلیٰ حضرت قدس سرہ پر یہ گندا افتراء ہے کہ انہوں نے معاذ اللہ کئی ہزار مسلمانوں کو کافر بنا دیا، یہ ان لوگوں کا پروپیگنڈا ہے، جو اپنے کفروں پر پردہ ڈالنا چاہتے ہیں، اور اپنے واضح کفریات کی بنا پر علمائے عرب و عجم کی تکفیر کو بے اعتبار کرنا چاہتے ہیں، یہ شخص جس نے اعلیٰ حضرت قدس سرہ کی نسبت یہ کہا یا تو خود ان میں کا ایک ہے، یا ان کا دام افتادہ ان کا فریب خوردہ، یہ سب مل کر پوری کوشش سے کسی ایک شخص کا نام لیں کہ فلاں شخص کو اعلیٰ حضرت قدس سرہ العزیز نے کافر بنا دیا ہے، ہزار تو درکنار۔

اعلیٰ حضرت قدس سرہ نے ان لوگوں کی تکفیر کی ہے جنہوں نے جنت و دوزخ کا انکار کیا۔ فرشتوں اور شیاطین کا انکار کیا۔ نماز و روزہ کا انکار کیا۔ اور وہ جنہوں نے اللہ و رسول کی کھلی کھلی توہینیں کیں، اس سبوح قدوس جل مجدہ کو عیبی جانا۔ جھوٹ جیسے عیب کو اس سے واقع مانا۔ چوری شراب خوری جہل و ظلم جیسے عیوب کا اس پاک ذات پر دھبہ لگایا۔ حضور علیہ الصلاۃ والسلام کے علم عظیم سے شیطان لعین کے علم کو وسیع بتایا۔ شیطان کے لیے علم غیب نص سے ثابت مانا، اور حضور کے لیے ماننے کو شرک بتایا۔ یوں یا شیطان کو غیر خدا نہ جانا، یا اپنے منہ شیطان کے لیے علم غیب مان کر شرک ہوا۔ اور شرک کو نص سے ثابت جانا۔ اور وہ جس نے حضور علیہ الصلاۃ والسلام کے علم شریف کے بارے میں یہ لکھا کہ ایسا علم تو زید و عمرو بلکہ ہر صبی و مجنون بلکہ جمیع حیوانات و بہائم کے لیے حاصل ہے (معاذ اللہ) اور وہ جس نے حضور خاتم النبیین علیہ

الصلاة والسلام کے بعد نبوت کی تجویز کی، اور قرآن پر بے ربطی کی لم لگائی۔ حضور کے بعد بلکہ حضور کے زمانہ میں کہیں کوئی نبی پیدا ہونے سے ختم نبوت میں کوئی خلل نہ جانا۔ خاتم النبیین کے نئے معنی گڑھے، اور جو معنی رسول اللہ صلی اللہ تعالیٰ علیہ وسلم اور صحابہ کرام اور آج تک کے مسلمان سمجھتے رہے، اسے خیال عوام ٹھہرایا، اور اسے صحیح نہ جانا۔ اور وہ جنہوں نے اپنی نبوت کا ادعا کیا اور جوان جھوٹ مدعیوں کو نبی مانتے یا کم از کم مسلمان جانتے ہیں۔ اور وہ جنہوں نے حضرت عیسیٰ۔ علیہ الصلاة والسلام۔، یا کسی اور نبی کی توہینیں کی ہیں، یا ان کی نبوت سے انکار کیا ہے، اور محض مقدس بھاری واعظ اور ایک مصلح جانا ہے۔ اور جنہوں نے مولیٰ علی کو خدا مانا، یا خدا کو ان میں رہا ہوا ٹھہرایا، یا حضرات اہل بیت کرام کو سوا حضور۔ علیہ الصلاة والسلام اور انبیا۔ علیہم الصلاة والسلام۔ سے افضل جانا۔ جبریل امین علیہ الصلاة والسلام کو غلط کار اور خائن ٹھہرایا، یا غیر نبی مولیٰ علی کو نبوت کا اہل اور حضور۔ علیہ الصلاة والسلام۔ نبی الانبیا کو نبوت کے لائق نہ جانا۔ جن کا عقیدہ ہے کہ نبوت بھیجی تو اللہ نے مولیٰ علی کو بھی اور جبریل غلطی سے حضور علیہ الصلاة والسلام کو دے گئے۔ اور جنہوں نے اس قرآن کو دخل بشری سے محفوظ نہ جانا۔ بیاض عثمانی ٹھہرایا، یا ناقص بتایا۔ جنہوں نے خدا پر عیب لگایا کہ وہ حکم دے کر پچھتا رہا ہے۔ وغیرہ وغیرہ کفریات اور وہ جن کا یہ عقیدہ ہے جو ”لا الہ الا اللہ“ کہتا ہے، کیسے گندے گھونے کفری عقیدہ رکھتا ہو، مسلمان اور وہ جو گاندھی کی آندھی میں اڑے جنہوں نے کھلے کھلے الفاظ کفریہ بکے اور افعال کفریہ کیے۔

یوں ہی اعلیٰ حضرت قدس سرہ نے ہر اس شخص کی تکفیر کی ہے جو ضروریات دین سے کسی ضروری دینی کامنکر ہو۔ ان کے سوا اعلیٰ حضرت قدس سرہ نے کسے کافر کہا ہے، کیا لوگ محض نام اسلام رکھ کر اور گائے کا گوشت کھا کر مسلمان کہے جاسکتے ہیں، کہ ان کی تکفیر پر یہ کہا جاتا ہے کہ مسلمانوں کو کافر کہا۔ والعیاذ باللہ تعالیٰ۔ یہ دیوبندی لوگوں کا پروپیگنڈا ہے، محض اس لیے کہ ان کی حق تکفیر لوگوں کی نظر میں بے اعتبار ہو جائے۔ ان لوگوں کے نزدیک کفر کرنا عیب نہیں، کافر کو کافر کہنا عیب ہے۔

﴿قَاتَلَهُمُ اللَّهُ أَنَّى يُؤْفَكُونَ﴾ (۱)

اللہ انہیں مارے کہاں اوندھے جاتے ہیں۔

﴿وَسَيَعْلَمُ الَّذِينَ ظَلَمُوا أَيُّ مُنْقَلَبٍ يَنْقَلِبُونَ﴾ (۲)

(۱) [سورة التوبة: ۳۰]

(۲) [سورة الشعراء: ۲۲۷]

اور اب جانا چاہتے ہیں ظالم کہ کس کروٹ پر پلٹا کھائیں گے۔

ہم ابھی آگے چل کر ثابت کریں گے، کہ یہ جھوٹے مفتی دیوبندی جو اعلیٰ حضرت قدس سرہ پر تکفیر مسلمین کا جھوٹا افترا کرتے ہیں، خود واقعی تمام دنیا کے مسلمانوں کو کافر، مشرک جانتے ہیں۔ یوں ہی ان لوگوں کی بھی جو ضروریات دین کے منکر ہوں۔ تو یہ تکفیر کارونا رونے والے اپنے طور پر کئی لاکھ یا کئی ہزار مسلمان کہلانے والوں کو کافر کہہ چکے ہیں۔ وہابی مذہب ہی کی بنا۔ مسلمانوں کی تکفیر اور مشرک گری ہے، ان کے نزدیک شرک امور عامہ سے ہے، جس سے کوئی موجود خالی نہیں، ان کے شرک کی بوچھاریں یہی نہیں، کہ تمام زندہ مرزہ مسلمانوں ہی پر پڑی ہیں، اور ان کا شرک عالمگیر شرک ہے، بلکہ معاذ اللہ، اللہ ورسول۔ جل جلالہ و صلی اللہ تعالیٰ علیہ وسلم۔ پر بھی ان کا حکم شرک جاری ہے، اس کی بحث جمیل اور اس کے ثبوت جمیل دیکھنا ہوں تو رسالہ مبارکہ ”اکمال الطامہ علی شرک سوی بالامور العامہ“ دیکھیں۔

یہاں مختصراً صرف اتنی گزارش ہے کہ یہاں وہابی مذہب کا امام اسماعیل دہلوی اپنی کتاب تقویۃ الایمان جس کے متعلق دیوبندی کے امام گنگوہی کی تصریح ہے کہ کتاب تقویۃ الایمان نہایت عمدہ اور سچی کتاب ہے، اور موجب قوت و صلاح ایمان ہے، اور قرآن و حدیث کا پورا پورا مطلب اس میں ہے، اور رد شرک و بدعت میں لا جواب ہے۔ استدلال اس کے بالکل کتاب اللہ اور احادیث سے ہیں اور اس کا رکھنا اور پڑھنا اور عمل کرنا عین اسلام ہے۔ تقویۃ الایمان میں ایک حدیث کا یہ ترجمہ کر کے کہ بھیجے گا اللہ ایک باؤ اچھی سو جان نکال لے گی جس کے دل میں ہو گارائی کے دانہ بھرا ایمان۔ اس پر یہ فائدہ جڑ دیا۔ سو پیغمبر خدا کے فرمانے کے موافق ہوا۔ یعنی وہ ہوا چل گئی اور روئے زمین پر کوئی مسلمان باقی نہ رہا، دیوبندیو! اپنے گریبان میں منہ ڈالو، دیکھو تمہاری وہ کتاب جس کا رکھنا تمہارے نزدیک عین اسلام ہے یعنی جہاں وہ نہ ہو وہاں اسلام ہی نہیں، وہ روئے زمین کے تمام مسلمانوں کو کافر کہتی ہے، تو کیا تم روئے زمین سے علاحدہ کسی گوہ کے بھٹے میں آباد ہو، پھر تم کیسے مسلمان، تمہاری کتاب کے طور پر جہان بھر کے مسلمان ہوئے ہی تم خود بھی کافر ہوئے، یا نہیں؟

﴿كَذَلِكَ الْعَذَابُ وَالْعَذَابُ الْآخِرَةُ أَكْبَرُ لَوْ كَانُوا يَعْلَمُونَ﴾ (۱)

مارا ایسی ہوتی ہے اور بے شک آخرت کی مار سب سے بڑی کیا اچھا تھا اگر وہ جانتے۔

اعلیٰ حضرت قدس سرہ پر جھوٹا افترا کرنے والو! اعلیٰ حضرت نے کئی ہزار مسلمان کہلانے والوں کو

کافر بنایا۔ یا تم نے جہاں بھر کے مسلمانوں کو کافر بنا ڈالا، اور اس تکفیر جمیع مسلمین کو عین اسلام مانا۔ واللہ الہادی، وهو تعالیٰ أعلم۔

(۲) مسجد کے اندر اذان مسجد کی بے ادبی اور بدعت ہے، بدعت کو سنت سمجھنا اور سنت کو بدعت سخت وبال عظیم ہے۔ اور سنت کو مٹانا اور اس کے معارض فعل کرنا سنت سیئہ ہے، اور حدیث میں فرمایا:

((من سن سنة سيئة فعلية وزرها ووزر من عمل بها إلى يوم القيامة.)) (۱)
جس نے برا طریقہ ایجاد کیا تو اس پر اس ایجاد کا وبال ہوگا، اور قیامت تک اس پر جو عمل کرے گا اس کا بھی گناہ ہوگا۔ (مترجم)

اور ایسے شخص کو جو سنت مٹانے کے درپے ہو اسے حدیث میں:

((من ترك سنتي لم ينل شفاعتي.)) (۲)
جس نے میری سنت ترک کی وہ میری شفاعت سے محروم رہے گا۔ (مترجم)
سے ڈرنا چاہیے، اوپر معلوم ہو چکا کہ جہل عذر نہیں۔
حدیث میں ہے:

((من جادل في خصومة بغير علم لم يزل في سخط الله حتى ينزع.)) (۳)
جو بغیر علم کسی جھگڑے میں کود پڑا تو اللہ تعالیٰ اس سے اس وقت تک ناراض رہے گا جب تک کہ وہ اسے ترک نہ کر دے۔ (مترجم)

تیسیر میں اس حدیث کے نیچے فرمایا:

((من جادل في خصومة أي: استعمل التعصب والمراء حتى ينزع أي:

يترك ذلك ويتوب منه توبة صحيحة.)) (۴)

جو کسی جھگڑے میں کودا یعنی اس نے تعصب اختیار کیا اور لڑائی کی یہاں تک کہ اس سے باز

(۱) [عمدة القاري شرح صحيح البخاري: باب قول الله تعالى، من أجل - ۳۴/۲۴]

(۲) [الدر المختار: كتاب الحظر والاباحة، ۳۳۷/۶]

(۳) [التيسير بشرح الجامع الصغير حرف الميم: ۴۱۲]

(۴) [التيسير بشرح الجامع الصغير حرف الميم: ۴۱۲]

آجائے یعنی اسے ترک کر کے سچی توبہ کرے۔ (مترجم)
حدیث میں ہے:

((من كانت فطرته إلى سنتي فقد اهتدى، ومن كان فطرته إلى غير ذلك فقد ضل)) (۱)

رواه الطبراني في معجم الكبير وابن حبان والحاكم باسنادهم كما في
الحديقة الندية شرح الطريفة المحمدية.

جس کی فطرت میری سنت اختیار کرنا ہے وہ راہ یاب ہے اور جس کی عادت اس کے علاوہ کی
طرف جانا ہے تو وہ ہلاک ہو گیا، اسے طبرانی نے مجسم کبیر میں روایت کیا ہے اور ابن حبان اور حاکم نے بھی
بیان کیا ہے، جیسا کہ حدیقہ ندیہ شرح طریقہ محمدیہ میں وارد ہے۔ (مترجم)
اور حدیث میں ہے:

((مامن أمة ابتدعت بعد نبیها في دينها إلا اضاعت مثلها من السنة۔))

روی الطبرانی باسنادہ عن عفیف بن الحارث رضی اللہ تعالیٰ عنہ (۲)
جس نبی کی امت نے اپنے نبی کے بعد نئی چیز پیدا کی تو اسی کے مثل سنت اس امت نے ضائع
کر دی۔ اسے طبرانی نے عفیف بن حارث کی سند کے ساتھ روایت کیا ہے۔ (مترجم)
اور حدیث میں ہے:

((قال رسول الله صلى الله تعالى عليه وسلم: ((إن الله حجب التوبة عن

كل صاحب بدعة حتى يدع بدعته))۔ رواه الطبراني باسناده عن أنس رضي الله
تعالى عنه)) (۳)

سرکارِ دو عالم صلی اللہ تعالیٰ علیہ وسلم فرماتے ہیں کہ: اللہ عزوجل نے ہر بدعتی سے اس وقت تک
توبہ چھپا دی اور دور فرمادی جب تک کہ وہ اس بدعت کو ترک نہ کرے۔ اسے طبرانی نے حضرت انس رضی
اللہ تعالیٰ عنہ کی سند کے ساتھ روایت کیا ہے۔ (مترجم)

(۱) [مجمع الزوائد للهيثمي، باب الاقتصار في العمل والدوام عليه: ۲/۲۵۹]

(۲) [الترغيب والترهيب من ترك السنة، حديث: ۸-۸۶/۱]

(۳) [مجمع الزوائد للهيثمي، كتاب التبة، باب مما يخاف من الذنوب: ۱۰/۱۸۹]

اور حدیث میں ہے:

((أبى الله تعالى أن يقبل عمل صاحب بدعة حتى يدع بدعته-)) رواه ابن ماجة بإسناده عن ابن عباس رضي الله تعالى عنهما. (۱) واللّٰه تعالى أعلم۔
اللہ تعالیٰ بدعتی کے عمل کو اس وقت تک قبول نہیں فرماتا جب تک کہ وہ بدعت ترک نہ کرے۔
اسے ابن ماجہ نے حضرت ابن عباس رضی اللہ تعالیٰ عنہما کی سند سے روایت کیا۔ (مترجم)
(۳) اذان مسنون صحت خطبہ و صلاۃ کی شرط نہیں۔ لہذا اذان کے خلاف سنت ہونے سے خطبہ و صلاۃ کی صحت میں خلل نہیں آتا۔ واللّٰه تعالى أعلم۔

(۴) اس کا جواب اوپر ہو چکا۔

(۵) خطبہ اگر تمام تر اردو میں پڑھے گا یا مخلوط پڑھے گا تو خطبہ ہو جائے گا، مگر یہ فعل خلاف سنت ہوگا، لوگ اگر اصرار کریں گے کہ نماز بھی ہماری سمجھ میں نہیں آتی، لہذا اردو میں یا کسی ایسی زبان میں جو ہم سمجھ سکیں پڑھائی جائے تو ان کے لحاظ سے نماز میں بھی ایسا خطیب اردو میں پڑھا کرے گا۔
عہد صحابہ کرام میں بہ کثیر فتوحات عجم کی ہوئیں، اور جوامع بنائی گئیں، مگر کبھی کسی صحابی سے یا بعد صحابہ کسی سے ثابت نہیں کہ وہاں کی زبان میں خطبہ پڑھا ہو، ہمیشہ خالص عربی میں ہوتا رہا۔ واللّٰه تعالى أعلم۔
(۶) اس کا جواب بھی اوپر کے جواب سے واضح ہے، وعظ وتذکیر خطبہ سے پہلے اہل شہر کی زبان میں کر سکتا ہے یا بعد نماز۔ اس کے لیے سنت کی تغیر کا وبال کیوں لے۔ واللّٰه تعالى أعلم۔
(۷) خطبہ میں کسی اور زبان کا خلط یقیناً اساعت ہے، اور اذان مسجد کے اندر بدعت رافع سنت ہے۔
مدخل میں اسی فصل نہی عن الاذان فی المسجد میں فرمایا:

”أنظر رحمننا اللّٰه تعالى وإياك إلى هذه البدعة كيف جرت إلى بدع

آخر“ (۱)

دیکھو اس بدعت نے کس طرح اور بدعتیں جاری کر دیں، اللہ تعالیٰ ہم پر اور آپ پر رحم فرمائے۔

(مترجم)

اوپر معلوم ہو چکا کہ مسجد کے اندر کی اذان ہی نہیں، کہ اس سے غالباً اعلام غائبین نہیں ہوتا، تو اندر اذان کہلوانا سنت کی مخالفت اور اس کا رافع ہے، اور اذان کو بے معنی کر دینا۔

مدخل میں ہے:

”الأذان إنما هو نداء إلى الصلاة ومن هو في المسجد لا معنى لندائه، إذ هو

حاضر ومن هو خارج المسجد لا يسمع النداء إذا كان النداء في المسجد.“ (۱)
اذان نماز کے لیے بلانے کی غرض سے دی جاتی ہے لہذا حاضرین کو بلانے کا کوئی مطلب نہیں ہے، کیوں کہ وہ حاضر ہیں، اور جب مسجد کے اندر اذان دی جائے تو غائبین اس کو سن پائیں گے۔ (مترجم)

اللہ تعالیٰ رحم فرمائے سنت متروک ہوگئی، اور اس کی جگہ یہ بدعت عادت ہوگئی، آنکھ کھول کر اپنے گرد و پیش جو یہ بدعت جاری دیکھی تو اب لاکھ کہو کہ یہ بدعت ہے، اسے چھوڑو، اور حدیث و فقہ سے ہزار ثابت کرو کہ یہ سنت ہے اسے اختیار کرو مگر کون سنتا ہے، بدعت سے استیناس، سنت سے وحشت، اس عادت نے قلب حقیقت کر دیا۔ سنت کو بدعت کر ڈالا بدعت کو سنت۔ ولا حول ولا قوة الا باللہ العلی العظیم۔

امام ابن الحاج مدخل میں فرماتے ہیں:

”إنما هي عوائد وقع الاستيناس بها فصار المنكر بها كأنه يأتي ببدعة علي زعمهم فإننا لله وإنا إليه راجعون. على قلب الحقائق؛ لأنهم يعتقدون أن ما هم عليه هو الصواب والأفضل ولو فعلوا ذلك مع اعتقادهم أنه بدعة لكان أخف أن يرجح لأحدهم أن يتوب.“ واللہ تعالیٰ اعلم۔“ (۲)

تو یہ عادتیں بن گئیں اور ان سے لگاؤ ہو گیا، لہذا ان کا منکر اس کے زعم فاسد میں بدعتی ہو گیا۔ قلب حقیقت پر ہم ترجیح پڑھتے ہیں۔ اس لیے کہ ان کا اعتقاد ہے کہ ان کا موقف درست و افضل ہے اور اگر وہ یہ کام بدعت سمجھ کر کرتے تو ان سے توبہ کی امید آسان ہوتی۔ واللہ تعالیٰ اعلم (مترجم)

(۸) اس کا جواب اوپر کے حوالوں سے واضح ہے۔ واللہ تعالیٰ اعلم۔

(۹) ہرگز یہ حکم کہ.... اذان خطبہ خطیب کے روبرو خارج مسجد ہو داخل مسجد خلاف سنت ہے، قاضی کا من گڑھت حکم نہیں، جسے اس شخص نے یوں رد کیا کہ ہم تمہاری بغل سے نکالا ہوا حکم نہیں

(۱) [المدخل لابن الحاج : فصل الكرسي الكبير الذي يعلمونه، ۲/۲۰۸]

(۲) [المدخل لابن الحاج : فصل الكرسي الكبير الذي يعلمونه، ۲/۲۰۸]

مانتے۔ وہ حکم شریعت ہے، حدیث وفقہ سے خارج مسجد اذان کا ہونا ثابت ہے، اور داخل مسجد کراہت و ممانعت ہے۔ اس نے حکم شریعت کو رد کیا، خدا سے توبہ کی توفیق دے، اور جھوٹ بکا کہ تمام دنیا میں اذان منبر سے متصل دی جاتی ہے۔ اس نے اپنے گرد و پیش کا نام ساری دنیا رکھ لیا ہے، ساری دنیا تو ساری دنیا ہندوستان میں بھی سب جگہ یہ بدعت نہیں، ہر جگہ خارج مسجد موافق سنت اذان ہوتی ہے، رسائل اہل حق میں بعض ممالک کا بھی ذکر ہے، جہاں اذان خارج مسجد مطابق سنت دی جاتی ہے۔ اس نے جھوٹ کہا وہ بھی مسجد میں اور وہ بھی حکم شریعت کے رد کو۔ خطیب نے جو سکوت کیا، اور پھر اذان خلاف سنت مسجد کے اندر دلوائی اس کا وہ ملزم نہ ہوا۔ قاضی شرع ضرور اولی الامر میں سے ہے، شرعی سزا پوچھنا کس لیے ہے، یہاں کون شرعی سزا دے سکا ہے۔ اسلامی حکومت ہوتی تو قاضی حسب رائے ایسے معاندین کو تعزیر کرتا۔ مولوی عبد اللہ نے جو اس حدیث کو ضعیف کہا محض جھوٹ اور غلط کہا۔ وہ حدیث حسن ہے اور اگر عند اللہ شین ضعیف بھی ہوتی تو جب ہمارے ائمہ نے اسے قبول کیا اور اسی سے بین یدی کا سنت ہونا بھی ثابت کیا، تو ضعیف سند ایسی صورت میں کوئی چیز نہیں، تلقی علماء بالقبول اعلیٰ درجہ کی قوت ہے، سنت کے جاری کرنے کو اور مردہ سنت کے احیا کو اور بدعت کے مٹانے کو فساد کہنا بڑے مفسد جاہل کا کام ہے۔

اعلیٰ حضرت قدس سرہ پر فساد برپا کر دینے کا بہتان اٹھانے والا حق اللہ وحق العبد میں گرفتار ہے، مستحق نار ہے۔ جب مردہ سنت زندہ کی جائے گی، اور اس کی جگہ جو بدعت جاری ہوگئی ہے اس کے مٹانے کی کوشش کی جائے گی تو جاہل مفسد اسے فساد ہی کہیں گے، حدیث میں ایسے شخص کے لیے تو سو شہیدوں کے ثواب کا مژدہ فرمایا گیا ہے، ایسے کو جسے حدیث اپنا عظیم مژدہ دے مفسد کہنے والے خود مفسد ہیں۔

﴿أَلَا إِنَّهُمْ هُمُ الْمُفْسِدُونَ وَلَكِنْ لَا يَشْعُرُونَ﴾ (۱)

سنتا ہے وہی فسادی ہیں مگر انہیں شعور نہیں۔

حدیث میں شہید کا لفظ غالباً یوں ہی ہے کہ شہید ایک بار قتل کی تکلیف اٹھا کر دنیا سے رخصت ہو جاتا ہے، اور احیاء سنت و نکایت بدعت کرنے والا پیہم رماح طعن اور سنان نسان سے زخمی ہوتا رہتا ہے، نہ صرف زندگی میں بلکہ بعد موت بھی۔ مولوی عبد اللہ اور دوسرے لوگ جو پیشوایان و ہابہ گنگوہی تھانوی نانوتوی وغیرہم اور ان کے تبعین مولوی کہلانے کے اقوال و احوال پر مطلع ہو کر انہیں اپنا مقتدا پیشوا

جانتے ہیں وہ سب وہابی ہیں۔ اہل سنت کو ان سے مجالست سے ربط ضبط رکھنا ان سے سلام کلام حرام ہے۔
قال تعالى:

﴿وَمَا يُنْسِيَنَّكَ الشَّيْطَانُ فَلَا تَقْعُدْ بَعْدَ الذِّكْرَىٰ مَعَ الْقَوْمِ الظَّالِمِينَ﴾ (۱)

والله تعالى أعلم

اور جو کہیں تجھے شیطان بھلا دے تو یاد آنے پر ظالموں کے پاس نہ بیٹھو۔

(۷۳) مسئلہ

اگر کوئی رافضی سنیوں کی مسجد میں اپنے روپے سے حوض میں پانی بھرواے، یا تعمیر (میں) کوئی حصہ لیوے وغیرہ یہ جائز ہے یا ناجائز۔ کہ سنیوں کی مسجد میں رافضی کے روپیہ سے حوض میں پانی بھروانا مسجد کی برجیوں پر کلس چڑھوانا یا مسجد میں سپیدی کروانا از روئے شرع شریف جو حکم ہو آگاہ فرمائیے۔
محمد جہاں گیر خاں محلہ چھپی ٹولہ بریلی متصل قلعہ۔ ۲۲ رجب المرجب ۱۳۵۶ھ۔

الجواب

روافضی زمانہ کفار، مرتدین ہیں، اور کفار و مرتدین کو مسلمانوں کی مسجد سے کیا سروکار۔
قرآن عظیم کا ارشاد ہے:

﴿مَا كَانَ لِلْمُشْرِكِينَ أَنْ يَعْمُرُوا مَسْجِدَ اللَّهِ شَاهِدِينَ عَلَىٰ أَنْفُسِهِمْ بِالْكَفْرِ أُولَٰئِكَ حَبِطَتْ أَعْمَالُهُمْ وَفِي النَّارِ هُمْ خَالِدُونَ. إِنَّمَا يَعْمُرُ مَسْجِدَ اللَّهِ مَنْ آمَنَ بِاللَّهِ وَالْيَوْمِ الْآخِرِ وَأَقَامَ الصَّلَاةَ وَآتَى الزَّكَاةَ وَلَمْ يَخْشَ إِلَّا اللَّهَ فَعَسَىٰ أُولَٰئِكَ أَنْ يَكُونُوا مِنَ الْمُهْتَدِينَ﴾ (۲)

مشرکوں کو نہیں پہنچتا کہ اللہ کی مسجد میں آباد کریں خود اپنے کفر کی گواہی دے کر ان کا تو سب کیا دھرا
اکارت ہے اور وہ ہمیشہ آگ میں رہیں گے۔ اللہ کی مسجد میں وہی آباد کرتے ہیں جو اللہ اور قیامت پر ایمان
لائے۔

تفسیرات احمدیہ میں ہے:

”قال صاحب المدارك: وكذا القاضي الأجل أخذاً من كلام صاحب
الكشاف: وعمارتها تتناول رمم ما سترم منها وقمها وتنظيفها وتنويرها بالمصابيح

(۱) [سورة الأنعام: ۶۸]

(۲) [سورة التوبة: ۱۷، ۱۸]

وصیانتها مما لم تبین له المساجد من أحادیث الدنیا؛ لأنها بینت للعبادة والذکر، والمراد من الذکر درس العلم، انتهى کلامه، فعلم منه أن البناء الجدید ممنوع لهم بالطریق الأولى۔ فإن أراد کافر أن یبني مساجداً أو یعمرها یمنع منه وهو المفهوم من النص وإن لم یدل علیه رواية“ (۱)

صاحب مدارک اسی طرح قاضی اجل صاحب کشف کے کلام کی روشنی میں فرماتے ہیں: اور اس کی عمارت بوسیدہ ہو جائے تو اسی کو مرمت کی جائے گی اور اس کی صفائی ستھرائی پردھیان دیا جائے گا نیز اسے بلبوں سے منور کیا جائے گا، ساتھ ہی ساتھ اسے دنیاوی باتوں سے بچایا جائے گا کیوں کہ مساجد کی تعمیر اس لیے نہیں ہوئی ہے۔ بلکہ وہ عبادت اور ذکر کے لیے بنائی گئی ہیں، اور ذکر سے مراد علم کا درس ہے۔ لہذا اس سے پتہ چلا کہ نئی مسجد تعمیر کرنا بدرجہ اولیٰ ممنوع ہوگا، پس اگر کوئی مساجد تعمیر کرنے یا انہیں آباد کرنے کا ارادہ کرے تو اس کو روکا جائے گا، یہی نص کا مفہوم ہے اگرچہ کوئی روایت اس پر دال نہیں ہے۔ (مترجم)

نزول آیت اگرچہ دربارہ مشرکین ہے، مگر حکم مشرکین سے خاص نہیں، تمام کافرین کو عام ہے، اور کبھی مشرک ہر کافر پر اطلاق ہوتا ہے، اور حدیث میں خود روافض پر مشرک کا اطلاق ہے۔ پھر اس میں مسلمانوں کا مرتدین سے میل ان کی طرف میل ظاہر ہے کہ بے اس کے ایسا نہ ہوتا، اور مرتدین سے میل جول ان کی طرف ادنیٰ میل حرام ہے، مگر کسی نے روافض سے روپیہ لے کر صرف کر دیا، اچھا نہ کیا، مگر اس کے یہ معنی بھی نہیں کہ اب اس سپیدی کو چھیل کر پھینکو حوض کا پانی بہا دو، کلس اتار پھینکو۔ واللہ تعالیٰ اعلم۔

مصالح مسجد کے لیے صحن مسجد میں ستون کھڑے کرنا جائز ہے

(۷۴) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ... ایک مسجد بہت پرانی ہے اس کے دروں کے آگے ٹین کا سائبان ڈالا گیا ہے، لہذا ٹین کی رکاوٹ کے لیے صحن مسجد میں لوہے کے پائے گاڑے ہیں، تو آیا مسجد کے کام کے لیے صحن مسجد میں لوہے یا اینٹ

کے پائے قائم کئے جاسکتے ہیں یا نہیں جب کہ مسجدیت قائم ہو چکی۔ اور بانی مسجد نے کوئی ارادہ ظاہر نہیں کیا تھا کہ صحن مسجد میں سائبان پڑے گا، زید کہتا ہے کہ مسجد کے کام کے لیے ہر حصہ مسجد کو کھود کر پائے وغیرہ قائم کر سکتے ہیں۔ بحوالہ حدیث یا اور معتبر کتابوں کے حوالہ سے جواب تحریر فرمائیے گا۔

از: الہ آباد محلہ یحییٰ گنج مسئلہ جناب سید ضمیر الدین احمد صاحب قادری رضوی زید لطفہ ۸/ رمضان ۱۳۵۶ھ۔

الجواب

ہاں کر سکتے ہیں۔ مگر اس کا لحاظ رہے کہ خواہ مخواہ پائے چوڑے نہ بنائے جائیں کہ جگہ خواہ مخواہ گھر جائے، حاجت سے زیادہ زمین فضول نہ دبائی جائے۔ اول تو جب مصلحت مسجد کے لیے مسجد میں پیڑ بونا بھی جائز، اور ظاہر ہے کہ درخت کے تنے بہت چوڑے چوڑے ہوتے ہیں، جو کئی کئی آدمی کی جگہ گھیر لیتے ہیں۔ اور ایک کی جگہ تو اکثر و بیشتر گھر جاتی ہے، تو پھر مصلحت کے لیے سائبان کیوں نہیں ڈالا جاسکتا۔ اور اکثر سائبان بے ستون ہو ہی نہیں سکتا۔ تو سائبان کے لیے ستون صحن میں قائم کرنا پیڑ کے بونے سے بدرجہ اولیٰ جائز۔ ہاں اگر کوئی جگہ ایسی ہو جہاں ایسا موقع ہو کہ بے ستون لگائے سائبان ڈالا جاسکے کہ ایک کڑی جنوبی و شمالی دیواروں میں ہضم کر کے اس پر سائبان رکھا جائے، اور اس کڑی کو کسی ستون کی حاجت نہ ہو تو بے حاجت مکان صلاۃ کو خواہ مخواہ مشغول نہ کیا جائے گا، اگر بے حاجت ایسا کیا جائے گا تو ناجائز ہوگا۔

ردالمحتار میں خلاصہ سے ہے:

”غرس الأشجار في المسجد لا بأس به إذا كان فيه نفع للمسجد، بأن كان

المسجد ذانز، والأسطوانات لا تستقر بدونها، وبدون هذا لا يجوز“ (۱)

مسجد میں درخت لگانا جائز ہے جب کہ یہ عمل مسجد کے فائدہ کے لیے ہو، اس طور پر کہ مسجد کی زمین تری دار ہے اور ستون ان کے بغیر رک نہ پاتے ہوں، اس صورت کے علاوہ میں جائز نہیں۔ (مترجم)

ہندیہ میں ہے: ”إن كان لنفع الناس بظله ولا يضيق على الناس لا بأس به.“ (۲)

اگر سایہ حاصل کرنے کی غرض سے درخت لگائے اور مسجد لوگوں پر تنگ نہ ہو تو اس میں کوئی حرج

نہیں۔ (مترجم)

(۱) ردالمحتار، کتاب الصلاة، مطلب في الغرس في المسجد: ۳۷۷/۲

(۲) الفتاویٰ الہندیہ: الباب الخامس في آداب المسجد، ۳۲۱/۵

جب بہ مصلحت سایہ مسجد میں درخت لگا سکتے ہیں تو سائبان میں تو سایہ بھی ہے، اور اس کے علاوہ بھی مصلحت ہے، پھر واقف کا اذن صریح اس کے لیے کچھ ضرور نہیں۔ یہاں عربی اذن کافی ہے۔ جیسے کوئی فقط زمین کو مسجد کر دے، بعد مسجدیت پھر عمارت مسجد بنے۔ یوں ہی یہاں کہ عمارت مسجد کے آگے سائبان یا دوسرا دالان بنا نا وقت حاجت معروف ہے۔ والمعروف کا لمشروط۔ واللہ تعالیٰ اعلم۔

دوکانوں کی چھت پر مسجد بنانا جائز ہے

جب کہ وہ دوکانیں بھی مسجد کی ہوں

(۷۵) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...

بسم اللہ الرحمن الرحیم۔ استفتا: یہ احقر اپنی مملوکہ جائداد کو جس کا نقشہ حسب ذیل ہے، دوکانوں کے بالائی حصہ یعنی چھت پر مسجد بنانا چاہتا ہے، اور پانچوں دوکانوں اور دونوں تہ خانوں کو بدستور قائم رکھنا چاہتا ہے، تاکہ ان کے کرایہ سے جو کہ مبلغ سولہ روپے ماہوار اب موجود ہے، اس مسجد کا صرفہ اور پیش امام کی تنخواہ کی سبیل ہوتی رہے گی، مسجد کو یہ دوکانیں اور تہ خانہ وقف کر دیئے جائیں گے۔ حضرات عالمان دین و مفتیان شرع متین سے موافق فقہ حنفیہ فتویٰ کا خواست گار ہوں، کہ آیا دوکانیں و تہ خانہ بدستور کرایہ پر رہیں، اور ان کے اوپر مسجد بنے تو یہ شرعی مسجد ہوگی، یا دوکانوں پر مسجد نہیں بن سکتی، یا اگر بن سکتی ہے تو کس حالت میں نقشہ ارسال فرمایا جائے، تاکہ نقشہ کے مطابق مسجد بنوائی جائے۔

شمال

چبوترہ

| | | | | |
|--------------|--------------------|--------------|--------------------------|--------------|
| کھڑکی دروازہ | کھڑکی کھڑکی دروازہ | کھڑکی دروازہ | کھڑکی کھڑکی کھڑکی دروازہ | کھڑکی دروازہ |
| مغرب | دوکان | دوکان | دوکان | مشرق |
| ۲۵ فٹ | | | | ۲۵ فٹ |
| پاخانہ | دوکان | دوکان | دوکان | دوکان |
| راستہ | تہ خانہ | تہ خانہ | دوکان | دوکان |
| دروازہ | دروازہ | دروازہ | دروازہ | دروازہ |

جنوب

نوٹ:

(۱) اجمیر شریف اس میں اس مقام ڈگی بزار جہاں یہ دوکانیں واقع ہیں دو فرلانگ تک چاروں طرف مسجد نہیں ہے، اس جگہ مسجد کا ہونا ضروری ہے، اور کوئی زمین نہیں ہے، صرف ان دوکانوں کی مسجد بن سکتی ہے، اجمیر شریف چونکہ اسلام کا مرکز ہے، یہ احقر ایسی جگہ مسجد بنانا چاہتا ہے۔

(۲) زمانہ کی رفتار دیکھتے ہوئے ظاہر ہے زمانہ بہت نازک ہے۔ لہذا ضروری ہے کہ دوکانیں تہ خانہ بدستور کرایہ پر رہیں، تاکہ مسجد کا صرفہ چلتا رہے گا، اور کسی دوسرے محلہ والوں سے دست نگر نہ ہونا ہوگا۔

(۳) دیکھنے میں آیا ہے کہ مسجدیں غیر آباد، ویران ہیں وہ کیوں ان مسجدوں میں اصراف کے لیے مستقل آمدنی کی سبیل نہیں ہے۔

از اجمیر مقدس محلہ سپیدہ خاں ڈگی بازار مرسلہ حاجی محمد فخر الدین صاحب پینشر رڈ ٹی پوسٹ
ماسٹر مختار منزل۔ ۱۵ / رمضان ۵۶ھ۔

الجواب

جائز ہے۔ جب کہ وہ دوکانیں، تہ خانے مسجد ہی کے ہوں گے۔
عالمگیر یہ میں ہے:

”لو كان السرداب لمصالح المسجد جاز كما في مسجد بيت المقدس
كذا في الهداية.“ (۱)

اگر تہ خانہ مسجد کی مصلحت کے لیے ہو تو جائز ہے، بیت المقدس کی مسجد کی طرح، جیسا کہ ہند یہ میں ہے۔ (مترجم)

قبل مسجد بیت جب کہ وہ دوکانیں موجود ہیں، ان پر مسجد بنائی جائے گی، یہ دوکانیں مسجد کی ہوں گی، تو اس میں حرج نہیں۔ وہ مسجد مسجد ہوگی۔ ہاں کسی مسجد میں بعد مسجد بیت یہ تصرف جائز نہ ہوتا، کہ اس کی زمین خالی کر کے دوکانیں بنائی جاتیں، تہ خانہ بناے جاتے۔
در مختار میں ہے:

”إذا جعل تحته سرداً بالمصالحه أي المسجد (جاز) كمسجد القدس“ (۲)

(۱) [الفتاویٰ الہندیة: الفصل الأول فیما یصیر بہ مسجداء، ۲/ ۴۵۵]

(۲) [الدر المختار، کتاب الوقف: ۶/ ۴۲۸]

اگر مسجد کی مصلحت کے لیے اس کے نیچے تہ خانہ بنایا تو جائز ہے، مسجد بیت المقدس کی طرح۔ (مترجم) رد المحتار میں ہے:

”صرح في الاسعاف فقال: إذا كان السرداب أو العلو لمصالح المسجد أو كانا وقفاً عليه صار مسجداً. اه. شرنبلالية قال: في البحر وحاصله أن شرط كونه مسجداً أن يكون سفله وعلوه مسجداً لينقطع حق العبد عنه لقوله تعالى: ﴿وَأَنَّ الْمَسْجِدَ لِلَّهِ﴾ [سورة الجن: ۱۸] اه. مختصراً۔ (۱) العطايا النبوية في الفتاوى الرضوية میں ہے:

لا يضر كون الحوانيت تحته لكونها وقفاً عليه.

اسعاف میں تصریح ہے کہ جب تہ خانہ یا بالا خانہ مسجد کے لیے ہو یا اس کے نام وقف ہو تو وہ مسجد (کا) ہو جائے گا، شرنبلالیہ میں فرمایا کہ بحر میں اس کے مسجد ہونے کی شرط یہ ہے کہ اس کا اوپری اور نیچے کا حصہ مسجد ہو، اور باری تعالیٰ کے ارشاد ”بے شک مسجدیں اللہ تعالیٰ کی ہیں“ کی وجہ سے حق العبد ختم ہو جائے گا، فتاویٰ رضویہ میں ہے کہ مسجد کے نیچے دوکانیں ہونے میں کوئی حرج نہیں کیوں کہ وہ مسجد کے نام وقف ہوئی ہیں۔ (مترجم)

رد مختار میں ہے:

”لو بنى فوقه بيتاً للإمام لا يضر لأنه من المصالح، أما لو تحت المسجدية ثم أراد البناء منع، ولو قال عنيت ذلك لم يصدق ”تاترخانية۔“ واللہ تعالیٰ اعلم“ (۱) اگر مسجد کے اوپر امام کے لیے گھر بنایا تو اس میں کوئی حرج نہیں۔ (مترجم)

مسجدوں میں مذہبی جلسے کرنا بالکل جائز اور اس میں فرق باطلہ کا رد بھی جائز
(۷۶) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...

بسم الله الرحمن الرحيم۔ مسجد میں نماز پنج گانہ کے علاوہ وہ امور جو کہ آج کل عام طریقہ

(۱) [رد المحتار، کتاب الوقف، مطلب في أحكام المسجد: ۶/۴۲۸]

(۱) [الدر المختار، کتاب الوقف: ۶/۴۲۸]

پر مروج اور جاری ہیں، مثلاً سیاسی جلسہ کرنا، اور مذہبی جلسہ کرنا، اور دوران تقریر میں دیگر مذہب والوں کو برا بھلا کہنا، اور مجلس میلاد شریف اس طرح پر منعقد کرنا کہ جس کے پڑھنے والے امر و نہی منڈے، اور جواری ہوں، اور اشعار مثل قوالی کے پڑھنا، اور اس پر کودنا، اور لوگوں کا حال لانا کیسا ہے؟ تفصیلاً بیان فرمائیے، مسجد میں رنگ برنگ کے کاغذ اور جھنڈیاں اور پھول وغیرہ اس قدر لگانا کہ نمازیوں کو اس کی وجہ سے دل میں انتشار پیدا ہوتا ہو، اور یکسوئی باقی نہ رہتی ہو، اس کا کیا حکم ہے مدلل فرمایا جائے۔

مسجد میں دعا و تسبیح اس قدر بلند آواز سے پڑھنا کہ جو اور نماز پڑھنے والوں کے لیے نکل ہو، اور دل میں اوروں کے انتشار پیدا ہوتا ہو، تو یہ اس قسم کا ذکر جہری کرنا مناسب ہے یا نہیں؟ بینوا تو جو روا۔
ہدایت اللہ ساکن قصبہ پسرل پور وارد حال بریلی۔

الجواب

مساجد ذکر اللہ کے لیے ہیں، جو جلسے مذہبی کسی طرح نہیں ٹھہر سکتے انہیں مسجد میں نہ کیا جائے۔ دوسرے مذاہب اور ان کے اصحاب کا رد مساجد میں جائز ہے۔ دوسرے مذاہب رکھنے والوں کے رد کی بنا پر جلسوں کو مسجد سے نہیں روکا جاسکتا۔ مجلس میلاد منعقد کرنا باعث ہزاروں ہزار برکات ہے، مگر ہر چیز کو اسی طرح کرنا چاہیے جس میں شرذرا بھی شامل نہ ہو، امر و نہی سے نہ پڑھوانا چاہیے، یوں ہی داڑھی منڈے سے اور کسی فاسق معلن سے نہ پڑھوانا چاہیے۔ جیسے نماز میں امام کسی فاسق کو نہ بنایا جائے، موزوں آواز سے پڑھنے میں حرج نہیں، مگر ارادہ اس کا ہرگز نہ کرے کہ موسیقی کے قواعد پر گارہا ہے، ورنہ کوئی آواز موسیقی سے باہر نہیں کہی جاتی، خود بناوٹ سے حال لانا، کودنا، نا جائز ہے، مگر اگر کسی نے ایسا کیا تو اس سے انعقاد مجلس پر کیا اثر۔ وہابیہ سے اندیشہ ہے کہ کسی دن وہ یہ دیکھ کر کہ لوگ نمازیں داڑھی منڈے کے پیچھے پڑھتے، خصوصاً تراویح میں تو اس کا لحاظ بہت کم ہی لوگ رکھتے ہیں، کہ امام غیر فاسق حافظ ہو، اور مصری لوگوں کے لہجہ جس میں بہت کم اتار چڑھاؤ بالقصد کیا جاتا ہے، ایسا کہ ضرورت سے بہت زائد ہو جاتا ہے، اور اس پر لوگوں کے جھومنے کو دیکھ کر نماز پڑھنے اور قرآن عظیم کی تلاوت ہی کو حرام نہ ٹھہرا دیں۔ مسجد آراستہ کرنا ان کی تزئین جائز ہے، وہ جھوٹا ہے، جو (کہتا ہے) جھنڈیوں سے نمازیوں کے دل میں انتشار پیدا ہوتا ہے۔ اتنی بلند آواز سے ذکر نہ کیا جائے، مگر اس کے یہ معنی نہیں کہ ایسی آواز بھی نہ ہو جو مسموع نہ ہو، اگر اتنی آواز سے کہ مسموع مگر کسی مسلمان نمازی کی نماز میں خلل نہ ہوتا ہے، ذکر کرے، تو حرج نہیں۔ واللہ تعالیٰ اعلم۔

مسجد کونہ کسی دوسری مسجد سے بدل سکتے ہیں اور نہ بیچ سکتے ہیں

(۷۷) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...

جناب عالی علمائے دین بعد اداے آداب کے عرض ہے کہ جو حادثہ یہاں جامع مسجد کے دروازہ وسیع کرنے پر فائرنگ ہوئی اس کی بابت اسٹیٹ کے حکام بالا یعنی خان بہادر عبدالعزیز خاں یہ فرماتے ہیں کہ: راجہ بہادر کی یہ مرضی ہے کہ جامع مسجد مسلمان جے پور کے لیے ایک لاکھ روپیہ خرچ کر کے دوسری بنوادی جائے۔ لہذا اس پر غور طلب ہے کہ شریعت سے اس کی بابت کیا حدیث ہے کہ: کفار راجہ کے روپے سے مسجد بنانے پر اس مسجد میں نماز جائز ہے یا نہیں؟ اور اس مسجد کے معاوضہ میں دوسری مسجد لینا جائز ہے یا نہیں؟۔

از جے پور گھاٹ دروازہ مسئولہ نمائندگان برادری لوہارن جے پور،

مرسلہ امام اعظم علی صاحب - ۲۲ / محرم ۱۳۵۸ھ -

الجواب

جو مسجد ہو چکی تا قیام قیامت وہ مسجد رہے گی۔ مسجد بیچ ڈالنے، بدل لینے کی چیز نہیں، نہ چند یا ساری دنیا کے مسلمانوں کے بیچنے بدل لینے سے وہ مسجد مسجد ہونے سے نکل سکے۔ ایک لاکھ نہیں اگر راجہ اپنی ساری ریاست دے، اور مسجد نہیں مسجد میں سے ایک گز بھر زمین لے ہر گز مسلمانوں کو اس کا اختیار نہیں، جو اس پر راضی ہوں گے اشد گنہگار ہوں گے۔ بیچنے خریدنے والے سب ظالم جفا کار، ٹھہریں گے۔ مسجد کی تعمیر سوا مسلمانوں، کسی کے لیے صحیح و درست نہیں۔

قال تعالیٰ:

﴿مَا كَانَ لِلْمُشْرِكِينَ أَنْ يَعْمُرُوا مَسْجِدَ اللَّهِ شَاهِدِينَ عَلَىٰ أَنْفُسِهِمْ بِالْكَفْرِ. أُولَٰئِكَ حَبِطَتْ أَعْمَالُهُمْ. وَفِي النَّارِ هُمْ خَالِدُونَ. إِنَّمَا يَعْمُرُ مَسْجِدَ اللَّهِ مَنْ آمَنَ بِاللَّهِ وَالْيَوْمِ الْآخِرِ. وَأَقَامَ الصَّلَاةَ وَآتَى الزَّكَاةَ وَلَمْ يَخْشَ إِلَّا اللَّهَ. فَعَسَىٰ أُولَٰئِكَ أَنْ يَكُونُوا مِنَ الْمُهْتَدِينَ﴾ (۱)

مشرکوں کو نہیں پہنچتا کہ اللہ کی مسجدیں آباد کریں خود اپنے کفر کی گواہی دے کر، ان کا تو سب کیا

دھرا کارت ہے، اور وہ ہمیشہ آگ میں رہیں گے۔ اللہ کی مسجدیں وہی آباد کرتے ہیں جو اللہ اور قیامت پر ایمان لاتے اور نماز قائم رکھتے اور زکاۃ دیتے ہیں، اور اللہ کے سوا کسی سے نہیں ڈرتے، تو قریب ہے کہ یہ لوگ ہدایت والوں میں ہوں۔

ہاں یہ ہو سکتا ہے کہ غیر مسلم مسلمانوں کو روپیہ دے دے، مسلمان اس روپیہ کا مالک ہو کر مسجد بنائے، یا غیر مسلم کسی زمین پر تعمیر بنا کر مسلمانوں کے دے دے، مسلمان اس پر قابض ہو کر اس کے مالک ہو کر اسے وقف کر دیں، ان دونوں صورتوں میں وہ مسجد ہو جائے گی۔ اس صورت میں کہ غیر مسلم مسجد بنائے اور اسے اپنی ملک پر باقی رکھے، یا خود وقف کرے، وہ مسجد نہ ہوگی۔ نماز اس میں ہو جائے گی، مگر مسجد کا ثواب نہ ہوگا، نہ اس کے لیے احکام مسجد ثابت ہوں گے۔

اگر مسجد جامع کی بجائے دوسری مسجد بنا کر مسلمانوں کو دے دینے کا خیال ہے کہ مسلمان اس پر قابض ہو کر اسے وقف کریں، اور اسے مسجد جامع کر لیں۔ اور جو مسجد اب تک جامع تھی، اسے جامع نہ رکھیں، مگر وہ مسجد رہے۔ صرف جامع نہ رہے، بجائے اس کے جامع یہ نئی مسجد کی جائے تو یہ کر سکتے ہیں، مگر سوال کے لفظ یہ ہیں کہ... مسجد کے معاوضہ میں دوسری مسجد لینا جائز ہے یا نہیں؟۔ ان کا مطلب ظاہر یہی ہے کہ دوسری لے کر پہلی کو مسجد ہی نہ رکھا جائے گا۔ یہ ہرگز نہیں ہو سکتا، اس پر جو راضی ہوگا وہ عذاب الیم اور شدید وبال و نکال اپنے سر لے گا، وہ مسجد ابد الابد تک مسجد ہی رہے گی، مسجد خاص ملک الہی ہے، جسے نہ کوئی بیچ سکتا ہے، نہ بدل سکتا ہے۔ آباد و معمور مسجد تو آباد رہے، جو مسجد غیر آباد ہوگئی ہو، خرابہ میں پڑ گئی ہو، بہت خستہ بالکل شکستہ ہو چکی ہو، وہاں اس کے ارد گرد آبادی بھی نہ رہی، ویرانہ میں آگئی ہو، لوگ اس سے مستغنی ہو چکے ہوں، غرض کوئی بھی حالت ہو، ایسی مسجد کو بھی نہیں بیچا جاسکتا، بلکہ اس کا ملبہ کڑی تختہ اینٹ پتھر کو دوسری مسجد میں نہیں لگایا جاسکتا۔

ردالمحتار میں ہے:

”إن المسجد إذا خرب يبقي مسجداً أبداً.“ (۱)

اسی میں حاوی قدسی سے ہے: ”لا يجوز نقله و نقل ماله إلى مسجد آخر“ (۱)

مسجد ویران ہونے کے بعد بھی ہمیشہ مسجد رہتی ہے، اس کو یا اس مسجد کے مال کو دوسری میں نہیں لگا

سکتے۔ (مترجم)

عالمگیر یہ میں ہے:

”لو صار أحد المسجدين قديماً وتداعى إلى الخراب فأراد أهل السكة بيع القديم و صرفه في المسجد الجديد فإنه لا يجوز.“ واللہ تعالیٰ اعلم۔ (۱)

اگر مسجد پرانی ہو جائے اور گرنے کے دہانے پر ہو تو اہل محلہ قدیم مسجد فروخت کر کے اس کی رقم نئی مسجد میں لگانا چاہیں تو ان کا یہ عمل جائز نہ ہوگا۔ (مترجم)

مسجد کا نل اگر سب کے لیے ہے تو اس کا پانی استعمال کر سکتے ہیں

(۷۸) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...
اگر مسجد میں ایسائل لگا ہو جس میں ٹنکی سے چوہیں گھنٹے پانی آتا ہو، کیا اس نل سے اہل محلہ پانی لے سکتے ہیں؟۔

از میرٹھ مرسلہ جناب مولوی غلام جیلانی صاحب مدرس مدرسہ اسلامی عربی۔ ۱۰ جمادی الاولیٰ ۱۳۵۸ھ

الجواب

لے سکتے ہیں، جب کہ نل لگانے والے کی، کنواں بنانے والے کی طرح سب کو لینے کی اجازت ہو، اور نل لگانے والے کی خاص مسجد ہی کے لیے نیت ہو کہ وضو غسل وغیرہ نماز کے لیے طہارت ہی کے کام میں لیا جائے، یا اس نل کے پانی کی قیمت مسجد کے مال سے ادا کی جاتی ہو تو گھروں کو لے جانا جائز نہیں۔ واللہ تعالیٰ اعلم۔

مسجد میں درخت ہونا یا بوقت ضرورت لگانا دونوں جائز

(۷۹) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...
خارج مسجد ایک درخت مولسری کا ہے اس کا ایک ٹہنہ مسجد کی سبیل پر سایہ کیے ہوئے ہے جس کے سائے میں نمازی بیٹھ کر وضو کرتے ہیں۔ دو شخص اس درخت کو کاٹنا چاہتے ہیں باقی اہل محلہ درخت کے کاٹے جانے کے خلاف ہیں جب اہل محلہ نے درخت کاٹنے سے روکا تو ایک شخص بولا کہ مسجد میں درخت

کا ہونا جائز نہیں۔ اہل محلہ نے کہا کہ اعلیٰ حضرت امام اہل سنت کی مسجد میں بھی درخت ہے تو اس شخص نے جواب دیا کہ: اس کا گناہ مولوی صاحب کے ذمہ ہے وہ بھگتیں گے۔ اب دریافت طلب امر یہ ہے کہ جس درخت کے سایہ میں نمازیوں کو فائدہ پہنچتا ہے اور کسی قسم کا کسی محلہ والوں کو تکلیف نہیں اس درخت کا کاٹنے والا از روئے شرع شریف کس جرم کا مرتکب ہے؟

(۲) کسی عالم کو اہل سنت والجماعت کو برا کہنے والا خصوصاً امام اہل سنت کی توہین کرنے والا ان کو گنہ گار بتانے والا از روئے شرع کیسا ہے؟ مسلمانوں کو اس سے بات چیت سلام وکلام جائز ہے یا نہیں؟ بینوا تو جروا۔

الجواب

اس درخت کے کاٹنے کا انہیں کوئی اختیار نہیں وہ درخت خارج مسجد ہے، اگر مسجد میں ہوتا تو جب بھی انہیں اختیار نہ ہوتا خصوصاً اس صورت میں کہ اور اہل محلہ مانع ہیں، اور اس درخت سے منفعت بھی ہے۔ مسجد میں یعنی موضع صلاۃ میں بعد مسجد بیت درخت بے ضرورت ہونا مکروہ ہے۔ ہندیہ میں ہے:

”یکرہ غرس الشجر فی المسجد؛ لأنه تشبه بالبیعة ویشغل مکان الصلاة إلا أن یکون فیہ منفعة للمسجد بأن کانت الأرض نزة لا تستقر أساطینہا فیغرس فیہ الشجر لیقل النز کذا فی فتاویٰ قاضی خان.“ (۱)

مسجد میں درخت لگانا مکروہ ہے کیوں کہ یہ بیعہ (گر بے) کی مشابہت ہے اور نماز کی جگہ مشغول کرنا ہے، البتہ اس صورت میں جائز ہوگا جب اس میں کوئی نفع ہو، مثلاً: زمین سیلابی ہے، اس پر ستون کھڑے نہیں ہوتے، تو اس میں درخت لگائے جائیں تاکہ سیلابیت کم ہو جائے۔ (مترجم)

وہ شخص غلط و باطل من (گڑھت) فتویٰ دیتا ہے کہ مسجد میں درخت کا ہونا جائز نہیں، اگر بے علم فتویٰ اتفاقاً صحیح بھی ہو جب بھی تو بہ چاہیے، نہ کہ محض غلط و باطل بے علم فتویٰ دینا حرام ہے۔ ردالمحتار میں ہے:

”قوله: کتقلیل نز. قال فی الخلاصة: غرس الأشجار فی المسجد لا بأس به إذا کان فیہ نفع للمسجد بأن کان المسجد ذانزوا الأسطوانات لا تستقر بدونها

وبدون هذا لا يجوز اه. (۱)

مصنف کا قول: ”کتقلیل نر“ (جیسے سیلابیت کو کم کرنا) خلاصہ میں مذکور ہے: مسجد میں درخت لگانا جائز ہے جب کہ اس میں مسجد کا نفع ہو، مثلاً: مسجد کی زمین سیلابی ہے، اس پر ستون کھڑے نہیں ہوتے، اگر یہ بات نہ ہو تو درخت لگانا جائز نہیں۔ (مترجم)

”وفي الهندية عن الغرائب: إن كان لنفع الناس بظله، ولا يضيق على الناس، ولا يفرق الصفوف لأبأس به، وإن كان لنفع نفسه بورقه أو ثمره أو يفرق الصفوف أو كان في موضع تقع به المشابهة بين البيعة والمسجد يكره اه هذا، وقد رأيت رسالة للعلامة ابن أمير الحاج يخطه متعلقة بغراس المسجد الأقصى رد فيها على من افتى بجوازه فيه، أخذ من قولهم: لو غرس شجرة للمسجد فثمرتها للمسجد، فرد عليه بأنه لا يلزم من ذلك حل الغرس إلا لتعذر المذكور؛ لأن فيه شغل ما أعد للصلاة ونحوها، وإن كان المسجد واسعاً أو كان في الغرس نفع ثمرته وإلا لزم إيحار قطعة منه، ولا يجوز إبقائه أيضاً؛ لقوله عليه الصلاة والسلام: ((ليس لعرق ظالم حق))؛ لأن الظلم وضع الشيء في غير محله وهكذا كذلك. (۲)

ہند یہ میں غرائب سے منقول ہے: درخت لگانا اگر اس کے سائے سے فائدہ اٹھائیں گے، اور لوگوں پر تنگی بھی نہ ہوگی اور نہ ہی قطع صاف ہوگا تو کوئی حرج نہیں۔ اور اگر درخت لگانا اس لیے ہو کہ وہ اس کے پتوں، پھلوں سے خود ہی فائدہ حاصل کرے گا یا قطع صاف ہوگا یا ایسی جگہ پر ہو کہ بیعہ (کلیسا) اور مسجد کے درمیان مشابہت ہوتی ہو تو مکروہ ہوگا، میں نے علامہ ابن امیر حاج کا ایک رسالہ دیکھا جو انھیں کی تحریر میں ہے اور مسجد اقصیٰ میں درخت لگانے سے متعلق ہے، یہ رسالہ ان لوگوں کی تردید میں لکھا گیا ہے جو جواز کے قائل ہیں، انہی کے قول سے یہ مسئلہ ماخوذ ہے: اگر مسجد کے لیے کوئی درخت لگایا تو اس کا پھل مسجد ہی کے لیے ہوگا۔ اس کا رد اس طرح کیا کہ اس سے، مسجد میں درخت لگانا جائز ہو جائے، لازم نہیں آتا، ہاں اگر مذکورہ عذر ہو تو جائز ہے۔ کیوں کہ جو جگہ نماز وغیرہ کے لیے تیار کی گئی ہے اسے گھیرنا لازم آتا ہے (لہذا درخت جائز نہ ہوگا) اگرچہ مسجد کشادہ ہو یا درخت لگانے میں پھلوں سے فائدہ ہی اٹھایا

(۱) [ردالمحتار، کتاب الصلاة مطلب في الغرس في المسجد: ۲/۳۷۷]

(۲) [ردالمحتار، کتاب الصلاة مطلب في الغرس في المسجد: ۲/۳۷۷]

جاتا ہو۔ ورنہ تو اس کے کسی قطع کو کرائے پر دینا لازم آئے گا۔ اور اس درخت کو باقی رکھنا بھی جائز نہیں، کیوں کہ رسول اللہ صلی اللہ تعالیٰ علیہ وسلم نے فرمایا ہے: ظالم کی جدوجہد کا کوئی حق نہیں۔ اس لیے کہ ظلم، شی کو غیر محل میں رکھنے کا نام ہے، اور اسی طرح یہ ہے۔ (مسئلہ مذکورہ میں) (مترجم)

ایسے شخص پر ملائکہ سماوات و ارض لعنت کرتے ہیں۔

حدیث میں ارشاد ہوا:

((من أفتى بغير علم لعنته ملائكة السماء والأرض.)) (۱)

بے علم فتویٰ دینے والے پر ملائکہ سماوات و ارض لعنت کرتے ہیں۔ (مترجم)

ناحق کسی مسلمان کو خصوصاً اس کے انتقال کے بعد کسی گناہ کی اس کی جانب نسبت کرنا کس قدر شدید بات ہے پھر عالم کی نسبت ظاہر ہے کہ اس سے بھی اشد ہے۔ خدا سے توبہ کی توفیق دے اور ارسال لسان اور بدزبانی سے بچائے آمین۔ واللہ تعالیٰ اعلم۔

(۲) اس شخص نے جو کہا اللہ تعالیٰ اسے معاف کرے اور چاہیے کہ اعلیٰ حضرت قدس سرہ کے مزار پر حاضر ہو کر ایصال ثواب کرے کلمہ کلام پڑھ کر۔ اس نے اپنے اس غلط معلوم کے بنا پر ایسا کہا، زبان درازی کی، اگر اب بھی اس پر جمار ہے اور توبہ اور رجوع نہ کرے، تو مسلمان اس کا حقہ اور پانی بند کر سکتے ہیں، اسے نٹ گھٹ چھوڑ سکتے ہیں جب تک وہ توبہ نہ کرے۔ کسی مسلمان کی ناحق ایذا رسانی حرام ہے۔

حدیث میں ہے کہ:

((من آذى مسلماً فقد آذاني ومن آذاني فقد أذى الله.)) (۲)

جس نے کسی مسلمان کو بلا وجہ شرعی ایذا دی اس نے مجھے ایذا دی اور جس نے مجھے ایذا دی تو اس

نے اللہ کو ایذا دی۔ (مترجم)

نہ کہ عالم دین اور امام مسلمین کی توہین وہ بھی بعد وصال۔ اعلیٰ حضرت کی مسجد میں جو درخت ہے وہ مسجد سے سیکڑوں برس پیشتر کا ہے جس وقت بریلی بھی آباد نہ تھی یہاں جنگل تھا، یہ مسجد بھی اعلیٰ حضرت قدس سرہ کی تعمیر کرائی ہوئی مسجد نہیں، اور اوپر معلوم ہو چکا ہے کہ مسجد میں درخت ہونا ناجائز نہیں، درخت بے ضرورت بعد مسجدیت موضع صلاۃ ہونا نہ چاہیے۔ کسی مسلمان کی جانب کسی گناہ کی نسبت پھر بے ثبوت

(۱) [کنز العمال: ۱۰/۸۴۔ حدیث: ۲۹۰۱۴]

(۲) [الجامع الصغیر۔ حدیث، ۸۲۶۹: ۲/۵۰۰]

کرنا سخت شدید بات ہے، اگرچہ وہ فاسق ہونہ کہ عالم۔ علما فرماتے ہیں: لایجوز نسبتہ الخ۔ اور ایسے جلیل القدر عالم دین امام مسلمین کی طرف نسبت وہ بھی بعد وصال شریف، کہ حیات میں تو استعفا بھی ممکن۔

مسجد میں کرسی پر بیٹھ کے تقریر کرنا جائز ہے

(۸۰) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...
موضع سہیناں کلاں ضلع گونڈہ کی مسجد کا منبر بہت مختصر اور نیچا تھا، ایک سنی عالم نے نماز جمعہ کے بعد کرسی منگوا یا اور اس پر بیٹھ کر فضائل نبویہ اور احکام شرعیہ بیان کیے۔

دریافت طلب یہ امر ہے کہ: محراب و منبر کے پاس کرسی پر بیٹھ کر تقریر کرنا شرعاً جائز ہے یا نہیں؟ کیا حضور سید عالم صلی اللہ تعالیٰ علیہ وسلم یا صحابہ کرام یا ائمہ دین رضی اللہ تعالیٰ عنہم اجمعین میں سے کسی سے ثابت ہے کہ مسجد کے اندر کرسی پر بیٹھ کر تقریر کی ہو اور کوئی معذوری نہ رہی ہو، منبر کے پاس کرسی پر بیٹھنا محراب و منبر کے احترام کے خلاف ہے یا نہیں؟ بینوا تو جرؤا۔

از محمد زماں ہریا چندر سی پچرہ و ضلع گونڈہ

الجواب

منبر اینٹ چوڑے کا ہو یا لکڑی کا تخت ہو یا کرسی۔ مقرر اس پر بیٹھتا یا کھڑا ہوتا ہے، تاکہ پورے مجمع تک آواز پہنچے اور پورا مجمع اسے سنے اور تعظیم ذکر بھی اس سے حاصل ہوتی ہے۔ پہلے حضور علیہ الصلوٰۃ والسلام کے لیے منبر نہ تھا پھر بنایا گیا۔ کرسی پر بیٹھنا منبر و محراب کی توہین نہیں، جیسے خود منبر جو مسجد کے لیے بنا ہوا ہے اس پر کھڑا ہونا یا بیٹھنا محراب کے احترام کے خلاف نہیں۔ کرسی نہ ہوتی کوئی تخت بچھایا جاتا، یا تخت ہوتا اس پر کرسی رکھی جاتی۔ اس میں منبر اور محراب کے کیا خلاف ہوتا؟ فقط واللہ تعالیٰ اعلم۔

(۱۴) عید گاہ

عید گاہ میں بلا ضرورت چراغ نہ جلانے

(۸۱) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...
عید گاہ میں چراغ جلانا۔ اس صورت میں متولی عید گاہ اس جگہ رہتا ہو، نماز اذان کبھی اندرون
عید گاہ اور کبھی بیرون عید گاہ پڑھتا ہو جائز ہے یا ناجائز۔ لہذا جواب با صواب مرحمت فرمایا جائے؟ بیسوا
توجروا۔
قصبہ رچھاڈاک خانہ خاص ضلع بریلی مرسلہ فقیر متولی عید گاہ۔

الجواب

صورت مستفسرہ میں چراغ جلانے میں کوئی حرج نہیں کہ بے ضرورت نہیں، عید گاہ کے اندر
پڑھتا ہو تو اسی صورت میں جلانے۔ اگر بیرون عید گاہ یعنی احاطہ عید گاہ سے باہر نماز پڑھتا ہے تو نہ
جلانے، اس لیے کہ بلا ضرورت ہے۔ حسب بیان ساکلی جب زمانہ قدیم سے یہاں عمل درآمد ہے، اور
خلاف شرط واقف نہیں تو اگر چہ آمدنی وقف عید گاہ سے جلایا جاتا ہے، کچھ حرج نہیں۔ وھو تعالیٰ اعلم۔

قبرستان پر بنی عید گاہ میں نماز نہ ہوگی

(۸۲) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...
مسجد کے قریب ایک عید گاہ ہے اور اس عید گاہ میں چند قبریں بھی ہیں، اور امام کے منبر کے بالکل
متصل قبر ہے، اور میان قبر و منبر کوئی حائل بھی نہیں ہے، اس صورت میں عید گاہ مذکور میں نماز جائز ہوگی
یا نہیں؟ (۲) اگر منبر کا کچھ حصہ قبر ہو، یا بلکہ اکثر حصہ قبر ہو، تو اس صورت میں نماز میں تو کوئی خرابی نہیں آے
گی؟۔ بینوا بالدلیل مع حوالہ کتب۔ فقط

از مولانا عبدالرؤف صاحب بنگالی طالب علم دارالعلوم منظر اسلام محلہ سوداگران بریلی شریف۔ ۲۷/۲/۱۹۵۶ھ

الجواب

اگر وہ عید گاہ خاص قبرستان میں بنی ہے، کہ دو چار قبریں چھوڑ دی ہوں باقی مسمار کردہ سطح برابر

کردہ وہاں عید گاہ بنائی جب تو ظاہر کہ نماز نہ ہوگی۔ اور جنہوں نے ایسا کیا وہ گناہ گار حرام کار ہوئے، اور فرض ہے کہ اس جگہ کو قبرستان ہی رکھیں، جب کہ وہ قبرستان وقف ہو کہ کسی وقف کو ہیئت سے بدلنا ناجائز اور کسی کے بدلنے سے بدل نہیں سکتا وہ جگہ مقبرہ ہی ہے۔ عید گاہ نہیں۔

علماء فرماتے ہیں کہ:

”لا يجوز تغيير الوقف عن هيئته اهـ.“ (۱)

وقف کی ہیئت بدلنا ناجائز نہیں ہے۔ (مترجم)

اور اگر کسی کی مملو کہ زمین میں قبریں اس کی اجازت سے بنائی گئی تھیں، تو بھی وہاں عید گاہ نہیں ہو سکتی کہ نماز قبروں کی طرف اور قبروں کے درمیان اور قبروں پر جائز نہیں۔ اگر صورت یہ ہے کہ عید گاہ میں قبریں بنالی ہیں، یا کوئی قطعہ زمین جس میں دو چار قبریں بھی تھیں۔ کسی نے اپنا بجایا عید گاہ کے لیے دے دیا، تو اس صورت میں وہ قبریں امام کے سامنے نہیں۔ صرف ایک طرف منبر سے متصل ہیں، امام اور ان تمام مقتدیوں کی نماز بے کراہت ہو جائے گی، جن کا بین یدی وہ مقبرہ نہیں۔ ہاں وہ مقتدی جن کے بین یدی وہ پڑیں گی، اور بیچ میں کچھ حائل نہ ہوگا، تو ان کی بجمت قبر ہوگی، نماز اسی صورت میں مکروہ ہوگی جب کہ بین یدی المصلی ہو کہ خاشعین کی سی نماز پڑھے تو اس کی نگاہ قبر پر پڑے۔ اور اگر خاشعین کی طرح نماز پڑھے تو قبر پر نگاہ نہ پڑے گی اتنی دور وہ قبور مصلی سے ہیں تو ان کی نماز بھی بلا کراہت ہوگی۔ بہتر یہ ہے کہ قبور پر ڈاٹ لگا دی جائے، قبریں اس کے اندر چھپ جائیں، یا وقت نماز کوئی آڑ کر دیا کریں۔

مضمرات پھر قبستانی میں ہے:

”لا تکره الصلاة إلى جهة القبر إلا إذا كان بين يديه بحيث لو صلى صلاة

الخاشعین وقع.“ (۲)

قبر کی طرف نماز مکروہ نہیں ہے، لیکن اس وقت مکروہ ہوگی کہ جب وہ خاشعین کی سی نماز پڑھے تو

نگاہ قبر پر پڑے۔ (مترجم)

خانیہ پھر حاوی پھر عالمگیریہ میں ہے:

(۱) [الفتاویٰ الہندیہ مع الخانیہ: ۱/۴۹۰]

(۲) [حاشیۃ الطحطاوی علی المراقی: فصل فی المکروہات، ۱/۳۵۷]

”إن كان بينه وبين القبر مقدار مالو كان في الصلاة ويمر إنسان لا يكره“ (۱)
اگر نمازی اور قبر کے درمیان اتنا فاصلہ ہو کہ حالت نماز میں ایک آدمی سامنے سے گزر جائے
تو کوئی کراہت نہیں۔ (مترجم)

حاوی پھر مفید المستفید پھر خزائن الروایۃ میں ہے:

”سئل أبو نصر عنه ذلك فقال: إن كان القبر وراء المصلي لا يكره، فكذا
ههنا، والحد الفاصل موضع سجوده انتهى.“ واللہ تعالیٰ اعلم. (۲)

ابو نصر سے اس بارے میں پوچھا گیا تو آپ نے فرمایا کہ اگر قبر نمازی کے پیچھے ہو تو کراہت نہیں
اسی طرح یہاں بھی اور حد فاصل جائے سجدہ ہے۔ (مترجم)

(۲) منبر پر خطبہ ہوتا ہے نماز نہیں ہوتی، جب نماز نہ قبر پر پڑھی نہ بین القبور بطرف قبر قریب کہ
صلاة خاشعین بصر قبر پر پڑی تو نماز ہوگئی۔ واللہ تعالیٰ اعلم۔

(۱۵) ذکر ودعا

دعا کے لیے کوئی خاص وقت یا جگہ ضروری نہیں

(۸۳) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...

بعد نماز عیدین دعا مانگنا سنت ہے یا مستحب یا کچھ اور، اگر سنت ہے یا مستحب، تو قبل خطبہ یا بعد
خطبہ؟ مع اولہ بیان فرمائیں باعتبار شریعت جو حکم بھی ثابت ہو، اگر کسی نے بغرض اہانت دعا کا انکار کیا تو
اس کے لیے کیا حکم ہے؟ بینوا توجروا۔

المستفتی: ابو الوفا غلام عبدالقادر شاہدی بہاری

الجواب

دعا یقیناً اللہ کا ذکر و عبادت ہے، کل دعاء ذکر: ”کما فی المرقاۃ شرح مشکاة“ دعا

(۱) [الفتاویٰ الہندیۃ، کتاب الصلاة، الباب السابع فیما یفسد الصلاة وما یکرہ فیہا: ۱/۱۳۲]

(۲) [الفتاویٰ الہندیۃ: الفصل الثالث فیما یکرہ، ۱/۱۰۷]

اعظم مندوبات واجل مطلوبات سے ہے۔ کسی زمان و مکان و وقت کے ساتھ مقید و مخصوص نہیں، جس آن میں جہاں ہو مامور بہ ہے۔

قال الله تعالى:

﴿فَاذْكُرُونِي أَذْكُرْكُمْ﴾ (۱)

تو میری یاد کرو میں تمہارا چہ چہ کروں گا۔

وقال تعالى:

﴿أَجِيبْ دَعْوَةَ الدَّاعِ إِذَا دَعَانِ﴾ (۲)

دعا قبول کرتا ہوں پکانے والے کی جب مجھے پکارے۔

وقال تعالى:

﴿أَدْعُونِي أَسْتَجِبْ لَكُمْ﴾ (۳)

مجھے یاد کرو میں تم کو جواب دیں گا۔

وقال عليه الصلاة والسلام: ((عليكم بالدعاء)) (۱) تم پر دعا کرنا لازم ہے۔

((وصلوا عليّ واجتهدوا في الدعاء)) (۴)

مجھ پر درود پڑھو اور خوب دعا مانگو۔

وقال عليه التحية والثناء: ((أكثر من الدعاء، فإن الدعاء يرد القضاء

المبرم)) (۵)

اور اسی طرح آپ صلی اللہ تعالیٰ علیہ وسلم نے فرمایا: دعا زیادہ کیا کرو، اس لیے کہ دعا قضاے مبرم

کو ٹال دیتی ہے۔ (مترجم)

اور نماز کے بعد دعا آداب نماز سے ہے۔

(۱) [سورة البقرة: ۱۵۲]

(۲) [سورة البقرة: ۱۸۶]

(۳) [سورة البقرة: ۱۸۶]

(۴) [کنز العمال، کتاب الأذکار لآباب السادس في الصلاة عليه: ۲۱۶۶-۲۴۹/۱]

(۵) [کنز العمال، کتاب الأذکار الباب الثامن في الدعاء: ۳۱۱۷-۲۸/۲]

قرآن عظیم فرماتا ہے:

﴿فَإِذَا فَرَغْتَ فَانصَبْ وَإِلَىٰ رَبِّكَ فَارْغَبْ﴾ (۱)

تو جب تم نماز سے فارغ ہو تو دعائیں تم محنت کرو۔ اور اپنے رب ہی کی طرف رغبت کرو۔

اور نماز کے بعد دعا، اور مجمع کثیر میں دعایہ دونوں محل اجابت۔

حدیث میں ہے:

((قلنا: يا رسول الله! أي الدعاء اسمع؟ قال: جوف الليل الآخر وذبر

الصلاة المكتوبة)) (۲)

ہم نے عرض کی یا رسول اللہ!۔ صلی اللہ تعالیٰ علیہ وسلم۔ کونسی دعا جلد مقبول ہوتی ہے، آپ نے

فرمایا: رات میں اور فرض نماز کے بعد کی جانے والی دعا۔ (مترجم)

علامہ علی قاری مکی نے اس کی شرح میں فرمایا:

”أي: عقب الصلوات المفروضات، والتقيد بها لكونها أفضل

المحلات، فهي أرجى لإجابة الدعوات.“ (۳)

یعنی فرض نمازوں کے بعد کی دعا، اور اس کی قید اس لیے لگائی کہ یہ افضل مواقع ہیں، لہذا دعاؤں

کی قبولیت کی ان میں قوی امید ہے۔ (مترجم)

نماز نفل کے بعد دعا کے لیے حدیث میں فرمایا:

((الصلاة مثنى مثنى، تشهد في كل ركعتين، وتخضع وتضرع وتساكن ثم

تقنع يديك يقول: ترفعهما إلى ربك مستقبلاً ببطونهما وجهك وتقول: يا رب يا

رب، ثلاثاً فمن لم يفعل ذلك فهو كذا وكذا.“

اور ایک روایت میں یوں ہے: ((من لم يفعل ذلك فهي خداج)) (۴)

(۱) [سورة الانشراح: ۸۰۷]

(۲) [کنز العمال، کتاب الأذکار، الفصل الرابع في اجابة الدعاء باعتبار الذوات

والأوقات المخصوصات، ۳۳۹۹: ۲/۵۱]

(۳) [حاشية على حصن حصين. ص ۲۲]

(۴) [مسند الإمام أحمد بن حنبل: ۱۷۶۶۶-۲۱/۶]

دو دو رکعت کر کے پڑھو اور ہر رکعت میں تشهد پڑھو اور خشوع و خضوع اپناؤ گڑ گڑاؤ اور عاجزی ظاہر کرو، اور اپنے ہاتھوں کو پھیلاؤ۔ اور انہیں رب تعالیٰ کی سمت اٹھاؤ اس طور پر کہ ہاتھ تمہارے چہرے کے سامنے ہوں۔ اور کہو اے اللہ عزوجل! تین مرتبہ، اور جس نے ایسا نہ کیا تو اس کے لیے یہ حکم ہے، جس نے ایسا نہ کیا تو وہ ناقص ہے۔ (مترجم)

علامہ طاہر فتنی مکملہ مجمع البحار میں حدیث مذکور کی شرح کرتے ہیں:

”ثم تقنع يديك، هو عطف على محذوف: أي إذا فرغت منهما فسلم ثم

ارفع يديك، فوضع الخبر موضع الأمر.“

پھر اپنے ہاتھوں کو دراز کرو، یہ محذوف پر عطف ہے جب تم فارغ ہو جاؤ تو سلام پھیرو اور ہاتھوں کو اٹھاؤ، پس خبر کی جگہ امر رکھ دیا گیا۔ (مترجم)

نیز علامہ مناوی تیسیر شرح جامع صغیر میں فرماتے ہیں:

”أي: إذا فرغت منهما فسلم، ثم ارفع يديك، فوضع الخبر موضع

الطلب“ (۱)

حدیث میں نبی کریم صلی اللہ تعالیٰ علیہ وسلم فرماتے ہیں:

”لا يجمع ملاً فيدعو بعضهم ويؤمن البعض إلا أجابهم الله“ (۲)

جب کوئی جماعت یکجا ہو اور ان میں سے شخص دعا کرے اور باقی آمین کہیں۔ تو اللہ تعالیٰ ان کی

دعا قبول فرماتا ہے۔ (مترجم)

اس لیے حصین میں مجمع مسلمانان کو اوقات اجابت سے شمار فرمایا کہ فرمایا:

”واجتماع المسلمين.“ (۳)

اور مسلمانوں کا مجمع ہو۔ (مترجم)

علامہ قاری نے اس کی شرح میں لکھا:

(۱) [التيسير بشرح الجامع الصغير: حرف الصاد، ۲/۹۹]

(۲) [المستدرک للحاکم، کتاب معرفة الصحابة: ۵۴۷۸-۳/۳۹۰]

(۳) [تحفة الذاکرین بعلیة الحصن الحصین من کلام سید المرسلین: فصل فی

أوقات الاجابة وأحوالها، ۱/۶۴]

”کل ما یكون الاجتماع فيه أكثر كالجمعة والعیدین وعرفة، يتوقع فيه رجاء الإجابة اه.“

جس میں اجتماع (بھیڑ) زیادہ ہو مثلاً جمعہ، عیدین، عرفہ۔ اس دعا میں مقبولیت کی امید ہے۔ (مترجم)

تو بعد عیدین دعا کا مستحب و مستحسن اور خوب و مرغوب ہونا تو ظاہر تر ہے، رہا اس کا مسنون ہونا تو اس کا تابعین عظام کی سنت ہونا معلوم۔

حضرت سیدنا امام محمد کا کتاب الآثار میں ارشاد مبارک ہے:

”أخبرنا أبو حنيفة عن حماد عن إبراهيم قال: كانت الصلاة في العیدین قبل الخطبة، ثم يقف الإمام على راحلته بعد الصلاة فيدعو، ويصلي بغير أذان وإقامة“ (۱)
امام اعظم نے عن حماد عن ابراہیم روایت کرتے ہوئے فرمایا: کہ عیدین کی نماز خطبہ سے پہلے پڑھی جاتی تھی، پھر امام نماز کے بعد اپنی سواری (بلند مقام) پر کھڑے ہو کر دعا کرتا، نماز اذان و اقامت کی بغیر پڑھتا تھا۔ (مترجم)

بلکہ بعض احادیث پر نظر کرنے سے اس دعا کا ثبوت فعلی خود حضور اقدس علیہ الصلاة والسلام سے ملتا ہے۔

نیز اس حدیث بخاری سے بھی کہ فرماتے ہیں صلی اللہ تعالیٰ علیہ وسلم:

((أمرنا أن نخرج العواتق وذوات الخدور ويعتزلن الحيض المصلى)) (۱)
ہمیں حکم دیا گیا ہے کہ ہم گھروں میں رہنے والی پردہ نشین اور حائضہ عورتوں کو عید گاہ لے جائیں۔ البتہ حیض والی عید گاہ حاضر نہ ہوں، لیکن خیر اور مسلمانوں کی دعا میں شرکت کریں۔ (مترجم)
بعد نماز دعا کا مسنون ہونا تو معلوم ہے، مگر اس کی تصریح نظر میں نہیں کہ بعد نماز متصلاً قبل خطبہ دعا ہو، یا بعد خطبہ۔ غرض ناجائز نہ یہ ہے، نہ وہ۔ ہمارا معمول بعد خطبہ ہی ہے۔ مجھے جہاں تک یاد ہے، اعلیٰ حضرت قدس سرہ کا معمول بھی بعد خطبہ ہی تھا، اور یہ یوں مناسب بھی ہے کہ اگر بعد نماز دعا ہو جائے تو بہت لوگ خطبہ سے محروم رہیں۔ دعا ہوتے ہی چلے جائیں، میرے نزدیک جب یہ معلوم نہیں ہے کہ عہد

(۱) [الآثار لمحمد بن الحسن: باب صلاة العیدین، ۱/۵۴۵]

(۱) [صحيح البخاري، كتاب العیدین، باب خروج النساء والحيض إلى المصلى: ۱/۱۳۳]

رسالت میں دعا کس کے بعد ہوتی تھی، تو اگر دونوں کے بعد ہو تو زیادہ مناسب ہے، کہ اس میں یقیناً سنت بھی ادا ہو جائے گی، اور مکرر دعا کا دہرا ثواب بھی ہوگا۔ هذا ما عندي والعلم بالحق عند ربي وهو سبحانه . جسے زیادہ تفصیل درکار ہو وہ اعلیٰ حضرت سیدنا والد ماجد قدس سرہ العزیز کا رسالہ ”سرور العید“ مطالعہ کرے۔ واللہ تعالیٰ اعلم۔

(۲) کسی مسلمان سے دعا کا انکار بطور اہانت مظنون نہیں، انکار کرتا ہوگا تو اس موقعہ خاص پر اس کے مسنون ہونے کا، اپنی جہالت سے انکار کرتا ہوگا، فقط۔ واللہ تعالیٰ اعلم۔

قبلہ کی طرف رخ کر کے دعا مندوب ہے

مگر امام کو دہانے یا بائیں مسنون ہے

(۸۴) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...
جو شخص شمال و مغرب کی جانب منہ کر کے دعا مانگنا ضروری اور لازمی ولا بدی سمجھتا ہے، اور علاوہ ان دو سمتوں کے ناجائز، آیا اس شخص کا ایسا سمجھنا یا عقیدہ رکھنا کیسا ہے؟ اور ایسے شخص کے بارے میں شریعت کا کیا حکم ہے؟۔

(۲) تکبیر کے وقت امام کو تکبیر کا سننا شمال و مغرب ہی کی طرف منہ کر کے ضروری و واجب سمجھتا ہو، اور امام سے یہ کہے کہ تا وقتے کہ تم شمال کی جانب رخ نہ کرو گے، ہم تکبیر نہ کہیں گے، اور نہ نماز پڑھیں گے، اس لیے کہ شمال کی جانب قطب ہے، اور جب تم جنوب کی طرف رخ کر کے بیٹھو گے تو اس کی بے ادبی ہوگی۔ آیا ایسا کہنا اور ایسا عقیدہ رکھنا جائز ہے یا ناجائز؟۔

(۳) اور صرف پانی سے استنجا کرنے کو ناجائز بتاتا ہو، اور ڈھیلے کو ضروری قرار دیتا ہو، اور امام سے کہے: صرف پانی سے استنجا کرو گے تو تمہارے پیچھے نماز نہ پڑھوں گا؟۔

(۴) ایسے امام کے پیچھے جو مذکورہ بالا باتوں کو ضروری نہ سمجھتا ہو، مثلاً دعا کا ہر جانب رخ کر کے مانگنا جائز سمجھتا ہو، وغیرہ وغیرہ جائز ہے یا نہیں؟۔
۲۶ جمادی الآخر ۱۳۵۱ھ

الجواب

دعا قبلہ رو مانگنا آداب دعا سے ہے، مگر اس کے لیے مسنون یہ ہے کہ وہ جنوب یا شمالاً اور اگر اس کی گنجائش نہ ہو تو شرقاً تحویل کرے کہ مسلمانوں کو پشت نہ ہو۔

”لأن حرمة المسلم الواحد أرجح عند الله من حرمة الكعبة كما في الغينة شرح المنية للعلامة إبراهيم الحلبي رحمه الله تعالى عليه.“ (۱)

اس لیے کہ ایک مسلمان کی حرمت اللہ عزوجل کے نزدیک کعبے کی حرمت سے بڑھ کر ہے جیسا کہ علامہ ابراہیم حلبي رحمۃ اللہ تعالیٰ علیہ کی کتاب غنیۃ شرح منیہ میں ہے۔ (مترجم)

شمال و مغرب کی جانب رخ کر کے دعا ضروری نہیں، جو ایسا کہتا ہے، غلط و باطل کہتا ہے۔

قال تعالیٰ:

﴿أَيْنَمَا تُولُوا فَتَمَّ وَجْهُ اللَّهِ﴾ (۲)

تم جہر منہ کر دو اور وجہ اللہ (خدا کی رحمت تمہاری طرف متوجہ) ہے۔

یہ جاہلوں میں غلط مشہور ہے کہ قطب کی جانب پیٹھ نہ کرنا چاہیے، اس لیے وہ جاہل جنوب کی طرف منہ کر کے دعا مانگنے کو ناجائز جانتا ہوگا۔ اس صورت میں قطب کو پیٹھ ہوگی، اور پورب کی طرف منہ کرنے میں قبلہ کو پشت ہوگی، قبلہ کو منہ یا پشت وقت رفع حاجت ممنوع ہے۔ یوں ہی قبلہ رو صحبت نہ ہونا چاہیے۔ برہنہ غسل کے وقت بھی قبلہ کو رو و پشت نہ کی جائے، ویسے قبلہ کی جانب بھی پشت ہونے میں حرج نہیں کہ شرع رفق و تیسیر پسند فرماتی ہے۔ تنگی و تضییق نہیں پسند فرماتی، حرج گوارہ نہیں فرماتی، ایسا ہوتا تو بہت زیادہ دقت و حرج ہوتا۔ جب قطب کی جانب پشت کرنا اس جاہل کے نزدیک ممنوع ہے تو وہ رفع حاجت کے وقت کیا کرتا ہوگا۔ نہ قبلہ کی جانب رو و پشت کر سکتا ہے، نہ شمال کی جانب ہی، جب اور وقت پشت نہیں کر سکتا، تو ایسے وقت برہنگی کی حالت میں وہ اسے کیسے جائز رکھے گا، اور جب پشت کرنا جائز نہیں تو برہنہ ہو کر ادھر منہ کرنا کیسے ناجائز نہ جانے گا۔ جہالت عجب بد بلا ہے۔ ولا حول ولا قوة الا باللہ، واللہ تعالیٰ اعلم۔

(۲) اس سوال سے وہی علت بے ادبی معلوم ہوگئی، یہ اس کا بے ہودہ قول ہے، اور ناجائز ہٹ،

نارواضد۔ واللہ تعالیٰ اعلم۔

(۳) صرف پانی سے استنجا کرنے میں ترک سنت ہے۔ مسنون یہی ہے کہ ڈھیلوں سے پاک

صاف کر کے استنجا کرے، مگر جو کوئی صرف پانی سے طہارت کرے اس کے پیچھے نماز ناجائز نہیں، یہ اس کی

(۱) [غنية المستملي شرح منية المصلي: ص ۳۳۰]

(۲) [سورة البقرة: ۱۱۵]

بے ہودہ ہٹ ہے۔ واللہ تعالیٰ اعلم۔

(۴) اس کا جواب اوپر کے جوابوں سے ظاہر، کہ اس کے پیچھے نماز میں اس وجہ سے کوئی حرج

نہیں۔ واللہ تعالیٰ اعلم۔

سلام کے بعد اتنی آواز سے ذکر نہ کریں جس سے کسی نمازی کا دل بٹے

(۸۵) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...

بسم اللہ الرحمن الرحیم

مسجد میں نماز پنج گانہ میں امام صاحب کے سلام پھیرتے ہی کچھ مقتدیوں کا اس قدر زور و شور سے نعرہ لگانا اور یا غوث یا غوث اس طرح چلا چلا کر کہنا کہ ان لوگوں کی بقایا نماز میں جو جماعت میں بعد کو شامل ہوتے ہیں خلل پڑے، اور وہ اطمینان قلب سے نماز ادا نہ کر سکیں کیسا ہے؟ ایسے لوگوں کی نسبت شرع شریف کا کیا حکم ہے، اور ان کا یہ فعل کیسا ہے، اگر امام صاحب اس فعل کو نہ روکیں تو ان کے واسطے کیا حکم ہے؟ بینوا تو جروا۔ فقط

محمد احمد مسئلہ

الجواب

اتنی آواز سے ذکر بعد نماز نہ کریں جس سے کسی مسلمان نمازی کو تشویش اور پریشاں خاطر ہو۔ ذکر نجبر مفرط نہ کیا جائے گا۔ اگر چہ یا اللہ یا اللہ کہیں، اس وقت جو ذکر بھی کریں وہ ایسی آواز سے کہ اوروں کی نماز میں خلل نہ ہو، حضور علیہ الصلاۃ والسلام سے بعد ختم نماز ذکر جبر بھی بعض..... میں ثابت، مگر نہ نجبر مفرط۔ جبر مفرط جائز نہیں، ہاں اگر بعد نماز سے یہ مقصود ہو کہ علی الاتصال بعد ختم فرض نہیں بلکہ بعد فراغ از فرائض و سنن اہل سنت طرد الشیاطین کے لیے زور سے نعرے لگاتے، ذکر خدا، ذکر رسول، ذکر غوث۔ جل جلالہ، و صلی اللہ تعالیٰ علیہ وسلم، و رضی اللہ تعالیٰ عنہ۔ کرتے ہیں جس سے مریض القلب گھبراتے ہیں، اور اس کو اس پردہ میں رکھ کر اس کی آڑ لے کر کہ نماز کے بعد اتنے زور سے ذکر کرنا کیسا ہے؟ کہ نمازیوں کی نماز میں خلل پڑے۔ سوال پیش کر کے جواب اپنی منشا کے موافق چاہتے ہوں تو بھی جواب یہی کہ حد سے زائد بلکہ ضرورت سے زائد افراط اگر کرتے ہیں برا کرتے ہیں۔ یا غوث اگر اتنی آواز سے کہیں کہ جو مسجد میں حاضر ہونے، اور کسی نمازی مسلمان کی نماز میں اس سے خلل نہ پڑے تو

کچھ حرج نہیں، جب کہ بعد جماعت ہونہ کہ بعد فراغ از سنن و نوافل خالی وقت میں۔ نمازی مسلمان سے مراد وہ ہے جو درحقیقت مسلمان ہے، ہر مسلمان صورت مسلمان نام رکھنے والا مراد نہیں۔ اے بسا ابلیس آدم روئے ہست، محض آدمی کی شکل رکھنے سے آدمی ہونا کچھ ضروری نہیں، تو اگر کوئی رافضی، وہابی، مرتد اس مسجد میں اس وقت حاضر ہوا اور وہ صورت نماز اتار رہا ہو تو اس کی نماز نماز نہیں جس میں خلل کے اندیشہ سے ذکر جہر کو روکا جائے۔ مسلمان کی نماز میں خلل ہوگا تو روکا جائے گا۔ واللہ تعالیٰ اعلم۔

کتاب الجنائز

ابواب

۲۳۳

۱۔ نماز جنازہ

۲۶۲

۲۔ اذان قبر

۲۷۶

۳۔ تدفین



(۱) نماز جنازہ

بے نمازی کی بھی نماز جنازہ پڑھی جائے

(۱) **مسئلہ:**

کیا فرماتے ہیں علمائے دین و مفتیان شرع متین اس مسئلہ میں کہ...
جس مسلمان نے کبھی نماز نہ پڑھی ہو، اس کے جنازے کی نماز پڑھنا درست ہے؟۔ بینوا
توجروا۔

الجواب

فرض ہے، اگر کوئی نہ پڑھے گا سب گنہگار ہوں گے، نماز کا ترک گناہ ہے، بڑا اور بہت بڑا گناہ
ہے، مگر کفر نہیں۔ فقط واللہ تعالیٰ اعلم۔

جنازہ کے آگے ذکر خدا اور رسول بلاشبہ جائز ہے

(۲) **مسئلہ:**

کیا فرماتے ہیں علمائے دین و مفتیان شرع متین اس مسئلہ میں کہ...
میت کے آگے دو شخص یا اس سے زیادہ نعت پڑھتے چلیں یعنی: خدا پوچھے گا دنیا سے تو کیا لایا ہے
اے بندے۔ تو کہہ دوں گا تیرے دیدار کا ارمان لایا ہوں۔ وغیرہ وغیرہ، یا اس مضمون کے ”یا حبیب تم پہ
لاکھوں درود“ وغیرہ وغیرہ۔ براہ کرم اس سے آگاہی بخشیں کہ یہ سنت کا فعل ہے یا مکروہ یا حرام یا بالقطع
شُرک و بدعت ہے۔ یہ فعل کرنے والا کفر کے نزدیک تو نہیں پہنچتا یا فعل شرعاً جائز ہے؟۔ تو کیا ثواب میت
کو اور کیا ثواب ہمراہ میت والوں کو ہوگا؟ زیادہ ادب۔

از شہر بریلی محلہ فراشی ٹولہ مسئلہ مرزا محمد بیگ صاحب صوبے دار پنشنرز، ۳۰ جمادی الاولیٰ ۱۳۵۳ھ

الجواب

اللہ پھر اس کے رسول۔ جل جلالہ و صلی اللہ تعالیٰ علیہ وسلم۔ کا ذکر کہ وہ بھی بحکم حدیث ذکر اللہ ہی ہے

کہ حدیث قدسی میں رب تبارک و تعالیٰ اپنے محبوب صلی اللہ تعالیٰ علیہ وسلم سے فرماتا ہے:

((جعلتك ذكراً من ذكري فمن ذكرك فقد ذكروني)) (۱)

اے محبوب (علیہ الصلاۃ والسلام) میں نے تمہیں اپنے ذکروں سے ایک ذکر بنایا، تو جس نے تمہارا ذکر کیا اس نے میرا ذکر کیا۔

ذکر مطلقاً بہر نوع اور بہر حال ہر زمان و مکان میں مستحسن و مستحب و مندوب و مطلوب ہے، مگر بعض انواع بعض احوال و ساعات و لمحات جن میں کراہت شرعی ہو۔ جیسے نماز مطلقاً خیر موضوع ہے، مگر بحال جنابت و حدث بے طہارت۔ یا باوقات مکروہہ۔ یا بارض مغصوب۔ یا برموضع ناپاک۔ یا بمقام غیر طاہر۔ یا بلباس نجس۔ یا بیہیات وضع ناجائز۔ قرآن عظیم و حدیث نبی کریم علیہ الصلاۃ والتسلیم میں ذکر کا حکم مطلق ہے، اور مطلق ہمیشہ اپنے اطلاق پر رہے گا۔ ”المطلق یجری علی إطلاقہ۔“ اس میں اپنی طرف سے کوئی تقید و تخصیص نہیں کی جاسکتی۔

دیکھو! آیات رحمانیہ ارشادات قرآنیہ میں ذکر کا حکم مطلق ہے کہیں ارشاد ہوا:

﴿أَذْكُرُونِي﴾ (۲)

کہیں فرمایا:

﴿فَاذْكُرُوا اللَّهَ كَذِكْرِكُمْ آبَاءَكُمْ أَوْ أَشَدَّ ذِكْرًا﴾ (۳)

اللہ کا ذکر کرو جیسے اپنے باپ دادا کا ذکر کرتے تھے بلکہ اس سے زیادہ۔ کہیں فرمان ہوا:

﴿يَا أَيُّهَا الَّذِينَ آمَنُوا أَذْكُرُوا اللَّهَ ذِكْرًا كَثِيرًا﴾ (۴)

اے ایمان والو! اللہ کو بہت یاد کرو۔

دیکھو! احادیث نبویہ علی صاحبہا الصلاۃ والسلام میں بھی ذکر کا حکم مطلق ہے۔

کہیں فرمایا:

(۱) [نسیم الریاض بشرح الشفا للقاضی عیاض: ۱/۱۲۵]

(۲) [سورۃ یوسف: ۴۲]

(۳) [سورۃ البقرۃ: ۲۰۰]

(۴) [سورۃ الأحزاب: ۴۱]

((أكثر واذكروا الله حتى يقولوا معنون-)) (۱)
اللہ تعالیٰ کو اتنا یاد کرو کہ لوگ پاگل کہنے لگیں۔ (مترجم)
کہیں فرمایا:

((اذكروا الله عند كل شجر وحجر-)) (۲)
ہر شجر و حجر کے پاس اللہ کو یاد کرو۔ (مترجم)
کہیں ارشاد ہوا:

”لم يفرض الله على عباده فريضة إلا جعل لها حداً معلوماً، ثم عذر أهلها في حال العذر غير الذكر، فإنه لم يجعل له حداً انتهى إليه، ولم يعذر أحداً في تركه إلا مغلوباً على عقله، وأمرهم به في الأحوال كلها.“ (۳)
اللہ تعالیٰ نے اپنے بندوں پر جو عمل بھی فرض فرمایا، اس کی ایک مقررہ حد بیان فرمادی، پھر معذوروں کو بری الذمہ بھی فرمایا، لیکن ”ذکر“ کا معاملہ اس سے مختلف ہے، رب تعالیٰ نے اس کے لیے کوئی خاص حد بندی بیان نہیں فرمائی، اور اس کے ترک میں کسی کو معذور قرار نہیں دیا، مگر جس کی عقل ہی مغلوب ہوگئی ہو (تو الگ بات ہے) اپنے بندوں کو ہر حال میں ”ذکر“ کرنے کا امر فرمایا ہے۔
حضرت سیدنا عائشہ ام المؤمنین صدیقہ رضی اللہ تعالیٰ عنہا فرماتی ہیں:

((كان رسول الله صلى الله تعالى عليه وسلم يذكر الله تعالى على كل أحيانه)) (۴)

رسول اللہ صلی اللہ تعالیٰ علیہ وسلم ہر وقت خدا کا ذکر کیا کرتے۔ (مترجم)
ان اطلاقات قرآنیہ و حدیثیہ سے ذکر کا مطلقاً خیر موضوع اور: ”علی کل حال“ مطلوب ہونا روشن ہو گیا، اب کسی نوع میں کسی حال میں اگر کراہت ہوگی تو کسی عارض سے ہوگی، اور وہ عارض جب تک رہے گا اسی وقت تک رہے گی، جب عارض جاتا رہے گا، اس نوع سے کراہت جاتی رہے گی، اور وہی

(۱) [کنز العمال، کتاب الأذکار قسم الأقوال، حدیث، ۱۷۴۹: ۱/۲۱۳]

(۲) [کنز العمال، کتاب الأذکار، قسم الأقوال، حدیث، ۱۹۰۸: ۱/۲۲۶]

(۳) [معالم التنزیل: ۲۶۵/۵]

(۴) [مشکاة المصابیح، کتاب الطہارۃ، حدیث: ۳۵۶]

اصل حکم استحباب ہوگا۔

اس تمہید حمید کے بعد اب نفس مسئلہ کی جانب عنان توجہ موڑیے۔ جنازہ کے ساتھ ذکر الہی و ذکر رسالت پناہی۔ جل جلالہ وصلی اللہ تعالیٰ علیہ وسلم۔ یہ خاص نوع خاص حال کا ذکر بھی قرآن وحدیث کے ان مطلق ارشادات کے نیچے داخل ہے۔ تو یہ بھی باعتبار اصل ضرور جائز و مندوب و مستحسن ہے۔ کون عاقل کہہ سکتا ہے کہ ہر بیڑ پتھر کے پاس ذکر مندوب و مطلوب ہو۔ اور جنازہ کے پاس ناجائز و نامرغوب۔ ہاں یہ ممکن ہے کہ بعض ازمناہ و امکانہ میں کسی عارض سے اس پر بھی حکم کراہت ہو جیسے کسی کسی عارض سے کسی کسی جگہ کسی کسی وقت و حالت میں بعض انواع اور احوال ذکر پر ہوتا ہے۔ لہذا عوارض سے کراہت یا ممانعت کو علی الاطلاق کراہت یا ممانعت نہیں کہا جاسکتا۔ جیسے عوارض کے سبب کراہت کی بنا پر علی الاطلاق نماز کو مکروہ کوئی مجنون ہی کہے گا۔ نماز ایک نوع ذکر ہے، جیسے بعض عوارض سے اس کے بعض افراد مکروہ ہوتے ہیں، مگر ان افراد کی کراہت کی بنا پر خود نوع نماز پر حکم کراہت و ممانعت نہیں ہو سکتا، جن افراد کو وہ عوارض لاحق ہیں انہی تک وہ حکم مقصور رہے گا۔ یوں ہی بعض انواع ذکر کو اگر کسی خاص زمانہ میں بعض عوارض کی بنا پر حکم کراہت عارض ہو تو وہ علی الاطلاق ہر زمانہ کے لیے نہ ہوگا، بلکہ اسی زمانہ تک مقصور رہے گا جس میں وہ عوارض پائے جائیں۔ یوں ہی اگر بعض احوال میں کسی ذکر کو کسی زمانہ میں بعض عوارض سے سارے علماء یا بعض نے مکروہ کہا ہو تو وہ اسی زمانہ تک رہے گا جب تک اس حال میں ذکر مکروہ عوارض لاحق ہوں۔

علماء فرماتے آئے ہیں:

”کم من حکم یختلف باختلاف الزمان. کذا ذکرہ التمر تاشی“ (۱)

بہت سے احکام ہیں جو زمانے کے اختلاف سے مختلف ہوتے ہیں۔

یہ بات خوب یاد رکھنے کی ہے۔

یہ اختلاف خود ذات امر مختلف فیہ میں نہیں، ہوتا بلکہ نظر بعوارض ہوتا ہے۔ جب تک وہ عوارض تھے حکم کراہت تھا، جب نہ رہے تو اصل حکم پھر ہوا۔ کبھی ایک ہی امر پر دو جہت سے دو حکم مختلف ہوتے ہیں: ایک جہت سے ایک حکم دوسری جہت سے دوسرا۔ دیکھو ”رفع الصوت عند قراءة القرآن“ کو علمائے مکروہ بھی کہا، اور نہایت محمود بھی بتایا۔

حدیقہ ندیہ میں ہے:

”روي عن رسول الله صلى الله تعالى عليه وسلم أنه كره رفع الصوت عند قراءة القرآن. من غير القاري لما فيه من المنع عن كمال الاستماع، وأما من القاري فإنه يوقع البعيد عنه في عدم الاستماع إليه. ولهذا قال في الملتقط: تكره قراءة القرآن في الطواف والأسواق؛ لأنه لا يستمع انتهى. وفي شرح الوالد رحمه الله تعالى على شرح الدرر من مسائل شتى معزياً إلى شرح المشارق قال: هذا يتعلق بالنية فمن كانت نيته صادقة فرفع صوته بقراءة القرآن والذكر أولى لما فيه من إظهار الدين ووصول بركته إلى السامعين في الدور والبيوت والخانات، وليوافق القائل من سمع صوته شهد له يوم القيامة كل رطب ويابس، ومن خاف على نفسه الرياء فالأولى له إخفاء الذكر لئلا يقع فيه“ (۱)

حضور اکرم صلی اللہ تعالیٰ علیہ وسلم سے مروی ہے کہ آپ نے تلاوت قرآن کے دوران بلند آواز کو ناپسند فرمایا، غیر قاری سے اس لیے کہ وہ کمال طور پر سن نہیں سکتا، اور قاری سے اس لیے کہ اب دور والا شخص سن نہیں پائے گا، اسی وجہ سے ملتقط میں فرمایا: طواف اور بازاروں میں قرآن عظیم پڑھنا مکروہ ہے، کہ آدمی سن نہیں پائے گا، والد ماجد رحمۃ اللہ تعالیٰ نے اپنی شرح شرح الدرر، بحث مسائل شتی میں جو شرح المشارق کی طرف منسوب ہے فرمایا: یہ چیز نیت پر موقوف ہے، جو نیت صادقہ رکھتا ہے اس کے لیے تلاوت قرآن، اور ذکر الہی کے وقت رفع صوت بہتر ہے کہ اس میں دین کا اظہار ہے، اور مکان و مکان میں سننے والے اس کی برکتوں سے محظوظ ہوں گے، اور اس لیے بھی کہ سننے والا کہنے والے کا مؤید ہو جائے، کہ بروز قیامت ہر خشک وتر اس کے گواہ ہوں گے، اور جسے اپنے اوپر یا کاری کا اندیشہ ہو تو بہتر ذکر میں اخفا کرنا ہے تاکہ وہ ریا کاری میں مبتلا نہ ہو جائے۔

مکان و زمان کا اختلاف دراصل اختلاف ہی نہیں۔ جنازہ کے ساتھ ذکر کا اصل حکم تو یہی جواز و استحباب ہے، مگر بعض ازمہ میں بعض عوارض کی بنا پر بعض علمائے اسے مکروہ کہا تھا، پھر علمائے ان عوارض کے نہ رہنے اور ممانعت میں زیادت مفسدت اور اجازت میں دینی مصلحت پانے کی بنا پر اسے وہی اصل حکم دیا کہ وہ جائز و مندوب و مرغوب ہے۔ جن بعض علمائے اسے مکروہ کہا تھا انہوں نے بوجہ تشبہ از اہل کتاب کہا تھا، مگر جب یہ عارض نہ رہا اور تشبہ جاتا رہا تو پھر اصل حکم لوٹ آیا۔

پھر ظاہر ہے کہ اس بنا پر ان کا وہ حکم خود اس زمانہ میں عام نہ تھا، بلکہ اسی مقام سے مخصوص، جہاں تشبہ ہو، اور اول تو بعض علما کے اس حکم کراہت کا جواب ظاہر کہ بدوں سے مطلقاً تشبہ کب مکروہ ہے، انہی امور میں مکروہ ہے جو ان کا شعار ہوں۔

علامہ علی قاری مکی ”شرح فقہ اکبر امام اعظم“ میں لکھتے ہیں:

”وأما جواب بعض العلماء في مقام الإنكار عليه لبس هذه الكسوة بأن قلنسوة الأزبكية أيضاً بدعة فليس في محله، فإن ممنوعون من التشبه بالكفرة وأهل البدعة المنكرة في شعارهم، لا منهيون عن كل بدعة ولو كانت مباحة سواء كانت من أفعال أهل السنة أو من أفعال الكفرة وأهل البدعة فالمدار على الشعار“ (۱)

اس پوشاک کے پہننے کے تعلق سے رد و انکار کے مقام میں بعض علما کا یہ جواب، کہ ازبکی ٹوپی بھی بدعت ہے، بر محل نہیں۔ ہمیں کافروں اور منکر بدعات کے مرتکب لوگوں کے شعار کی مشابہت سے منع کیا گیا ہے، ہاں اگر وہ بدعت جو مباح کا درجہ رکھتی ہو اس سے نہیں روکا گیا خواہ وہ اہل سنت کے افعال ہوں یا کفار اور اہل بدعت کے۔ لہذا مدار کار شعار ہونے پر ہے۔ (مترجم)

حضرت علامہ شاہ عبدالعزیز صاحب محدث دہلوی رحمہ اللہ تعالیٰ کے فتاویٰ میں ہے: علمائے مستشرقین ماوراء النہر اس اطلاق را برائے تشبہ با شیعہ منع نوشته اند اما تشبہ بابدان در امر خیر ممنوع نمی تواند شد۔ [ماوراء النہر کے علمائے محققین نے روائض سے تشبہ کی بنا پر اس اطلاق کو منع فرمایا ورنہ فساق سے کسی اچھے کام میں تشبہ ممنوع نہیں ہو سکتا۔

بعض نے حکم کراہت کی علت یہ بتائی کہ صمت سنن مرسلین ہے۔ اور خلاف سنت مکروہ صمت اولیٰ ہے اور اس کا ترک مکروہ تنزیہی خلاف اولیٰ۔ مگر اب جب کہ ایک عرصہ دراز سے صمت بالکل متروک ہو گیا لوگ جنازہ کے ساتھ دنیا بھر کی لغو باتیں کرتے اور بعض ہنسی دل لگی سے باز نہیں رہتے ہیں، تو اس زمانہ میں ذکر جس سے قلوب کی قسادت جائے خوف و خشیت پیدا ہو ضرور مطلوب ہے۔ صمت تو اسی لیے مطلوب تھا، اور وہ بوجہ قسادت قلوب غیر تو غیر میت کے اعزاء و اقربا میں بھی جیسا چاہیے نہ رہا۔ موت کا خوف کم ہو گیا۔ ایسے وقت میں اس کا تفکر قطعاً جاتا رہا، تو ذکر الہی و رسالت پناہی اور ذکر موت و روز حساب وغیرہ جن سے قسادت دور ہو، دلوں کا زنگ جائے، قلب جلا پائے، جو خشیت و خوف خدا کا رنگ لائے، اپنے

آپ ہی مندوب ہوگا، ہرگز مکروہ نہیں۔ حرام کیسا؟ اب اسے ممنوع و ناجائز و حرام کہنے والا نرا جاہل مصالِح شرع سے غافل مسلمانوں کا بدخواہ ہے، اور شرک جاننے والا تو بتلائے سخت اشد گناہ ہے۔

ذکر اللہ و ذکر رسول اللہ کو معاذ اللہ شرک جاننے والا، مسلمان ذاکرین خدا و رسول کو مشرک بتانے والا وہابی نجدی خود ہی اس ناحق تکفیر کے وبال سے بلائے شرک و کفر میں گرفتار۔ یہ بدعت ہے مگر بدعت ضلالت نہیں جس کا بھوت وہابیہ کے سر پر ہر وقت سوار رہتا ہے، بلکہ بدعت حسنہ ملحق بالنہ۔

جو اہر اخلاطی میں بعض امور کی نسبت فرمایا:

”هو وإن كان إحداثاً فهو بدعة حسنة، وكم من شيء يختلف باختلاف الزمان والمكان.“ (۱)

یہ اگرچہ نو پیدا ہے پھر بھی بدعت حسنہ ہے، اور بہت احکام ہیں کہ زمانے یا مقام کی تبدیلی سے بدل جاتے ہیں۔ (مترجم)

ہر بدعت بدعت ضلالت نہیں ہوتی۔ بعض بدعتیں مباح، بعض مستحب، بعض واجب، بعض مکروہ، خلاف اولیٰ ہوتی ہیں۔ علامہ قاری کی عبارت مذکورہ میں ابھی گزرا کہ ہر بدعت منہی عنہ نہیں ہوتی۔ ایک علامہ علی قاری کیا جسے کچھ بھی قوف ہے وہ جانتا ہے کہ علمائے بدعت کی پانچ قسمیں فرمائی ہیں: مباح، مستحب، واجب، مکروہ تنزیہی، مکروہ تحریمی۔

امام اجل نووی اپنی کتاب ”تہذیب“ میں اور سیدی امام علامہ مناوی ”شرح جامع صغیر“ میں، پھر فاضل علامہ مولیٰ عبدالحلیم بن پیر قدوم رومی ”حاشیہ در“ میں فرماتے ہیں:

”واللفظ للأخیر. إن البدعة خمسة أنواع محرمة وهي اعتقاد مذهب القدرية أو الجبرية أو المرجئة أو المجسمة أو نحوهم، وواجبة وهي نصب أدلة المتكلمين للرد على هؤلاء وتعلم علم النحو الذي به يفهم به الكتاب والسنة ونحو ذلك، ومندوبة كإحداث نحو رباط ومدرسة وكل إحسان لم يعهد في الصدر الأول، ومكروهة كزخرفة مسجد وتزويق مصحف، ومباحة كالمصافحة عقيب كل صبح وعصر وتوسع في لذيذ مأكول ومشرب وملبس ومسكن ولبس طيلسان وتوسيع

(۱) [البنایة شرح الهدایة : باب التعشیر، ۱۲/۲۳۶]

[الفتاویٰ الہندیة، الباب الخامس فی آداب المسجد، ۵/۳۱۳]

اکمام۔“ (۱)

عبارت آخری کتاب کی ہے، بدعت پانچ طرح کی ہے:

(۱) محرّمہ، مثلاً علمائے حق اہل سنت و جماعت کے خلاف، فرقہ قدریہ، فرقہ جبریہ، مرجیہ مجسمہ

وغیرہ کے نئے عقیدے۔

(۲) واجبہ۔ جیسے مذکورہ گمراہ فرقوں کے خلاف متکلمین علمائے اہل حق کا دلائل قائم کرنا، علم نحو

وغیرہ سیکھنا جس پر قرآن و سنت کا فہم موقوف ہے۔

(۳) مندوبہ۔ جیسے مسافر خانہ اور مدرسے، اور ہر وہ چیز جو کہ پہلے زمانے میں نہ تھی، ان کا ایجاد

کرنا۔

(۴) مکروہہ۔ جیسے مسجدوں کی فخریہ زینت، قرآن پاک کی آرائش وزینت۔

(۵) مباحہ۔ جیسے فجر و عصر کی نماز کے بعد مصافحہ کرنا، اور عمدہ عمدہ کھانوں، شربتوں اور کپڑوں

میں وسعت کرنا۔

وہابی جن کا مسلمانوں کو مشرک بنانا اور مبتدع بتانا ہی شیوہ ہے، وہ اور علما کرام کی نہ سنے گا، مگر شاہ

عبدالعزیز صاحب کے فتاویٰ کو کیا کرے گا۔ شاہ صاحب کے فتاویٰ سے بھی ظاہر ہے کہ ہر بدعت بدعت

سیئہ نہیں ہوتی۔ بعض بدعتیں مکروہ تنزیہی خلاف اولیٰ ہوتی ہیں۔ بعض حسنہ۔

فتاویٰ عزیز یہ میں ہے:

لفظ حقیقۃ الحقائق در اصطلاح قدما صوفیہ واقع ست کہ در شرع نیامدہ، و ہر فرقہ را از فرقہاے اہل

سنت بعضے الفاظ مصطلح شدہ کہ در شرع اطلاق آں وارد نہ شدہ مثل واجب الوجود در عرف متکلمین اہل سنت

وہم چنین لفظ وجود مطلق در عرف صوفیائے اہل سنت مثل قیصر و فرغانی و مولانا جامی بسیار وارد ست، و در

شرع وارد نہ شدہ۔ پس اطلاق ایں الفاظ ہر چند بدعت ست اما بدعت سیئہ نحو اہد بود۔ (۲)

لفظ حقیقۃ الحقائق قدیم صوفیائے کرام کی اصطلاح میں واقع ہوا ہے، جب کہ شریعت میں وارد

نہیں۔ اہل سنت کے ہر طبقہ نے بعض الفاظ پر اصطلاح قائم کی ہے جن کا اطلاق شرع میں نہ

ہوا۔ مثلاً واجب الوجود، متکلمین کے عرف میں، اور ایسے ہی لفظ ”وجود مطلق“ صوفیائے کرام اہل

(۱) [رد المحتار علی الدر المختار باب الامامة: ۱/۵۶۰]

(۲) [فتاویٰ عزیز یہ: ۱/۷۵]

سنت، مثلاً قبصر و فرغانی اور مولانا جامی کے عرف و اصطلاح میں بہت زیادہ وارد ہوا ہے اور شرع میں وارد نہ ہوا، لہذا ان الفاظ کا بولنا اگرچہ بدعت ہے مگر بدعت سیئہ نہیں ہو سکتا۔

اس کی وجہ فرماتے ہیں:

چہ این قدر علمائے بادیانت و تقویٰ استعمال آں نمودہ اند۔ (۱)
اس لیے کہ پیش تر متدین و متقی علمائے کرام نے اس کا استعمال فرمایا ہے۔

نیز اسی فتاویٰ عزیز یہ میں ہے:

ساختن ضراتح و صورت قبور و علم و غیرہ این ہم بدعت ست و ظاہر ست کہ بدعت حسنہ کہ درال
ماخوذ نہ باشد نیست بلکہ بدعت سیئہ است۔ (۲)

قبروں اور علم و غیرہ کی صورتوں کو بنانا بھی بدعت ہے، ظاہر ہے کہ بدعت حسنہ نہیں جس میں
گرفت نہیں۔ ہاں بدعت سیئہ ہے۔

اسی میں دربارہ استمداد از انبیاء اولیا ہے۔

استمداد از اموات خواہ نزدیک قبور باشد یا غائبانہ بے شبہ بدعت ست۔ در زمان صحابہ و تابعین نبود

لیکن اختلاف ست درال کہ این بدعت سیئہ است یا حسنہ و نیز حکم مختلف می شود باختلاف طرق استمداد۔ (۳)
مردوں سے مدد طلبی کرنا خواہ قبور کے پاس یا غائبانہ بلاشبہ بدعت ہے، یہ صحابہ کرام رضی اللہ
تعالیٰ عنہم کے اور تابعین کے دور میں نہیں تھا، لیکن اس بات میں اختلاف ہے کہ یہ بدعت سیئہ ہے یا
بدعت حسنہ، اور نیز طرق استمداد کے بدل جانے سے حکم بدل جاتا ہے۔

نیز دربارہ عرس فرماتے ہیں:

دوم آں کہ بھیجت اجتماعیہ مردمان کثیر جمع شوند و ختم کلام اللہ کنند و فاتحہ بر شیرینی یا طعام نمودہ تقسیم
در میان حاضران نمایند، اس قسم معمول در زمانہ پیغمبر خدا و خلفا راشدین نبود اگر کسے اس طور بکند باک نیست
زیرا کہ دریں قسم قبح نیست بلکہ فائدہ احیاء و اموات را حاصل می شود۔ (۴)

(۱) [فتاویٰ عزیز یہ: ۷۵/۱]

(۲) [فتاویٰ عزیز یہ: ۷۵/۱]

(۳) [فتاویٰ عزیز یہ: ۹۲/۱]

(۴) [فتاویٰ عزیز یہ: ۴۹/۱]

دوم یہ کہ اجتماعی صورت میں بہت سے لوگ جمع ہو کر کلام پاک کا ختم کرتے ہیں، شریعی یا طعام پر فاتحہ کر کے حاضرین کے درمیان تقسیم کرتے ہیں، اس قسم کا عمل پیغمبر اسلام صلی اللہ تعالیٰ علیہ وسلم اور خلفائے راشدین کے زمانہ اقدس میں نہیں تھا، اگر کوئی شخص یہ طریقہ اختیار کرتا ہے تو کوئی حرج کی بات نہیں، اس لیے کہ اس طرح کے عمل میں کوئی برائی نہیں، بلکہ اس سے تو زندوں اور مردوں کے لیے فائدہ ہی فائدہ ہے۔ (مترجم)

یہاں تک کہ ایام عید و اعراس و وقت آمد غائب و وقت ولیمہ و عقیقہ و ولادت و ختان بلکہ حفظ قرآن کی خوشی کے وقت غنا کو جائز و مباح فرماتے ہیں۔
فتاویٰ عزیز یہ میں بدائع سے نقل کیا:

”السماع في أوقات السرور تأكيداً للسرور مهيجاً له مباح، وإذا كان ذلك السرور مباحاً كالغناء في أيام العيد وفي العرس وفي وقت مجيء الغائب ووقت الوليمة والعقيقة وعند الولادة وعند ختانه وعند حفظ القرآن.“ (۱)

سماع، سرور کے لمحات میں سرور میں جوش اور زور پیدا کرنے کے لیے مباح ہے، اور یہ اس وقت ہے جب کہ سرور مباح ہو، جیسے غنا، جو ایام عید و اعراس، وقت آمد غائب، وقت ولیمہ و عقیقہ، ولادت و ختان، بلکہ قرآن عظیم کے حفظ کی خوشی کے وقت ہوتا ہے۔ (مترجم)

حضرت شاہ صاحب کے برادر گرامی قدر جناب شاہ رفیع الدین صاحب مرحوم کا ایک فتویٰ مطبوعہ مطبع مجتہدائی دہلی دیکھو وہ فرماتے ہیں:

امداد بدعا و ختم و اطعام طعام بدعتی مباح است یعنی در عرس سالانہ بزرگان دین اگر صلحائے وقت جمع شدہ قرآن شریف خوانند و خیرات کردہ ثواب رسانند مضائقہ ندارد ایں بدعت مباحہ باید گفت وجہ فتح ندارد۔

دعا، ختم قرآن اور کھانا کھلانے کے ذریعے مدد کرنا ایک جائز بدعت ہے، یعنی بزرگان دین کے سالانہ عرس میں اگر اس زمانے کے نیک لوگ جمع ہو کر قرآن شریف پڑھیں اور خیرات کر کے ثواب پہنچائیں تو کوئی مضائقہ نہیں، اسے بدعت مباحہ کہا جاسکتا ہے، فتح ہونے کی کوئی وجہ نہیں۔ (مترجم)

ذکر خدا و رسول کو شرک یا کم از کم بدعت ضلالت کہنے والے یا آنکھیں خوب زور سے بند کر لیں

کہ کچھ نہ دیکھ سکیں، کہ شاہ صاحب سے اب آگے کیا نقل ہوگا۔ یا وہ جو علما کرام کی ایک نہیں سنتے، ان کے ارشادات کو ذرا نہیں دیکھتے، خوب آنکھیں چیر چیر کر دیکھیں کہ حضرت شاہ عبدالعزیز اپنے فتاویٰ میں یہ کیا لکھ گئے ہیں:

سوال۔ آہنگ برقبور جائزست یا نہ۔

جواب۔ استعمال آہنگ ہمراہ معازف و مزامیر و آلات لہو ممنوع و حرام برقبور یا غیر قبور۔ و حرمت ایں چیز ہا یعنی معازف و مزامیر و آلات لہو در کتب حدیث و فقہ مشروح و مبسوط ست۔ فقط آواز غنایا ہمراہ دف جائزست بر غیر قبور و برقبور بدعت ست احتراز اولیٰ ست۔ (۱)

سوال: آہنگ (راگ، ایک باجے کا نام) قبروں پر جائز ہے یا نہیں؟

جواب: آہنگ کا استعمال معازف (سارنگی، آلہ موسیقی، ساز وغیرہ) مزامیر اور آلات لہو و لعب کے ساتھ ممنوع و حرام ہے، قبروں پر ہو یا غیر قبروں پر، اور ان تمام چیزوں، یعنی معازف و مزامیر اور آلات لہو و لعب کی حرمت احادیث و فقہ کی کتابوں میں شرح و وسط کے ساتھ مذکور ہے، صرف غنا کی آواز دف کے ساتھ قبروں کے علاوہ جائز ہے قبروں پر بدعت ہے، پچنا اولیٰ ہے۔ (مترجم)

اللہ اللہ جنازہ کے ساتھ ذکر اللہ و ذکر رسول تو وہابیوں کے نزدیک حرام و شرک و بدعت سیئہ ہو، اور شاہ صاحب غنا برقبور کے دف کو جائز بتائیں کہ احتراز کو صرف اولیٰ کہیں، کیا شاہ صاحب کے نزدیک اگر یہ بدعت سیئہ ہوتا تو وہ ”احتراز اولیٰ ست“ فرماتے، یا یہ فرماتے کہ: احتراز فرض ست یا لازم ست یا واجب ست۔ ہمیں تو شاہ صاحب کے فتاویٰ سے دکھانا اتنا تھا کہ بدعت سیئہ ہی نہیں ہوتی ہے، حسنہ بھی ہوتی ہے۔ بعض ایسی بھی ہوتی ہیں جو ہوتی تو مباح ہیں مگر خلاف اولیٰ۔ اور وہابیوں کی قسمت کہ یہ مسئلہ ان کے فتاویٰ میں ایسا نکلا جس نے اس مسئلہ کا حکم بھی ضمناً صاف بتا دیا۔

علمائے کرام اور شاہ صاحب درکنار خود حضور پر نور سید ابرار سرکار سر ہر کار سیدنا احمد مختار علیہ الصلاۃ والسلام من ربہ العزیز الغفار مادامت اللیالی والأسحار۔ نے بدعت کی قسمیں فرمادیں: حسنہ جس میں مباح و مستحب و واجب داخل۔ دوسری: بدعت ضلالت جو حرام و ضلال و کفر سب کو شامل۔

ایک حدیث میں فرماتے ہیں صلی اللہ تعالیٰ علیہ وسلم:

﴿من سن في الإسلام سنة حسنة فله أجرها وأجر من عمل بها إلى يوم القيامة، ومن سن في الإسلام سنة سيئة فعليه وزرها ووزر من عمل بها إلى يوم القيامة لا ينقص من أوزارهم شيء﴾ (۱)

جو شخص دین اسلام میں نیک بات پیدا کرے اسے اس کا ثواب ملے، اور قیامت تک جتنے اسے کریں سب کا ثواب اسے ملے، اور جو شخص اسلام میں برا طریقہ جاری کرے اس پر اس کا گناہ بھی ہے اور ان کا بھی جو اس پر قیامت تک عمل کریں اور ان کے گناہ میں بھی کچھ کمی نہ ہوگی۔ (مترجم)

دوسری حدیث میں فرماتے ہیں: عليه الصلاة والسلام.

((من ابتدع بدعة ضلالة لا يرضى الله بها ورسوله كان عليه مثل آثام من عمل بها لا ينقص ذلك من أوزار الناس شيئاً)) (۲)

رسول اللہ صلی اللہ تعالیٰ علیہ وسلم نے فرمایا: جو گمراہی کی بات نکالے تو اس سے اللہ راضی ہوگا نہ اس کے رسول، جتنے اس طریقے پر چلیں ان سب کے برابر اس پر گناہ ہو اور اس سے ان کے گناہ میں کچھ کمی نہ ہو۔ (مترجم)

موت کا تفکر و تذکر نہایت محمود و مندوب اور غایت مرغوب و مطلوب ہے، زمانہ سلف میں جنازہ کے ساتھ سکوت و صموت خالی نہیں ہوتا تھا، بلکہ وہی جن میں تفکر و تذکر موت ہوتا، وہ سب حضرات اس میں غرق ہوتے، ایسے وقت ایسی بات جو اس تفکر و تذکر میں فرق ڈالے نہ کرتے تھے، اب کہ زمانہ منقلب ہوا، موت کا خوف اس کی عبرت جاتی رہی، لوگوں پر کوئی اثر نہیں ہوتا، فضول و لغو باتیں کرتے ہیں، وہ صموت جو خالی نہ ہوتا، بلکہ تفکر و تذکر سے ہوا کرتا کیسا؟ خالی سکوت بھی نہیں ہوتا اور ہو بھی تو بے فائدہ۔ لہذا اب زبان سے ذکر جس سے قساوت قلب دور ہو، خدا اور رسول کی محبت بڑھے، موت یاد آئے خدا کا خوف دل میں سمائے، عمر کے رائیگاں جانے کا افسوس ہو، آئندہ رائیگاں نہ کرنے کا خیال ہو کیوں مندوب و محمود، مطلوب و مرغوب اور مقصود نہ ہوگا۔

حدیقہ ندیہ شرح طریقہ محمدیہ میں حضرت عارف باللہ سیدی علامہ امام عبدالغنی نابلسی قدس سرہ القدسی نے اس مسئلہ کے متعلق نہایت عمدہ اور اعلیٰ تحقیق کا بیانیہ ترقیق فرمائی ہے:

(۱) [الترغيب والترهيب، الترغيب في البداء، حدیث ۱- ۹۰/۱]

(۲) [الترغيب والترهيب، الترغيب في البداء، حدیث ۴- ۹۱/۱]

فرماتے ہیں: رضی اللہ تعالیٰ عنہ وأرضاه عنا

قال في شرح الطحاوي: وعلى مشيع الجنازة الصمت، وعبر في المجتبى والتجريد والحاوي: ينبغي أن يطيل الصمت. ومن سنن المرسلين الصمت معها، كذا في منية المفتي، ويكره لهم رفع الصوت بالذكر وقراءة القرآن كما في شرح الطحاوي لأنه يشبه أهل الكتاب كما في الإيضاح،

وعن قيس بن عباد كان أصحاب رسول الله صلى الله تعالى عليه وسلم يكرهون رفع الصوت عند ثلاثة: القتال وفي الجنازة والذكر كذا في الإيضاح كراهة تحريم. وقيل: تنزيه كما في المبتغى. وكراهة تحريم وقيل: تنزيه كما في القنية. وهو يكره على معنى أنه تارك الأولي كما عزاه في التتمة إلى والده.

وعن إبراهيم يكره أن يقول الرجل وهو يمشي معها: استغفروا له غفر الله لكم كذا في التتمة والخانية. وإذا أراد الذكر يذكر في نفسه كما في الظهيرية والخانية. وقولهم: كل حي سيموت ونحو ذلك خلف الجنازة بدعة كما في السراجية ومنية المفتي، ذكره الوالد رحمه الله تعالى في جنائز شرحه على شرح الدرر في شرح الشريعة المسمى بجامع الشروح. قال: وأن يستكثر من التسييح والتهليل على سبيل الإحفاء خلف الجنازة وأن لا يتكلم بشي من أمر الدنيا وأن لا يضحك؛ فإن ذلك يقسى القلب. وأن يقول: الله أكبر الله أكبر، أشهد أن الله يحي ويميت وهو حي لا يموت، سبحان من تعزز بالقدرة والبقاء وقهر العباد بالموت والفناء، وأن لا يرفع صوته بشي من التسييح والتهليل وغيرهما من الأدعية والأثنية؛ فإنه شبيه بيوم الحشر في ظهور حكم الله تعالى وعدم تأثير قدرة أحد وكلامه، وقد قال الله تعالى في حق ذلك اليوم ﴿وخشعت الأصوات للرحمن﴾ أي: سكنت وذلت وخضعت له للخوف منه تعالى ﴿فلا تسمع الا همسا﴾ وصف الأصوات بالخشوع والمراد أهلها ويؤيده ما قيل: أنه يكره رفع الصوت بالذكر وقراءة القرآن في تشيعاً؛ لأنه فيه موافقة لأهل الكتاب. (١)

ان امام جلیل عارف باللہ رضی اللہ تعالیٰ عنہ نے یہ لکھ کر کہ ”شرح طحاوی میں فرمایا کہ مشیخ جنازہ پر صحت لازم۔ اور مجتبیٰ و تجرید و حاوی میں پوں تعبیر کیا کہ سزاوار ہے کہ صمت طویل کرے، سنن مرسلین سے جنازہ کے ہمراہ صمت ہے، یوں ہی منیۃ المفتی میں ہے۔ اور رفع الصوت بالذکر و قراءت القرآن انہیں مکروہ ہے، جیسا کہ شرح طحاوی میں ہے، اس لیے کہ یہ مشابہ اہل کتاب ہے، جیسا کہ ایضاح میں ہے۔ اور قیس بن عبادہ سے مروی ہے کہ صحابہ تین جگہ رفع صوت کو ناپسند رکھتے تھے: وقت قبال اور جنازہ اور ذکر کے ساتھ، ایسا ہی ایضاح میں ہے۔ یہ کراہت تحریم ہے اور کہا گیا کراہت تنزیہہ جیسا کہ معتقی میں ہے۔ اور یہ کراہت تنزیہی ہے۔ اور کہا گیا کراہت تحریم ہے، جیسا کہ قنیہ میں ہے۔ اور وہ مکروہ ہے بایں معنی کہ ایسا کرنے والا تارک اولیٰ ہے جیسا کہ تتمہ میں مصنف تتمہ نے اپنے والد تک اس کی نسبت کی۔ اور ابراہیم سے منقول ہے کہ یہ مکروہ ہے کہ آدمی چلتے ہوئے کہے: اس کے لیے دعا مغفرت کرو، خدا تمہاری مغفرت فرمائے، ایسا ہی تتمہ اور خانیہ میں ہے۔ اور جب ذکر کا ارادہ کرے تو دل میں کرے، جیسا کہ ظہیر یہ میں ہے، اور ہمراہیان جنازہ کا جنازہ کے ہمراہ یہ قول کہ ہر زندہ عنقریب مرے گا، بدعت ہے، ایسا ہی سراجیہ اور منیۃ المفتی میں ہے، اسے والد رحمہ اللہ تعالیٰ نے اپنی شرح شرح درر کے باب الجنائز اور شرح شرعۃ الاسلام میں جس کا نام جامع الشروح ہے ذکر کیا۔ فرمایا: چپکے چپکے جنازہ کے پیچھے خوب تسبیح و تہلیل مس مشغول رہے، اور چاہیے کہ دنیوی کوئی بات نہ کرے، اور نہ ہنسنے، اس لیے کہ یہ قلب کو سخت کرتا ہے۔ اور کہے:

”اللہ اکبر اللہ اکبر، أشهد أن اللہ یحییٰ ویمیت، اللہ اکبر اللہ اکبر۔“

میں شہادت دیتا ہوں کہ بے شک اللہ جلاتا ہے، اور وہی مارتا ہے۔

”وہو حی لا یموت“

اور زندہ ہے کہ مرے گا نہیں۔

”سبحان من تعزز بالقدرة والبقاء وقهر العباد بالموت والفناء۔“

پاکی ہے اس ذات پاک کو جو غالب ہے اپنی قدرت و بقا سے، اور جس نے تمام بندوں کو موت اور فنا سے مقہور و مغلوب فرمایا۔ اور یہ کہ تسبیح و تہلیل وغیرہ دعا و ثنا کے ساتھ آواز بلند نہ کرے، اس لیے کہ یہ دن قیامت کے دن کے مشابہ ہے بایں معنی کہ اس دن اللہ تعالیٰ کے حکم کا ظہور ہوگا اور کسی کی اس دن نہ قدرت کام دے گی اور نہ کوئی کچھ کلام کر سکے گا۔

اور بے شک اللہ عزوجل نے قیامت کے دن کے سلسلہ میں فرمایا:

﴿وَوَخَّشَعْتَ الْأَصْوَاتَ لِلرَّحْمَنِ﴾ (۱)
یعنی آوازیں رحمن کے لیے ساکن و ذلیل و خاضع ہو گئیں۔

﴿فَلَا تَسْمَعُ إِلَّا هَمْسًا﴾ (۲)
تو مسوع نہیں ہوتی، مگر نہایت خفیف آواز۔

آوازوں کو فرمایا خاشع ہو گئیں، مگر مراد آواز والے ہیں۔ اور اس قول والد کا مؤید وہ ہے جو کہا گیا ہے کہ مکروہ ہے رفع صوت بالذکر و قرأة القرآن جنازہ کی مشالیت میں، اس لیے کہ اس میں اہل کتاب سے موافقت ہے۔ (مترجم)

”لکن بعض المشایخ جوزوا الذکر الجہری و رفع الصوت بالتعظیم بغير التغير بإدخال حرف في خلاله قدام الجنازة وخلفها لتلقين الميت والأموات والأحياء وتنبیه الغفلة والظلمة وإزالة صداء القلوب وقساوتها بحب الدنيا وورياتها. وفي كتاب العهود المحمدية للشيخ عبد الوهاب الشعراني قدس الله سره قال: وينبغي لعالم الحارة أو شيخ الفقراء في الحارة أن يعلم من يريد المشي مع الجنازة آداب المشي معها من عدم اللغو فيها. وذكر من تولى وعزل من الولاية، أو سافر أو رجع من التجار ونحو ذلك. فإن ذكر الدنيا في ذلك المحل ماله محل، وقد جرب أن كثرة الكلام اللغو يميت القلب، وإذا مات القلب في طريق الجنازة شفّعوا في الميت بقلوب ميتة فلا يستجاب لهم، فأخطأ من لغافي طريق الجنازة في حق نفسه وفي حق الميت. وقد كان السلف الصالح لا يتكلمون في الجنازة إلا بما ورد، وكان القريب لا يعرف من هو القريب للميت حتى يعرف غلبة الحزن على الحاضرين كلهم. وكان سيدي على الخواص يقول: إذا علم من الماشيين مع الجنازة أنهم لا يتركون اللغو في الجنازة ويشغلون بأحوال الدنيا، فينبغي أن يامرهم بقول: لا إله إلا الله محمد رسول الله، فإن ذلك أفضل من تركه، ولا ينبغي لفقيه أن ينكر ذلك إلا بنص أو إجماع، فإن مع المسلمين الاذن العام من الشارع بقول: لا إله إلا الله محمد رسول الله، كل وقت شاءوا، ويا الله

(۱) [سورة طه: ۱۰۸]

(۲) [سورة طه: ۱۰۸]

العجب من عمي قلب من ينكر مثل هذا، اه“ (۱)
 لیکن بعض شیوخ ائمہ نے جنازہ کے آگے اور پیچھے ذکر جہر و رفع الصوت بالتعظیم بغیر تغیر کہ اس
 میں کوئی حرف بڑھائیں بہ مصلحت تلقین میت و اموات و احیاء برائے تنبیہ غافلان و ظالمین اسے بے
 کراہت جائز رکھا، نیز برائے ازالہ زنگ قلوب و مساوت آں بسبب حب دنیا و ریاست دینا۔
 اور کتاب عہود محمدیہ شیخ شعرانی قدس اللہ سرہ النورانی میں ہے:

کہ عالم اور وہاں کے شیخ طریقت کو چاہیے کہ جو لوگ جنازہ کے ہمراہ جانا چاہتے ہوں، انہیں اس
 کے ہمراہ چلنے کے آداب سکھائیں کہ بے ہودہ باتیں نہ کریں۔ اور یہ ذکر نہ کریں کہ حکام سے فلاں اس
 عہدہ پر فائز ہوا، فلاں معزول ہوا۔ اور تاجروں سے فلاں گیا، اور فلاں واپس آ گیا۔ اور ایسی ہی لغو
 باتیں۔ اس لیے کہ دنیوی باتوں کا اس مقام پر کوئی محل نہیں۔ اور بیشک تجربہ کی بات ہے کہ لغو باتوں کی
 کثرت قلب کو مردہ کر دیتی ہے، اور جب طریق جنازہ میں قلب یوں مردہ ہو جائے گا تو میت کے لیے
 دعائے مغفرت مردہ قلوب کے ساتھ کریں گے تو اجابت نہ ہوگی۔ تو وہ شخص جس نے لغو باتیں جنازہ کے
 ساتھ راستہ میں کیں، اس نے اپنے اور میت دونوں کے حق میں خطا کی۔ بے شک سلف صالح جنازہ کے
 ساتھ کوئی کلام نہ کرتے تھے، مگر وہی جو وارد ہوا۔ سلف کی حالت یہ تھی کہ میت کے عزیز قریب و غیر قریب
 میں امتیاز نہ ہوتا، جب تک کوئی بتاتا نہیں۔ یہ بوجہ غلبہ حزن بر جمیع حاضرین ہوتا۔ اور سید علی خواص رضی
 اللہ تعالیٰ عنہ فرماتے ہیں: جب ہمراہیان جنازہ کی حالت معلوم ہو کہ وہ جنازہ کے ساتھ لغو باتیں نہ
 چھوڑیں گے، اور احوال دنیا میں مشغول رہیں گے تو انہیں کلمہ طیبہ لا الہ الا اللہ محمد رسول اللہ
 پڑھتے چلنے کا حکم کرنا چاہیے۔ اس لیے کہ یہ پڑھنا اس کے ترک سے افضل ہے، اور کسی فقیہ کو اس کا انکار نہ
 چاہیے، مگر بنص یا باجماع، اس لیے کہ مسلمانوں کو شارع علیہ الصلاة والسلام سے اس کا اذن عام ہے کہ
 جب چاہیں وہ یہ ذکر کریں۔ اور اے خدا اس شخص کا دل کتنا اندھا ہے جو اس جیسی بات سے منع
 کرے۔ (مترجم)

اسی میں ہے:

”وذكر الشعراني أيضا - رحمه الله تعالى - في كتابه ”عهود المشايخ“ قال: ولا
 نمکن أحداً من إخواننا ينكر شيئاً ابتدعه المسلمون على جهة القربة إلى الله تعالى

ورأوه حسنا كما مر تقريره مراداً في هذه العهود لا سيما ما كان متعلقاً بالله تعالى ورسوله عليه السلام كقول الناس أمام الجنازة: لا إله إلا الله محمد رسول الله، أو قراءة أحد القرآن أمامها ونحو ذلك، فمن حرم ذلك فهو قاصر عن فهم الشريعة؛ لأنه ما كل ما لم يكن على عهد رسول الله صلى الله تعالى عليه وسلم لم يكن مذموماً، وقد رجح النووي أن الكلام خلاف الأولى فقط.

واعلم أنه لو فتح هذا الباب لردت أقوال المجتهدين في جميع ما استحَبوا من المحاسن ولا قائل به، وقد فتح رسول الله صلى الله تعالى عليه وسلم لعلماء أمته هذا الباب وأباح لهم أن يسئروا كل شيء استحسَنوه ويلحقوه بشريعة رسول الله صلى الله تعالى عليه وسلم بقوله عليه الصلاة والسلام: ((من سن سنة حسنة فله أجرها وأجر من يعمل بها)) وكلمة "لا إله إلا الله محمد رسول الله" أكبر الحسنات فكيف يمنع منها، وتأمل أحوال غالب الخلق الآن في الجنازة تجدهم مشغولين بحكايات الدنيا لم يعتبروا بالميت وقلبيهم غافل عن جميع ما وقع له، بل رأيت منهم من يضحك. وإذا تعارض عندنا مثل ذلك وكون ذلك لم يكن في عهد رسول الله صلى الله تعالى عليه وسلم قدمنا ذكر الله عز وجل، بل كل حديث لغو أولى من حديث أبناء الدنيا في الجنازة، فلو صاح كل من في الجنازة "ب لا إله إلا الله" فلا اعتراض، ولم يأتنا في ذلك شيء عن رسول الله صلى الله تعالى عليه وسلم، فلو كان ذكر الله في الجنازة منهيًا عنه لبلغنا ولو في حديث كما بلغنا في قراءة القرآن في الركوع فافهم.

وشيء سكت عنه الشارع أوائل الإسلام لا يمنع منه أو آخر الزمان، وبالجملة فلا يجترى على أمر الناس بترك قول: لا إله إلا الله، الآن يجد في ذلك حديثاً يمنع من ذلك. (۱)

نیز امام شعرانی قدس سرہ النورانی نے اپنی کتاب عہود المشائخ میں ذکر کیا۔ فرمایا: ہم اپنے برادروں کو اس کی اجازت نہیں دیں گے، کہ وہ کسی ایسی بات کا انکار کریں جو مسلمانوں نے بوجہ قربت نبی نکالی ہو، اور اسے اچھا جانا ہو، خصوصاً وہ جو اللہ عز وجل اور اس کے رسول صلی اللہ تعالیٰ علیہ وسلم سے متعلق

ہو، جیسے لوگوں کا جنازہ کے آگے کلمہ لا الہ الا اللہ محمد رسول اللہ پڑھنا۔ یا کسی کا پیش جنازہ قرآن عظیم پڑھنا اور اس کی مثل، تو جو اسے حرام بتائے وہ فہم شریعت سے قاصر ہے، اس کو شریعت کی سمجھ نہیں کہ ہر وہ بات جو عہد نبی علیہ الصلاۃ والسلام میں نہ تھی مذموم نہیں۔ اور امام نووی نے اسی قول کو مرخ فرمایا کہ کلام فقط خلاف اولیٰ ہے۔ اور یہ جان لو کہ اگر اس کا دروازہ کھلے کہ جو بات عہد نبوی میں نہ تھی، وہ مذموم ہو تو جس قدر مستحبات اور مستحبات ائمہ مجتہدین نے نکالے ان کے وہ سارے اقوال مردود ہو جائیں گے۔ حالانکہ رسول اللہ صلی اللہ تعالیٰ علیہ وسلم نے اپنے اس ارشاد سے کہ:

”من سن سنة حسنة الحديث“ (۱)

جس نے اسلام میں اچھا طریقہ نکالا۔ یعنی جو شخص دین اسلام میں نیک بات پیدا کرے اسے اس کا ثواب ملے، اور قیامت تک جتنے اسے کریں سب کا ثواب اسے ملے۔ اپنی امت کے علما کے لیے اس کا دروازہ کھول دیا ہے، اور انہیں اس کی اجازت مرحمت فرمائی ہے کہ نیک طریقہ ایجاد کریں، اور اسے شریعت مصطفویہ علی صاحبہا الصلاۃ والتحیہ سے لاحق کریں۔

اور کلمہ طیبہ اکبر حسنات ہے تو اس سے کیوں کر منع کیا جاسکتا ہے۔ اور غالب خلقت کی حالتوں کو بغور و تامل دیکھو تو تم انہیں حکایات دنیا میں مشغول پاؤ گے، کہ انہیں میت سے کوئی عبرت نہ ہوئی، ان کے قلوب غافل ہیں کہ میت پر کیا گزری۔

فرماتے ہیں:

بلکہ میں نے ان میں بعض کو ہنستے دیکھا ہے، اب جب کہ یہ عدم عبرت اور غفلت اور ہنسنا، اور حضور علیہ الصلاۃ والسلام کے زمانہ میں کلمہ طیبہ جنازہ کے ساتھ نہ ہونا متعارض ہوئے، تو ہم نے ذکر اللہ کو مقدم کیا۔ بلکہ ہر لغو بات کرنے سے بدتر جنازہ میں اپناے دنیا کا بات کرنا ہے، تو اگر سب کے سب ہمراہی جنازہ لا الہ الا اللہ محمد رسول اللہ خوب بلند آواز سے پڑھیں کوئی اعتراض نہیں۔ اور اس بارے میں حضور صلی اللہ تعالیٰ علیہ وسلم سے کوئی ممانعت ہمیں نہ پہنچی، اور اگر ذکر الہی جنازہ میں منہی عنہ ہوتا تو ضرور نہی و ممانعت فرماتے، اور وہ ہمیں پہنچتی، اگرچہ ایک ہی حدیث۔ جیسا کہ رکوع میں قرآن عظیم کی قراءت کے بارے میں پہنچی تو سمجھ جاؤ۔ اور وہ بات جس سے شارع علیہ الصلاۃ والسلام نے اوائل اسلام میں سکوت فرمایا، اور خرمزمان میں اس سے نہ روکا جائے گا۔ خلاصہ یہ ہے کہ اس پر جرات نہیں کی جاسکتی کہ

لوگوں کو ترک ذکر لا الہ الا اللہ کا حکم کیا جائے۔ مگر جب کہ کوئی ایسی حدیث ہو جس میں اس سے ممانعت کی گئی ہو۔ (مترجم)

امام عارف باللہ سیدی عبدالغنی نابلسی قدس سرہ القدسی کے اس ارشاد فیض بنیاد سے مسئلہ کی پوری وضاحت ہو گئی کہ مسئلہ مختلف فیہ ہے۔ بعض نے مکروہ کہا۔ بعض نے بلا کراہت جائز۔ اور اسی کو ان امام جلیل نے خود طرح طرح سے ثابت فرمایا، اور عارف بالاخص صاحب بحر معرفت کے غواص سیدی علی خواص رضی اللہ تعالیٰ عنہ مادام العام والخاص، نیز امام ربانی عارف باللہ شعرانی قدس سرہ النورانی کے ارشادات سے مؤید کیا۔ اور ہم بتا چکے کہ یہ اختلاف کوئی اختلاف نہیں۔ اس زمانہ میں اگر اس زمانہ کے مکروہ کہنے والے ہوتے تو وہ بھی یہی فرماتے جو یہ حضرات فرما رہے ہیں۔

دیکھو عہد پاک رسالت میں عورتوں کو مسجد کی حاضری کا حکم تھا، مسجد کی حاضری سے روکنے کی ممانعت تھی ارشاد اقدس تھا:

((لا تمنعوا إماء الله المساجد)) (۱)

اللہ کی بندویوں کو مساجد سے نہ روکو۔

یہاں تک کہ حیض و نفاس والی کو بھی عید گاہ میں آنے اور علاحدہ بیٹھ کر دعا میں شریک ہونے کا حکم تھا، مگر بعد عہد پاک نبوی زمانہ بدلتا ہے، اور عہد صحابہ میں عورتیں مسجد سے روکی جاتی ہیں، جبراً مسجد سے نکال دی جاتی ہیں، وہ حضرت سیدنا عمر رضی اللہ تعالیٰ عنہ کی شکایت لے کر دربار ام المؤمنین عائشہ صدیقہ میں حاضر آتی ہیں، ام المؤمنین فرماتی ہیں کہ خود حضور علیہ الصلاۃ والسلام اگر بنفس نفیس ہم میں اس وقت تشریف فرما ہوتے تو وہ بھی آج عورتوں کو مسجد سے روکنے کا حکم فرماتے۔

ظاہر ہو گیا کہ: معاذ اللہ صحابہ کرام نے حضور کے ارشاد سے سرتابی نہ کی، حضور کے امر کی مخالفت نہ کی، اختلاف زمانہ سے حکم مختلف ہوا۔ تو آج ہرگز ذکر مع الجنازہ کسی کے نزدیک مکروہ نہیں ٹھہر سکتا، بلکہ وہ محمود و مستحسن و مستحب و مندوب و مقصود و مرغوب و مطلوب ہے، ملحق بالسنہ ہے۔ اسے حرام و بدعت سیئہ اور جہنم و کفر تک پہنچانے والا، جانے والا، یا بالقطع شرک کہنے والا ذرا اپنے دعوایے اسلام کی نبض دکھائے اس کے بعد اس کا کیا منہ ہے کہ وہ اسلام کا دعویٰ کرے۔ ذکر اللہ و ذکر رسول کو شرک و کفر بتائے، اور اسلام کا دعویٰ؟ ولا حول ولا قوة الا باللہ العلی العظیم۔

فرض کردم اگر اس بارے میں علما کے درمیان آج ہی نہیں۔ دائمی اختلاف ہوتا کہ ہمیشہ رہتا، زمانہ کے تغیر و تبدل کے ماتحت نہ ہوتا تو بھی عوام کو اس ذکر خیر سے ممانعت نہ کی جاتی۔ اسے حرام و بدعت سیئہ و شرک و کفر کہنا تو نرا کذب، بالکل دروغ اور خالص ظلم اور کھلا باطل فتویٰ، اور یقینی طغویٰ ہے۔ ایسی گندی گھنونی نجس ممانعت کا تو کبھی محل تھا ہی نہیں نہ ہو سکتا۔ ایسے جو امور مختلف فیہ ہی ہیں ان سے ممانعت کی علما ممانعت فرماتے ہیں۔ دیکھو طلوع شمس کے وقت نماز پڑھنا حنفیہ کے نزدیک ناجائز ہے، ذکر جبر کو مطلقاً بعض نے مکروہ کہا، صلاة رغائب و صلاة قدر باجماعت پڑھنا مکروہ بتایا، وغیرہ وغیرہ۔ علما نے عوام کو اس سے ممانعت کی ممانعت فرمائی۔ کہ وہ یوں خدا کی یاد کرتے ہیں کرنے دو۔ منع کریں تو بوجہ قلت رغبت کہیں بالکل ہی نہ چھوڑ بیٹھیں۔

حدیقہ ندیہ میں ہے:

”ذکر الوالد رحمہ اللہ تعالیٰ فی شرحہ علی شرح الدرر و عبارتہ :

قال صاحب المصنفی فی شرح النسفیة: سمعت عن الشيخ الإمام الأستاذ حمید الدین یحکمی عن شیخہ الإمام الأجل جمال الدین المحبوبي أنه قال کما فی؟ بخاری: لا یمنعون عن الصلاة وقت طلاع الشمس إلى ارتفاع الشمس؛ لأن الغالب أنهم إذا منعوا عن ذلك وأمروا بالمکث فی المسجد إلى ارتفاع الشمس أو بالرجوع ثم بالحضور لم يفعلوا ذلك ولم يقضوا، ولو صلوا فی هذه الحالة فقد أجازہ أصحاب الحديث، والأداء فی وقت یجیزہ بعض الأئمة أولی من الترك أصلاً، وهکذا نقل عن شمس الأئمة الحلواني حين سأله السيد الإمام أبو شعاع عن منع الناس عن الصلاة فی هذا الوقت فأجاب بهذا، وذكر فی القنیة بزمزی النسفی والحلواني اه. ومن هذا القبيل نهی الناس عن صلاة الرغائب بالجماعة و صلاة لیلۃ القدر، ونحو ذلك .

وقد اختلف العلماء بالکراهة بالجماعة فیها، لا یفتی بذلك للعوام لثلاث تکل رغبتهم فی الخیرات . وقد اختلف العلماء فی ذلك فصرح ابن الصلاح من الأئمة الشافعية وهو من كبار المحدثین رحمہ اللہ تعالیٰ بعدم الکراهة، و صنف فی جوازها رسالة مستقلة وإن ناقشه فی ذلك معاصره العزبن عبد السلام برسالة أخرى۔ وكذلك صنف فی جوازها جماعة من المتأخرین۔ فابقاء العوام راغبین فی الصلاة أولی

من تنفيرهم منها۔ وفي الغالب أنهم إذا لم يصلوها كذلك جلسوا في المسجد ليلة النصف من شعبان، وليلة أول جمعة من شهر رجب، وليلة القدر يتحدثون بكلام الدنيا المكروه ربما ذهبوا إلى ما هم فيه من الانهماك في الشهوات والغفلات. (۱)

والد ماجد قدس سرہ نے اپنی شرح ”شرح الدرر“ میں ذکر فرمایا: ان کے الفاظ یہ ہیں:

صاحب مصفی شرح النسیہ نے فرمایا: میں نے شیخ، امام استاذ حمید الدین کو اپنے شیخ امام اجل جمال الدین محبوبی سے بیان کرتے ہوئے سنا، انہوں نے کہا: طلوع آفتاب کے وقت لوگوں کو نماز پڑھنے سے منع نہ کیا جائے گا، کیوں کہ غالب گمان ہے کہ اگر اس وقت نماز پڑھنے سے روک دیا جائے اور آفتاب بلند ہونے تک مسجد میں ٹھہرنے یا چلے جانے پھر آنے کا حکم دیا جائے تو وہ یہ نہ کر سکیں گے، اور پھر نماز کی قضا بھی نہ کریں گے۔ اور اگر انہوں نے اسی حالت میں نماز پڑھ لی تو محدثین نے جائز قرار دیا ہے، جب کہ ترک سے وہ ادائیگی بہتر ہے جو بعض ائمہ کے نزدیک جائز ہے، اور اسی طرح شمس الائمہ حلوانی سے منقول ہے جس وقت سید امام ابو شجاع نے ان سے یہ مسئلہ دریافت کیا: ”کیا اس وقت مکروہ میں لوگوں کو نماز پڑھنے سے روکا جائے گا؟“ تو انہوں نے یہی جواب دیا (جو گزر گیا)۔

قدیہ میں امام نسفی و امام حلوانی کے حوالے سے مذکور ہے: اسی قبیل سے نماز رغائب کا جماعت کے ساتھ ادا کرنا اور لیلۃ القدر کے موقع پر نماز وغیرہ بھی ہیں اگرچہ علمائے ان کی جماعت کے بارے میں کراہت کی تصریح کی ہے، مگر عوام میں یہ فتویٰ نہ دیا جائے تاکہ نیکیوں میں ان کی رغبت کم نہ ہو، علمائے اس مسئلہ میں اختلاف کیا ہے۔

ابن صلاح جو ائمہ شافعیہ میں سے ہیں عظیم محدث ہیں۔ انہوں نے عدم کراہت کی صراحت کی ہے اور اس کے جواز میں ایک مستقل رسالہ تصنیف فرمایا ہے، اگرچہ ان کے معاصر عز بن عبد السلام نے اس بارے میں ان سے ایک دوسرا رسالہ لکھ کر بحث فرمائی ہے، اور اسی طرح متاخرین میں سے بھی بعض نے اس کے جواز پر لکھا ہے، عوام کو نماز کی طرف راغب رکھنا انہیں نفرت دلانے سے کہیں بہتر ہوتا ہے، غالب گمان یہ ہے کہ جب لوگ نمازیں نہیں پڑھیں گے تو اس طرح مسجد میں شعبان کی نصف شب، ماہ رجب کے جمعہ کی پہلی شب اور شب قدر میں بیٹھ کر ناپسندیدہ و مکروہ دنیوی باتوں میں وقت گزاری کریں گے، اور بسا اوقات طلب شہوات و انواع غفلت میں مشغول ہو جائیں گے۔ (مترجم)

”ومن هذا القبيل نهى الناس عن حضور مجالس الذكر بالجهر وإنشاد أشعار الصالحين وإد صرح فقهاء الحنفية بکراهة الجهر بالذكر؛ فإن الأئمة الشافعية كالنووي وغيره قائلون باستحباب ذلك، ولا ينبغي أن ينهى العوام عما تقول به أئمة المسلمين؛ ومن هذا القبيل نهى العوام عن المصافحة بعد صلاة الصبح والعصر، فإن بعض المتأخرين من الحنفية صرح بالکراهة في ذلك ادعاء بأنه بدعة مع أنه داخل في عموم سنة المصافحة مطلقاً فلا يبقى إلا مجرد التخصيص بالوقتين المذكورين فيقتضي ابتداء ذلك-

وصرح النووي في كتابه الأذکار وغيره من الشافعية بأنها في هذين الوقتين بدعة مباحة- فلا ينبغي للواعظ أو المدرس أن ينهى العوام عما افتي بحوازه بعض أئمة الإسلام- ومن هذا القبيل زيارة القبور والتبرک بضرائح الأولياء والصالحين والنذر لهم بتعليق ذلك على حصول شفاء أو قدوم غائب، فإنه مجاز عن الصدقة على الخادمين لقبورهم-

وقد صرح الشيخ ابن حجر الهيتمي المكي في فتاواه أن هذا النذر للولي الميت إذا قصد به الناذر قرابة أخرى كأولاد ولي الميت وخلفائه، أو إطعام الفقراء الذين عند قبره صبح النذر ووجب صرفه فيما قصده الناذر الخ. وغالب الناس في هذا الزمان يقصدون ذلك فيحمل الكلام عليه، ولا ينبغي أن ينهى الواعظ عما قال به إمام من أئمة المسلمين بل ينبغي أن يقع النهي عما أجمع الأئمة كلهم على تحريمه والنهي عنه وهو معلوم بالضرورة من الدين، كحرمة الزنا والربا والريا، وشرب الخمر، والظن السوء بأهل الإسلام، والظلم والمكس وغصب الأموال والمصادرات بغير حق، والخيانة في البيوع والإجازات، ورشوات القضاة والأمراء، والتكبر والاعجاب والحسد والبغي والافتراء والكذب والزور، ونسيان عيوب النفس، والتجسس عن عيوب الناس، واتهام المسلمين والمسلمات بالفواحش، وهتك استار المذنبين، ومحبة إشاعة الفاحشة في الغير، والغيبة والنميمة، والاستهزاء بالفقراء، والسخرية على المساكين والضعفاء من الناس، والطعن في أولياء الله تعالى المتقدمين، والخوض في دينهم، واعتقاداتهم

بالجهل في معاني كلامهم ، وعدم معرفة المطابقة بين كلامهم و كلام الله تعالى ورسوله ، وإنكار كراماتهم بعد الموت ، واعتقاد أن ولايتهم انقطعت بموتهم ، ونهى الناس عن التبرك بهم إلى غير ذلك من القبائح التي هم عليها الآن غالب أهل زماننا في بلادنا وغيرها ، نسأل الله تعالى العافية .“ (۱)

اسی قبیل سے ذکر بالجبر اور سلف صالحین کی شعر خوانی کی مجلسوں میں حاضر ہونا ہے، اگرچہ فقہائے حنفیہ نے ذکر بالجبر کے مکروہ ہونے کی صراحت کی ہے، لیکن ائمہ شافعیہ مثلاً علامہ نووی وغیرہ استحباب کے قائل ہیں، یہ نہ چاہیے کہ عوام کو ایسی چیز سے روکا جائے جسے ائمہ مسلمین جائز کہیں، اسی قبیل سے فجر و عصر کی نماز کے بعد مصافحہ کرنا ہے، بعض متاخرین حنفیہ نے اس کی کراہت کی تصریح کی ہے، دعویٰ یہ ہے کہ بدعت ہے، حالاں کہ یہ مصافحہ کی حدیث کے عموم میں مطلقاً داخل ہے۔ تو اب محض وقت مذکور کے ساتھ تخصیص ہی باقی رہ جاتی ہے جو اس کے ابتداء کا مقتضی ہے۔

علامہ نووی نے اپنی کتاب ”الاذکار“ میں ودیگر علمائے شافعیہ نے اس بات کی صراحت کی ہے کہ ان اوقات مذکورہ میں مصافحہ کرنا بدعت مباحہ ہے ، تو اب واعظ یا مدرس کو یہ نہ چاہیے کہ عوام کو ایسی چیز سے روکیں جس کے جواز کا بعض ائمہ دین فتویٰ صادر کریں۔

اور اسی قبیل سے ہے قبروں کی زیارت اور اولیا و صالحین کے مزارات سے برکت لینا، اور کسی بیماری کی شفا یابی، یا کسی غائب کی آمد کی شرط کر کے ان کے لئے نذر پیش کرنا کہ دراصل یہ قبروں کے خدام پر صدقہ سے مجاز ہے۔

شیخ ابن حجر ہیتمی مکی نے اپنے فتاویٰ میں اس بات کی صراحت کی ہے کہ: ولی میت کے لیے نذر ماننا جب کہ ناذر کا مقصد کوئی دوسری قربت ہو۔ مثلاً ولی میت کی اولاد اور خلفا کی نذر کا قصد کرے۔ یا ان فقرا کو کھانا کھلانے کا جو اس کی قبر پر رہتے ہیں، تو اس کی نذر صحیح و نافذ ہوگی۔ اور ناذر نے جس چیز کا قصد کیا ہے اس میں صرف کرنا واجب ہوگا، اس زمانے میں لوگ اکثر اسی چیز کا قصد کرتے ہیں تو کلام کو اسی پر محمول کرنا چاہیے، تو واعظ کو یہ نہ چاہیے کہ عوام کو ایسی چیز سے روکے جسے کسی امام مسلمین نے جائز کہا ہو، بلکہ نبی تو اس چیز پر ہونا چاہیے جس کی حرمت و نہی پر علما کا اتفاق ہو، اور اس کا ضروریات دین سے ہونا معلوم ہو، اور وہ یہ ہیں:

زنا، سود، ریاکاری، شراب نوشی، مسلمانوں کے ساتھ بدگمانی، جور و ظلم، چنگیاں، لوگوں کے اموال غصب کرنا، ناحق ٹیکس و مطالبات، بیعوں اور اجاروں میں خیانت، قاضیوں، حاکموں کی رشوتیں، تکبر، خود پسندی، حسد، بغاوت، افترا پر دازی، کذب بیانی، جعل سازی، اپنے عیبوں سے غفلت، دوسرے لوگوں کے عیوب کی ٹوہ میں رہنا، مسلمان مرد و عورت پر بدکاری کی تہمت لگانا، گناہ کرنے والوں کی پردہ دازی نہ کرنا، دوسروں میں بدکاری عام کرنا، نغیبت، چغلی، فقرا کے ساتھ استہزاء، مسکین اور کمزور لوگوں کا مذاق اڑانا، اولیائے کرام کی شان میں زبان درازی کرنا، ان کے کلام کے معانی میں جہالت کی وجہ سے ان کے دین و اعتقاد کے بارے میں ناحق (بلاوجہ) مشغول رہنا، ان نفوس قدسیہ کے کلام اور اللہ و رسول کے کلام کے درمیان مطابقت کو نہ جاننا، وفات کے بعد ان کی کرامات کا انکار، اور اس بات کا اعتقاد کہ ان کی وفات سے ان کی ولایت ختم ہوگئی، اور لوگوں کو ان سے تبرک لینے سے منع کرنا اور اس کے علاوہ بھی بہت سی برائیاں ہیں جن پر وہ عمل پیرا ہیں، ہمارے زمانے میں ہمارے شہروں پر چھائے ہوئے ہیں۔ ہم اللہ تعالیٰ سے عافیت و خیریت کے طلب گار ہیں۔ (مترجم)

”حاشیہ درر“ للمولیٰ الفاضل عبدالحلیم الرومی میں دربارہٴ صلاۃ الراغب باجماعت ہے:

”ظہر أن من منع عن هذه الصلاة بالجماعة فقد أساء واجترأ على تضليل الأسلاف الكرام والأخلاف الفخام فعلى الولاة منع المانعین و تعزیر المعاندین.“
ظاہر ہو گیا کہ جو اس نماز کو جماعت کے ساتھ پڑھنے سے منع کرتا ہے یقیناً خطاوار ہے، برا کرتا ہے، اور عظیم المرتبت، ماہرین متقدمین و متاخرین علما کی تضلیل پر جسارت کرتا ہے، حاکموں کو چاہیے کہ مانعین پر لگام کسب، معاندین پر تعزیر کریں۔ (مترجم)

ذاکرین و سامعین و میت سب کو ذکر خدا و رسول سے فائدہ ہونا ظاہر، ذاکرین کو ذکر کرنے کا، سامعین کو سننے کا، ذاکرین کو غافلین ظالمین کی تنبیہ اور ان کے دلوں کی زنگ چھڑانے قساوت دور کرنے کا جو عظیم اجر ہے وہ ملے گا، سامعین کی غفلت دور ہوگی، قلب کی سختی اور زنگ جائے گی، خدا کا خوف دل میں سمائے گا، یاد خدا و رسول سے ان کی محبت قلب میں بڑھے گی، یہ عظیم فائدہ ہوگا، میت کو تلقین کا ثواب ذاکرین کو ملے گا، اور تلقین سے میت کو فائدہ عظیم ہوگا۔

”هذا۔ و عليك بفتوى شيخ الإسلام والمسلمين سيدنا الوالد الماجد أعلیٰ

حضرة المجدد قدس الله سره وأفاض على المسلمين بره في هذا الباب۔ واللہ

تعالیٰ أعلم بالصواب وإليه المرجع والمآب.“

ہماری نقل کردہ یہ عبارتیں وہ وہابیوں کے لیے نہایت جگر دوز اور وہابیت سوز ہیں، جنہوں نے مذہب وہابیہ کی جڑیں کھوکھلی کر دیں، اسے از بیخ برکنہ کر دیا ہے، مسلمان انہیں بار بار دیکھیں اور یاد رکھیں کہ وہابیوں کی بہت سی بدعتوں شرکوں کو رد کرنے میں انہیں کام دیں۔ وباللہ التوفیق۔

نماز جنازہ میں میت کا سامنے ہونا ضروری ہے

(۳) مسئلہ:

کیا فرماتے ہیں علمائے دین و مفتیان شرع متین ان مسائل میں کہ...

- (۱) نماز جنازہ غائب پر پڑھنا جائز ہے یا نہیں؟
 - (۲) اگر بالغ اور نابالغ کے جنازے جمع ہو جائیں تو ایک ہی نماز جنازہ پڑھی جائے، یا علاحدہ علاحدہ پڑھنا چاہیے، اور دعا جو بالغ کے لیے ہے وہ پڑھی جائے، یا جو نابالغ کے لیے ہے وہ؟
- مرسلہ احمد شاہ صاحب نگر یا سادات ڈاک خانہ میر گنج ضلع بریلی ۱۴/۱۳ صفر المظفر ۱۳۵۵ھ

الجواب

(۱) نہیں۔ جنازہ کا پیش مصلے رکھا ہونا ضروری ہے۔

غنیۃ میں فرمایا:

”شرط صحتها وضعه أمام المصلی . وبهذا القید علم أنها لا تجوز علی غائب، ولا حاضر محمول علی دابة أو غیرها، لاختلاف المكان، ولا موضوع تقدم علیه المصلی وهو كالإمام من بعض الوجوه.“ (۱)

نماز جنازہ کے صحیح ہونے کی شرط: میت کا مصلی کے سامنے ہونا ہے، اس قید سے یہ بات بھی معلوم ہوئی کہ غائب پر نماز جنازہ پڑھنا جائز نہیں، اسی طرح جانور وغیرہ پر رکھی ہوئی میت پر، کہ جگہ تبدیل ہوگئی، اور نہ ایسی میت پر کہ مصلی اس سے آگے ہو، وہ بعض وجوہ سے امام کی طرح ہے۔ (مترجم)

ہاں اگر بلا نماز دفن کر دیا گیا ہو تو اس کی قبر پر نماز پڑھی جائے گی، جب تک تفسیح کا ظن غالب نہ ہو۔ اسی میں ہے:

”دفن ولم یصل علیہ صلی علی قبره مالم یغلب علی الظن أنه تفسیح، لما مر

من صلاته عليه الصلاة والسلام على القبر۔ ولا يعتبر التقدير بالأيام في التفسخ وعدمه على الصحيح بل المعتبر غلبة الظن؛ لأن ذلك يختلف باختلاف الحال من السمن والهزال، وباختلاف الزمان من الحر والبرد، وباختلاف المكان من كون الأرض سبخة أو غيرها۔“ (۱)

بغیر نماز کے میت کو دفن کر دیا گیا تو اس کی قبر پر نماز پڑھی جائے گی، جب تک تفسخ کا ظن غالب نہ ہو، اس لیے کہ یہ بات گزر چکی ہے کہ نبی کریم صلی اللہ تعالیٰ علیہ وسلم نے قبر پر نماز پڑھی ہے۔ مذہب صحیح میں مردے کے تفسخ و عدم تفسخ میں ایام سے اندازہ نہیں لگایا جاسکتا، اعتبار ظن غالب کا ہے، اس لیے کہ مردہ اگر موٹا دبلا یا موسم گرمی و سردی کا ہے یا زمین دل دلی ہے تو ان حالات کے پیش نظر تفسخ بدلتا رہتا ہے۔ (مترجم)

(۲) چاہیں ایک ہی پڑھیں، چاہیں علاحدہ علاحدہ کر کے۔ ایک پڑھیں تو امام کے سامنے مرد کا جنازہ ہو، پھر مرد کے بعد نابالغ لڑکے کا پھر خنثی کا پھر عورت کا، پھر نابالغ لڑکی کا کہ حضور علیہ الصلاة والسلام فرماتے ہیں:

((ليليني منكم أولوا الأحلام والنهي ثم الذين يلونهم ثم الذين يلونهم)) (۲)
تم میں سے دانش ور اور عقل مند لوگوں کو میرے قریب ہونا چاہیے، پھر جوان سے قریب ہیں پھر وہ جوان سے قریب ہیں۔ (مترجم)

پھر یہ کہ حالت نماز میں خلف امام جس طرح کھڑے ہوتے ہیں ان کے جنازے پیش امام اسی طرح رکھے جائیں۔
بدائع صنائع میں ہے:

”لو اجتمع رجل وصبي وخنثى وصبية دفن الرجل مما يلي القبلة ثم الصبي خلفه ثم الخنثى ثم الأنثى ثم الصبية۔“ (۳)
اگر مرد نابالغ لڑکے، خنثی عورت اور نابالغ لڑکی کے جنازے جمع ہو جائیں تو مرد کو جہت قبلہ سے

(۱) [غنية المستملي شرح منية المصلي: ۵۹۰]

(۲) [الترغيب والترهيب: حديث: ۴- ۳۲۵/۱]

(۳) [بدائع صنائع، كتاب الصلاة باب سنن الدفن: ۶۳/۲]

متصل دفن کیا جائے گا، پھر اسی کے پیچھے نابالغ بچے کا پھر خنثی کا، پھر عورت کا، پھر نابالغ لڑکی کا۔ (مترجم)
در مختار میں ہے:

”إذا اجتمعت الجنائز فإفراد الصلاة على كل واحدة أولى من الجمع وإن جمع جاز“ (۱)
اگر کئی جنازے جمع ہو جائیں تو سب کی نماز جنازہ ایک ساتھ پڑھیں یا الگ الگ دونوں صورتیں
جائز ہیں، مگر الگ الگ پڑھنا بہتر ہے۔ (مترجم)
نیز در مختار میں ہے:

”روعي الترتيب المعهود خلفه حالة الحياة فيقرب منه الأفضل فالأفضل
الرجل مما يليه فالصبي فالخنثي فالبالغة فالمرأهة، والصبي الحر يقدم على
العبد، والعبد على المرأة“ (۲)

جو معلوم و متعین ترتیب زندگی میں امام کے پیچھے ہوتی ہے وہی ترتیب یہاں نماز جنازہ میں ملحوظ
ہوگی، لہذا جو افضل ہے وہ امام سے قریب ہوگا، تو افضل مرد ہے جو امام کے آگے ہوگا پھر نابالغ لڑکا، پھر
خنثی، پھر بالغہ پھر مرہقہ، اور آزاد بچہ غلام پر مقدم ہوگا، اور غلام عورت پر۔ (مترجم)
اگر ایک ہی نماز پڑھیں تو دعائے بالغین بہ نیت دعائے للبالغین پڑھ کر پھر نابالغوں کے لیے جو
دعا ہے وہ بہ نیت دعا برائے نابالغین پڑھیں۔ واللہ تعالیٰ اعلم۔

حضور کی نماز جنازہ اور غسل کی تحقیق

(۳) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...
زید کہتا ہے کہ: حضرت رسول مقبول صلی اللہ تعالیٰ علیہ وسلم کی جو جنازہ مبارکہ کی نماز بغیر امام کے
ہر ایک نے علاحدہ علاحدہ پڑھی اس کی کیا وجہ ہے؟ اور غسل میت مع ملبوس دیا گیا تھا یا غیر ملبوس؟

الجواب

بزاز و طبرانی نے یہ روایت ذکر کی ہے کہ: حضرت علیہ الصلوٰۃ والسلام نے اس کی وصیت فرمائی

(۱) [الدر المختار، کتاب الصلاة: ۳/۱۱۱]

(۲) [الدر المختار، کتاب الصلاة: ۳/۱۱۲]

تھی۔ بموجب ارشاد حضور پر نور سید العباد صلی اللہ تعالیٰ علیہ وسلم وآلہ واصحابہ الی یوم التناذ فرادی فرادی پڑھی، امام ابن کثیر نے فرمایا کہ: یہ امر مجمع علیہ ہے کہ حضور پر نماز ہر ایک نے علاحدہ علاحدہ پڑھی ہے، اس بارے میں اختلاف ہے کہ آیا یہ محض تعبدی ہے کہ سمجھ سے بالاتر ہے یا اس کی وجہ یہ سمجھی جائے کہ ہر ہر صحابی جو حاضر ہو وہ خود حضور پر نماز پڑھنے کا شرف حاصل کرے، اور حضور پر حضور کی جانب صلاۃ سے مباشر ہو کہ اللہ عزوجل نے ہر ہر مسلمان کو حضور پر۔ صلاۃ و سلام۔ کا امر فرمایا، تو ہر ایک پر لازم ہوا کہ حضور علیہ الصلاۃ والسلام پر حضور کی طرف خود مباشرت صلاۃ کرے، اور فرمایا: کہ ملائکہ اس میں ہمارے ائمہ ہیں۔

حدیث میں ہے:

((إن أول من صلى عليه الملائكة أفواجاً ثم أهل بيته ثم الناس فوجاً فوجاً ثم نسائه آخر المواهب اللدنية بالمنح المحمدية الفصل الاول في اتمامه تعالى ۳/۵۸۱))
حضور اکرم صلی اللہ تعالیٰ علیہ وسلم پر سب سے پہلے ملائکہ نے گروہ گروہ کر کے نماز پڑھی، پھر اہل بیت کرام نے، پھر لوگوں نے گروہ درگروہ، اس کے بعد عورتوں نے۔ (مترجم)
زرقانی شرح مواہب میں ہے:

”في حديث ابن عباس عند ابن ماجه لما فرغوا من جهازه۔ صلى الله تعالى عليه وسلم۔ يوم الثلاثاء وضع على سريرة في بيته ثم دخل الناس عليه۔ صلى الله تعالى عليه وسلم۔ إرسالاً أي: جماعات متتابعين يصلون عليه حتى إذا فرغوا دخل النساء حتى إذا فرغن دخل الصبيان ولم يؤم الناس على رسول الله۔ صلى الله تعالى عليه وسلم أحد۔ قال ابن كثير: هذا أمر مجمع عليه واختلف في أنه تعبد لا يعقل معناه أو ليباشر كل واحد الصلاة عليه منه. قال السهيلي: قد أخبر الله تعالى أنه وملائكته يصلون عليه وأمر كل واحد من المؤمنين أن يصلي عليه فوجب على كل أحد أن يباشر الصلاة عليه منه إليه والصلاة عليه بعد موته من هذا القبيل۔ قال: وأيضاً فإن الملائكة لنا في ذلك أئمة.“ (۱)

ابن ماجہ کے نزدیک حضرت عبد اللہ ابن عباس کی حدیث میں ہے: جب لوگ دو شنبہ کے روز

حضور اکرم صلی اللہ تعالیٰ علیہ وسلم کی تجھیز سے فارغ ہوئے، آپ کو گھر میں چار پائی پر رکھ دیا، پھر لوگوں نے داخل ہو کر حضور اکرم صلی اللہ تعالیٰ علیہ وسلم پر نماز پڑھی، جب وہ فارغ ہو گئے تو عورتیں آئیں، جب وہ فارغ ہو گئیں تو بچوں نے نماز پڑھی، کسی نے بھی رسول اللہ صلی اللہ تعالیٰ علیہ وسلم پر نماز کی امامت نہیں کی۔ ابن کثیر نے کہا: یہ امر مجمع علیہ ہے۔ مگر اس بارے میں اختلاف ہے کہ آیا یہ محض تعبدی ہے یعنی سمجھ سے بالاتر ہے۔ یا اس کی وجہ یہ سمجھی جائے کہ ہر صحابی جو حاضر ہو وہ خود حضور پر نماز پڑھنے کا شرف حاصل کرے۔ سہیلی نے فرمایا: بے شک اللہ تعالیٰ نے اس بات کی خبر دی کہ وہ اور اس کے ملائکہ نبی پر صلاۃ بھیجتے ہیں، اور ہر مسلمان کو حضور پر صلاۃ و سلام کا امر فرمایا، تو ہر ایک پر لازم ہوا کہ حضور اکرم صلی اللہ تعالیٰ علیہ وسلم کی طرف صلاۃ کی خود مباشرت کرے۔ آپ کی وفات کے بعد آپ پر نماز پڑھنا اسی قبیل سے ہے۔ فرمایا: نیز ملائکہ اس میں ہمارے ائمہ ہیں۔ (مترجم)

حضور۔ علیہ الصلاۃ والسلام کو غسل مع قمیص مقدس دیا گیا۔

زرقانی میں ہے:

”من ما اتفق ما روي أنهم لما أرادوا غسل النبي - صلى الله تعالى عليه وسلم - قالوا: لا ندري ما نفعه؟ - أنجرد رسول الله - صلى الله تعالى عليه وسلم - من ثيابه كما نجرد موتانا أم نغسله عليه ثيابه؟ - فلما اختلفوا ألقى الله عليهم النوم حتى مامنهم رجل الا وذقنه في صدره ثم كلمهم من ناحية البيت لا يدرون من هو، اغسلوا النبي - صلى الله تعالى عليه وسلم - وعليه ثيابه، فقاموا انتبهوا من النوم فغسلوه وعليه قميصه يضعون الماء فوق القميص ويدلكونه بالقميص - رواه البيهقي في دلائل النبوة، وأصله في أبي داؤد عن عائشة وابن ماجه عن بريدة . والله تعالى أعلم.“ (۱)

اس روایت میں اتفاق ہے کہ: جب صحابہ کرام نے حضور اکرم صلی اللہ تعالیٰ علیہ وسلم کو غسل دینے کا قصد کیا تو کہنے لگے ہمیں نہیں معلوم ہم کیا کریں؟ کیا رسول اللہ صلی اللہ تعالیٰ علیہ وسلم کا لباس مبارک اتار دیں جس طرح ہم اپنے مردوں کا اتار دیتے ہیں، یا آپ کے ملبوس شریف میں ہی غسل دے دیں؟۔ جب اختلاف ہوا تو اللہ تعالیٰ نے ان پر نیند طاری فرمادی، حالت یہ ہو گئی (نیند کی وجہ سے) ہر ایک کی ٹھوڑی سینے پر ڈھلک گئی، پھر گھر کے کسی گوشے سے کسی نے ان سے کلام کیا، وہ نہیں جانتے کہ وہ

کون ہے؟ اس نے (خواب میں) کہا کہ نبی کریم صلی اللہ تعالیٰ علیہ وسلم کو آپ کے ملبوس شریف میں ہی غسل دو، پھر وہ لوگ نیند سے بے دار ہو کر کھڑے ہو گئے اور اب لباس مبارک کے ساتھ ہی غسل دیا، قمیص شریف کے اوپر سے پانی ڈالتے اور قمیص کے اوپر ہی سے ملتے، اس حدیث کو امام بیہقی نے دلائل النبوة میں روایت فرمایا ہے، اس کی اصل ابوداؤد میں حضرت عائشہ صدیقہ سے اور ابن ماجہ میں حضرت بریدہ سے مروی ہے۔ اللہ تعالیٰ بہتر جانتا ہے۔ (مترجم)

(۲) اذان قبر

اذان کے بعد صلاۃ اور قبر پر اذان مستحسن و مستحب ہے

(۵) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...
کیا فرماتے ہیں علمائے دین و مفتیان شرع متین، اس مسئلہ میں کہ صلاۃ یعنی اذان کے بعد لوگوں کا بالفاظ صلاۃ و سلام کے مکرر اطلاع کرنا قرآن و حدیث سے ثابت ہے یا نہیں؟ و نیز قبر پر اذان دینا حضور سے یا آپ کے صحابہ سے ثابت ہے یا نہیں؟ خدائے قہار و جبار کو حاضر و ناظر سمجھ کر جواب قرآن و حدیث سے مرحمت فرمائیے۔ بینوا توجروا۔

از شہر بریلی محلہ جسولی مسئلہ
۲۲ / رجب ۱۴۱۵ھ

الجواب

اصل اباحت اور حرمت و کراہت عارض۔ ہذا مما لا ینخفی علی المبتدی فضلا عن

الماہر۔ کریمہ:

﴿يَا أَيُّهَا الَّذِينَ آمَنُوا لَا تَسْأَلُوا عَنْ أَشْيَاءٍ إِنْ تُبَدَّ لَكُمْ تَسْأَلُكُمْ﴾ (۱)

اے ایمان والو! اپنی باتیں نہ پوچھو جو تم پر ظاہر کی جائیں تو تمہیں بری لگیں۔

سے یہ امر ظاہر و باہر، تو جس بات سے قرآن عظیم نے منع نہ فرمایا، یا حدیث کریم نے اسے ممنوع

نہ ٹھہرایا ہو، تو وہ اپنی اصل اباحت پر ہے۔ یعنی مباح ہے بے دغدغہ جائز، اسے ممنوع و ناجائز بتانا نئی

شریعت گڑھنا، اور شرع مقدس پر افترا ہے۔ یوں ہی کراہت کے لیے بھی دلیل خاص درکار، بے دلیل خاص دعویٰ کراہت باطل۔

علماء فرماتے ہیں:

”لابد لها من دلیل خاص.“

اس کے لیے کسی خاص دلیل کی ضرورت ہے۔ (مترجم)

تو ایسے امر کے جائز و مباح جاننے والے، غیر مکروہ ماننے والے سے یہ مطالبہ کہ کہاں قرآن میں اسے جائز فرمایا ہے، کہاں حدیث میں اس کا جواز آیا ہے۔ حضور سے، صحابہ سے، کہاں ثابت ہوا ہے کہ انہوں نے ایسا کیا ہے۔ کھلا ظلم بھی ہے، نرا جور نری جفا ہے۔ کہ وہ تو اصل اباحت سے کہہ رہا ہے، جب علت تحریم و دلیل کراہت نہیں تو ظاہر ہے کہ روا ہے۔ اس سے قرآن و حدیث میں اس کا جواز دکھانے کا سوال ہی الٹا ہے۔ قرآن و حدیث سے دکھانا تو اس کے ذمہ ہے جو اسے امر ممنوع کہہ رہا ہے۔ ایسا امر حرام ہے، جس کا یہ دعویٰ ہے وہ بتائے کہ کہاں سے کہتا ہے، قرآن سے، یا حدیث سے، دکھائے کہاں اسے حرام فرمایا ہے۔ جانے دو، اقوال ائمہ فقہاء و علماء ہی سے دکھا دے کہ سب نے، یا فلاں فلاں بعض نے ایسے امور کو ممنوع لکھا ہے، جن کی نسبت قرآن و حدیث میں کوئی خاص حکم جواز و عدم جواز نہیں فرمایا گیا۔ کیا وہی امور حلال ہیں جن کے جواز کا بیان قرآن نے فرمایا، یا حدیث میں آیا، یا جن کا کرنا حضور علیہ الصلوٰۃ والسلام یا صحابہ کرام۔ علیہم رضوان الملوٰی العلام۔ سے ثابت ہوا۔ باقی سب مکروہ و حرام۔ کراہت تزیہی کے ثبوت کو تو دلیل خاص درکار تا بحرام چہ رسد۔

ہاں اگر کوئی جواز کے ساتھ ایسے امر کی سنیت کا بھی مدعی ہو تو البتہ اس سے یہ سوال ہوگا کہ بتاؤ کہ حضور یا صحابہ سے یہ کہاں ثابت ہوا ہے۔ تم نے بے ثبوت دعویٰ سنیت کیوں کیا ہے۔ یہ تھویب و اذان قبر دونوں ایسے ہی امر ہیں جن کے کرنے کی ممانعت کہیں قرآن و حدیث نبی کریم علیہ الصلوٰۃ والسلام میں نہیں۔ ”ومن ادعیٰ فعلیہ البیان۔“ یوں ہی اذان قبر کی ممانعت ہرگز کسی صحابی سے بھی کوئی نہیں بتا سکتا۔ اور یوں ہی اس تھویب کی بھی۔ اور وہ جو باطل کوش بدعت و ہابیت کے حلقہ بگوش دکھاتے ہیں، مظنون فیہ و محتمل فیہ ”والظن لا یغنی من جوع والاحتمال لا یشبع۔“ پھر اگر قطعی طور پر مانا جائے کہ اس تھویب کو بعض صحابہ نے روکا، اس پر انکار فرمایا۔ تو صحابہ ہی سے یہ بھی بتایا جائے کہ ان کا وہ انکار اس عہد کریم سے (جس میں غفلت کا نام نہ تھا، اذان کے ساتھ ہی مسجد میں حاضری ہوتی) خاص نہ تھا، حاجت و بلا حاجت اس پر مطلقاً انکار فرمایا، بعد عہد صحابہ، تابعین کا فجر کے وقت یہ تھویب مکرر اطلاع

رانج کرنا ان صحابہ کے اس انکار کا مطلب نہایت روشن بیان کر رہا ہے۔ اگر تھویب ایسی چیز ہوتی جس پر انکار مطلقاً ہوتا تو تابعین کیوں کسی وقت رانج کرتے۔ کیا یہ مانعین خدا کو (ہاں ہاں اسی واحد قہار و جبار کو) سمیع و بصیر و علیم و خیر مان کر کہہ سکتے ہیں کہ قرآن نے اس تھویب کو یا اذان قبر کو کہیں منع فرمایا۔ یا حدیث نبی کریم علیہ الصلاۃ والسلام نے ممنوع ٹھہرایا، یا فلاں صحابی نے اذان قبر کو۔ یا قطعاً اسی تھویب کو ممنوع کہا، مگر وہ رکھا۔ اگر ان میں سے کوئی اس کی جرأت کرے تو آیت یا حدیث یا قول صحابی پیش کرے۔

ہم مجوزین، اذان قبر یا اس تھویب کو سنت کب بتاتے ہیں، جن سے یہ سوال کیا جاتا ہے کہ: تھویب (مکرر اطلاع کرنا) اور قبر پر اذان دینا حضور سے یا آپ کے صحابہ سے ثابت ہے یا نہیں؟۔ اور جواز کے لیے حضور یا صحابہ کا کرنا ضروری نہیں۔ پھر عدم ثبوت ثبوت عدم نہیں۔ یعنی جس بات کا کرنا ثابت نہ ہو اس لیے اس کا عدم ثابت ہو، یہ بھی ہرگز مقبول نہیں، محض خیال باطل عاقل۔ ثانیاً۔ صلاۃ و سلام کا تو حکم قرآن عظیم نے مطلق ارشاد فرمایا ہے، کسی وقت و مکان کے ساتھ مخصوص نہیں، اس میں وقت دون وقت کچھ مذکور نہیں۔ زمان وون زمان کا تو کوئی ذکر نہیں، صلاۃ و سلام جس زمان و جس مکان، جہاں اور جس طرح ہو جہر یا سرا۔ وہ کریمہ:

﴿يَا أَيُّهَا الَّذِينَ آمَنُوا صَلُّوا عَلَيْهِ وَسَلِّمُوا تَسْلِيمًا﴾ (۱)

اے ایمان والو! ان پر درود اور خوب سلام بھیجو۔

کی تعمیل ہے۔ اگر کوئی اذان کے بعد صلاۃ و سلام بلند آواز سے عرض کرتا ہے تو اسی ارشاد: صلوا علیہ وسلم و تسلیما کے نیچے داخل۔ اور بیک کرشمہ دوکار، اس سے تشبیہ غافل بھی حاصل، اور استعمال ذکر برائے آگاہی غافل موجود۔ مثلاً تشبیہ امام کے لیے سبحان اللہ کہا، ہر غافل کی غلطی پر تشبیہ کے لیے سبحان اللہ۔ ولا حول ولا قوة الا باللہ۔ العظمة لله۔ وغیرہ دائر و سائر۔ یہ تو اس خاص طریقہ تھویب بالفاظ درود شریف کے متعلق آئیہ کریمہ۔ اب مطلقاً ہر تھویب کے متعلق سنیے وہ چاہے جن متعارف الفاظ سے ہو۔

قرآن عظیم ارشاد فرماتا ہے:

﴿وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا﴾ (۲)

(۱) [سورة الأحزاب: ۵۶]

(۲) [سورة الحشر: ۷]

جو کچھ تمہیں رسول عطا فرمائیں وہ لو اور جس سے منع فرمائیں باز رہو۔
اور حضور علیہ الصلاۃ والسلام نے فرمایا:

((مراہ المسلمون حسناً فهو عند الله حسن)) (۱)

جسے مسلمان اچھا سمجھیں تو وہ اللہ کے نزدیک بھی اچھا ہے۔

ائمہ اعلام، فقہائے عظام، علمائے کرام نے اسی حدیث سے تھویب اعلام بعد للعلماء (مکرر اطلاع) کو حسن فرمایا۔

نیز قرآن عظیم کا ارشاد ہے:

﴿تَعَاوَنُوا عَلَى الْبِرِّ وَالتَّقْوَىٰ﴾ (۲)

نیکی اور پرہیزگاری پر ایک دوسرے کی مدد کرو۔

اور نماز (بروتقوی) اور غافلوں کو اس کے قرب قیام کی اطلاع کیجیے، اذان کے بعد سے اب تک غفلت کی، اب نماز قائم ہونے والی ہے، اب کچھ غفلت نہ کرو، آؤ ورنہ نماز نہ ملے گی، یا کامل نہ پاسکو گے۔

بروتقوی پر تعاون

حضرت سیدی امام ملک العلماء ابو بکر مسعود کا سانی قدس سرہ النورانی نے اس تھویب (مکرر اطلاع) کے متعلق ارشاد فرمایا:

”زیادہ الإعلام من باب التعاون علی البر والتقوی فکان مستحسناً.“ (۳)

زیادتی اعلام نیکی اور پرہیزگاری پر مدد کی قبیل سے ہے، لہذا وہ مستحسن ہوگی۔ (مترجم)

نیز قرآن کریم کا ارشاد کریم ہے:

﴿وَمَنْ أَحْسَنُ قَوْلًا مِّمَّنْ دَعَا إِلَى اللَّهِ﴾ (۴)

اور اس سے بہتر کس کی بات جو اللہ کی طرف بلائے۔

(۱) [مسند الإمام أحمد بن حنبل: ۳۶۰۰۔ ۱۸/۲]

(۲) [سورة المائدة: ۴]

(۳) [بدائع الصنائع في ترتيب الشرائع: فصل بيان كيفية الأذان، ۱/۱۴۸]

(۴) [سورة السجده: ۳۳]

اور تھویب کا داعی الی اللہ ہونا آشکار و روشن از آفتاب نصف النہار۔
نیز حدیث کا ارشاد فیض بنیاد ہے:

((من دعا الی ہدی کان له من الأجر مثل أجور من تبعه)) (۱)
جو لوگوں کو ہدایت کی دعوت دے تو اسے اس کی دعوت کا اجر ملے گا، نیز ہدایت پر عمل کرنے والوں کا بھی اسے اجر ملے گا۔ (مترجم)

جو ہدایت کی جانب بلائے تو اس کے لیے دو اجر ہیں: ایک اس کا اپنا اور دوسرا: اس کے تتبع کا۔ اور تھویب ظاہر ہے کہ دعا الی الہدی ہے، تو بجدہ تعالیٰ قرآن و حدیث ہی سے تھویب کا حکم نہ فقط جائز بلکہ اس کا مندوب، مستحب، مستحسن، خوب اور مرغوب و بہتر ہونا ثابت ہوا۔ سائل صاحب کی یہ ضد تو پوری ہو گئی۔ اب وہ خود یا وہ اس قابل اپنے آپ کو نہ سمجھتے ہوں تو جتنے مانعین ہیں ان سب کو بھجوائے ”اجمعوا شرا کائکم“ جمع کر کے سب کی کوشش سے کوئی آیت ممانعت، کوئی حدیث منع قرآن و احادیث نبی صلی اللہ تعالیٰ علیہ وسلم سے پیش کریں۔ اسی سمیع و بصیر، علیم و خبیر عز جلالہ کو شہید اعتقاد کرتے ہوئے۔

رہی اذان۔ تو ظاہر ہے کہ وہ ذکر الہی و ذکر حضرت رسالت پناہی۔ جل جلالہ و صلی اللہ تعالیٰ علیہ وسلم۔ ہے۔

اور ذکر الہی کی نسبت ارشاد ہے:

﴿وَادْكُرُوا اللَّهَ عِنْدَ كُلِّ مَسْجِدٍ وَحِينَ يُقَامُ الصَّلَاةُ وَحِينَ يُنَادُوا لِلدُّعَاءِ﴾ (۲)

ہر پڑھنے پڑھنے کے پاس یعنی ہر جگہ ذکر الہی کرو۔ تو اس میں قبر کے پاس اذان دینا داخل۔ پھر اذان ذکر اللہ ہے، اور ذکر الہی دافع عذاب، بلکہ خاص اذان کا دافع عذاب ہونا حدیث سے ثابت، اذان ذکر حبیب علیہ الصلوٰۃ والسلام پر مشتمل، اور ذکر رحمۃ اللعالمین صلی اللہ تعالیٰ علیہ وسلم باعث نزول رحمت۔ اذان دافع وحشت و باعث جمعیت خاطر، اور میت کو اس وقت تلقین کی حاجت، اور تلقین نزد قبر بہ تصریحات علما مستحب و مستحسن جس طرح ہو۔
حدیث میں ہے:

(۱) [مشكاة المصابيح كتاب الايمان، باب الاعتصام بالكتاب والسنة: ۲۹]

(۲) [کنز العمال، کتاب الأذکار، الباب الأول في الذكر وفضيلته: ۱۹۰۸-۱-۲۲۶]

((مامن نسیء أنجی من عذاب اللہ من ذکر اللہ)) (۱)
عذاب الہی سے نجات دینے والی کوئی شی ذکر الہی سے زیادہ نہیں۔
حدیث ہی میں فرمایا:

((إذا أذن في قرية أمنها الله من عذابه ذلك اليوم)) (۲)
جس جگہ اذان کہی جاتی ہے وہ جگہ اس دن عذاب الہی سے مامون فرمادی جاتی ہے۔ حضور کا
ذکر ذکر الہی، اور ذکر الہی بلاشبہ باعث نزول رحمت الہی و سکون و راحت قلب۔

قال الله تعالى:

﴿الْأَبْدَانُ لِلَّهِ تَطْمَئِنُّ الْقُلُوبُ﴾ (۳)

سن لو اللہ کی یاد ہی میں دلوں کا چین ہے۔

ذاکرین کی نسبت حدیث میں وارد:

((حفتهم الملائكة وغشيتهم الرحمة ونزلت عليهم السكينة)) (۴)
فرشتے انہیں اپنے جھرمٹ میں لے لیتے ہیں اور رحمت الہی ڈھانپ لیتی ہے اور ان پر سکینہ
نازل ہوتا ہے ان کے دلوں کو اطمینان حاصل ہوتا ہے۔ (مترجم)

جہاں ذکر صالحین ہوتا ہے وہاں نزول رحمت ہوتا ہے، پھر حضور تو سید الصالحین ہیں۔ صلی اللہ
تعالیٰ علیہ وسلم۔ خود ذکر سے دفع وحشت و حصول اطمینان ظاہر، اور حدیث میں دفع وحشت کے لیے اذان
ہونا ثابت۔

حضرت سیدنا آدم علی نبینا وعلیہ الصلوٰۃ والسلام جنت سے ارض ہند میں نازل ہوئے، انہیں گھبرا
ہٹ اور بے چینی ہوئی، جب حضرت جبرئیل علیہ الصلوٰۃ والسلام نے اتر کر اذان دی تو دفع ہوئی۔
امام اجل ابوسلیمان خطابی دربارہ تلقین قبر فرماتے ہیں:

(۱) [مشكاة المصابيح، كتاب الصلاة، باب ذكر الله تعالى والتقرب اليه: ۱۹۹]

(۲) [مجمع الزوائد، باب فضل الأذان: ۳۲۸/۱]

(۳) [سورة الرعد: ۲۸]

(۴) [صحيح مسلم، كتاب الدعوات، باب فضل الاجتماع على تلاوة القرآن

والذكر: ۲۹۵۴-۳۹۷/۴]

”لانجد له حديثاً مشهوراً إلى قوله و كل ذلك حسن۔“
ہم کو اس کے متعلق خبر مشہور نہ ملی، اور وہ سب حسن ہے۔ (مترجم)
امام اجل نووی نے کتاب الاذکار میں فرمایا:

”يستحب أن يقعد عند القبر بعد الفراغ ساعة قدر ما ينحر جزور ويقسم
لحمه، ويشغل القاعدون بتلاوة القرآن والدعاء للميت والوعظ والحكايات لأ
هل الخير والصالحين“ (۱)

تدفین کے ایک گھنٹے بعد قبر پر اتنی دیر تک بیٹھنا مستحب ہے جتنی دیر میں جانور ذبح کر کے اس کا
گوشت تقسیم کیا جاتا ہے، قبر کے نزدیک بیٹھنے والے لوگ تلاوت قرآن، میت کے لیے دعا، اور اہل خیر
وصالحین کے لیے وعظ و نصیحت میں مصروف رہیں۔ (مترجم)

حضرت شیخ محقق نے بعض علما سے نقل فرمایا:

کہ نزد قبر کسی مسئلہ فقہی کا ذکر مستحب ہے۔ (۲)

قبر کے پاس کسی مسئلہ فقہی کا ذکر مستحب ہے۔ (مترجم)
پھر خود فرمایا:

کہ مسئلہ فرائض اور مناسب۔ (۳)

اور فرمایا کہ ختم قرآن کریں تو یہ اولیٰ و افضل ہے، ان امور مذکورہ میں یعنی تلاوت قرآن نزد قبر
و دعاے میت و وعظ و ذکر صالحین میں بالخصوص کون سی حدیث وارد ہے؟ پھر یہ کیوں مستحب و مستحسن، اور
اذان کیوں ناجائز و ناروا ٹھہرے، وہ کیوں مستحب نہ ہو۔

یہاں ہم نے ”ایذان الأجر“ ہی سے کچھ تھوڑا بطور خلاصہ لکھا ہے، جسے تفصیل درکار ہو وہ لا

جواب رسالہ مبارکہ مذکورہ جو اذان قبر ہی کے بارے میں ہے اور مدت سے چھپا ہوا ہے جسے چھپے پچاس
برس کے قریب ہوئے مطالعہ کرے، اور مانع سے پوچھے کہ خدا کو سمیع و بصیر، علیم وخبیر، شہید و قدیر اعتقاد کر
تے ہوئے بتائے کہ کس آیت، کس حدیث میں اذان قبر کی ممانعت ہے۔ اور کس آیت، کس حدیث میں تلا

(۱) [الأذکار المنتخبة: ۱۴۷]

(۲) [أشعة اللمعات، کتاب الطہارۃ، باب آداب الخلاء: ۱/۲۰۰]

(۳) [أشعة اللمعات، کتاب الطہارۃ، باب آداب الخلاء: ۱/۲۰۱]

وت قرآن و ذکر صالحین وغیرہ نزد قبر کرنے کا بالخصوص ارشاد ہے۔ بعض علمائے اذان عند القبر کو سنت فرمایا، اور وہ بنظر عموماً شرع ضرور فرد سنت، مگر ہم اسے فرد سنت نہیں جانتے، یعنی ذکر سنت ہے اور اذان افراد ذکر سے ایک فرد، نہ یہ کہ خود اذان ہی سنت ہے، مگر مستحب و مستحسن قطعاً ہے، جس سے ممانعت سخت جرأت ہے، اور شریعت پر افترا و تہمت ہے۔ واللہ تعالیٰ اعلم

جواب کا دوسرا رخ

قرآن عظیم میں زیر، زبر، پیش، جزم اور تشدید لگانا حجاج ظالم کے وقت کی بدعت حسنہ ہے، اس کا اس زمانہ میں کرنا بہ تصریح علمائے کرام واجب ہے اور ترک ناجائز۔ کیا خدا کو سمیع و بصیر، علیم و خبیر یقین کرتے ہوئے بالخصوص اس کے وجوب کا حکم خاص قرآن و حدیث سے، وجوب کا نہ سہی استحسان و استحباب ہی سہی پیش کیا جاسکتا ہے؟ کیا حضور سے یا حضور کے صحابہ سے اسے ثابت کیا جاسکتا ہے؟ مساجد کے گنبد و مینار کا کیا حکم ہے، کیا انہیں عہد نبوی یا زمانہ صحابہ سے ثابت کیا جاسکتا ہے؟ یا ان کے بنانے کا حکم قرآن و حدیث سے پیش کیا جاسکتا ہے؟ کیا یہ ناجائز ہے، کیا ان کا دور کرنا ضروری ہے؟ جو کچھ کہا جائے قرآن و حدیث و عہد نبوی و عہد صحابہ سے اس کا ثبوت پیش کیا جائے۔ مؤذن و امام و مدرس علم دین کی تنخواہ کا کیا حکم ہے،

کیا حدیث میں نہیں کہ:

((إن اتخذ مؤذناً فلا يأخذ على أذانه أجراً)) (۱)

اگر تم مؤذن بنائے جاؤ تو اذان پر اجرت نہ لینا۔

باوجود اس ارشاد حدیث اور ممانعت تمام متقدمین آج یہ زبردستی مانعین تھویب و اذان قبر اس تنخواہ کو جائز کیوں جانتے ہیں، نہ صرف جائز بلکہ خود مؤذن ہو کر تنخواہ، امام ہو کر تنخواہ، مدرس ہو کر تنخواہ، کیوں لیتے ہیں؟ کیا یہ صحیح ہے کہ بعض احکام تبدیل و تغیر زمانہ سے بدل جاتے ہیں؟ اذان قبر کے متعلق تو قطعاً کوئی ممانعت نہیں، اور اس تھویب کے متعلق جزماً اور حتماً علمائے متاخرین استحسان پر قرناً فقرناً اتفاق فرماتے آئے۔ اذان قبر کو بعض نے سنت تک فرمایا۔ اور اس اجرت پر قربت کی تو خود حدیث میں ممانعت

(۱) [سنن الترمذی، أبواب الصلاة، باب ما جاء في كراهية أن يأخذ المؤذن على

ہے، تمام متقدمین اسے منع کرتے رہے، پھر اسے شیر مادر بنانا اور انہیں ناجائز و بدعت بتانا اور سچ کہنا کس قدر ظلم عظیم ہے، مگر ہے یہ کہ اس میں مانعین کا مالی فائدہ ہے، اور ان میں مسلمانوں کا دینی و روحی فائدہ، اس میں ان کا تو کوئی فائدہ نہیں۔ ولا حول ولا قوۃ الا باللہ العلی العظیم۔ اسی جبار و قہار و دیان عز جلالہ کو سمیع و بصیر، علیم و خبیر، شہید و قدیر مانتے ہوئے یہ بھی بتایا جاسکتا ہے کہ خدا کو حاضر و ناظر کہنا قرآن کی کس آیت یا کس حدیث میں آیا ہے؟ یا حضور یا صحابہ نے کہاں خدا کو حاضر و ناظر فرمایا ہے۔ علمائے حاضر و ناظر کہنے کو کیسا بتایا ہے۔ حاضر و ناظر خدا کو کہنا جائز ہے یا کیا؟ یہ چند از ہزار، مثنیٰ نمونہ از خروار فقط۔

قبر پر اذان دینا جائز ہے

(۶) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...

زید کہتا ہے کہ تجہیز و تکفین کے بعد میت کی قبر پر باواز بلند اذان کہنا بدعت ہے، اور اس کے ثبوت میں شامی اور توشیح کی مندرجہ ذیل عبارت پیش کرتا ہے، جو اب طلب امر یہ ہے کہ شامی اور توشیح اہل سنت کی مستند قابل العمل کتابیں ہیں یا نہیں؟ اور آیا اس خاص مسئلہ میں شامی اور توشیح کے محققہ فیصلہ کی بنا پر اذان علی القبر درست رہے گی یا نہیں۔ بہر دو صورت اولہ اربعہ شرعیہ سے دلیل قائم کی جاوے اور صاحب مذہب کا قول نقل کیا جائے۔ بینواتو جروا۔ وہ دونوں عبارتیں یہ ہیں:

”لا یسن الأذان عند إدخال الميت فی قبره كما هو المختار عند الأئمة

وقد صرح ابن حجر فی فتاواه بدعة۔ شامی“ (۱)

میت کو قبر میں اتارتے وقت اذان کہنا مسنون نہیں ہے، جیسا کہ ائمہ کرام کا مختار مذہب یہی

ہے، علامہ ابن حجر نے اپنے فتاویٰ میں اس کے بدعت ہونے کی صراحت فرمائی۔ (مترجم)

اور توشیح سے عبارت نقل کرتا ہے:

”الأذان علی القبر لیس بشیء۔“

قبر پر اذان کہنا کوئی معنی نہیں رکھتا۔ (مترجم)

از بریلی پھونڈا دروازہ مسئلہ کمال الدین صاحب؛ ۲۰ جمادی الآخرہ ۵۲ھ

الجواب

کتاب کا مستند اور معتمد ہونا اور بات ہے، اور کتاب میں جو کچھ ہے وہ سب معتمد علیہ ہونا اور بات۔ اذان قبر کو سنت کس نے بتایا ہے؟ جس پر شامی کی عبارت دکھائی جاتی ہے، کہ اس میں اسے بدعت لکھا، بے شک بدعت ہے مگر بدعت حسنہ۔ اس کے ثبوت کو 'ایذان الأجر فی اذان القبر' دیکھیں۔ شامی اور توشیح کا محققہ فیصلہ یہی تو ہے کہ اذان قبر جو مسلمانوں میں آج کل رائج و معتاد ہے مسنون نہیں، یا ان کی عبارت میں یہ ہے کہ یہ فعل حرام ہے، ناجائز ہے، گناہ ہے۔ بدعت تو مسجد کے گنبد و مینار بھی ہیں، بدعت تو یہ مروجہ مدارس بھی ہیں، بدعت تو قرآن عظیم میں زیر و زبر پیش وغیرہ کی کتابت بھی ہے، بدعت تو تعلیم علوم دینیہ پر اجرت بھی ہے، کیا یہ عبارت پیش کرنے والے مساجد کے گنبد، مینار ڈھانے اور ان کے ناجائز و ناروا ہونے کے فتوے دیں گے؟ اور کیا یہ لوگ ان مدارس کو ازینح برکنہ کریں گے، اور اس کے اجر کو حرام بتائیں گے؟ کیا ایسے مصحف جن میں ضبط حرکات کی بدعت ہے، معاذ اللہ دفن کرادیں گے۔ اور اس بدعت واجبہ کو ممنوع و حرام ٹھہرائیں گے، جس کے بغیر قرآن عظیم کا صحیح پڑھنا تقریباً ناممکن ہے، اس قدر دشوار ہے۔

جو امر غیر مسنون مسلمانوں میں شرعاً غر بارائج و معتاد ہے علما ازراہ احتیاط تنبیہ کے لیے اسے فرمائیں "یہ مسنون نہیں ہے" کہ کہیں مسلمان اسے سنت سمجھ کر غلطی میں مبتلا نہ ہوں، اسے علما کے لایسن فرمانے سے بدعت محرّمہ اعتقاد کرنے والے جیسے خوش فہم ہیں، ظاہر ہے۔

رہا صاحب توشیح کا اسے لیس بشیء کہنا، تو وہ خود لیس بشیء ہے کہ اذان ذکر الہی ہے، اور ذکر سے نزول نور و رحمت اور سرور و اطمینان قلب یقینی۔

قال تعالیٰ: ﴿أَلَا بِذِكْرِ اللَّهِ تَطْمَئِنُّ الْقُلُوبُ﴾ (۱)

سن لو اللہ کی یاد ہی میں دلوں کا چین ہے۔

اذان سے فائدہ دفع وحشت و رد بلا و فرار شیطان بھی ہے، اور تلقین بھی۔ اور وقت (تو) اور، وہ وقت سوال کیسا شدید وقت ہے۔ اللہ اللہ اللہ۔ حسبنا اللہ و نعم الوکیل۔ اللہ ہم کو بس ہے اور کیا اچھا کار ساز۔ (مترجم) اس وقت نزول سکینہ و رحمت اور دفع وحشت و غفلت و سکون و اطمینان قلب کی کیسی شدید حاجت ہے، تو اس کے لیے اذان لیس بشیء ہوگی۔ یا۔ شیء عظیم النفع۔ جس سے زندہ

اور مردہ دونوں کا بھلا، یہاں ذکر اللہ مستحب ہوگا۔ یا۔ لیس بشیء۔ وہ وقت نہایت نازک وقت ہوتا ہے، اور عدو ایمان دشمن مسلمان یعنی ابلیس لعین اس وقت ایمان کی گھات میں اندرون قبر پیش میت فریب دہی کو کھڑا ہوتا ہے۔ سوال منکر نکیر ”من ربک“؟ پر اپنی جانب اشارہ کرتا ہے، کہ معاذ اللہ میت اس شیطان کو اپنا رب بتادے۔ ایسے وقت اذان جس سے وہ ملعون گوزرناں بھاگے، اور میت مسلمان اسے سنے، اور غفلت سے جاگے لیس بشیء ہوگی، یا اعلیٰ درجہ کی مستحسن؟

حدیث میں خاص اذان کے لیے بھی ارشاد ہوا کہ میت ہمیشہ اذان سنتی ہے، جب تک قبر کی تطہین نہ ہو۔

”في المغني وعنه في الغنية عن الحسن عن ابن مسعود قال: قال رسول الله صلى الله تعالى عليه وسلم: ((لا يزال الميت يسمع الأذان ما لم يطئن قبره)) (۱)

معنی میں ہے: اسی سے غنیۃ میں وہ حسن سے وہ عبداللہ بن مسعود سے روایت کرتے ہیں، انہوں نے کہا: رسول اللہ صلی اللہ تعالیٰ علیہ وسلم نے فرمایا: میت ہمیشہ اذان سنتی ہے، جب تک قبر کی تطہین نہ ہو۔ (مترجم)

مگر وہابیہ بدخواہ مسلمان، خیر خواہ شیطان کو کیوں کر گوارا ہو کہ اس وقت کسی مسلمان کو اس ذکر اللہ سے نفع پہنچے اور شیطان وہاں سے گوزرناں بھاگے۔ ولا حول ولا قوة الا باللہ۔

اللہ اللہ! اگر یہ عبارت پیش کرنے والے کچھ بھی سمجھ سے کام لیتے یا سمجھ کر الٹی نہ کہتے انصاف کے گلے پر چھری نہ چلاتے تو یہ عبارتیں ہرگز پیش نہ کرتے، اور عوام کو نہ بہکاتے۔ ان عبارتوں کے کون سے لفظ نے یہ بتایا کہ اذان علی القبر نادرست، و ناروانا جائز و ممنوع و حرام و گناہ ہے۔ حرام و گناہ ہوتی تو لا یسن ہی کیوں کہا جاتا؟ ممنوع و ناروانا ہوتی تو لیس بشیء ہی کیوں بتایا جاتا؟ اگر یہاں کراہت پر کوئی قرینہ ہوتا تو اس سے کسی طرح یہ قول کیا جاسکتا کہ کراہت مراد ہے، اور جس کراہت کا قرینہ ہوتا، اسی کراہت کا کوئی قول کر سکتا۔ پھر بھی یہ مسئلہ ایسا نہ ہوتا کہ وہابیہ اس کی بنا پر اس کے مجیز پر بدعتی ہونے کا حسب عادت مسترہ زبردستی منہ آٹے، کہ اس کا مکروہ و مندوب یا جائز و مکروہ تحریمی ہونا بدعت و سنت ہونے کی طرح مختلف فیہ ہوتا۔

ابن حجر کا بدعت بتانا تو نظر آیا، اور اسی رد المختار میں علامہ خیر الدین رملی کے حاشیہ بحر سے جو

انہوں نے نقل کیا ہے کہ میں نے بعض کتب میں لکھا دیکھا ہے کہ.. ”وہ مردہ کو قبر میں اتارتے وقت اذان کو مسنون کہا گیا ہے“ نہ دیکھا۔ یہ تو باب الاذان میں تھا، وہیں کتاب الجنائز میں اس عبارت میں جو سوال میں پیش کی گئی ہے، بدعة کے بعد۔ ”ومن ظن أنه سنة الخ“ یہ نظر نہ آیا، یہی ابن حجر جو اس کے سنت ہونے کے منکر ہیں، اسے بدعت فرماتے ہیں، انہوں نے سنت بتانے والے کو بدعتی نہ بتایا، اتنا فرمایا کہ: ”لم يصب“ جس نے اسے سنت کہا اس نے ٹھیک نہ کہا۔ یہ عبارت پیش کرنے والے صاحب درمختار کا قول: ”لا يسن لغيرها“ کہ اذان غیر نماز فرض کے لیے مسنون نہیں ہے، دیکھ کر مولود کے کان میں اذان دیں گے، یوں ہی مہوم، یوں ہی مصروع، یوں ہی سخت غضب ناک، یوں ہی شریر جانور، یوں ہی بدعات انسان کے کان میں اذان کہتے، یوں ہی وقت جنگ، یوں ہی آگ لگ جانے کے وقت، یوں ہی جن کی سرکشی، اور شرارت و ایزادہی کے وقت، یوں ہی وہ شخص جو جنگل بیابان میں راہ بھٹکے اس کی اذان کو بدعت سیئہ حرام و ناجائز و گناہ بتائیں گے؟

اگرچہ علامہ شامی اس کے حاشیہ میں علامہ خیر الدین رملی کے حاشیہ بحر سے یہ نقل کیا کریں کہ:

”في حاشية البحر للخير الرملي رأيت في كتب الشافعية أنه قد يسن الأذان لغير الصلاة، كما في أذن المولود، والمهموم، والمصروع، والغضبان، ومن ساء خلقه من انسان أو بهيمة، وعند مزدحم الجيش، وعند الحريق، قيل وعند إنزال الميت القبر قياساً على أول خروجه للدنيا، لكن رده ابن حجر في ”شرح العباب“ وعند تغول الغيلان أي: عند تمرد الجن لخبر صحيح فيه، أقول: ولا بعد فيه عندنا اه.“ اگرچہ وہ شرعہ الاسلام سے نقل کیا کریں کہ: ”ولمن ضل الطريق في أرض قفر.“ (۱)

علامہ خیر الدین رملی کے حاشیہ بحر میں ہے: میں نے کتب شافعیہ میں دیکھا ہے کہ: غیر نماز کے لیے اذان مسنون ہے، مثلاً: پیدا شدہ بچے، مغموم ورنجیدہ، مرگی کے مریض اور غضب ناک کے کانوں میں، اور بد مزاج انسان و چوپائے کے کانوں میں، جنگ کے شعلہ بھڑکنے کے وقت، آتش زنی کے وقت۔ کہا گیا ہے: مردے کو قبر میں اتارنے کے وقت (اذان کہنا مسنون ہے) پیدا ہونے کی حالت اولیٰ پر قیاس کرتے ہوئے، لیکن اسے علامہ ابن حجر نے شرح عباب میں رد فرمادیا، اور جن بھوت کے بھٹکانے

(۱) [رد المحتار، کتاب الصلاة مطلب فی المواضيع التي يندب لها الإذان في غير

یعنی جن کی سرکشی کے وقت۔ میں کہتا ہوں: اس میں ہمارے نزدیک کوئی بعد نہیں، اگرچہ وہ شرعۃ الاسلام سے نقل کیا کریں کہ: ”اس شخص کے لیے بھی اذان کہنا مسنون ہے جو بے آب و گیاہ زمین میں راستہ بھٹک گیا ہو“۔ (مترجم)

یوں ہی اگرچہ وہ کہا کریں کہ امام ابن حجر نے اذان و اقامت خلف مسافر کو مسنون بتایا ہے۔ اللہ! یہ عبارتیں جو سوال میں ہیں، خود افادہ جواز فرما رہی ہیں۔

مگر الٹی گنگا بہانے والے ان سے ناجواز ہی سمجھ رہے ہیں، اے سبحان اللہ۔ ارے خوش فہم! جو ناجائز و ناروا ہوگا اسے حرام کہا جائے گا۔ ممنوع بتایا جائے گا، گناہ فرمایا جائے گا، ایسی بدعت کو بدعت سیئہ لکھا جائے گا، یا لیس بشی؟ لیس بشیء کہنے ہی نے اسے جائز بتایا۔ وہ الزام ہم کو دیتے تھے قصور فہم اپنا تھا۔

اللہ اللہ۔ اذان قبر پر دلیل طلب کرنا تو الٹی بات ہے کہ اصل جواز ہے تو جو ممنوع و حرام کہے اس سے پوچھا جائے کہ کس دلیل سے حرام بتایا ہے، اور وہ بھی ذکر اللہ کو۔ کون سی وجہ حرمت و کراہت عارض ہے۔ مکروہ تنزیہی (خلاف اولیٰ) کے لیے تو بتقریح علماء دلیل خاص درکار: ”کما فی البحر و رد المحتار وغیرہما من الأسفار۔“ مگر معاندین کی ہر ہٹ ختم کرنے اور ہر ضد پوری کرنے کو، ہم تیار ہیں، سینے:

اللہ عزوجل اپنی کتاب مجید فرقان حمید میں ارشاد فرماتا ہے:

﴿يَا أَيُّهَا الَّذِينَ آمَنُوا اذْكُرُوا اللَّهَ ذِكْرًا كَثِيرًا﴾ (۱)

اے ایمان والو! اللہ کو بہت یاد کرو۔

نیز فرماتا ہے:

﴿فَاذْكُرُوا اللَّهَ كَذِكْرِكُمْ آبَاءَكُمْ أَوْ أَشَدَّ﴾ (۲)

اللہ کا ذکر کرو جیسے اپنے باپ دادا کا ذکر کرتے تھے، بلکہ اس سے زیادہ۔

اور فرماتا ہے:

﴿فَاذْكُرُونِي أَذْكُرْكُمْ﴾ (۳)

(۱) [سورة الأحزاب: ۴۱]

(۲) [سورة البقرة: ۲۰۰]

(۳) [سورة البقرة: ۱۵۲]

تو میری یاد کرو میں تمہارا چہرہ چاکروں گا۔
حدیث میں نبی کریم علیہ الصلاۃ والسلام کا ارشاد عظیم ہے:

((أذكروا الله عند كل شجر وحجر))۔ (۱)

ہر شجر و حجر کے پاس اللہ کو یاد کرو۔ (مترجم)

نیز فرماتے ہیں علیہ الصلاۃ والسلام:

((إلى يوم القيام اذكروا الله حتى يقولوا مجنون))۔ (۲)

قیامت تک اللہ کو یاد کرتے رہو یہاں تک کہ لوگ مجنون کہنے لگیں۔ (مترجم)

اور فرماتے ہیں صلی اللہ تعالیٰ علیہ وسلم:

((لم يفرض الله على عباده فريضة إلا جعل لها حداً معلوماً، ثم عذر أهلها

في حال العذر غير الذكر، فإنه لم يجعل له حداً انتهى إليه، ولم يعذرا حداً في تركه

إلا مغلوباً على عقله، وأمرهم به في الأحوال كلها)) (۳)

اللہ تعالیٰ نے اپنے بندوں پر جو عمل بھی فرض فرمایا اس کی ایک مقررہ حد بیان فرمادی، پھر

معذورین کو بری الذمہ بھی فرمایا، لیکن ”ذکر“ کا معاملہ اس سے مختلف ہے، رب تعالیٰ نے اس کے لیے کوئی

خاص حد بیان نہیں فرمائی، اور اس کے ترک میں کسی کو معذور قرار نہیں دیا، مگر جس کی عقل ہی مغلوب ہوگئی

ہو (تو الگ بات ہے) اپنے بندوں کو تمام احوال میں ”ذکر“ کرنے کا امر فرمایا ہے۔

دیکھیے! اللہ ورسول۔ عز جلالہ و صلی اللہ تعالیٰ علیہ وسلم۔ نے ذکر کا حکم مطلقاً فرمایا، ذکر الہی ہر جگہ

مطلوب و مندوب ہوا، تو کسی خاص جگہ ممنوع ہونے کے لیے دلیل خاص درکار ہے، اور جہاں نہیں آئی

ہے وہاں زبردستی ذکر الہی ممنوع بتانا اور تو کیا کہا جائے، نری ڈھٹائی سخت بے حیائی نہیں تو اور کیا

ہے۔ اذان بھی ہر اس مسلمان کے نزدیک بلکہ اس کے نزدیک بھی جو محض نام اسلام رکھتا ہو ذکر خدا ہے۔ تو

ہر جگہ خوب و مرغوب ہے۔ ہر جگہ میں نزدیک مسلم بھی ہے، اور یہاں کوئی بھی موجود نہیں، تو جواز کیا مستحسن

و مندوب ہے، کیا کوئی نہیں دکھائی جاسکتی ہے، کہ قرآن پاک یا حدیث اور جانے دو کسی معتبر و معتمد امام بلکہ

(۱) [کنز العمال، کتاب الأذکار، قسم الأقوال، حدیث، ۱۹۰۸: ۱/۲۲۶]

(۲) [کنز العمال، کتاب الأذکار، قسم الأقوال، حدیث۔ ۱۷۴۹: ۱/۲۱۳]

(۳) [معالم التنزیل: ۲۶۵/۵]

کسی عالم نے اسے ممنوع بتایا ہو۔ مگر جو لایسن نہ ہو کہ لایسن کا ترجمہ لایجوز نہیں۔ یا یہ ٹھہرائی ہے کہ جو مسنون نہیں ناجائز ہے۔ پھر دیکھیے: ہمارے علما کا اجتماعی قاعدہ مسلمہ ہے کہ اصل اشیا میں اباحت ہے۔ تو اذان علی القبر بھی اصل میں اجماعاً مباح ہے۔ اور عروض کراہت و حرمت کسی دلیل سے ثابت نہیں۔ ”هذا إجمال الكلام والتفصيل في رسالة سيدنا الوالد العلامة المجدد الإمام شيخ المسلمين والإسلام ”إيدان الأجر في أذان القبر“ واللہ تعالیٰ اعلم۔“

رہا صاحب مذہب کے قول کا مطالبہ تو اگر یہی لیل و نہار ہیں توفیقہ حنفی کے وہ معدود مسائل ہیں جن میں امام اعظم کا نص موجود ہو لائق تسلیم ہوں گے، باقی سب رد۔ ولا حول ولا قوة إلا باللہ العلی العظیم الصمد، واللہ تعالیٰ اعلم۔

(۳) تدفین

کسی کی زمین میں کوئی اپنی میت دفن کر دے تو اسے نکلوانے کا اختیار ہے

(۷) مسئلہ:

کیا فرماتے ہیں علمائے دین و مفتیان شرع متین ان مسائل میں کہ...

(۱) بے اجازت مالک کوئی غیر قوم علاوہ حکومت کے جو مسلمان نہ ہو اپنی لاش دفن کر دے اس کے واسطے شرعاً کیا حکم ہے۔

(۲) کوئی شخص مالک آراضی اپنے کسی خدمت گار وغیرہ کو کسی وجہ سے اپنی ملکیت میں دفن کرنے کی اجازت دے دے، بعد دفن کرنے کے غیر قوم کے ایک برادری کے لوگ بلا اجازت حاصل کئے مالک کے لاش دفن کر جاویں ان کے واسطے شرعاً کیا حکم ہے، ایسی صورت میں کہ کوئی وقف نامہ بھی تحریر نہ ہو۔

(۳) جو درخت وغیرہ وہاں موجود ہوں قبل دفن کرنے لاش کے یا خود رو پیدا ہوں ان کا مالک مالک ہوگا یا ورثہ لاش مدفونہ کے۔ فقط۔

از شہر کہنہ محلہ لودھی ٹولہ مسئلہ جناب سید سجاد احمد صاحب رضوی سلمہ۔ ۸ شعبان الخیر ۱۳۴۹ھ

الجواب

(۱) بے اجازت مالک زمین غیر مسلم تو غیر مسلم اگر کوئی کسی مسلمان کو بھی دفن کر دے تو مالک زمین کو اختیار ہے، کہ اس نعش کو اپنی زمین سے نکلوا دے، یا قبر کو زمین سے برابر کر دے، اور اس پر کھیتی

باڑی کرے، یا جو چاہے۔

غنیۃ میں فرمایا:

”لو دفن فی أرض مغصوبة أو أخذت بشفعة یخرج منه؛ لأنها حق العبد. (۱)
ایسی زمین میں مردہ دفن کیا گیا جو غصب کی ہوئی ہے یا حق شفعہ سے دوسرے نے لے لی ہے تو
نعرش کو اس زمین سے نکالنا جائز ہوگا، کہ زمین بندے کا حق ہے۔ (مترجم)
اسی میں ہے:

”لا یباح نبشہ بعد الدفن أصلاً إلا لما تقدم من سقوط مال فیہ، أو کون الأرض
حق الغير، وحينئذ إن شاء ذلك الغير أخرجہ وإن شاء سوی القبر وزرع فوقه“ (۲)
دفن کرنے کے بعد قبر کھولنا جائز نہیں، ہاں اگر اس میں کسی کا مال گر گیا۔ یا زمین کسی دوسرے کی
ہو تو مالک زمین کو اختیار ہے کہ اس کی نعش کو اپنی زمین سے نکلوادے۔ یا قبر کو زمین کے برابر کر دے اور اس
پر کھیتی باڑی کرے۔ (مترجم)

وہ ملک غیر میں دفن کرنے والے ظالم، گنہگار حق غیر میں دست انداز، ستمگار، جفا کار، ہر طرح
مجرم بدکار ہیں۔ واللہ تعالیٰ اعلم۔

(۲) بلا اجازت مالک دفن کر دینا تو ظلم ہے، باجائز مالک کے دفن ہونے سے بھی وہ زمین
وقف نہ ہو جائے گی جب تک مالک زمین وقف نہ کر دے، پھر زمین موقوف میں غیر قوم کے دفن کی وہاں
اجازت نہیں ہو سکتی۔ جس زمین میں مسلمانوں کے مردے دفن ہوتے ہیں وہاں کوئی غیر مسلم دفن نہیں
ہو سکتا اگرچہ واقف سے اجازت دفن لی جائے، اگر واقف اب اس کی اجازت دے گا، خود گنہگار ہوگا، اور
اس کی اجازت محض لغو بے کار ہوگی، کچھ اثر نہ رکھے گی، مردود ٹھہرے گی، کہ جو زمین وہ وقف کر چکا اب
اس کا وہ مالک نہیں۔ واللہ تعالیٰ اعلم۔

(۳) جس کی زمین ہے اسی کے درخت ہیں، اور جو پیدا ہوں گے جب تک کہ وہ زمین جس کی
ہے اسی کے ہوں گے، لاش دفن ہونے سے وہ زمین لاش والوں کی نہ ہوگی، نہ پیڑ وغیرہ ان کے ہو جائیں
گے۔ واللہ تعالیٰ اعلم۔

(۱) [غنیۃ المستملی شرح منیۃ المصلی: ص ۶۰۵]

(۲) [غنیۃ المستملی شرح منیۃ المصلی: ص ۶۰۵]

قبر میں تختے کدھر سے لگائے جائیں

(۸) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...
مرد کو تختے کس جانب سے دیے جائیں، سرہانے سے یا پائیتی سے، یوں ہی عورت کو؟۔

الجواب

دونوں کو سرہانے سے۔ واللہ تعالیٰ اعلم

قبرستان کی غیر موقوفہ زمین جس میں قبریں نہ ہوں فروخت کرنا جائز ہے

(۹) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...

ایک قبرستان اندرون آبادی ہے جو لوگوں کے دست برد و غلاظت سے غیر محفوظ ہے، اور اس کا ایک حصہ ایسا ہے جو پہلے سے قبرستان میں نہ تھا، بلکہ دوبارہ سروے ناپ میں امین نے اس کو قبرستان میں داخل کر دیا۔ اور اسی کا ایک گوشہ ایسا ہے جس میں اس کے قرب کے باشندے نجاست و کوڑا وغیرہ پھینکتے تھے، اور کسی کو معلوم نہ تھا کہ یہ زمین قبرستان کی ہے، اور اس میں قبر ہونے کا احتمال بھی نہیں ہے، زمین دار نے اس کو اپنی زمین سمجھ کر ایک شخص کے ساتھ مکان بنانے کے واسطے بندوبست کر دیا، اس بندوبست لینے والے نے اس گوشہ میں مکان بنا لیا تھا، اور کچھ باقی تھا یہاں کے مسلمانوں نے نقشہ وغیرہ سے معلوم کیا کہ یہ زمین قبرستان کی ہے زمین دار کو حق بندوبست نہیں اس لیے اس کی عدالت سے مسلمانوں نے چارہ جوئی کی اور مکان بننا موقوف ہو گیا ہے۔

اب بندوبست لینے والا شخص یہ چاہتا ہے کہ اس زمین کے عوض عام مسلمان کچھ روپیہ لے لیں، تاکہ قبرستان کا احاطہ ہو جائے، اور میرے مکان کا قطعہ بھی خراب نہ ہو، اور یہاں کے مسلمانوں میں بھی اتنی ہمت نہیں ہے کہ اس کی حد بندی کرادیں تاکہ غیروں کے دست برد و نجاست وغیرہ سے محفوظ رہے، اس لیے کہ یہاں کے عام مسلمانوں کا خیال یہ ہے کہ اس کے عوض روپیہ لے کر قبرستان کی حد بندی کرادی جائے، تاکہ نجاست وغیرہ سے قبرستان محفوظ ہو جائے۔ ایسی صورت میں کچھ زمین قبرستان کی جو پہلے سے قبرستان میں نہ تھی بندوبست کر کے اس روپیہ سے قبرستان کی حد بندی کرانا، یا اس زمین کو کرایہ پر بندوبست کر کے اس کرایہ سے قبرستان کی حفاظت کا سامان کرنا بشرطے کہ قبرستان میں کوئی خرابی نہ ہو شرعاً

جائز ہے یا نہیں؟

الجواب

سوال اور نقشہ سے ظاہر ہے کہ یہ زمین سرخ رنگ زمین موقوفہ نہیں، اور نہ اس میں کوئی قبر ہے، اس صورت میں جب کہ قبرستان کی حفاظت و صیانت کی حاجت بھی ہے، مسلمان اتنے حصہ سے فروخت کر کے قبرستان میں لگا سکتے ہیں۔ واللہ تعالیٰ اعلم۔

از گیا ڈاک خانہ رفیع گنج محمد عبدالحق ہڈ جنرل مرچنٹ مورخہ، ۳ صفر ۵۲ھ

دفن کے بعد میت کو قبر سے نکال کر دوسری جگہ دفن کرنا جائز نہیں

(۱۰) مسئلہ:

کیا فرماتے ہیں علمائے دین و مفتیان شرع متین ان مسائل میں کہ...

(۱) کیا میت مدفونہ کو ایک جگہ سے نکال کر دوسری جگہ دفن کرنا بروئے شرع محمدی جائز ہے، مع

حوالہ کتب۔

(۲) اولیا، یا بزرگان دین سے چند ایک کی نعش ہائے مبارک ایک جگہ سے نکال کر دوسری جگہ، یا

تیسری جگہ، دفن کی گئی ہیں، وہ کون سے حکم شرع کے ماتحت ہیں بمع حوالہ کتب۔

(۳) بوقت دفن کرنے کے جو کہ عام طور پر کئی میتیں امانت رکھی جاتی ہیں اور کچھ عرصہ بعد ان کو

قبر سے نکال کر دوسری جگہ دفن کرتے ہیں کیا یہ عمل درست ہے۔

(۴) ایک شخص بزرگ سیرت اور خاندان سادات سے ہو، اپنے لڑکوں میں سے ایک لڑکا جو کہ

اس کا تاجدار اور خدمت گزار ہو، اس کو ہر وقت عرصہ سے اس بات کی وصیت کرتا رہتا ہو کہ مجھے گورستان

میں کسی کی قبر کھود کر دفن نہ کرنا بلکہ میری زر خرید جگہ پر جو کہ محض اسی غرض سے خریدی گئی ہے، اس میں دفن

کرنا۔ لیکن بوقت مرگ اس لڑکے کو عمداً اطلاع نہیں دی گئی، اور متوفی کے خلاف وصیت و ہدایت عمداً

مخافت کی گئی ہے، اب وہ موصی اپنے والد کی وصیت کے مطابق عمل کرنا چاہتا ہے۔

الجواب

(۱) نہیں علیٰ الصیح، مگر اس صورت میں کہ زمین حق غیر میں بے اجازت مالک دفن کیا ہو، اور وہ

راضی نہ ہوتا ہو۔

غنیۃ میں ہے ::

”بعد الدفن فلا يجوز إخراجہ، حتی قالوا: لو أن امرأتين ولدتهما ودفن ببلد غیر بلدها وهي لا تصبر وارانیت نبشہ ونقلہ إلى بلدها لا یباح لہا ذلك، ولا یباح نبشہ بعد الدفن أصلاً إلا لما تقدم من سقوط مال فیہ أو آتت الأرض حق الغیرو ح إن شاء ذلك الغیر إخراجہ وإن شاء سرت القبر وزرع فوقہ، وجوز البعض النقل بعد الدفن استدلالاً بما نقل أن یوسف علیہ السلام بعد ما مضى علیہ زمان نقل من مصر إلى الشام لیكون مع آباءہ۔ والصحيح الأول؛ لأن شرع من قبلنا إذا لم یقصه اللہ أو رسوله علینا من غیر تغییر لا یكون شرعاً لنا فلا یجوز الاستدلال به۔ وفي القنیة مقابر بلغ إليها حطم جیحون لا یجوز نقلهم إلى موضع آخر.“ (۱)

عالمگیریہ مصریہ ص: ۱۶۷ جلد اول میں ہے:

”لا ینبغی إخراج المیت من القبر بعد ما دفن إلا إذا كانت الأرض مغصوبة أو أخذت بشفعة کذا فی فتاویٰ قاضی خان: وإذا دفن المیت فی أرض غیره بغیر اذن مالکها فالملك بالخیار إن شاء أمر بإخراج المیت وإن شاء سوى الأرض وزرع فیها کذا فی التجنیس. واللہ تعالیٰ أعلم.“ (۲)

میت دفن کرنے کے بعد قبر سے نکالنا جائز نہیں، فقہائے کرام نے یہاں تک فرمایا کہ: اگر کسی عورت کا بچہ انتقال کر جائے اور وہ کسی دوسرے شہر میں دفن کر دیا جائے اور اسے یہ برداشت نہ ہو اسے قبر سے نکال کر اپنے شہر میں دفن کرنا چاہتی ہو تو اس کے لیے یہ جائز نہیں، دفن کرنے کے بعد قبر کو کھولنا بالکل روا نہیں۔ ہاں اگر اس میں کسی کا مال گر گیا یا زمین کسی دوسرے کی ہو تو مالک زمین کو اختیار ہے کہ اس کی نعش کو اپنی زمین سے نکلوادے یا قبر کو زمین کے برابر کر دے اور اس پر کھیتی باڑی کرے، بعض فقہائے کرام نے میت کے منتقل کرنے کو جائز کہا ہے، دلیل یہ پیش کی ہے کہ حضرت یوسف علیہ السلام کے جسد اطہر کو ایک زمانہ گزرنے کے بعد مصر سے شام منتقل کیا گیا تاکہ اپنے آبا و اجداد کے قرب میں ہو جائیں۔ پہلا قول صحیح ہے کیوں کہ شریعت سابقہ کو اللہ تعالیٰ یا اس کے رسول بلا تغییر و تبدیل بیان نہ کریں تو وہ ہمارے

(۱) [غنیة المستملی شرح منیة المصلی: ۲۰۸]

(۲) [الفتاویٰ الہندیة، کتاب الصلاة باب فی الجنائز: ۱/۲۰۹]

لیے مشروع نہیں، لہذا اس سے استدلال کرتے ہوئے نعش کو دوسری جگہ منتقل کرنا جائز نہیں۔ قنیہ میں ہے: قبروں تک دریا نے کاٹ کر دیا تو کسی دوسری جگہ مردوں کو منتقل کرنا جائز نہ ہوگا۔ عالم گیری میں ہے: دفن کرنے کے بعد نعش کو قبر سے نکالنا نہیں چاہیے مگر جب کہ زمین غصب کی ہوئی ہو یا حق شفعہ سے دوسرے نے لے لی ہو (تو مالک زمین کو اختیار ہے) یہ فتاویٰ قاضی خان میں لکھا ہوا ہے۔ اگر میت کسی زمین میں بے اجازت مالک دفن کر دی جائے تو مالک زمین کو اختیار ہے کہ اس کی نعش کو اپنی زمین سے نکلوادے یا قبر کو زمین کے برابر کر دے اور اس پر کھیتی باڑی کرے، ایسا ہی تجنیس میں ہے۔ اللہ بہتر جانتا ہے۔ (مترجم)

(۲) جن کی نعشیں دوسری جگہ منتقل کی گئیں وہ دوسری روایت کی بنا پر کسی خاص وجہ سے مثلاً دریا کی کاٹ۔ واللہ تعالیٰ اعلم۔

(۳) اس کا جواب پہلے جواب سے واضح ہے۔ (۴) نہیں کر سکتا۔ واللہ تعالیٰ اعلم۔

قبروں پر مکان، پاخانہ وغیرہ بنانا حرام اور اس سے قبضہ ہٹانا لازم

(۱۱) **مسئلہ:** کیا فرماتے ہیں علمائے دین و مفتیان شرع متین اس مسئلہ میں کہ...
بکر نے مسلمانوں کے قبرستان کی قبریں جس میں علماء اولیاء اللہ و عام مسلمانوں کی قبریں تھیں کھود کر اپنا مکان بنا لیا اور انہی قبروں پر پاخانہ و غسل خانہ وغیرہ جو لوازمات مکان مسکونہ کے ہیں تعمیر کرائے۔ جب اس ناشائستہ فعل سے بکر کو منع کیا گیا تو وہ آمادہ فوج داری ہوا۔ لہذا اس بارے میں بکر کہاں تک از روئے شریعت مطہرہ کے مجرم ہوا اور اب اگر وہ اپنے گناہوں سے توبہ کرنا چاہے تو اس کا کیا کفارہ اس کو دینا چاہیے؟ بینوا توجروا۔
از بریلی محلہ..... مسئلہ..... شعبان ۵۱ھ

الجواب

بکر سخت شدید گنہ گار، مستحق نار، مستوجب غضب جبار، مبتلائے قہر قہار، حق اللہ اور حق العباد دونوں میں گرفتار ہے۔ اس پر توبہ فرض ہے سچے دل سے توبہ و رجوع کرے، اپنے اس گناہ اور سب گناہوں پر شرمندہ و منفعل ہو، خدا سے مغفرت چاہے، قبور جو منہدم کی ہیں انھیں پھر بنا دے، اپنا قبضہ مالکانہ قبرستان سے اٹھائے، پاخانہ غسل خانہ فوراً فوراً دفع کرے، جہاں نجاست کی ہے اس جگہ کو فوراً فوراً نجاست سے پاک کرے خالی زبانی توبہ نہ ہوگی۔ زندوں سے معافی چاہے مردوں کو ایصال ثواب کرتا رہے جن کی قبور منہدم کیں جن کی قبر پر پاخانہ غسل خانہ وغیرہ بنایا ان زندوں سے جن کے اعزاء و اقربا کی

قبر کی توہین کر کے انہیں بھی ایذا پہنچائی ان سے معافی چاہے خدا سے توفیق دے۔ واللہ تعالیٰ اعلم۔

عورتوں کو قبرستان نہیں جانا چاہیے

(۱۲) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...
عورتوں کو قبرستان میں جانا درست ہے یا نہیں؟

الجواب

نہیں چاہیے۔ واللہ تعالیٰ اعلم۔

مال داروں کو تہجے کے چنے نہیں کھانا چاہیے

(۱۳) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...
بعض کہتے ہیں تہجے یعنی سوئم کے چنے چبانے سے قلب سیاہ ہو جاتا ہے اور میت کی فاتحہ کا کھانا
کھانے سے قلب سیاہ ہو جاتا ہے یہ صحیح ہے یا غلط؟ بینوا تو جو روا۔

الجواب

غلط ہے ہاں اغنیا کو کھانا نہیں چاہیے کہ اغنیا کے قلب میں اس سے قساوت پیدا ہوتی ہے۔ واللہ
تعالیٰ اعلم۔

قبر پر چادر ڈالنا کہنا چاہیے

(۱۴) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...
بزرگوں کے مزار پر چادریں چڑھانا درست ہے یا نہیں، اور لفظ چڑھانا، استعمال کرنا درست ہے
یا نہیں، یا بجائے چڑھانے کے دوسرا لفظ استعمال کیا جاوے جو دوسرا لفظ استعمال کیا جاوے وہ تحریر
کردیجیے۔

الجواب

درست ہے، چادر چڑھانا ایسا ہی بولا جاتا ہے، جیسے غلاف چڑھانا۔ مگر یہ لفظ نہ بولیں چادر ڈالنا

بولیں۔ واللہ تعالیٰ اعلم۔

قبرستان کی حفاظت لازم

(۱۵) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...
تکیہ کی بے حرمتی، جو اٹھیلنا، جوتا پہن کر چلنا، کتوں کا قبر پر پاخانہ کرنا، کتوں کے بچے پالنا، مسلمانوں پر گناہ ہے کہ نہیں؟۔ اس بارے میں مسلمانوں کو کیا فرض ہے، قبرستان کا پیسہ چادر وغیرہ سے جو اکٹھا ہوتا ہے اس کو قبرستان کے مفاد میں لگانا چاہیے یا کہ ایک آدمی کے پاس جمع کرتے رہنا چاہیے؟۔ جن لوگوں کے پاس قبرستان کی آمدنی کی رقم رہتی ہے، اور وہ خوشی سے اس رقم کو رکھنا بھی چاہتے ہیں، ان کا کیا فرض ہے۔ قبرستان کی آئی ہوئی کفن کی چادر اور پیسے کو کسی مسجد یا اور کسی کام میں لگانا چاہیے یا نہیں؟۔ فقط

محمد احمد محلہ ساری پور بریلی شریف

الجواب

قبرستان کی حفاظت ضروری ہے، جو اٹھیلنا ہر جگہ حرام ہے، اور قبرستان میں اور اشد حرام در حرام ہے۔ قبروں پر چلنا، پھرنا، قبروں پر بیٹھنا حرام ہے، قبر سے تکیہ لگانا بھی ممنوع۔ ”اهلاك الوهابيين“ تفصیل کے لیے دیکھیں۔

کتے، سور، گدھے تو کیا بکریوں سے بھی قبروں کی حفاظت لازم، اور نجاست سے تو پوچھنا ہی کیا۔ قبرستان کی جو آمدنی ہو وقت ضرورت قبرستان کی مرمت میں صرف کرنا لازم، جو وقت ضرورت نہیں کرتے وہ ملزم ہیں۔ جمع رکھنے کے لیے پیسہ جمع نہیں ہوتا، وقت ضرورت صرف کرنے کے لیے جمع ہوتا ہے۔ قبرستان کی آمدنی قبرستان ہی میں صرف ہوگی، مسجد وغیرہ کسی دوسرے بلکہ ایک قبرستان کا دوسری جگہ قبرستان میں صرف نہیں کر سکتے۔ واللہ هو الہادی وهو تعالیٰ اعلم

۱۴/ ذی الحجہ ۱۴۸۸ھ

قبروں کا استعمال جائز نہیں

(۱۶) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...
موضع اُدرامیں جو مسلم قبرستان ہے اس پر عرصہ ہو اقدمہ ہندو فریقین سے ہو رہا ہے، کچھ مسلمان
ہندو لوگوں سے ساز باز رکھتے ہیں، اور ان کا ساتھ دے رہے ہیں، اسی قبرستان میں کسان دونوں اقوام
کے اپنے اناج اُگا رہے ہیں، کھلیاں بنا رکھا ہے، ان لوگوں کی بابت شرعاً حکم ارشاد فرمانے کی تکلیف
گوارہ فرمائیے۔ فقط

المستفتی: محمد حسین ۲۸ گودھے (۳) بار اللہ بشیر احمد از اپریل ۱۹۶۹ء
موضع ادراد اکخانہ دیور نیا ضلع بریلی شریف

الجواب

قبرستان اگر وہ وقف ہے، جب تو اس موضع میں قبریں اگر ان کی ہیں، جب بھی اسے پیر کے کام
میں نہیں لاسکتے، اور اگر کسی کا مملوک ہے تو بھی اس کی بے اجازت اس جگہ بھی پیر نہیں کر سکتے جہاں قبر
یں نہیں، اور اگر وہاں قبریں ہیں، قبروں پر گہائی ہوتی ہے، یا پولیاں رکھی جاتی ہیں، یا آنے جانے میں
قبریں پامال ہوتی ہیں، تو وہ قبرستان قفسی ہو یا کسی کی ملک کسی صورت پر جائز نہیں، حرام حرام حرام ہے، وہ
لوگ اشد گنہ گار ہیں، حق اللہ اور حق العباد میں گرفتار ہیں، مردہ ہر اس بات سے ایذا پاتا ہے جس سے
زندہ، یہ حدیث سے معلوم نیز حدیث سے قبر سے تکیہ لگانے کی ممانعت بھی معلوم، تفصیل کے لیے دیکھیں
رسالہ ”اہلاک الوہابین“ جو مسلمان اس کے خلاف ساز باز کئے ہوئے ہیں وہ اشد گنہ گار ہیں، ان پر
توبہ فرض ہے، وہ توبہ نہ کریں تو مسلمان ان سے میل جول موقوف کریں۔ یہاں تک کہ وہ توبہ کر لیں
۔ واللہ تعالیٰ اعلم

کتاب الزکاة

البواب

- (۲۸۲) ۱- زکاة کا بیان
- (۲۹۰) ۲- نصاب
- (۲۹۵) ۳- عشر
- (۲۹۶) ۴- صدقہ فطر



زکاة کا بیان

زکاة لینے والے کو زکاة کہہ کر دینا لازم نہیں

(۱) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...
کیا زکاة کی ادائیگی کے لیے شرط مشروط کے علاوہ اظہار زکاة بھی ضروری ہے؟ بیـنـوا
از بنارس مرسلہ عبدالرحمن

توجروا۔

الجواب

زکاة جسے دی جائے اس سے یہ کہنا کچھ ضروری نہیں کہ یہ زکاة کامل ہے۔ واللہ تعالیٰ اعلم۔

(۲) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...
جن رشتہ داروں کو زکاة کامل دینا جائز ہے اگر رشتہ دار زکاة کامل بوجہ شرم لینا خفت جانتا
ہے، حالانکہ فاقہ کشی کرتا ہے، خفیہ بغیر زکاة کا اظہار کیے ہوئے دے کر مالک بنا دے زکاة کی ادائیگی ہوگی
یا نہیں؟ بیـنـوا توجروا۔
از بنارس مرسلہ عبدالرحمن

الجواب

زکاة جسے دی جائے اس سے یہ کہنا کچھ ضروری نہیں کہ یہ زکاة کامل ہے۔ واللہ تعالیٰ اعلم۔

زکاة کا نصاب ساڑھے سات تو لے سونا، یا ساڑھے باون تو لے چاندی یا اس کی قیمت ہے

(۳) مسئلہ:

کیا فرماتے ہیں علمائے دین و مفتیان شرع متین ان مسائل میں کہ...
(۱) اہل سنت و جماعت کے لوگوں کو کتنے مال و زر روپیہ ہونے پر زکاة دینا چاہیے، اور کتنی زکاة

نکالنا چاہیے؟

(۲) اہل سنت و جماعت کے لوگوں کو کتنے جانور ہونے پر زکاة دینا چاہیے، اور جانور یہ ہیں گائے، بھینس، اونٹ، بکری وغیرہ ان میں سے ہر ایک کتنی تعداد میں ہونے پر زکاة نکالنا چاہیے؟ از مشہور ڈاک خانہ گربخش گنج ضلع رائے بریلی سائل شیخ چھیدا تمباکو فروش۔ ۶ ذی الحجہ ۱۳۵۷ھ۔

الجواب

(۱) سونے کا نصاب ساڑھے سات تولہ ہے۔ جس کے پاس کم از کم اتنا سوا یا اتنے سونے کی اشرفیاں یا زیور ہو اس کا چالیسواں حصہ اس پر جب سال گزرے دینا لازم ہوگا، یا اس کے چالیسواں حصہ کی قیمت۔ چاندی کا نصاب ساڑھے باون تولہ ہے۔ جس کے پاس اتنی چاندی یا زیور یا روپیہ ہو اور اس پر سال گزر جائے تو چالیسواں حصہ دینا فرض ہوگا، یا اس قدر کی قیمت۔

یہاں کے روپیہ میں سوا گیارہ ماشہ چاندی ہے تو ساڑھے باون تولہ چاندی کے پورے چھپن روپیہ ہوئے۔ چاندی کا نصاب دو سو درہم شرعی ہے، اور درہم شرعی ۲۵، ۵/۱۰۰ ارتی ہے [۸ ارتی کا ایک ماشہ تو درہم شرعی تین ماشہ ۱، ۵/۱۰۰ ارتی کا ہوا، دو سو درہم برابر ساڑھے باون تولہ۔ یوں کہ دو سو درہم کی پانچ ہزار چالیس رتیاں ہوئیں، اور اس قدر رتیوں کے چھ سو تیس ماشہ اور اتنے ماشوں کے ساڑھے باون تولہ۔ یوں ہی چھپن روپے کے ساڑھے باون تولہ چاندی ہوئی۔

عالمگیریہ میں ہے:

”تجب في كل مائتي درهم خمسة دراهم وفي كل عشرين مثقال ذهب نصف مثقال مضروباً كان أولم يكن، مضوغاً أو غير مصوغ، حلياً كان للرجال أو للنساء، تبراً كان أو سبيكة كذا في الخلاصة“ (۱)

دو سو درہم میں پانچ درہم اور بیس مثقال سونے میں نصف مثقال زکات واجب ہے۔ چاندی سونا ڈھلا ہوا ہو خواہ نہ ہو، مردوں، عورتوں کے زیوروں کی شکل میں ہو، بے ڈھلا ڈھلا ہو خواہ ڈھلا ہوا ڈھلا، ایسا ہی خلاصہ میں لکھا ہے۔ (مترجم)

در مختار میں ہے:

”نصاب الذهب عشرون مثقالاً والفضة مائت درهم، كل عشرة دراهم وزن

سبعة مثاقيل“ (۱)

سونے کا نصاب بیس مثقال اور چاندی کا دو سو ایسے درہم ہیں کہ ان میں سے دس درہم سات مثقال کا وزن رکھتے ہوں۔ (مترجم)

العطايا النبوية في الفتاوى الرضوية میں حضرت والد ماجد شیخنا المجدد قدس سرہ فرماتے ہیں:
”مثقال ساڑھے چار ماشہ ہے تو درہم کہ اس کا ۱۰/۷۔ ہے تین ماشہ ایک رتی اور پانچواں حصہ رتی کا ہوا۔ کشف الغطا میں ہے مثقال بست قیراط وقیراط یک حبة، وچہار خمس حبة وحبہ کہ آن را بفارسی سرخ گویند ہشتم حصہ است، پس مثقال چہارونیم ماشہ باشد۔ [فتاویٰ رضویہ: ۲/۶۰۳]
جوہر اخلاطی میں ہے:

”الدرہم الشرعی خمس وعشرون حبة وخمس حبة.“

یعنی درہم شرعی پچیس رتی پانچواں حصہ رتی کا ہے۔ واللہ تعالیٰ اعلم۔

(۲) بھیڑ بکری، گائے بھینس، اونٹ ان میں سے نہ ہوں یا مادہ یا مخلط جب کہ جوتے، کھانے، لادنے کے لیے نہ پالے ہوں، سمن یا سمن میں زیادتی کے لیے ہوں۔ یا دودھ یا نسل کے لیے۔ یا شوقیہ اور سال کا اکثر حصہ جنگل میں چھٹے چرنے پر اکتفا کرتے ہوں، اور ان پر حولان حول ہو، اور جو نوع ہو، گائے، بھینس، بھیڑ، بکری، شتر قدر نصاب ہوں۔ یا سب مل کر قدر نصاب ہوں، اور سب ایک سال سے کم کے نہ ہوں کم از کم ان میں ایک ہی ایک سال کا ہو تو زکاة فرض ہوگی۔ بھینس، گائے ایک ہی نوع کے ٹھہریں گے، یوں ہی بھیڑ بکری۔ گائے، بھینس کا نصاب تیس ہے۔ تیس سے کم پر زکاة نہیں۔ تیس ہونے پر ایک بچہ پورے ایک سال کا۔ چالیس ہونے پر ایک بچہ پورے دو سال کا مل کا دینا ہوگا۔ انسٹھ (۵۹) تک یہی واجب ہوگا، ساٹھ سے اہتر (۶۹) تک دو بچے ایک ایک سال کے۔ ستر (۷۰) سے انیاسی (۷۹) تک ایک بچہ ایک سالہ ایک دو سالہ۔ اسی (۸۰) پر نو اسی تک دو بچے دو دو سال کے۔ نوے (۹۰) پر نواوے تک تین بچے ایک ایک سال کے۔ سو (۱۰۰) پر (۱۰۹) تک دو بچے ایک سال کے ایک بچہ دو سال کا۔ ۱۱۰ سے ۱۱۹ تک ایک، ایک سال کا دو، دو سال کے۔ ۱۲۰ سے ۱۲۹ تک چار ایک ایک سال کے یا تین دو دو سال کے وقس علیٰ ہذا۔

یوں ہی بھینس کا حساب ہے اور اگر گائے بھینس مخلوط ہوں تو جو زیادہ ہوں انہی کا بچہ زکاة میں دینا

ہوگا۔ اور برابر ہوں تو جو قسم اعلیٰ ہو اس کا ادنیٰ۔ یا ادنیٰ کا اعلیٰ دیا جائے۔ کوئی نوع اگر قدر نصاب نہ ہو مختلط ہو کر بقدر نصاب ہوں تو جو نوع زائد ہوگی اسی سے زکاة ادا ہوگی۔ بکری بھیڑ کا نصاب چالیس (۴۰) ہے۔ گائے، بھینس کاتیس (۳۰)، اور اونٹ کا پانچ (۵) ہے۔

ہندیہ میں ہے:

”الباب الثاني في صدقة السوائم تحب الزكاة في ذكورها و أناتها
ومختلطهما۔ والسائمة وهي التي تسام في البرايري لقصد الدر والنسل والزيادة
في الثمن والسمن، كذا في محيط السرخسي۔“ (۱)

دوسرا باب چرنے والے مویشیوں کی زکاة کے بیان میں، سائٹہ چوپایوں، مذکر و مؤنث اور ان دونوں کے اختلاط پر زکاة ہے، اور سائٹہ وہ چوپائے ہوتے ہیں جو جنگل میں چریں، اور ان سے مقصد دودھ، نسل، ثمن میں اضافہ اور ٹھکی کا حصول ہو، محیط سرخسی میں اسی طرح ہے۔ (مترجم)

ردالمحتار میں ہے:

”الجاموس هو نوع من البقر كما في المغرب۔ فهو مثل البقر في الزكاة
والأضحية والربا، ويكمل به نصاب البقر، وتؤخذ الزكاة من أغلبها وعند الاستواء
يؤخذ أعلى الأذننى وأدنى الأعلنى۔ نهر، وعلى هذا الحكم البخت والعرب
والضان والمعز۔ ابن ملك۔ هكذا في الفتاوى الرضوية. والله تعالى اعلم“ (۲)

بھینس، گائے کی ایک نوع ہے جیسا کہ مغرب میں ہے، لہذا یہ زکاة، قربانی اور ربا میں گائے کے حکم میں ہوگی، اس سے گائے کا نصاب مکمل ہو جاتا ہے، اگر گائیں غالب ہوں تو زکاة لی جائے گی، اور اگر برابر ہوں تو ان میں جو قسم اعلیٰ ہے اس کا ادنیٰ لیا جائے گا، یا ادنیٰ کا اعلیٰ۔ النہر الفائق۔ اور اسی کے حکم میں بختی اور عربی اونٹ، بھیڑ اور بکری وغیرہ ہوتے ہیں۔ ابن الملک۔ یوں ہی فتاویٰ رضویہ میں مذکور ہے۔ (مترجم)

(۱) [الفتاوى الهندية، كتاب الزكاة، باب في صدقة السوائم: ۱/۲۲۲]

(۲) [رد المحتار على الدر المختار، كتاب الزكاة باب زكاة البقر: ۳/۱۸۸]

نصاب کے بعد پورا سال گزرنے پر زکاة ادا کرنا فرض ہے

(۴) مسئلہ:

کیا فرماتے ہیں علمائے دین و مفتیان شرع متین ان مسائل میں کہ...

- (۱) الف: زید کے پاس ۱۰ اگست ۳۶ء کو مبلغ ۴۰ تھے جس پر حولان حول نہیں ہوا تھا۔
 (۲) ب: ۱۰ اگست ۳۷ء کو مبلغ ۵۶۴ تھے درمیان سال میں یہ رقم بہ سلسلہ تجارت کم و بیش

ہوتی رہی۔

- (۳) ج: ۱۰ اگست ۳۸ء کو مبلغ ۸۰۳ تھے درمیان سال میں یہ رقم بہ سلسلہ تجارت کم و بیش ہوتی رہی، اس کی زکاة کس حساب سے ادا کی جائے گی، اور سنن ماضیہ کی بھی جو سہواً ادا نہیں کی تھی اب ادا کی جائے یا سال حال کی۔

- (۴) الف: عشر جو اوائل اسلام میں منجانب حکومت اسلامیہ وصول کیا جاتا تھا اب بھی مسلمانوں پر واجب ہے۔ غلہ کی پیداوار میں سے اور باغات کے پھلوں میں سے کیا دسواں حصہ پہلے نکال لے۔ یا اس کی تخمینہ قیمت مصارف مقررہ میں صرف کر دے۔ آم۔ امردو۔ نارنگی وغیرہ کی فصل اکثر فروخت کر دی جاتی ہے، یوں بھی ان کا صحیح شمار دشوار ہے۔

- (۵) ب: بوجہ عدم واقفیت اب تک جو عشر ادا نہیں کیا گیا، اور نہ اب گزشتہ ایام کا ادا کرنا ممکن ہے، اس کے لیے کیا کیا جائے۔

از پبلی بھیت المستفتی حکیم سعید الرحمن صاحب ۲۵/۲۵/۲۵ الحجۃ الحرام ۱۳۵۷ھ

الجواب

- ۱۰ اگست ۳۶ء میں جو چالیس روپے ہیں وہ تو قدر نصاب ہی نہیں وہ حاجت اصلیہ سے فارغ ہوتے اور ان میں حولان حول ہوتا جب بھی زکاة واجب نہ ہوتی۔

در مختار میں فرمایا:

”شرط افتراض أدائها حولان الحول وهو في ملكه“ (۱)
 ادا ایگی زکاة کے فرض ہونے کے لیے یہ شرط ہے کہ مال کی ملکیت پر سال گزرے۔ (مترجم)

جس وقت سے رقم قدر نصاب ہوگی اسی وقت سے زکاة واجب ہوگی۔ بعد حولان حول حکماً ادا لازم ہوگی۔ درمیان سال کی کمی بیشی کبھی نظر سے ساقط رہے گی، اور کبھی لحاظ کی جائے گی۔ بعد حولان حول اصل نفع روپیہ اور مال تجارت جو باقی رہا اس سب کا حساب لگایا جائے گا، اس میں ایک دو تین چار جتنے نصاب کامل اور جو کامل سے زائد بقدر خمس ہوں گے تو ایک خمس یا جتنے زائد ہوں ان سب کی زکاة دینا ہوگی، اور جو نصاب کامل کے بعد خمس نصاب سے کم زیادت رہے گی، وہ عفو رہے گی۔ سونے کا نصاب ساڑھے سات تولہ ہے، اور چاندی کا ساڑھے باون تولہ۔ اور ہر مال تجارت کی قیمت سونے یا چاندی سے کی جائے گی۔ ساڑھے باون تولہ چاندی کے چھپن روپیہ ہوتے ہیں، کہ تولہ بارہ ماشہ کا اور انگریزی روپیہ سو اسیارہ ماشہ کا ہے۔

جس تاریخ (کو) مالک نصاب ہوا، اس دن سے جس قدر مال بڑھے گا اسی تاریخ سے سال تمام پر کل کی زکاة دینا ہوگی، یعنی مثلاً یکم محرم کو چھپن روپیہ کا مالک ہوا، اس کے پاس یہ چھپن روپیہ تھے، پھر ذی الحجہ میں مثلاً ہزار روپیہ اور اس نے پائے تو یہ نہیں کہ یکم محرم کو چھپن ہی روپیہ کی زکاة دے گا، اور اس ہزار کی اگلے ذی الحجہ کی اسی تاریخ سال تمام ہونے پر، بلکہ ذی الحجہ کو جو اس چھپن کا سال تمام ہوگا اسی سال میں جو روپیہ بھی پایا ہے وہ اسی نصاب سے ملتا رہے گا، اور کل پر زکاة دینا ہوگی، مگر اتنے ہی حصہ کی جو نصاب کامل بنتا رہے گا، پہلے نصاب پر جب حولان حول ہوگا اس پر سال میں جتنا مال مل گیا ہے نصاب پر حولان حول سمجھا جائے گا، زائد مال جو پایا ہے پہلے نصاب سے ملانے میں اس کا لحاظ ضروری رکھا جائے گا، کہ کسی مال پر سال میں دوبارہ زکاة لازم نہ ہو، جس مال پر اس نصاب سے ملانے پر دوبارہ زکاة لازم آئے گی وہ مال نہ ملایا جائے گا، کمی و بیشی کے متعلق اعلیٰ حضرت قدس سرہ کے فتاویٰ سے بعض عبارات لکھتا ہوں، جس سے حکم واضح ہو جائے گا۔

العطایا النبویہ میں ہے: جو شخص مالک نصاب ہے اور ہنوز حولان حول نہ ہوا، کہ سال کے اندر ہی کچھ اور مال اسی نصاب کی جنس سے بذریعہ ہبہ یا میراث یا بشرایاء وصیت یا کسی طرح اس کی ملک میں آیا، تو وہ مال بھی اصل نصاب میں شامل کر کے اصل پر سال گزرنا، اس سب پر حولان حول قرار پائے گا۔ یہاں سونا چاندی تو مطلقاً ایک ہی جنس ہیں، خواہ ان کی کوئی چیز ہو، اور مال تجارت بھی انہیں کے جنس سے گنا جائے گا، اگرچہ کسی قسم کا ہو، کہ آخر اس پر زکاة یوں ہی آتی ہے، کہ اس کی قیمت سونے یا چاندی سے لگا کر انہیں کے نصاب دیکھی جاتی ہے، تو یہ سب مال زروسیم ہی کی جنس سے ہیں، اور وسط سال میں حاصل ہوئے تو ذہب وفضہ کے ساتھ شامل کر دیئے جائیں گے، بشرطیکہ اس ملانے سے کسی مال پر سال میں دوبارہ زکاة نہ لازم آئے، پھر ملانے کے بعد عفو واجب کے وہی احکام ہیں جو اوپر گزرے، مثلاً: ایک

شخص یکم محرم ۷ھ کو ۳۰ تولہ سونے کا مالک ہو، اور اس کے سوا جنس زر و سیم سے اور کوئی چیز اس کی ملک نہیں تو اس پر ۹ ماشہ سونا زکاة میں فرض ہے، کہ سلخ ذی الحجہ ۷ھ کو واجب الادا ہوگا، ہنوز سال تمام نہ ہوا کہ مثلاً یکم رجب کو ایک تولہ اور یکم ذی الحجہ کو دو تولہ سونا سے اور ملا کہ اب کل ۳۳ تولہ سونا ہو گیا، تو سلخ ذی الحجہ کو اس مجموعہ کی زکاة ۹ ماشہ ساڑھے سات سرخ سونا واجب الادا ہوگا، گویا اس سب پر سال گزر گیا، اگرچہ واقعہ میں اس ایک تولہ کو چھ مہینے اور اس دو تولہ کو ایک ہی مہینہ گزرا ہے، اور اگر اس تولہ بھر کے بعد اور نہ ملا کہ سال تمام پر صرف ۳۱ تولہ تھا تو وہ ہی ۹ ماشہ واجب رہیں گے، کہ نصاب کے بعد خمس پورا ہونے تک زیادت معاف ہے۔

اسی طرح اگر تین تولہ سونا تو نہ ملا مگر مثلاً ۲ ذی الحجہ کو اس نے اپنی زمین یا غلہ یا اثاث البیت کے عوض اس قدر مال تجارت خریدا جس کی قیمت تین تولہ سونے تک پہنچتی، تو اگرچہ اسے ملک میں آئے دس ہی دن گزرے، مگر مجموعہ ۳۳ تولہ کی زکاة واجب ہوگی، ہاں اگر اس کے پاس مثلاً ایک نصاب بکریوں، اور ایک دراہم کی تھی۔ اس نے دراہم کی زکاة ادا کر دی اور ان کے عوض اور بکریاں لیں، ان نئی بکریوں کے لیے آج سے سال شمار کیا جائے گا، اگلی بکریوں سے ضم نہ کریں گے، کہ آخر یہ اسی روپیہ کے بدل ہیں جس کی زکاة اس سال کی بابت ادا ہو چکی، اب اگر انہیں نصاب شاة میں ملاتے ہیں تو ایک مال پر ایک سال میں دو بار زکاة لازم آئی جاتی ہے، اور یہ جائز نہیں۔ (۱)

تنویر الابصار و در مختار میں ہے:

”والمستفاد ولو بهبة أو إرث أدخل فيه المفاد بشراء أو ميراث أو وصية اه ش) وسط الحول يضم إلى نصاب من جنسه (مالم يمنع منه مانع وهو الثنى المنفي بقوله عليه الصلاة والسلام لأثنى في الصدقة اه، ش) فيزكيه بحول الأصل، ولو أدى زكاة نقده ثم اشترى به سائمة لا تضم (إلى سائمة عنده من جنس السائمة التي اشتراها بذلك النقد المزكي أي: لا يزكيها عند تمام حول السائمة الأصلية عند الإمام للمانع المذكور اه، ش بالتلخيص) وفي ش أيضاً أن أحد النقدين يضم إلى الآخر وأن عروض التجارة تضم إلى النقدين للجنسية باعتبار قيمتها اه، ملخصاً۔“ (۲)

(۱) [فتاویٰ رضویہ، کتاب الزکاة: ۴/۳۸۶]

(۲) [رد المحتار علی الدر المختار، کتاب الزکاة: ۳/۱۹۷-۱۹۸]

سال کے وسط میں جو بھی حاصل شدہ ہو خواہ بہ صورت ہبہ ہو یا شرایا میراث یا وصیت کی صورت میں ہوا ہش، اسے ہم جنس نصاب میں شامل کیا جائے گا بشرطے کہ اس میں کوئی مانع نہ ہو اور تکرار زکاة ہے، جس کی نفی سرور عالم صلی اللہ تعالیٰ علیہ وسلم نے ان الفاظ میں فرمائی کہ صدقہ میں تکرار نہیں (ہش) تو حول اصل کی زکاة ادا کی جائے گی، اگر کسی نے نقدی کی زکاة ادا کی پھر اس نے سائٹہ جانور خریدا تو وہ اسے نہ ملائے (اصلی سائٹہ کے ساتھ) جن کو اس نے اس نقدی سے خریدا تھا جس کی زکاة ادا کر دی گئی، یعنی اہام کے نزدیک مانع مذکور کی وجہ سے حول سائٹہ اصلہ کے اختتام پر مذکورہ سائٹہ پر زکاة نہیں ہوگی۔ اہش) بالخصیص ش، میں یہ بھی ہے کہ دونوں نقدیں (سونے اور چاندی) کو ایک دوسری جنسیت کے اعتبار سے ملایا جائے، سامان تجارت کو قیمت کے اعتبار سے نقدین کے ساتھ ملایا جائے۔ اہ ملخصاً۔ (مترجم)

یہ تو بیشی کے متعلق تھا۔ کمی کے متعلق فرماتے ہیں: زکاة صرف نصاب میں واجب ہوتی ہے نہ عفو میں، مثلاً ایک شخص ۸ تولہ سونے کا مالک ہے، تو سواد و ماشہ سونا کہ اس پر واجب ہوا، وہ صرف [ساڑھے سات ے] تولہ کے مقابل ہے، نہ پورے ۸ تولہ کے کہ یہ چھ ماشہ جو نصاب سے زائد ہے عفو ہے۔ یوں ہی اگر ۱۰ تولہ کا مالک ہو، تو زکاة کا صرف ۹ تولہ یعنی نصاب کامل اور ایک نصاب خمس کے مقابل ہے، دسواں تولہ معاف۔

ملتقی الأبحر میں ہے:

”الزکاة تتعلق بالنصاب دون العفو. فلو هلك بعد الحول أربعون من ثمانين شاة تحب شاة كاملة اه، ملخصاً“ (۱)

زکاة صرف نصاب میں واجب ہوتی ہے، نہ عفو میں، لہذا اگر سال گزرنے کے بعد اسی بکریوں سے چالیس بکریاں مرجائیں تو پوری چالیس بکریوں میں زکاة واجب ہوگی۔ اہ ملخصاً۔ (مترجم)

در مختار میں ہے:

”لا في عفو وهو ما بين النصب في كل الأموال“ (۲)

عفو میں زکاة نہیں اور یہ ہر حال میں وہ مقدار حصہ ہے جو نصابوں کے درمیان ہوتا ہے۔

(مترجم)

(۱) [ملتقی الأبحر: کتاب الزکاة۔ فصل فی زکاة الخیل: ۱/۲۵۴]

(۲) [الدر المختار کتاب الزکاة، باب فی زکاة الغنم: ۳/۱۹۲]

پس اگر نقصان مقدار عفو سے تجاوز نہ کرے یعنی اسی قدر مال کم ہو جائے جتنا عفو تھا، مثال اول میں چھ ماشہ اور دوم میں ایک تولہ جب تو اصلاً قابل لحاظ نہیں، کہ اس قدر پر تو پہلے بھی زکاة نہ تھی، کل واجب بمقابلہ مال باقی تھا وہ اب بھی باقی ہے، تو زکاة اسی قدر واجب اور کمی نظر سے ساقط۔ کما مثله له فی المنتقی۔ اور اگر مقدار عفو سے متجاوز ہو یعنی اس کے باعث کسی نصاب میں نقصان آئے خواہ یوں کہ مال میں جس قدر عفو تھا نقصان اس سے زائد کا ہوا، جیسے مثلہ مذکورہ میں ۲ تولہ یا یوں کہ ابتداً مال صرف مقدار نصاب پر تھا عفو سرے سے تھا ہی نہیں، جیسے ۱۵ یا ۳۰ یا ۵۰ تولہ سونا کہ اس میں سے رتی چاول جو کچھ گھٹے گا کسی نہ کسی نصاب میں کمی کرے گا، ایسا نقصان دو حال سے خالی نہیں، یا حوالان حول سے پہلے ہے یا بعد، بر تقدیر اول دو حال سے خالی نہیں یا تو سال تمام پر رقم نصاب ہائے پیشین پھر پوری ہوگئی یا نہیں، اگر پوری ہوگئی تو یہ نقصان بھی اصلاً نقصان نہ ٹھہرے گا، اور اس مجموع رقم پر حوالان حول سمجھا جائے گا۔

مثلاً ایک شخص یکم محرم ۷ھ کو ۱۵ تولہ سونے کا مالک تھا، بعدہ اس میں سے کسی قدر قلیل خواہ کثیر ضائع ہو گیا، یا صرف کر دیا، یا کسی کو دے ڈالا اور تھوڑا سا اگرچہ بہت ضعیف باقی رہا، پھر جس قدر کم ہو گیا تھا سلخ ذی الحجہ ۷ھ سے پیشتر اگرچہ ایک ہی دن پہلے آگیا، تو پورے ۱۵ تولہ یعنی دو نصاب کامل کی زکاة دینا ہوگی کہ ایک مثقال سونا ہے، یوں ہی اگر مثلاً ۸ تولہ سونے کا مالک ہے اور وسط میں تولہ بھر گھٹ گیا کہ نصاب بھی پوری نہ رہی ختم سال سے پہلے چھ سات ماشہ مل گیا تو وہی زکاة تمام و کمال لازم آئے گی، کہ چھ ماشہ جو عفو تھا جس طرح اس کے ہلاک کا اعتبار نہیں، یوں ہی بعد ہلاک اس کا عود درکار نہیں۔ صرف اس قدر چاہیے کہ شروع سال میں ایک یا زائد جتنی نصابوں کا مالک ہوا تھا ختم سال پر وہ نصابیں پوری ہوں۔ تو جس قدر زکاة کا وجوب بحال استمرار ہوتا اسی قدر پوری واجب ہوگی، اور نقصان درمیانی پر نظر نہ کی جائے گی، ہاں اتنا ضرور ہے کہ اصل مال سے کوئی پارہ محفوظ رہے، سب بالکل فنا نہ ہو جائے، ورنہ ملک اول سے شمار سال جاتا رہے گا، اور جس دن ملک جدید ہوگی اس دن سے حساب کیا جائے گا۔ اور اگر یہ نقصان مستمر رہا یعنی ختم سال پر وہ نصابیں پوری نہ ہوئیں، تو اس وقت جس قدر موجود ہے اتنے کی زکاة واجب ہوگی، اور وہی احکام حساب نصاب و لحاظ عفو کے اس قدر موجود پر جاری ہوں گے، جو جاتا رہا، گویا تھا ہی نہیں، کہ حوالان حول اسی مقدار پر ہوا، حتیٰ کہ اگر یہ مقدار نصاب سے بھی کم ہے تو زکاة رأساً ساقط۔

اور تقدیر ثانی تین حال سے خالی نہیں، کہ سبب کمی استہلاک ہوگا یا تصدق یا ہلاک۔ استہلاک کے یہ معنی کہ اس نے اپنے فعل سے اس رقم سے کچھ اتلاف کیا۔ صرف کر ڈالا یا پھینک دیا یا کسی غنی کو ہبہ کر دیا۔ اور یہاں تصدق سے یہ مراد کہ بلا نیت زکاة کسی فقیر محتاج کو دے دیا۔ یا ہلاک کے یہ معنی کہ بغیر اس

کے فعل کے ضائع و تلف ہو گیا، مثلاً چوری ہو گئی یا کسی کو قرض و عاریت دیئے، وہ مکر گیا اور گواہ نہیں
 اٹخ، صورت استہلاک میں زکاة سے ایک حصہ نہ گھٹے گا۔ صورت تصدق میں اگر نذر یا کفارہ یا کسی اور صدقہ
 واجبہ کی نیت کی تو بالاتفاق اس کا حکم بھی مثل استہلاک ہے۔ اور اگر تطوع یا مطلق تصدق کی نیت کی تھی اور
 سب تصدق کر دے تو بالاتفاق زکاة ساقط ہو گئی۔ اور بعض تصدق کرے تو امام محمد کے نزدیک جس قدر
 صدقہ کیا اس کی زکاة ساقط باقی کی لازم، مگر امام ابو یوسف کے نزدیک بعض کا تصدق مطلقاً استہلاک ہے
 کہ کسی نیت سے ہو، اصلاً زکاة سے کچھ نہ گھٹے گا، یہ مذہب زیادہ قوی و مقبول و شایان شان قبول
 ہے۔ صورت ثالثہ یعنی ہلاک اس میں بالاتفاق کم یا بہت جس قدر تلف ہو بحساب اربعہ متناسبہ اتنے کی زکاة
 ساقط ہوگی، اور جتنا باقی رہے، اگرچہ نصاب سے بھی کم اتنے کی زکاة باقی۔ (العطایا النبویہ فی
 الفتاویٰ الرضویہ)

ہر سال میں جو نقد روپیہ حاجات اصلیہ سے فارغ رہا اور اس پر حولان حول ہوا، اور جو مال
 تجارت باقی رہا اس سب سے جس قدر نصاب کامل اور نمس نصاب ہوں، ان کا حساب کر کے زکاة دینا
 ہوگی، اگر کچھ مقدار غنوی ہو اس پر زکاة نہ ہوگی، پچھلے برسوں کا حساب لگائیں ہر سال میں جو زکاة واجب
 ہوئی اور نہ دی اگلے سال مال سے اتنی مقدار کم کر کے باقی پر زکاة کا حساب کرتے جائیں، ہر برس کی زکاة
 کا حساب لگا کر سب ادا کریں اور اگر سب کی ادا کی اس وقت وسعت نہ ہو تو جتنے کی وسعت ہو پچھلے میں
 دیں۔

(۲) اب بھی واجب ہے۔ جس قدر غلہ یا پھل ہوں ان کا پورا عشر علاحدہ کرے، یا اس کی پوری
 قیمت دے۔ جو فصل فروخت کی اس میں یہ تفصیل ہے۔ تو بہ کرے اور اس دین الہی کی ادا کا ارادہ
 رکھے، اور جس قدر کی ادا پر قدرت پاتا جائے ادا کرتا رہے۔

عشر قرض دار پر بھی واجب ہے

(۵) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...

کیا عشر قرض دار پر بھی فرض ہے، حضرت مفتی اعظم سے زبانی معلوم کیا گیا تھا، ارشاد فرمایا کہ عشر
 قرض دار پر واجب نہیں، اور حضرت مفتی محمد حسین صاحب سنبھلی سے معلوم کیا گیا تو موصوف نے بہار
 شریعت کے حوالہ سے کہا کہ عشر قرض دار پر بھی واجب ہے، تحقیق فرما کر جواب عنایت فرمائیں۔

الجواب

زمین سے جو کچھ پیدا ہو اس میں عشر یا نصف عشر واجب ہے، حضرت مفتی اعظم ہند نے زکوٰۃ کے بارے میں فرمایا ہوگا، ہو سکتا ہے کہ سائل نے اسے عشر خیال کیا ہو، بہار شریعت کا مسئلہ صحیح ہے۔ واللہ تعالیٰ اعلم

کتبہ محمد طاہر حسین غفرلہ

الجواب صحیح: واللہ تعالیٰ اعلم

مجھے یاد نہیں۔ اگر عشر کا سوال تھا میں نے زکوٰۃ کا سوال سمجھ کر جواب دیا، جب تو میری سمجھ میں جو سوال آیا اس کا جواب دیا، اور اگر عشر کا سوال سمجھ کر وہ جواب دیا تو وہ عشر کا جواب نہیں، عشر کا یہی جواب ہے جو اس میں لکھا گیا ہے۔ واللہ تعالیٰ اعلم

فقیر مصطفیٰ رضا قادری غفرلہ

صدقہ فطر کا بیان

(۶) **مسئلہ:**

کیا فرماتے ہیں علمائے دین و مفتیان شرع متین اس مسئلہ میں کہ...
صدقہ فطر کس کس شخص پر واجب ہے، زید کا قول ہے کہ غریب و مال دار سب پر ہی صدقہ فطر واجب ہے، اس میں نصاب و غیر نصاب کا کوئی امتیاز نہیں ہے، لہذا گزارش ہے کہ جواب عنایت فرمائیں، عین کرم ہوگا۔

محمد جمال الدین رضوی موضع کیلاری ڈاک خانہ مڑیا احمد نگر بریلی

الجواب

صدقہ فطر مسلمان آزاد مالک نصاب پر جو حاجت اصلیہ سے فارغ ہو واجب ہے، اس میں عاقل، بالغ اور مال نامی ہونے کی شرط نہیں، مرد و مالک نصاب پر اپنی طرف سے اور اپنے چھوٹے بچے کی طرف سے واجب ہے، جب کہ بچہ خود مالک نصاب نہ ہو ورنہ اس کا صدقہ اس کے مال سے ادا کیا جائے۔ (بہار شریعت حصہ پنجم) اس سے ظاہر ہے کہ غریب غیر صاحب نصاب پر صدقہ فطر نہیں۔ زید کا قول غلط اور شریعت مطہرہ پر زیادت ہے۔ والعیاذ باللہ وهو تعالیٰ اعلم۔ وہ توبہ کرے آئندہ ایسی حرکت نہ کرے۔ کتبہ: محمد طاہر حسین پورنوی غفرلہ

الجواب صحیح:

بے علم فتویٰ دینا ملعون ملائکہ سماوات وارض ہے۔

حدیث میں ہے: ((من أفتى بغير علم لعنته ملائكة السموات والأرض)) (۱)
اپنے جی سے فتویٰ دینا موجب لعنت ہے اگرچہ وہ جو کہا صحیح کہا، اور جو غلط کہا کس درجہ اشد

ہے۔ واللہ تعالیٰ اعلم

فقیر مصطفیٰ رضا قادری غفرلہ

مکتبہ العلوم الاسلامیہ (دہلی)

کتاب الصوم

ابواب

- | | |
|-------|--------------|
| (۲۹۹) | ۱- رویت ہلال |
| (۳۰۲) | ۲- روزہ |
| (۳۰۳) | ۳- مسائل |
| (۳۰۹) | ۴- قضا |
| (۳۲۵) | ۵- نفل روزہ |



(۱) رویت ہلال

رویت ہلال کا بیان

آقائے نعمت تاجدار اہل سنت حضور مفتی اعظم ہند صاحب دامت برکاتہم العالیہ السلام علیکم مزاج

ہمایوں بخیرباد

(۱) مسئلہ:

مندرجہ ذیل مسائل میں شریعت مطہرہ کا کیا حکم ہے، مع حوالہ کے ارشاد فرمانے کی عنایت فرمادیں تاکہ اختلاف دور ہو جائے،

چاند کے بارے میں آل انڈیا ریڈیو نے جامع مسجد دہلی کے پیش امام کے اور دیگر مقامات کے پیش امام کے حوالہ سے اعلان کیا کہ چاند نظر آ گیا، اس اعلان پر روزہ رکھنے یا توڑنے اور عید کرنے کے لیے اعتبار کر کے عمل کیا جاسکتا ہے، اگر کچھ لوگوں نے ریڈیو کے اعلان پر اعتبار کر کے روزہ توڑ دیا اور عید کر لیا مگر چاند قرب وجوار کے موضع میں کہیں نظر نہیں آیا، مگر کچھ لوگوں نے اس طرح کے اعلان کو کوئی اہمیت نہیں دی، اور اس دن روزہ رکھا اور دوسرے دن عید کیا۔ ان دونوں گروہوں میں کون حق پر ہے، اور کس کی عید صحیح ہوئی۔ اور جس کی عید صحیح نہیں ہوئی ان کے لیے شریعت مطہرہ میں کیا مواخذہ ہے؟۔

سائل محمد عثمان غنی موضع مودارہ پرتاب گڑھ ۱۵ اکتوبر ۱۹۷۲ء

الجواب

ریڈیو کی خبر محض خبر ہے، کسی کے حوالے سے خبر نثر ہو۔ ریڈیو کی حالت تو ٹیلیفون سے بھی ردی ہے، ٹیلیفون کا یہ حکم ہے کہ ٹیلیفون دینے والا اگر سننے والے کے پیش نظر نہ ہو تو امور شرعیہ میں اس کا کچھ اعتبار نہیں اگرچہ آواز پہچانی جائے کہ آواز سے آواز مشابہ ہوتی ہے، اگر وہ کوئی شہادت دے معتبر نہ ہوگی، اور اگر کسی بات کا اقرار کر لے تو سننے والے کو اس پر گواہی دینے کی اجازت نہیں، ہاں اگر وہ اس کے پیش نظر ہے جسے رو برو اور آمنے سامنے سے تعبیر کرتے ہیں، یعنی اس کی دونوں آنکھیں اس کی دونوں آنکھوں کے سامنے ہوں، ایک دوسرے کو دیکھ رہا ہو اور ٹیلیفون کا واسطہ صرف بوجہ آسانی آواز رسانی ہو کہ اتنی دور سے آواز پہنچنا دشوار تھا تو اس صورت میں اس کی بات جس حد تک شرعاً معتبر ہوتی اب بھی معتبر

ہوگی، مثلاً خود اپنی رویت کی شہادت ادا کرے تو مانی جائے گی اگر وہ قبول الشہادت ہے، لیکن اتنی بات کہ فلاں جگہ رویت ہوئی اور زیادہ مہمل کی حکایت ہے۔
تین الحقائق پھر فتاویٰ عالم گیری میں ہے:

ولو سمع من وراء الحجاب لايسعه أن يشهد، لاحتمال أن يكون غيره، إذ النعمة تشبه النعمة، إلا إذا كان في الداخل وحده، ودخل وعلم الشاهد أنه ليس فيه غيره، ثم جلس على المسلك وليس له مسلك غيره فسمع إقرار الداخل ولا يراه؛ لأنه يحصل به العلم وينبغي للقاضي إن فسر لها أن لا يقبله۔ (۱)

اگر کسی نے پردے کے پیچھے سے آواز سنی تو اسے اس پر گواہی دینے کی اجازت نہیں، کیونکہ یہاں کسی دوسرے کا بھی احتمال ہے، اس لیے کہ ایک آواز دوسری آواز کے مشابہ ہو سکتی ہے، البتہ جب پس پردہ کوئی ایک ہی شخص ہو اور گواہ نے وہاں جا کر دیکھ لیا کہ کوئی دوسرا نہیں۔ پھر وہ گواہ راستہ پر بیٹھا جب کہ اس کے لیے کوئی دوسرا راستہ نہیں، پھر اندر کے شخص کا اقرار سنتا مگر دیکھتا نہیں تو اب گواہی قبول ہے، اس لیے کہ اس صورت میں اس کو یقین حاصل ہوگا۔ اور گواہ اگر پردے والے کی بات کی از خود تفسیر کرنے لگے تو اب قاضی اس کی اس وضاحت کو قبول نہ کرے۔

ذخیرہ پھر ہندیہ میں ہے:

كان الفقيه ابو الليث يقول: اذا أقرت المرأة من وراء الحجاب وشهد عنده اثنان أنها فلانة لا يجوز عن سمع إقرارها أن يشهد على إقرارها إلا اذ رأى شخصها يعني حال ما أقرت فحينئذ يجوز له أن يشهد على إقرارها لشرط روية شخصها لاروية وجهها۔ (۲)

حضرت فقیہ ابو الیث فرماتے تھے کہ کسی عورت نے پردے کے پیچھے سے کسی چیز کا اقرار کیا اور قاضی کے پاس دو گواہوں نے گواہی دی کہ وہ فلاں عورت ہے تو عورت کے اقرار کو سن کر اس کے اقرار کی گواہی درست نہیں، ہاں اقرار کے وقت اس کی ذات اور شخصیت کو دیکھا تو اب اس کے اقرار کی گواہی جائز ہے کہ شرط اس کو دیکھنا تھا نہ کہ اس کے چہرے کو۔

(۱) [الفتاویٰ الہندیہ : الباب الثانی فی تحمل الشہادۃ - ۳/۴۵۲]

(۲) [فتاویٰ الہندیہ ، الباب الثانی : تحمل الشہادۃ - ۳/۴۵۳]

در مختار میں ہے:

شهدوا أنه شهد عند قاضي مصر كذا شاهد ان بروية الهلال في ليلة كذا وقضى القاضي به وجد استجماع شرائط الدعوى جاز لهذا القاضي أن يحكم بشهادتهما؛ لأن قضاء القاضي حجة وقد شهدوا به - لالو شهدوا بروية غيرهم لأنه حكاية - (۱)

چند لوگوں نے گواہی دی کہ فلاں شہر کے قاضی کے پاس دو گواہوں نے اس بات کی گواہی دی ہے کہ فلاں شب چاند دیکھا، پھر قاضی نے اس پر فیصلہ بھی کر دیا تو دعوے کے تمام شرائط موجود ہونے کی وجہ سے اس قاضی کے لیے یہ جائز ہے کہ وہ ان دو گواہوں کی گواہی پر فیصلہ سنا دے، اس لیے کہ قاضی کا فیصلہ حجت ہے اور اس پر شہادت قائم ہو چکی۔ البتہ ان دونوں نے اپنے علاوہ دوسروں کی رویت کی گواہی دی تو فیصلہ سنانے کی اجازت نہیں کہ یہ حکایت ہے۔

جب ٹیلیفون کی خبر امور شرعیہ میں نامعتبر ہے، تو ریڈیو کی خبر کیوں کر معتبر ہوگی۔ جن لوگوں نے ریڈیو کی خبر پر روزہ توڑا، عید منائی، انھوں نے چند طرح گناہ کا ارتکاب کیا، طرح طرح گناہ ہوئے، توبہ کریں، جنھوں نے ریڈیو کی خبر کو ثبوت رویت ہلال کے لیے نامعتبر سمجھ کر اس پر عمل نہ کیا انھوں نے ٹھیک کیا، ان کا یہ عمل مطابق شرع ہوا، تفصیل کے لیے فتاویٰ رضویہ جلد چہارم کتاب الصوم کا مطالعہ کریں۔ واللہ تعالیٰ اعلم

کتبہ محمد طاہر حسین پورنوی رضوی دارالافتا بریلی شریف ۸ رمضان المبارک ۱۴۲۲ھ

الجواب صحیح :

حدیث میں فرمایا ہے:

((صوموا الرویتہ وافطروا الرویتہ، فإن غم علیکم فاکملوا العدة

ثلاثین -)) (۲)

أو كما قال عليه الصلوة والسلام -

چاند دیکھ کر روزہ رکھو، چاند دیکھ کر عید کرو، پھر اگر تم پر بدلی چھا جائے (چاند کی رویت نہ ہو سکے)

(۱) [الدر المختار، کتاب الصوم: ۳/۳۲۰] ۱۵ وتمام تحقیقہ فی "الفتاویٰ الرضویة"

(۲) [سنن الترمذی، کتاب الصوم، حدیث: ۶۸۴-۱۵۶/۲]

تو تیس کی گنتی پوری کرو۔ (مترجم)

رویت اپنی ہو یا دوسروں کی جو بطریق شرعی بات ہو۔ ریڈیو کی خبر شہادت شرعی نہیں، جنہوں نے اس کے اعتبار پر روزہ توڑا یا عید کی، گنہ گار ہوئے اگرچہ وہ روز، روز عید ہی ثابت ہو، یا رمضان کا دن۔ مگر جب تک ان لوگوں کو بہ طریق شرعی ثابت نہ ہوا تھا انہیں از خود اس دن کو رمضان یا عید کا دن مان لینا جائز نہیں تھا۔ واللہ تعالیٰ هو الہادی و هو تعالیٰ اعلم

فقیر مصطفیٰ رضا قادری غفرلہ ۹ رمضان المبارک ۹۲ھ

(۲) روزہ

انجکشن سے روزہ نہیں ٹوٹتا

(۲) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...
دیگر احوال یہ ہیں کہ ہم ایک مسئلہ حل کرانا چاہتے ہیں، کہ رمضان میں انجکشن لگوانے سے روزہ رہتا ہے، یا ٹوٹ جاتا ہے، اس کا جواب بہت جلد دے کر زحمت گوارا کریں، آپ کی بڑی مہربانی ہوگی، دعوت اخبار نے لکھا ہے کہ انجکشن لگوانے سے روزہ نہیں ٹوٹتا ہے، لیکن دوا، یا کوئی بھی چیز معدے اور دماغ میں نہیں جانی چاہیے، آپ اس کا پورا خلاصہ کر کے جلد از جلد جواب دیں۔ عبدالرشید

الجواب

الجواب بعون الملک الوہاب: روزہ کی حالت میں انجکشن لگوانا مکروہ ہے، روزہ فاسد نہیں ہوتا، بلا ضرورت شدیدہ نہیں چاہیے۔ کتبہ: محمد رفیق قادری، ۱۶ رمضان المبارک ۱۳۹۱ھ
فی الواقع انجکشن سے روزہ فاسد نہیں ہوتا، کیوں کہ انجکشن سے دوا جوف میں نہیں جاتی، انجکشن ایسا ہی ہے جیسے سانپ کاٹے، بچھو کاٹے، جیسے ان کے دانت، یا ڈنک جوف میں نہیں جاتے، اور روزہ فاسد نہیں ہوتا، یوں ہی انجکشن، انجکشن کی دوا میں اسپرٹ الکل ہو تو اس کا استعمال حرام ہے، اگر دوا پاک و صاف ہو تو اس کا استعمال جائز ہے، دوا پاک کر کے لگائے، لگائے تو اسپرٹ وہاں نہ ملے۔ واللہ تعالیٰ اعلم

فقیر مصطفیٰ رضا قادری غفرلہ

اعلم

(۳) مسائل

ماہ رمضان وروزہ

بِسْمِ اللّٰهِ الرَّحْمٰنِ الرَّحِیْمِ نَحْمَدُهٗ وَنُصَلِّیْ عَلٰی رَسُوْلِهِ الْکَرِیْمِ

مسائل ضروریہ رمضان المبارک اور روزے کی فضیلت

یہ ماہ مبارک بڑی برکت اور بہت فضیلت والا ہے، مبارک وہ جو اس کی خیر و برکت حاصل کرے، اور محروم اور پورا محروم وہ ہے جو اس سے محروم رہے، اللہ ورسول کا بہت محبوب ماہ ہے، اس کے بیان فضیلت کو یہ بس ہے کہ اس میں سرچشمہ فضائل و برکات قرآن نازل ہوا۔ اللہ عزوجل نے فرمایا:

﴿شَهْرُ رَمَضَانَ الَّذِي أُنزِلَ فِيهِ الْقُرْآنُ﴾ (۱)

ماہ رمضان وہ جس میں اتارا گیا قرآن۔

احادیث اس کے فضائل سے گونج رہی ہیں۔ اس میں آسمان جنت و رحمت کے دروازے کھول دیے جاتے ہیں، اور جہنم کے دروازے بند کر دیے جاتے ہیں۔ اس ماہ میں مسلمان کی موت شہادت ہے۔ اس ماہ میں مستحب کا ثواب اور ماہ کے فرض جیسا اور فرض ایسا جیسے اور دنوں کے ستر فرض۔ اس میں ایک رات ایسی ہے جو بہ فرمان قرآن ہزار مہینوں سے بہتر ہے۔ روزہ گناہوں کا کفارہ ہے۔ روزہ کا ثواب بے حساب ہے۔ روزہ دار کی دعا بوقت افطار رد نہیں ہوتی۔ اور روزہ دار کے اگلے گناہ بخش دیے جاتے ہیں۔ جنت کا ایک دروازہ ریان روزہ دار ہی کے لیے ہے۔ بے عذر رمضان میں علی الاعلان کھانے پینے والے کے لیے حاکم اسلام کو قتل کا حکم ہے۔

آہ! آج کتنے بے غیرت لوگ برسر باز رمضان کی حرمت کو پامال کرتے ہیں۔

چاند کی رویت

شعبان سے ذوالحجہ تک ان پانچ ماہ کا چاند دیکھنا واجب کفایہ ہے، چاند دیکھ کر یہ دعا پڑھیں:

اللّٰهُمَّ اَهْلِهِ عَلَيْنَا بِالْخَيْرِ وَالْيُسْرِ وَالْاِيْمَانِ وَالسَّلَامَةِ وَالْاِسْلَامِ وَالتَّوْفِيقِ
لِمَا تُحِبُّ وَتَرْضَى۔

۲۹ شعبان کو چاند دیکھیں، نظر آئے تو روزہ رکھیں، ورنہ تیس دن پورے کریں، یوں ہی ۲۹ رمضان کو ورنہ تیس دن پورے کر کے عید کریں، مطلع صاف نہ ہو تو جنھیں چاند نظر آئے ان پر ادائے شہادت کہ میں نے اس ماہ کا آج چاند دیکھا لازم، جہاں ایسا کوئی نہ ہو جس کے حضور شہادت دیں تو وہاں کے مسلمانوں کو جمع کر کے شہادت دیں، پھر مسلمان اس شہادت کو مان کر عمل کریں۔ عورت اگرچہ پردہ نشین ہو شہادت کو حاکم اسلام کے یہاں حاضر ہو۔ خط، تار، اشتہار، اخبار، ٹیلیفون، ریڈیو سب بیکار۔ افواہ بازار یا دو چار کا کہیں سے آ کر کہہ دینا کہ فلاں جگہ چاند ہوا ہے، سب ناقابل اعتبار۔ رویت درکار ورنہ شہادت شرعیہ پر مدار۔ مسلمان احکام شرعیہ پر چلیں اور اپنے قیاسات کو دخل نہ دیں۔ جب قوانین شرعیہ پر رمضان کا ہونا ثابت ہو تو روزہ رکھیں۔ جب شوال ہونا ثابت ہو عید کریں۔

روزہ کی حقیقت

دل، آنکھ، کان، ہاتھ، پاؤں، زبان سب کا روزہ ہے۔ نہ کہ منہ بند رہے اور اعضا گناہوں میں مشغول، امساک نفس از عصیان (نفس کو گناہوں سے روکنا) یہ روزہ تو ہر روز ہر آن کا ہے، رمضان میں اس کے ساتھ دن بھر کھانے پینے جماع سے (نفس کو) روکنا حقیقی روزہ ہے، خدا کی رحمت کے قربان کہ فرض محض اتنے سے ادا ہو جاتا ہے کہ نفس کو حرام امور سے روکے، مگر جیسے نماز بے خشوع و خشوع بے روح ہے، یوں ہی ایسا روزہ کہ منہ بندھا اور اعضا گناہوں میں مشغول۔

روزہ کی نیت

نیت کا وقت غروب آفتاب سے ضحہ کبریٰ تک ہے، ہر روزہ کے لیے ہر روز نیت لازم ہے۔ نیت زبان سے بہتر ہے۔ الفاظ نیت شب سے کرے تو کہے:

نَوَيْتُ اَنْ اَصُومَ غَدًا لِلّٰهِ تَعَالَى مِنْ فَرَضِ رَمَضَانَ هَذَا۔

میں نے نیت کی کہ اس رمضان کا فرض روزہ کل رکھوں گا اللہ تعالیٰ کے لیے۔

اور دن میں نیت کرے تو یوں کہے:

نَوَيْتُ اَنْ اَصُومَ هَذَا الْيَوْمَ لِلّٰهِ۔

میں نے آج اس رمضان کا فرض روزہ اللہ عزوجل کے لیے رکھا۔

یعنی صبح صادق سے نہ صرف اس وقت سے۔ نیت کر کے سو گیا پھر شب میں اٹھ کر کھایا یا پیا تو پہلی نیت کافی ہے جدید کی حاجت نہیں۔ سحری نیت ہے، جب کہ کھاتے وقت یہ ارادہ نہ ہو کہ روزہ نہ رکھوں گا۔

سحری

سحری کا وقت صبح صادق تک ہے۔ سحری کھانا سنت و موجب برکت ہے، تاخیر سحری سنت ہے، مگر اتنی نہ ہو کہ شک ہو جائے۔ سحری کھا کر یہ الفاظ نوبت ان اصوم غدا لله تعالیٰ من فرض رمضان هذا کہنا مستحب ہیں، سحری ضرور کی جائے، اگرچہ ایک چلو پانی ہی میسر ہو۔ صبح کو شب کا مطلقاً چھٹایا ساتواں حصہ سمجھنا محض غلط ہے، عام جنسریوں میں صبح سے بہت پہلے منہ پائے سحری لکھ دیتے ہیں، اور یہ خلاف سنت ہے۔

افطار

افطار میں جلدی سنت و موجب برکت ہے، غروب کا غالب گمان ہونے پر افطار کر لیا جائے۔ ابر میں جلدی نہ کی جائے۔ نماز سے پہلے افطار کریں، کھجور، چھوڑے، یہ نہ ہوں تو پانی سے، ان تینوں سے درست ہے۔ کھانے میں مشغول ہو کر نماز میں تاخیر نہ کریں۔ مرد جماعت کھانے کی وجہ سے نہ چھوڑیں۔ آج کل بہت لوگ اس میں مبتلا ہیں۔

وقت افطار یہ دعا پڑھیں:

اللَّهُمَّ لَكَ صُمْتُ وَبِكَ آمَنْتُ وَعَلَيْكَ تَوَكَّلْتُ وَعَلَى رِزْقِكَ أَفْطَرْتُ
فَاغْفِرْ لِي مَا قَدَّمْتُ وَمَا أَخَّرْتُ۔

تراویح

۲۰ رکعت ہر شب میں سنت مؤکدہ ہیں، ہر غیر معذور مرد عورت کے لیے، مرد کے لیے جماعت بھی سنت مؤکدہ کفایہ ہے، اور مسجد میں جو فضیلت ہے گھر میں جماعت کی وہ فضیلت نہیں۔ نیت سنت تراویح کریں یا قیام اللیل یا سنت وقت کی، مطلق صلاۃ کی نیت نہ کریں، تراویح کا وقت فرض عشاء کے بعد سے صبح صادق تک ہے، قبل وتر پڑھیں یا بعد وتر مگر خلاف سے بچنے کو پہلے ہی پڑھیں۔ ہر چار رکعت کے بعد چار رکعت کی قدر استراحت مستحب ہے۔ اسی عرصہ میں تین بار پڑھیں:

سُبْحَنَ ذِي الْمُلْكِ وَالْمَلَكُوتِ . سُبْحَنَ ذِي الْعِزَّةِ وَالْعِظْمَةِ وَالْهَيْبَةِ وَالْقُدْرَةِ
وَالْكِبْرِيَاءِ وَالْجَبْرُوتِ . سُبْحَنَ الْمَلِكِ الْحَيِّ الَّذِي لَا يَنَامُ وَلَا يَمُوتُ . سُبْحَح

قدوس ربنا ورب الملائكة والروح . لا اله الا الله محمد رسول الله . ﷺ .
 نستغفر الله . اللهم نسئلك الجنة ونعوذ بك من النار .

چاہیں تو صرف کلمہ طیبہ یاد رو د شریف پڑھیں ، یا سبحن الله ، سبحن الله کہتے رہیں۔ قیام پر قدرت رکھنے والا بیٹھ کر نہ پڑھے ، کم زور شخص جس قدر کھڑے ہو کر ادا کر سکے کھڑے ہو کر پڑھے۔ جس نے فرض جماعت سے نہ پڑھے وہ تراویح جماعت سے پڑھ لے ، وتر تہا پڑھے۔ تراویح کی قضا نہیں کہ دوسری شب میں آج کی پڑھ لیں گے۔

ختم قرآن کریم

تراویح میں ایک بار سنت مؤکدہ ہے ، دوبارہ فضیلت ، سہ بارہ افضل۔ تلاوت قرآن پاک پر اجرت لینا دینا حرام ہے۔ حافظ بے اجرت نہ مل سکے ، تو اس سے وقت مقرر کر کے وقت کی اجرت ٹھہرائیں اور صاف کہہ دیں کہ ختم قرآن کی کوئی اجرت نہ ہوگی ، پھر اسے بطور انعام جو چاہیں دیں۔ داڑھی منڈانے والے یا حد شرع سے کم کرنے والے فاسق ہیں ، ان کو امام نہ بنایا جائے۔ مسافر کو روزہ افضل ہے ، مگر جب کہ اس سے بہت گرانی اور تکان لاحق ہو ، یوں ہی مریض ، جب کہ اس کا مرض اس سے بڑھے ، یا دیر پا ہو ، نابالغ کے پیچھے تراویح جائز نہیں۔

اعتکاف

اکیسویں شب سے چاند رات تک پچھلے عشرہ کا اعتکاف مسجد میں سنت کفایہ ہے ، کہ شہر میں کوئی نہ کرے تو سب ملزم ٹھہریں گے۔

مفسدات

قصداً اگر روزہ یاد ہوتے ہوئے کھایا یا پیا ، جماع کیا ، بھول کر کھاپی رہا تھا ، روزہ یاد آنے پر سحری کھاتا رہا اور صبح صادق ہونے پر منہ کا نوالہ یا گھونٹ نگل گیا تو روزہ جاتا رہا ، قضا و کفارہ دونوں واجب ہو گئے۔ کلی کرنے میں پانی حلق کے نیچے اتر گیا ، ناک میں پانی ڈالنے میں دماغ پر چڑ گیا ، قصداً منہ بھر کھانے یا پت یا خون کی قے کی ، منہ بھرتے خود آئی اور چنے برابر یا زیادہ نگل لی ، چنے برابر یا زیادہ کھانا دانتوں میں اٹکا تھا نگل گیا ، ناک میں دوا سڑک لی ، کان میں دوا یا تیل ڈالا ، حقنہ لیا ، صبح صادق کے قریب یا بھول کر جماع میں مشغول تھا ، صبح ہونے پر یاد آنے پر الگ ہو گیا۔ حقنہ بیڑی سگریٹ وغیرہ پینا ، پان کھانا ، اگر چہ پیک

تھوک دے حلق تک نہ جائے، ان تمام صورتوں میں اگر روزہ دار ہونا یاد ہے، تو روزہ ٹوٹ گیا اور قضا واجب ہوگی کفارہ نہیں۔ جن کا روزہ فاسد ہو جائے ان پر، حیض و نفاس والی پر جب دن میں پاک ہوں، نابالغ پر جب دن میں بالغ ہو، مسافر جب دن میں مقیم ہو، واجب ہے کہ پورے دن روزہ دار کی طرح رہیں۔

مکروہات

جھوٹ، غیبت، گالی گلوچ، کوسنا، ناحق ایذا دینا، بے ہودہ و فضول بکنا، چیخنا چلانا، شطرنج، جوا، تاش، وغیرہ کوئی ناجائز کھیل کھیلنا، یا کوئی تماشہ دیکھنا، مباشرت فاحشہ عورت کا ہونٹ یا زبان چوسنا، اگر انزال یا جماع میں مبتلا ہو جانے کا اندیشہ ہو تو عورت کا بوسہ لینا، یا چھونا، یا کلی کرنے یا ناک میں پانی ڈالنے میں مبالغہ، پانی میں ریاخ خارج کرنا، پھپھنے لگوانا، بے عذر کسی چیز کا چکھنا چبانا، نیچے خوب زور دیکر استنجا کرنا، انجکشن لگوانا، ضعف کے اندیشے کی حالت میں فصد کھلوانا۔ بے عذر کسی چیز کے چکھنے یا چبانے سے مراد ہے یہ کہ حلق کے نیچے نہ جائے۔ شوہر یا آقا کی بد مزاجی کی وجہ سے نمک چکھنے یا چھوٹے بچے کو کھلانے کے لیے جب کہ غیر روزہ دار موجود نہ ہو، یا نرم غذا نہ ہو تو کراہت نہیں، افطار کے وقت کھینچ کر حقہ پینا کہ حواس میں فتور آجائے حرام ہے، ایسا کام کرنا جائز نہیں جس سے اتنی کمزوری ہو جائے کہ روزہ توڑنا پڑے، بگمان غالب معمار مزدور وغیرہ اتنا ہی کام کریں کہ روزہ رکھ سکیں، بھول کر کھانے پینے جماع کرنے، از خود قے ہو جانے، یا منہ بھر سے کم کرنے یا قے کے از خود لوٹ جانے، یا بلغم کی قے ہونے، خوشبو سونگھنے، سر یا بدن پر تیل ملنے، سرمہ لگانے، یا آنکھ میں دوا ڈالنے، مسواک کرنے میں کوئی حرج نہیں، مسواک کرنا روزے میں بھی سنت ہے۔

روزہ نہ رکھنے کے شرعی عذر

سفر شرعی، مرض بڑھنا، یا دودھ پلانا، حمل، خوف واکراہ و نقصان عقل و جہاد۔ ایسا بوڑھا کہ روز بروز کمزور ہو، نہ اب رکھنے پر قادر نہ بظاہر آئندہ قادر ہو سکے گا، ہر روزہ کے بدلے فدیہ دے، اگر گرمیوں میں نہ رکھ سکتا ہو تو اب افطار کرے، جاڑوں میں روزہ رکھے، فدیہ دیتا رہا، پھر قادر ہو گیا تو قضا لازم، فدیہ صدقہ نفل ہو گیا۔

روزہ کا فدیہ

ہر روزہ کے بدلے ہر روز دونوں وقت مسکین کو پیٹ بھر کھانا کھلانا، یا صدقہ فطر کی مقدار مسکین کو دینا۔

روزہ کا کفارہ

باندی غلام آزاد کرنا (یہ یہاں کہاں) یہ نہیں تو پے درپے ساٹھ روزے رکھنا، اس کی بھی طاقت نہ ہو تو ساٹھ مسکینوں کو دونوں وقت کھانا کھلانا۔

صدقہ فطر

مالک نصاب پر واجب ہے کہ اپنے اور اپنے بچوں کی طرف سے بریلی کی چکی تول سو کے سیر سے گیہوں پونے دو سیر اٹھنی بھراؤ پر مسکین کو دے، یا جو ساڑھے تین سیر ایک روپیہ بھر، قیمت بھی دے سکتا ہے اور یہی احسن ہے۔ جدید تول سے گیہوں ۲ رکلو ۴۵ گرام اور جو ۴ رکلو ۹۰ گرام ہے۔

روز شک

اگر ۲۹ شعبان کو بوجہ ابر و غبار رویت نہ ہو تو اگلے دن ۳۰ شعبان ہی سمجھی جائے۔ جب تک کہ ثبوت شرعی سے رویت ہلال ثابت نہ ہو تمام لوگ ضحوة کبریٰ یعنی زوال تک بے نیت روزہ مثل روزہ دار رہیں، اگر ضحوة کبریٰ سے پہلے شرعاً رویت ثابت ہو جائے تو رمضان کے روزہ کی نیت کر لیں ورنہ کھاپی لیں، اور اس کے بعد رویت ثابت ہو اگرچہ بعد رمضان تو بعد رمضان ایک روزہ رکھیں۔ خواص اس دن خالی نفل کی نیت سے روزہ رکھیں، یہ وہم بھی نہ لائیں کہ اگر آج رمضان ہے تو ہمارا یہ روزہ فرض ہے، نرے نفل کا قصد ہو۔ اگر ثبوت صحیح شرعی سے اس کا روزہ ثابت ہو جائے تو یہ روزہ خود ہی رمضان میں محسوب ہوگا۔

ترکیب نماز عید الفطر

پہلے یوں نیت کرے: نیت کی میں نے دو رکعت نماز عید الفطر واجب کی، چھ زائد تکبیروں کے ساتھ، اس امام کے پیچھے، کعبہ شریف کی طرف منہ کر کے، واسطے اللہ تعالیٰ کے، پھر کانوں تک ہاتھ لے جا کر تکبیر پڑھ کر ہاتھ باندھ لے اور ثنا پڑھے، پھر دو مرتبہ کانوں تک ہاتھ لے جا کر تکبیر کہہ کر ہاتھ چھوڑ دے، پھر تیسری بار ہاتھ اٹھا کر تکبیر کہہ کر ہاتھ باندھ لے اور بطریق معبود ایک رکعت پڑھے۔ دوسری رکعت میں بعد قرأت قبل رکوع تین مرتبہ کانوں تک ہاتھ لے جا کر تکبیر کہتا ہوا چھوڑ دے اور چوتھی مرتبہ کانوں تک ہاتھ لے جائے بغیر تکبیر کہہ کر رکوع کرے اور حسب دستور نماز پوری کرے۔ نماز کے بعد امام خطبہ پڑھے، تمام مقتدی سنیں اور خاموش رہیں، خواہ خطیب کی آواز پہنچے یا نہ پہنچے۔ بعد خطبہ دعا مانگیں۔ سلام و مصافحہ و معانقہ کریں۔

(۴) قضا

روزہ کا بیان

کسی دوا کے استعمال میں بے احتیاطی سے روزہ جاتا رہا تو قضا ہے کفارہ نہیں

(۳) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...

رمضان شریف میں ایک عورت بیمار تھی، نسائی مرض کی تکلیف میں۔ روزے تو رکھے۔ پیٹ میں ورم شدید تھا جس کی وجہ سے علاج زنا نہ کیا دوا ہوتی رہی۔ مسئلہ معلوم نہ تھا روزے میں دوائی کا علاج نہیں کراتے، ایک دوسری عورت سے پوچھا بھی اس نے تذبذب بیان کیا، پورے مسئلہ کی تحقیق نہ مریضہ کو معلوم تھی نہ بتانے والی کو، لہذا اس علاج میں روزے رکھے، تحقیق ہونے پر یہ ظاہر ہوا، ایام روزہ میں اس قسم کا علاج کرانے سے کفارہ لازم آتا ہے، ساٹھ مسکینوں کا کھانا ایک وقت میں دے سکتی ہے یا نہیں، اس کے علاوہ جیسا قضا نمازوں کا کفارہ حساب لگا کر کسی مسکین سے رد و بدل کر کے پورا دیا جاتا ہے، شرعی طریقہ پر وہی مسئلہ شرعی کے مطابق ایسے روزے جن پر ساٹھ روزوں کا کفارہ عائد ہے، وہ دوا آدمی کی خوراک کے مطابق ایک ایک مہینہ میں ساٹھ روزوں کا کفارہ ادا کرے۔ اس حساب سے نقد روپیہ ساٹھ آدمیوں کی خوراک کے لگا کر متعدد روزوں کا کفارہ لوٹ بدل کے ہو سکتا ہے یا نہیں؟

از نو محلہ بریلی ۲۳ رجب ۱۳۵۶ھ

الجواب

خود یا دایہ نے دوا شرم گاہ میں رکھی۔ یا کوئی چیز تریا خشک اگر اس طرح رکھی گئی کہ اندر بالکل غائب ہوگئی تو اس صورت میں بے شک وہ روزے جاتے رہے، جتنے روزوں میں ایسا ہوا۔ اور اگر ایسا نہ ہو مثلاً دوا کسی کپڑے میں باندھ کر یا بتی بنا کر فرج میں اس طرح رکھی کہ کپڑے یا بتی کا ایک سرا باہر رہا، بتی، کپڑا بالکل فرج داخل میں غائب نہ ہوا، اگرچہ فرج خارج میں غائب ہو گیا ہو، تو اس صورت میں روزے نہ گئے، مگر جب کہ دوا کا کوئی حصہ کپڑے سے چھن کر بتی سے چھٹ کر فرج داخل کے اندر گر گیا ہو۔ یا دوا اتنی تر تھی کہ کپڑے سے فرج داخل میں ٹپکی یا بتی سے اس کی تری چھٹ کر فرج داخل میں لگی ہو، یوں ہی دایہ نے یا خود اپنے آپ بتی یا کپڑے کی پوٹلی رکھی تو اس طرح تھی کہ فرج داخل میں بالکل غائب نہ کر دی تھی

ایک حصہ باہر رکھا تھا مگر حرکت سے خود وہ بتی یا کپڑا جو فرج داخل کے باہر تھا اندر سرک گیا بالکل غائب ہو گیا تو بھی روزہ جاتا رہا۔
ردالمحتار میں ہے:

”مادخل في الجوف إن غاب فيه فسد، وهو المراد بالاستقرار. وإن لم يغب بل بقي طرف منه في الخارج أو كان متصلاً بشيء خارج لا يفسد لعدم استقراره“ (۱)

جو کچھ جوف میں داخل ہوا اگر وہ غائب ہو گیا تو روزہ فاسد ہو جائے گا، اور استقرار سے یہی مراد ہے، اور اگر غائب نہ ہو بلکہ اس کی کوئی جانب خارج میں باقی رہ گئی یا خارج سے متصل رہی تو عدم استقرار کی وجہ سے روزہ فاسد نہ ہوگا۔ (مترجم)

اگر صورت ایسی ہی واقع ہوئی ہو کہ روزے جاتے رہے ہوں تو فقط قضا لازم ہوگی کفارہ نہیں۔

”فإن الكفارة في الإفطار الكامل صورة ومعنى ولم يوجد في هذه الصورة.“ (۲)

صورتہ ومعنی افطار کامل (مکمل طور پر روزہ توڑ دینا) وجوب کفارہ کا سبب ہے، اور یہ صورت یہاں موجود نہیں۔ (مترجم)

بدائع امام ملک العلماء میں ہے:

”وأما وجوب الكفارة فيتعلق بإفساد مخصوص وهو الإفطار الكامل بوجود الأكل أو الشرب أو الجماع صورة ومعنى معتمداً من غير عذر مبيح ولا مرخص ولا شبهة الإباحة، ونعني: بصورة الأكل والشرب ومعناهما إيصال ما يقصد به التغذي أو التداوي إلى جوفه من الفم؛ لأن به يحصل قضاء شهوة البطن على سبيل الكمال - ونعني بصورة الجماع ومعناه إيلاج الفرج في القبل؛ لأن كمال قضاء شهوة الفرج لا يحصل إلا به“ (۱)

(۱) [ردالمحتار، کتاب الصوم، باب ما يفسد الصوم وما لا يفسده: ۳/۳۲۹]

(۲) [بدائع الصنائع، کتاب الصوم، باب ما يفسد الصوم مع الكفارة: ۲/۲۵۲]

(۳) [الفتاوى الهندية كتاب الصوم، باب فيما يفسد وما لا يفسد: ۱/۲۵۹]

کفارے کا وجوب ایک خاص صورت کے ساتھ متعلق ہے، اور وہ افطار کا مل (مکمل طور پر روزہ فاسد کر دینا) ہے، جب کہ کھانا، پینا اور جماع سورۃ و معنی دونوں طرح ہو، یہ فساد روزہ نہ تو کسی عذر کی بنیاد پر ہونہ کوئی مرخص ہو اور نہ کوئی شہبہ اباحت ہو، سورۃ و معنی اکل و شرب سے مراد منہ کے راستے سے پیٹ میں ایسی چیز کا پہنچانا جو بطور غذا یادوا کھائی جاتی ہے، کیوں کہ مکمل طور پر پیٹ کی خواہش اسی طرح پوری ہوتی ہے، اور سورۃ و معنی جماع سے مراد، آدمی کا قبل میں ادخال کرنا کہ کامل طور پر شرم گاہ کی شہوت کی تکمیل اسی طرح ہوتی ہے۔ (مترجم)۔

عالمگیر یہ میں ہے:

”من احتقن أو استعط أو اقطر في أذنه دهنا أفطر ولا كفارة عليه هكذا في الهداية“ (۱)

جس نے حقنہ لیا، ناک میں دوا یا کان میں تیل ڈالا تو روزہ جاتا رہا، لیکن اس پر کفارہ واجب نہیں، ایسا ہی ہدایہ میں لکھا ہے۔ (مترجم)

خانہ میں فرمایا:

”الحقنة توجب القضاء وإن كان لبناً لا يثبت الرضاع وكذا السعوط والوجور والقطور في الأذن إما الحقنة والوجور؛ فلأنه وصل إلى الجوف مافيه صلاح البدن وفي القطور والسعوط؛ لأنه وصل إلى الراس مافيه صلاح البدن وعن أبي يوسف رحمه الله تعالى في السعوط والوجور والحقنة الكفارة؛ لأنه وصل إلى الجوف مافيه صلاح البدن فكان بمنزلة الأكل. والصحيح هو الأول؛ لأن الكفارة موجب الأفتار صورة ومعنى ولم يوجد.“ (۲)

پچھنا لینے سے روزے کی قضا واجب ہوگی اور اگر دودھ لیا ہو تو اس سے رضاعت کا ثبوت نہ ہوگا، اسی طرح ناک، حلق اور کان میں دوا ڈالنے سے (قضا واجب ہوگی) لیکن پچھنا لینے اور حلق میں دوا ڈالنے سے اس لیے کہ پیٹ میں ایسی چیز پہنچ رہی ہے جس میں بدن کی صلاح موجود ہے، کان اور ناک میں دوا ڈالنے سے اس لیے کہ سر میں ایسی چیز پہنچ رہی ہے جس میں بدن کی صلاح موجود ہے، سعوط، وجور

(۱) [الفتاویٰ الخانیہ بر ہامش عالم گیری: ۱/۲۱۰]

(۲) [الفتاویٰ الہندیۃ، کتاب الصوم، باب فی الاعتکاف: ۱/۲۷۴]

اور حقنہ کے بارے میں حضرت امام ابو یوسف رحمۃ اللہ تعالیٰ علیہ سے وجوب کفارہ کی روایت آئی ہے، کیوں کہ پیٹ میں ایسی چیز کا ورود ہو گیا ہے جس میں بدن کی صلاح ہے تو یہ ”کھانے“ کے درجہ میں ہو گیا۔ صحیح پہلا مذہب ہے، کیوں کہ کفارہ ایسی صورت میں واجب ہوتا ہے جب کہ روزہ صورتاً و معنی دونوں طرح جاتا رہے، اور یہ صورت یہاں موجود نہیں۔ (مترجم)

پھر اگر کفارہ واجب بھی ہوتا کہ قول امام ابو یوسف اختیار کیا جاتا تو بھی ایک کفارہ اس صورت میں لازم ہوتا، جب کہ ایک ہی رمضان کے روزے ہیں، اور اب تک کفارہ دیا بھی نہیں۔
عالمگیر یہ میں ہے:

”لو جامع مراراً فی ایام من رمضان واحد ولم یکفر کان علیہ کفارة واحدة، ولو جامع و کفر ثم جامع علیہ کفارة أخرى فی ظاہر الروایة کذا فی فتح القدير“ (۱)

اگر ایک رمضان کے دنوں میں چند بار جماع کیا اور کفارہ نہیں دیا تو اس پر ایک کفارہ لازم ہوگا۔ اور اگر جماع کر کے کفارہ دے دیا پھر جماع کیا تو اس پر دوسرا کفارہ لازم ہوگا، یہ ظاہر روایت میں ہے، اسی طرح فتح القدير میں لکھا ہے۔ (مترجم)
خانیہ میں ہے:

”إذا أفطر فی رمضان فی یوم ولم یکفر حتی أفطر فی یوم آخر کان علیہ کفارة واحدة.“ (۲)

رمضان میں کسی روز روزہ توڑ دیا اور کفارہ نہیں دیا، یہاں تک کہ پھر کسی روز روزہ توڑ دیا تو اس پر ایک ہی کفارہ لازم ہوگا۔ (مترجم)

بلکہ صحیح یہ ہے کہ اگر دو رمضان کے روزے ہوں تو بھی ایک ہی کفارہ دینا ہوگا جب کہ اب تک کفارہ نہ دیا ہو، کہ کفارات حدود کی طرح بالشبہ ساقط ہو جاتے (ہیں) تو متداخل بھی ہوں گے۔ بعض نے تو یہاں تک فرمایا ہے کہ جب تک ایک کفارہ نہ دے دے دوسرا واجب ہی نہ ہوگا، بوجہ متداخل سبب۔ اور بعض نے فرمایا کہ دوسرا واجب ہو کر ساقط ہو جائے گا، ہاں اگر پہلے کفارہ دے دیا تو چوں کہ اب اجتماع

(۱) [الفتاویٰ الہندیۃ، کتاب الصوم، باب فی الاعتکاف: ۱/۲۷۴]

(۲) [الدر المختار، کتاب الخنثی مسائل شتی: ۱۰/۳۷۷]

نہ ہوا تو تداخل نہ ہوگا۔

در مختار مسائل شتی میں ہے:

”أفطر في رمضان في يوم ولم يكفر حتى أفطر في يوم آخر فعليه كفارة واحدة ولو في رمضانين على الصحيح، وقدمناه في الصوم.“ (۱)

رمضان میں کسی دن روزہ توڑ دیا اور کفارہ نہیں دیا یہاں تک کہ پھر کسی دن روزہ توڑ دیا تو اس پر ایک ہی کفارہ لازم ہوگا، بلکہ صحیح یہ ہے کہ اگر دو رمضان کے روزے ہوں تو بھی ایک ہی کفارہ دینا ہوگا، اسے ہم کتاب الصوم میں بیان کر چکے ہیں۔ (مترجم)

ردالمحتار میں ہے:

”قوله فعليه كفارة واحدة؛ لأن الكفارة تسقط بالشبهة فتتداخل كالحد - مجتبیٰ، ثم قال: واختلف في التداخل، فقيل: لا تجب الثانية لتداخل السبب، وقيل: تجب ثم تسقط - فأما إذا كفر الأول فلا اجتماع فلا تداخل، قوله: ”ولو في رمضانين“ ”لو“ وصلية وأشار إلى أن التقيد بـرمضان واحد خلاف الصحيح وهو رواية عن محمد، قال في المجتبیٰ: وأكثر مشايخنا قالوا: الاعتماد على تلك الرواية - والصحيح أنه يكفيه كفارة واحدة لا اعتبار معنى التداخل.“ (۲)

اسے ایک کفارہ دینا ہوگا کہ کفارات حدود کی طرح بالشبہ ساقط ہو جاتے ہیں تو متداخل بھی ہوں گے، مجتبیٰ۔ پھر فرمایا: تداخل میں اختلاف ہے، بعض نے کہا کہ: جب تک ایک کفارہ نہ دے دے دوسرا واجب ہی نہ ہوگا، بوجہ تداخل سبب۔ اور بعض نے فرمایا: دوسرا واجب ہو کر ساقط ہو جائے گا، ہاں اگر پہلے کفارہ دے دیا تو چونکہ اب اجتماع نہ ہوا تو تداخل نہ ہوگا، شارح کے قول: ”ولو في رمضانين“ میں ”لو“ وصلیہ ہے اور اس سے اس بات کی طرف اشارہ فرمایا کہ رمضان واحد کی قید صحیح کے برخلاف ہے، اور یہ امام محمد سے مروی ہے، مجتبیٰ میں فرمایا: اکثر مشائخ کا قول ہے کہ: اعتماد اسی روایت پر ہے، صحیح یہ ہے کہ ایک ہی کفارہ دینا کافی ہوگا، معنی تداخل کا اعتبار کرتے ہوئے۔ (مترجم)

ہمارے اس بیان سے ظاہر ہو گیا کہ روزے کی حالت میں دایہ کا علاج باحتیاط تمام ہو سکتا ہے کہ

(۱) [ردالمحتار، کتاب الخنثی، مسائل شتی: ۱۰/۳۷۸]

(۲) [الفتاویٰ الہندیۃ، کتاب الصوم، باب فی الاعتکاف: ۱/۲۷۴]

جو دو اتریا خشک پوٹلی یا جتی میں یا ویسے ہی کوئی ایسی دوا جو رکھی جاسکے اس طرح رکھی جائے کہ ایک سر افرج داخل کے باہر رہے، بالکل اندر نہ غائب کر دی جائے، اور اس کا بھی اطمینان ہو کہ جرم دوا چھن کر یا ٹپک کر یا چھٹ کر فرج داخل میں نہ رہ جائے۔ یوں ہی یہ بھی ظاہر ہو گیا کہ اس صورت میں کفارہ کا حکم صحیح نہیں، اور کفارہ دینا بھی ہوتا تو ایک ہی لازم ہوتا۔ باقی رہا یہ کہ کفارہ کیا ہوتا، اور نقد بھی دیا جاسکتا یا نہیں۔ کفارہ فطر صوم اور کفارہ ظہار ایک ہی ہے کہ باندی یا غلام آزاد کرے وہ غلام مسلمان ہو خواہ کافر۔ اگر اس پر قدرت نہ ہو تو دو ماہ کے پے در پے روزے رکھے، اور اگر اس پر بھی قدرت نہ ہو تو ساٹھ مسکینوں کو کھانا دے، ہر ایک کو ایک صاع تمر یا شعیر یا نصف صاع حطہ۔ جس وقت کفارہ ادا کرے گا، اس کی اس وقت کی حالت کا اعتبار ہوگا، وقت و وجوب کفارہ کا حال معتبر نہ ہوگا۔

غالمگیر یہ میں ہے:

”كفارة الفطر و كفارة الظهار واحدة۔ وهي عتق رقبة مومنة أو كافرة۔ فإن لم يقدر على العتق فعليه صيام شهرين متتابعين، وإن لم يستطع فعليه إطعام ستين مسكيناً، كل مسكين صاعاً من تمر أو شعير أو نصف صاع من حنطة، وإنما يعتبر حال المكفر في جميع الكفارات وقت الأداء لا وقت وجوبها الخ كذا في الخلاصة“ (۱)

کفارہ فطر صوم اور کفارہ ظہار ایک ہی ہے کہ باندی یا غلام آزاد کرے وہ غلام مسلمان ہو یا کافر، اگر اس پر قدرت نہ ہو تو دو ماہ کے پے در پے روزے رکھے، اور اگر اس پر بھی قدرت نہ ہو تو ساٹھ مسکینوں کو کھانا دے، ہر ایک کو ایک صاع تمر یا شعیر یا نصف صاع حطہ، جس وقت کفارہ ادا کرے گا اس کے اس وقت کی حالت کا اعتبار ہوگا، وقت و وجوب کفارہ کا حال معتبر نہ ہوگا۔ ایسا ہی خلاصہ میں لکھا ہے۔ (مترجم)

بدائع میں ہے: ”روي عن النبي صلى الله تعالى عليه وسلم أنه قال: ((من أفطر في رمضان متعمدا فعليه ما على المظاهر)) وعلى المظاهر الكفارة بنص الكتاب فكذا على المفطر متعمدا“ (۱)

رسول اللہ صلی اللہ تعالیٰ علیہ وسلم نے فرمایا: جس نے بے وجہ مقبول شرع قصداً روزہ توڑ دیا، اس پر وہی لازم ہے جو ظہار کرنے والے پر ہے، اور مظاہر پر بہ نص کتاب اللہ کفارہ دینا لازم ہے، تو اسی طرح

قصد آروزہ توڑنے والے پر ہے۔ (مترجم)

یہاں باندی غلام کہاں جنہیں آزاد کرنے پر قدرت ہو، جب اس پر قدرت نہیں تو پے درپے دو ماہ کے بے فصل روزے اس پر لازم جس نے بے وجہ مقبول شرع قصد آروزہ اس طرح توڑا جس میں کفارہ لازم۔ ہاں روزہ بوجہ ضعف و ناطقتی پیرانہ سالی کہ شیخ فانی کی حد کو پہنچ چکا ہو، یا ضعف ایسے مرض سے ہو جس میں دفع کی امید نہ ہو۔ بہر صورت طاقت طاق ہو، اور بظاہر اسباب امید عود نہ ہو سکے۔ پے درپے روزے نہ رکھ سکے تو ساٹھ مسکینوں کو کھانا دے، اگر کوئی عاجز نہ ہو روزے پے درپے دو ماہ بے فصل رکھ سکے، اور روزے نہ رکھے تو ساٹھ مسکین نہیں اگر ساٹھ ہزار مسکین کو کھانا دے گا کفارہ ادا نہ ہوگا۔ جس صورت میں مسکین کو کھانا دینے سے کفارہ ادا ہو جائے گا اس صورت میں وہ چاہے ساٹھ مسکینوں کو دونوں وقت پیٹ بھر کھانا کھلائے چاہے گیہوں دے دے، فی کس پونے دو سیر اٹھنی بھرا پر بریلی کی تول سے۔ یا جو ساڑھے تین سیر ایک روپیہ بھرا پر۔ یا ایک ہی آدمی کو ساٹھ دن شب و روز پیٹ بھر کھانا دے یا چاہے قیمت دے دے۔

درمختار میں ہے:

”ہی تحریر رقبہ، فإن لم يجد ما يعتق (صام شہرین ولو ثمانية وخمسين) بالهلال وإلا فستين يوماً متتابعين۔ فإن أفطر بعدر أو بغيره استأنف الصوم لا الإطعام۔ (فإن عجز عن الصوم) لمرض لا يرجی برؤہ أو کبر (أطعم ستين مسکیناً) ولو حکماً (كالفطرة) قدرأ (أو قيمة ذلك) وإن غداهم وعشاهم وأشبعهم (جاز كما لو أطمع واحداً ستين يوماً) لتجدد الحاجة اه. ملتقطاً. واللہ تعالیٰ أعلم“ (۱)

کفارہ میں باندی یا غلام آزاد کرے، وہ مسلمان ہو خواہ کافر، اگر اس پر قدرت نہ ہو تو دو ماہ کے پے درپے روزے رکھے، اگر چہ قمری تاریخ کے اعتبار سے اٹھاون روزے ہی کیوں نہ ہوں، ورنہ ساٹھ روزے رکھنا ہوں گے، اور اگر کسی عذر وغیرہ کی وجہ سے کوئی روزہ چھوٹ گیا تو از سر نو روزہ رکھنا ہوں گے، کفارہ طعام ادا نہیں کر سکتا، اور اگر کسی ایسے مرض کی وجہ سے جس میں دفع کی امید نہ ہو یا شیخ فانی حد کو پہنچ چکا ہو، پے درپے روزے نہ رکھ سکے تو ساٹھ مسکینوں کو کھانا دے، اگر چہ حکماً دے۔ مثلاً صدقہ فطر کی

مقدار یا اس کی قیمت، جس طرح انھیں صبح و شام پیٹ بھر کھانا کھلانے سے کفارہ ادا ہو جاتا ہے، اسی طرح ایک مسکین کو ساٹھ دن شب و روز پیٹ بھر کھانا دینا بھی جائز ہے، اس لیے کہ حاجت متعدد ہے۔ اھ ملقطاً۔ اللہ بہتر جانتا ہے۔ (مترجم)

مرض کے سبب نقصان کا صحیح اندیشہ ہو تو روزہ

نہ رکھنے کی رخصت ہے، قضا کرے

(۴) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ... اگر کسی شخص کے خون میں بہت زیادہ گرمی ہے اگر وہ روزہ رکھتا ہے تو اس کو بہت نقصان بڑھ جاتا ہے، جس سے خون اور بدن اور زیادہ خراب ہو جائے گا، تو ایسی صورت میں کیا کرے، اور اگر اس شخص پر پہلے قضا کے بھی روزہ رکھنا واجب ہیں، اور علاوہ اس کے آئندہ روزہ رکھنا ہیں، تو ایسی صورت میں کیا طریقہ اختیار کرنا چاہیے۔ کیا ایک آدمی کو روزانہ کھانا کھلانے سے اپنے پچھلے روزوں کا کفارہ ہو سکتا ہے، یا ایک سیر کچھ چھٹانک جیسا کہ دیا جاتا ہے، اس طریقہ پر کفارہ ہو سکتا ہے، یا کوئی اتنا غریب ہے کہ تعداد ادا نہیں کر سکتا، تو اس شکل میں ایک آدمی کو کھانا روزانہ کھلانے سے کفارہ ہو سکتا ہے۔ روزہ رکھنے کی شکل میں انتہائی تکلیف ہوتی ہے، جس سے خون اور بدن دونوں کو سخت نقصان پہنچتا ہے، جس سے بدن بگڑ جائے گا۔ ایسی صورت میں کیا کرنا چاہیے؟

از شہر کہنہ از مکان مصطفیٰ علیٰ خاں بریلی

الجواب

جب واقعی روزہ سے نقصان کا اندیشہ صحیح ہو جو تجربہ یا حکیم حاذق غیر فاسق کے یہاں سے معلوم ہو تو قضا کی رخصت ہوگی۔ اگر پچھلے اور ان روزوں کا جواب قضا کرے، فدیہ دے اچھا ہے، مگر جب صحیح اور تندرست ہو جائے تو پھر قضا ادا کرے، فقط ایک آدمی کو کھانا کھلانے سے فدیہ ادا نہ ہوگا، کہ روزے کا فدیہ بریلی کی تول سے (گیہوں) پونے دو سیر اٹھنی بھراو پر فی روزہ ہے۔ اتنا فی روزہ دے، خواہ ایک کو خواہ چند کو تقسیم کر دے۔ واللہ تعالیٰ اعلم۔

عالمگیریہ میں ہے:

”المريض إذا خاف على نفسه التلف أو ذهاب عضو يفطر بالإجماع. وإن خاف زيادة العلة وامتداده فكذلك عندنا، وعليه القضاء إذا أفطر كذا في المحيط۔“

ثم معرفة ذلك باجتهاد المريض والاجتهاد غير مجرد الوهم بل هو غلبة ظن عن إمارّة أو تجربة أو باخبار طيب مسلم غير ظاهر الفسق كذا في فتح القدير- والصحيح الذي يخشى أن يمرض بالصوم فهو كالمريض هكذا في التبيين“ (۱)

جب واقعی مریض کو روزے سے جان جانے یا کسی عضو کے ہلاک ہونے کا اندیشہ صحیح ہو تو اسے بالاجماع افطار کی اجازت ہے اور اگر مرض زیادہ یا دراز ہونے کا اندیشہ صحیح ہو تب بھی یہی حکم ہے ہمارے نزدیک، اور اس پر قضا لازم ہوگی جب روزہ چھوڑ دے، پھر اس بات کی معرفت مریض کے تحریر کرنے سے ہوگی نہ کہ محض وہم سے، بلکہ یہاں ظن غالب ہونا چاہیے جو کسی علامت یا تجربہ یا حکیم حاذق مسلم غیر فاسق کے خبر دینے سے حاصل ہوگا، ایسا ہی فتح القدير میں لکھا ہے، اور تندرست آدمی کو روزہ رکھنے سے مریض ہونے کا اندیشہ صحیح ہو تو وہ مریض کے حکم میں ہوگا۔ ایسا ہی تبيين میں مذکور ہے۔ (مترجم)

اگر مرض برابر رہے، یہاں تک کہ موت آجائے اس صورت میں قضاء لازم ہی نہ ہوگی، ورنہ اتنے دن کی لازم ہوگی جتنے دن صحت کے وقت موت تک ملیں گے۔

اس صورت میں کہ مریض نے صحت پائی اور قضا نہ کی کہ موت کی گھڑی آئی۔ لازم ہے کہ وصیت فدیہ کرے۔ اس کے ولی پر لازم ہوگا کہ جتنے دن کے روزوں کی (قضا) اس کے ذمہ لازم ہے، ہر ایک مسکین کو نصف صاع گیہوں وہی پونے دو سیر اٹھنی بھر اوپر دے، یا ایک صاع جو وغیرہ۔ اگر مرنے والے نے وصیت نہ کی اور وراثت اس کی طرف سے تبرعاً دے تو بھی جائز ہے، مگر بے وصیت و رشتہ پر لازم نہ ہوگا۔

عالمگیریہ میں ہے:

”لوفات صوم رمضان بعذر المرض أو السفر واستدام المرض والسفر حتى مات لا قضاء عليه لكنه إن أوصي بأن يطعم عنه صحت وصيته وإن لم تجب عليه، ويطعم عنه من ثلث ماله، فإن بري المريض أو قدم المسافر وأدرك من الوقت بقدر مافاتة فيلزم قضاء جميع ما أدرك. فإن لم يصم حتى أدركه الموت فعليه أن يوصي بالفدية كذا في البدائع. ويطعم عنه وليه لكل يوم مسكيناً نصف صاع من بر أو صاعاً من تمر أو صاعاً من شعير كذا في الهداية. فإن لم يوص وتبرع عنه الورثة جاز ولا

يلزمهم من غير إيصاء . والله تعالى أعلم“ (۱)

بیماری، سفر وغیرہ کسی عذر یا مرض و سفر کے لگاتار رہنے کی وجہ سے روزے فوت ہو جائیں یہاں تک کہ موت آجائے اس صورت میں قضا لازم نہ ہوگی، لیکن اگر وصیت فدیہ کر دے تو وصیت درست ہوگی، اگرچہ اس صورت میں وصیت کرنا واجب نہیں، ولی اس کے ثلث مال سے فدیہ دے گا، اور اگر مریض نے صحت پائی یا مسافر وطن آگیا اور اتنا وقت پالیا کہ فوت شدہ روزے رکھ سکتا ہے تو اتنے روزوں کی قضا اس کے ذمہ لازم ہوگی، اور اگر اس صورت میں اس نے قضا نہ کی کہ موت کی گھڑی آئی تو لازم ہے کہ وصیت فدیہ کر دے، ایسا ہی بدائع میں لکھا ہے۔ اس کے ولی پر لازم ہوگا کہ جتنے دن کے روزوں کی قضا اس کے ذمہ لازم ہے ہر ایک مسکین کو نصف صاع گھیوں یا ایک صاع کھجور یا جو دے۔ ایسا ہی ہدایہ میں مذکور ہے، اور اگر مرنے والے نے وصیت نہ کی اور وارثین اس کی طرف سے تبرعاً دیں تو بھی جائز ہے، مگر بے وصیت وارثین پر لازم نہ ہوگا۔ اللہ بہتر جانتا ہے۔ (مترجم)

غریب ہے کہ روز نصف صاع گندم نہیں دے سکتا، تو جتنے پر قادر ہوا اتنا دے۔ جب نصف صاع گیہوں دے گا ایک روزے کا فدیہ ادا ہو جائے گا۔ فدیہ دینے پر قدرت رکھے اور ایک ساتھ سب کا دے دے تو بھی ہو سکتا ہے۔ اور مؤخر کرے کہ رمضان کے بعد قدرت پائے دے دے یہ بھی ہو سکتا ہے، یوں ہی باقسط۔ واللہ تعالیٰ اعلم۔

مصافحہ یا معانقہ سے انزال ہوا تو روزہ کی قضا ہے کفارہ نہیں

(۵) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...

زید کا ایک دوست عرصہ سے باہر تھا اتفاق سے ملاقات ہوئی، آپس میں خوشی و خرمی کے ساتھ مصافحہ و معانقہ کئے۔ غلبہ محبت اس قدر بڑھا کہ زید بے خود ہو گیا، اور فوراً انزال ہو گیا بحالت روزہ۔ زید کہتا ہے کہ میرا کوئی خیال فاسد نہ تھا۔ جب یہ واقعہ ہوا تو متحیر ہو گیا، آیا زید اور اس کے دوست پر کفارہ ہے یا نہیں۔ روزہ میں خرابی آئی یا نہیں، زید اس کے دوست دونوں غریب و مفلس ہیں اور بیمار بھی ہیں خلاصہ حکم شرع ارشاد فرمائیں۔ از بریلی محمد جان پنجابی مورخہ ۲۵ / رمضان ۱۴۱۷ھ

الجواب

اس صورت میں جسے مصافحہ یا معانقہ سے انزال ہو گیا اس کا روزہ فاسد ہو گیا، اس پر اس کی قضا لازم کفارہ کا حکم نہیں، اگرچہ مصافحہ یا معانقہ نہیں، بشہوت بوسہ یا مباشرت فاحشہ بھی ہوئی ہوتی۔
عالمگیریہ میں ہے:

”إذا قبل امرأته وأنزل فسد صومه من غير كفارة، كذا في المحيط وكذا في تقبيل الأمة والغلام، والمس والمباشرة والمصافحة والمعانقة كالقبلة كذا في البحر الرائق۔“ (۱)

بیوی کا بوسہ لینے سے انزال ہو جائے روزہ فاسد ہو جائے گا، لیکن کفارہ لازم نہ ہوگا، ایسا ہی محیط میں لکھا ہے، یہی حکم باندی اور غلام کا بوسہ لینے کا ہے، مس، مباشرت، مصافحہ اور معانقہ قبلہ (بوسہ) کے حکم میں ہے۔ ایسا ہی بحر الرائق میں لکھا ہے۔ (مترجم)
ہدایہ میں فرمایا:

”ولو أنزل بقبلة أو لمس فعليه القضاء دون الكفارة لوجود معنى الجماع ووجود المنافي صورة أو معنى يكفي لإيجاب القضاء احتياطاً أما الكفارة ففتقر إلى كمال الجنایة؛ لأنها تندري بالشبهات كالحدود“ (۲)

اگر بوسہ یا لمس کی وجہ سے انزال ہو جائے تو اس پر روزے کی قضا لازم ہوگی البتہ کفارہ لازم نہ ہوگا، اس لیے کہ معنی جماع موجود ہے، اور منافی صوم کا صورتاً یا معنی پایا جانا وجوب قضا کے لیے کافی ہے، احتیاط اسی میں ہے، لیکن کفارہ اس وقت لازم ہوگا جب کہ مکمل جنایت پائی جائے، کیوں کہ کفارہ حدود کی طرح شبہات سے ساقط ہو جاتا ہے۔ (مترجم)
فتح القدير میں ہے:

”قوله: أما الكفارة الخ فكانت عقوبة وهي أعلى عقوبة للافطار في الدنيا فيتوقف لزومها على كمال الجنایة۔ ولو قال بالواو كانا تعليلين وهو أحسن ويكون نفس قوله تفتقر إلى كمال الجنایة تعليلاً أي: لا تجب؛ لأنها تفتقر إلى كمال الجنایة،

(۱) [الفتاوى الهندية، كتاب الصوم باب فيما يفسد وما لا يفسد: ۱/۲۹۰]

(۲) [هدايه اولين كتاب الصوم باب ما يوجب القضاء والكفارة: ۱۹۷]

إذ كانت أعلى العقوبات في هذا الباب ولأنها تندري بالشبهات. وفي كون ذلك مفطراً شبهة حيث كان معنى الجماع لا صورته فلا تجب۔“ (۱)

قولہ أما الكفارة الخ۔ كفارة ایک سزا ہے، اور یہ دنیا میں روزہ توڑنے کی بڑی سزا ہے، تو كفارة کمال جنایت پر موقوف ہوگا، اور اگر ”واو“ کے ساتھ فرمایا ہوتا تو یہ دو تعلیلیں ہوتیں، اور یہ بہتر تھا۔ یہاں مصنف کا خاص قول ”تفتقر إلى كمال الجنابة“، تعلیل ہوگا، یعنی كفارة واجب نہ ہوگا، کیوں کہ كفارة کمال جنایت پر موقوف ہے، اس لیے کہ یہ اس باب میں بڑی سزا ہے اور اس لیے کہ كفارة شبہات سے ساقط ہو جاتا ہے، اور اس شخص کے مفطر ہونے میں ایک قسم شبہہ ہے کہ یہاں جماع معنوی طور پر ہے نہ کہ صورت، لہذا كفارة واجب نہ ہوگا۔ (مترجم)

عنايہ میں ہے: ”لأن الكفارة أعلى عقوبات المفطر لإفطاره فلا يعاقب بها إلا بعد بلوغ الجنابة نهايتها ولم تبلغ نهايتها؛ لأن ههنا جنابة من جنسها أبلغ منها وهي الجماع صورة ومعنى.“ (۲)

اس لیے کہ كفارة روزہ فاسد کرنے والے کے لیے بڑی سزا ہے، تو اب كفارة کے ذریعے جہی سزا دی جائے جب جنایت کاملہ پائی جائے، اور یہاں مکمل جنایت نہیں ہے، اس لیے کہ یہاں اسکی جنس سے ایک جنایت اور ہے جو اس سے بڑھ کر ہے، اور وہ جماع کا صورت اور معنی پایا جانا ہے۔ (مترجم)

ہدایہ میں ہے: ”والمباشرة الفاحشة مثل التقبيل. والله تعالى أعلم۔“ (۳)

مباشرت فاحشہ بوسہ لینے کے مانند ہے۔ (مترجم)

روزہ نہ رکھنے کا عذر

(۶) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...
اگر کسی شخص کے خون میں بہت زیادہ گرمی ہے، اگر وہ روزہ رکھتا ہے تو اس کو بہت نقصان بڑھ

(۱) [فتح القدير كتاب الصوم، باب ما يوجب القضاء والكفارة: ۲/۳۳۶]

(۲) [عنايہ، كتاب الصوم، باب ما يوجب القضاء والكفارة: ۲/۳۳۶]

(۳) [هدايہ اولین كتاب الصوم باب ما يوجب القضاء والكفارة: ۱۹۷]

جاتا ہے جس سے خون اور بدن اور زیادہ خراب ہو جائے گا تو ایسی صورت میں کیا کرے۔ اور اگر اس شخص پر پہلے قضا کے بھی روزہ رکھنا واجب ہیں اور علاوہ اس کے آئندہ روزے رکھنا ہیں تو ایسی صورت میں کیا طریقہ اختیار کرنا چاہیے؟۔

کیا ایک آدمی کو روزانہ کھانا کھلانے سے اپنے پچھلے روزوں کا کفارہ ہو سکتا ہے، یا ایک سیر کچھ چھٹانک جیسا کہ دیا جاتا ہے اس طریقہ پر کفارہ ہو سکتا ہے، یا کوئی اتنا غریب ہے کہ وہ تعداد ادا نہیں کر سکتا تو اس شکل میں ایک آدمی کو کھانا روزانہ کھلانے سے کفارہ ہو سکتا ہے۔ روزہ رکھنے کی شکل میں انتہائی تکلیف ہوتی ہے جس سے خون اور بدن دونوں کو سخت نقصان پہنچتا ہے جس سے بدن بگڑ جائے گا۔ ایسی صورت میں کیا کرنا چاہیے؟

شہر کہنہ از مکان مصطفیٰ علیٰ خاں بریلی

الجواب

جب واقعی روزہ سے نقصان کا اندیشہ صحیح ہو جو تجربہ یا حکیم حاذق غیر فاسق کے یہاں سے معلوم

ہو تو قضا کی رخصت ہوگی، اگر پچھلے اور ان روزوں کا جواب قضا کرے فدیہ دے اچھا ہے مگر جب صحیح تندرست ہو جائے تو پھر قضا ادا کرے، فقط ایک آدمی کو کھانا کھلانے سے فدیہ ادا نہ ہوگا کہ روزے کا فدیہ بریلی کی تول سے گیہوں پونے دو سیر اٹھنی بھر اوپر کے ہوں، یہ فی روزہ ہے۔ اتنا فی روزہ دے خواہ ایک کو خواہ چند کو تقسیم کر دے۔ واللہ تعالیٰ اعلم

عالمگیری میں ہے:

المريض إذا خاف على نفسه التلف أو ذهاب عضو يفطر بالإجماع۔ وإن خاف زيادة العلة وامتدادها فكذلك عندنا، وعليه القضاء إذا فطر كذا في "المحيط" ثم معرفة ذلك باجتهاد المريض غير مجرد الوهم بل هو غلبة ظن عن إماراة أو تجربة أو باخبار طيب مسلم غير ظاهر الفسق كذا في "فتح القدير" والصحيح الذي يخشى أن يمرض بالصوم فهو كالمريض هكذا في "التبيين" (۱)

جب مریض کو اپنی جان تلف ہونے کا خوف ہو، یا جسم کے کسی عضو کے ضائع ہونے کا اندیشہ ہو تو

وہ بالا جماع افطار کرے گا، اور اگر اسے بیماری بڑھ جانے اور اس کے دراز ہونے کا اندیشہ ہو تو احتیاف کے نزدیک وہ بھی افطار کرے گا، اور ایسے شخص پر افطار کرنے کی صورت میں قضا لازم ہوگی، اسی طرح محیط میں ہے۔ پھر بیماری کی شناخت مریض کی کوشش سے ہوگی اور یہ کوشش محض وہم کی بنیاد پر نہ ہوگی بلکہ کسی علامت یا تجربہ کی روشنی میں ظن غالب سے ہوگی۔ یا پھر کسی پریزیگار مسلمان طبیب کے بتانے سے، اسی طرح فتح القدر میں ہے۔ اور تن درست شخص جو روزہ رکھنے کی وجہ سے بیمار ہونے کا خوف رکھتا ہو تو وہ مریض کی طرح ہے، اسی طرح تبیین میں ہے۔

اگر مرض برابر رہے یہاں تک کہ موت آجائے اس صورت میں قضا لازم ہی نہ ہوگی، ورنہ اتنے دن کی لازم ہوگی جتنے دن صحت کے وقت موت تک ملیں گے۔

اس صورت میں کہ مریض نے صحت پائی اور قضا نہ کی کہ موت کی گھڑی آئی، لازم ہے کہ وصیت فدیہ کرے، اس کے ولی پر لازم ہوگا کہ جتنے دن کے روزوں کی قضا اس کے ذمہ لازم ہے ہر ایک دن مسکین کو نصف صاع گیہوں وہی پونے دو سیر اٹھنی بھر اوپر دے، یا ایک صاع جو وغیرہ۔ اگر مرنے والے نے وصیت نہ کی اور وارث اس کی طرف سے تبرعاً دے تو یہ بھی جائز ہے مگر بے وصیت و رشہ پر لازم نہ ہوگا۔
عالمگیری میں ہے:

لوفات صوم رمضان بعذر المرض أو السفر واستدام المرض والسفر حتى مات لا قضاء عليه، لكنه إن أوصى بأن يطعم عنه صحت وصيته وإن لم تحب عليه، ويطعم عنه من ثلث ماله، فإن برىء المريض أو قدم المسافر وأدرك من الوقت بقدر ما فاتة فيلزمه قضاء جميع ما أدرك، فإن لم يصم حتى أدركه الموت فعليه أن يوصي بالفدية كذا في "البدائع" ويطعم عنه وليه لكل يوم مسكينا نصف صاع من بر أو صاعاً من تمر أو صاعاً من شعير كذا في "الهداية" فإن لم يوص و تبرع عنه الورثة جاز، ولا يلزمهم من غير إيصاء. والله تعالى اعلم۔ (۱)

اگر کسی نے رمضان المبارک کا روزہ بیماری اور سفر کی وجہ سے چھوڑ دیا۔ یا مرض اور سفر میں مسلسل رہا۔ یہاں تک کہ مر گیا تو اس پر روزے کی قضا لازم نہ ہوگی۔ لیکن اگر اس نے کھانا کھلانے کی وصیت کی تو اس کی یہ وصیت صحیح ہوگی، اگرچہ اس پر واجب نہیں تھی اور اس کے مال کے تہائی حصہ سے کھانا کھلایا جائے

گا۔ اگر مریض صحت یاب ہو جائے یا مسافر سفر سے واپس لوٹ آئے اور اسے اتنا وقت مل جائے جس قدر اس سے فوت ہوا ہے تو اس پر ان تمام روزوں کی قضا لازم ہوگی جو اس کو ملے، اگر اس نے روزہ نہیں رکھا یہاں تک کہ اس کی موت واقع ہوگئی تو اس پر لازم ہے کہ فدیہ کی وصیت کرے۔ اسی طرح بدائع میں مذکور ہے اور اس کو ولی ہر روز ایک مسکین کو نصف صاع گیہوں یا ایک صاع کھجور یا ایک صاع جو دے گا۔ اسی طرح ہدایہ میں مذکور ہے۔ اگر اس نے وصیت نہیں کی اور ورثہ نے اس کی طرف سے صدقہ کر دیا تو جائز ہے اور بلا وصیت ان پر ضروری نہیں۔

غریب ہے کہ روز نصف صاع گندم نہیں دے سکتا، تو جتنے پر قادر ہوا اتنا دے، جب نصف صاع گیہوں دے دے گا ایک روزے کا فدیہ ادا ہو جائے گا۔ فدیہ دینے پر قدرت رکھے، اور ایک ساتھ سب کا دے دے، تو بھی ہو سکتا ہے، اور مؤخر کر کے کہ رمضان کے بعد قدرت پائے دے دے یہ بھی ہو سکتا ہے، یوں ہی باسقاط۔ واللہ تعالیٰ اعلم۔

معانقہ سے انزال ہوا تو قضا ہے کفارہ نہیں

(۷) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...

زید کا ایک دوست عرصہ سے باہر تھا، اتفاق سے ملاقات ہوئی، آپس میں خوشی و خرمی کے ساتھ مصافحہ و معانقہ کیے، غلبہ محبت اس قدر بڑھا کہ زید بے خود ہو گیا، اور فوراً انزال ہو گیا بحالت روزہ، زید کہتا ہے کہ میرا کوئی خیال فاسد نہ تھا، جب یہ واقعہ ہوا تو متحیر ہو گیا، آیا زید اور اس کے دوست پر کفارہ ہے یا نہیں، روزہ میں خرابی آئی یا نہیں؟، زید اور اس کے دوست دونوں غریب و مفلس ہیں اور بیمار بھی ہیں خلاصہ حکم شرع ارشاد فرمائیں۔
از بریلی محمد جان پنجابی (مورخہ ۲۵ رمضان ۱۴۱۷ھ)

الجواب

اس صورت میں جسے مصافحہ یا معانقہ سے انزال ہو گیا، اس کا روزہ فاسد ہو گیا، اس پر اس کی قضا لازم کفارہ کا حکم نہیں، اگرچہ مصافحہ معانقہ نہیں بہ شہوت بوسہ یا مباشرت فاحشہ بھی ہوئی ہوتی۔
عالمگیر یہ میں ہے:

إذا قبل امرأة وأنزل فسد صومه من غير كفارة كذا في "المحيط" وكذا في تقبيل الأمة والغلام، وتقبيلها زوجها إذا رأت بلاء وإن وجدت لذة ولم تربلاً. فسد عند أبي يوسف خلافاً لمحمد رحمه الله تعالى كذا في "الزاهدي" ولو قبل

بهيمة فأنزل لا يفسد كذا في "المحيط". والمس والمباشرة والمصافحة
والمعانقة كالقبلة كذا في "البحر الرائق". (۱)

اگر کسی نے اپنی بیوی کا بوسہ لیا اور انزال ہو گیا تو اس کا روزہ بغیر کفارہ کے فاسد ہوگا۔ اسی طرح
محیط میں ہے: اور یہی حکم باندی اور غلام کا بوسہ لینے کی صورت میں ہے اور عورت کا اپنے شوہر کا بوسہ لینے
میں جب کہ وہ عورت تری دیکھے اور اگر وہ لذت پائے اور تری نہ دیکھے تو امام ابو یوسف رحمہ اللہ تعالیٰ کے
نزدیک روزہ فاسد ہو جائے گا برخلاف امام محمد رحمہ اللہ تعالیٰ کے، اسی طرح زاہدی میں مذکور ہے۔ اور اگر
کسی چوپائے کا بوسہ لیا پھر انزال ہوا تو روزہ فاسد نہیں ہوگا۔ اسی طرح محیط میں ہے۔ چھونا، مباشرت،
مصافحہ اور معانقہ کرنا بوسہ لینے کے حکم میں ہے، اسی طرح بحر الرائق میں ہے۔
ہدایہ میں ہے:

وإن أنزل بقبلة أو لمس فعلية القضاء دون الكفارة لوجود معنى الجماع
ووجود المنافى صورة أو معنى يكفى لا يحاب القضاء احتياطاً، أما الكفارة
فتفتقر إلى كمال الجنابة لأنها تندريء بالشبهات كالحدود. (۲)
اور اگر بوسہ لینے یا چھونے کی وجہ سے انزال ہوا تو اس پر روزے کی قضا واجب ہوگی نہ کہ کفارہ،
کیوں کہ جماع کا مفہوم پایا گیا اور منافی شی کا صورتاً یا معنی پایا جانا احتیاطاً قضا کو واجب کرنے کے لیے کافی
ہے۔ رہا کفارہ، تو اس کے وجوب کے لیے بڑا گناہ ہونا چاہیے اس لیے کہ کفارہ شبہات کی وجہ سے ختم ہو
جاتا ہے جیسے حدود۔

فتح القدير میں ہے: قوله: أما الكفارة الخ؛ فكانت عقوبة وهي أعلى عقوبة للافطار
في الدنيا فيتوقف لزومها على كمال الجنابة، ولو قال بالواو كانا تعليين وهو أحسن،
ويكون نفس قوله: تفتقر إلى كمال الجنابة تعليلاً أي: لا تجب؛ لأنها تفتقر إلى كمال
الجنابة إذ كانت أعلى العقوبات في هذا الباب، ولأنها تندريء بالشبهات، وفي كون
ذلك مفطراً شبهة حيث كان معنى الجماع لا صورته فلا تجب. (۳)

(۱) [الفتاوى الهندية: كتاب الصوم، باب الرابع فيما يفسد وما لا يفسد: ۱، ۲۶۰]

(۲) [هدايه: كتاب الصوم: باب ما يوجب القضاء ولا كفارة: ۱، ۱۹۷]

(۳) [فتح القدير لابن الهمام: باب ما يوجب القضاء والكفارة، ۲/۳۳۱]

مصنف کا قول: "أما الكفارة الخ" رہا کفارہ تو وہ ایک سزا ہے اور وہ دنیا میں افطار کی سب سے بڑی سزا ہے لہذا اس کا لازم ایک بڑے گناہ کے ارتکاب پر موقوف ہوگا اگر وہ اس کے ساتھ کہا ہے تو دونوں تعلیل کے لیے ہوں گے جو بہتر ہے۔ اور خود مصنف کا قول تفتقر الی کمال الجنایة تعلیل ہے یعنی کفارہ واجب نہیں ہوتا، اگر تعبیر یوں ہو تو بہتر ہوگی، کیوں کہ کفارہ اس باب میں سب سے بڑی سزا ہے تو اس کا وجوب اس وقت ہوگا جب کہ بڑے گناہ کا ارتکاب ہو۔ اور اس لیے کہ وہ شبہات کی وجہ سے ختم ہو جاتا ہے جیسے حد و ختم ہو جاتی ہیں۔ اور اس کے مفطر ہونے میں شبہ ہے کیوں کہ جماع کا معنی پایا گیا نہ کہ اس کی صورت لہذا کفارہ واجب نہیں ہوگا۔ (مترجم)

عناہ میں ہے: لأن الكفارة أعلى عقوبات المفطر لافطاره، فلا يعاقب بها إلا بعد بلوغ الجنایة نہایتها، ولم تبلغ نہایتها؛ لأن ههنا جنایة من جنسها أبلغ منها وهي الجماع صورةً ومعنی۔ (۱)

اس لیے کہ کفارہ مفطر کے لیے سب سے بڑی سزا ہے افطار کرنے کی وجہ سے، لہذا اسے کفارے کی سزا اس وقت میں دی جائے گی جب گناہ اپنی انتہا کو پہنچ جائے اور وہ اپنی انتہا کو پہنچا نہیں ہے۔ اس لیے کہ یہاں اسی جنایت کی جنس سے اس سے بڑھ کر ایک جنایت پائی جا رہی ہے اور وہ جماع صورت اور معنی ہے۔ ہدایہ میں ہے:

والمباشرة الفاحشة مثل التقبيل . مباشرة فاحشة بوسه لینے کی منزل میں ہے۔ واللہ تعالیٰ اعلم . (۲) فقیر مصطفیٰ رضا قادری غفرلہ

(۵) نفل روزہ

جمعہ کو اتفاقاً روزہ رکھ لینا جائز ہے

(۸) مسئلہ:

کیا فرماتے ہیں علمائے دین و مفتیان شرع متین اس مسئلہ میں کہ...
زید کہتا ہے کہ بروز جمعہ روزہ رکھنا حرام ہے۔ بکرنے دریافت کیا کہ کس وجہ سے روزہ جمعہ کا حرام

ہے، اور اس کی کیا دلیل ہے؟ تو زید اس کے ثبوت میں بخاری شریف کا حوالہ دیتا ہے، کہ یہ صحیح بخاری شریف کی حدیث ہے کہ روزہ جمعہ حرام ہے، تو زید کا یہ دعویٰ صحیح ہے یا غلط؟ اگر غلط تو از روئے شریعت کیا حکم ہے؟ فقط

جناب فدا حسین صاحب کڑہ چاند خاں بریلی معرفت رحمت اللہ صاحب۔ ۳۰/۳۰/۵۷

الجواب

زید محض غلط کہتا ہے، اپنی طرف سے من گڑھت باطل فتویٰ دیتا ہے، وہ بخاری کی وہ حدیث دکھائے جس کا یہ مطلب اس کے نزدیک ہے کہ جمعہ کا روزہ حرام ہے۔ حدیث میں جمعہ کے روزہ کے لیے خاص کر دینے سے نہی وارد ہوئی ہے، ہر نہی، نہی تحریم نہیں ہوتی۔

حدیث میں حضرت سیدنا ابو ہریرہ رضی اللہ تعالیٰ عنہ سے مروی ہے:

((قال رسول الله صلى الله تعالى عليه وسلم: لا يصوم أحدكم يوم

الجمعة إلا أن يصوم قبله أو يصوم بعد عنه)) (۱)

ترجمہ: رسول اللہ صلی اللہ تعالیٰ علیہ وسلم ارشاد فرماتے ہیں: تم میں سے کوئی فقط جمعہ کے دن روزہ

نہ رکھے، ہاں ایک دن پہلے یا ایک دن بعد ملا کر رکھے۔

((قال صلى الله تعالى عليه وسلم: لا تخصصوا ليلة الجمعة بقيام من بين الليالي

ولا تخصصوا يوم الجمعة بصيام من بين الأيام إلا أن يكون في صوم يصومه

أحدكم)) (۲)

ترجمہ: رسول اللہ صلی اللہ تعالیٰ علیہ وسلم ارشاد فرماتے ہیں: عبادت کے لیے دوسری راتوں کو چھوڑ

جمعہ کی رات کو اختیار نہ کرو، اور نہ دوسرے دن چھوڑ کر جمعہ کے دن روزہ رکھو، ہاں جمعہ کا دن ان تاریخوں

میں پڑتا ہو جن میں یہ روزہ رکھتا ہے تو حرج نہیں۔

اس نہی تخصیص کی چند وجوہ علمائے ذکر فرمائیں:

(۱) اقامت و وظائف و اوراد جمعہ سے ضعف صوم مانع ہوگا۔

(۲) جمعہ معظم ایام ہے اس کی تعظیم میں مبالغہ کے خوف سے ممانعت فرمائی کہ کہیں مسلمان اس کی

(۱) [هدایہ: کتاب الصوم: باب ما یوجب القضاء والكفارة: ۱، ۱۹۷، ۱]

(۲) [مشکاة المصابیح کتاب الصوم باب صیام التطوع، حدیث: ۲۰۵۱، ۱: ۳۷۷]

تعظیم میں ایسا مبالغہ کرنے لگیں جیسے یہود تعظیم سبت میں اور نصاریٰ تعظیم یوم احد میں کرتے ہیں۔
(۳) اس خوف سے ممانعت فرمائی کہ اس کے وجوب کا اعتقاد نہ کرنے لگیں۔

(۴) روز جمعہ روز عید ہے، خود حدیث میں ہے:

((إن يوم الجمعة يوم عيد کم فلا تجعلوا يوم عيد کم يوم صیامکم)) (۱)
لہذا اس عید کے دن روزہ مناسب نہیں۔ یہی چوتھی وجہ سب وجوہ سے احسن ہے کہ منطوق حدیث ہے
لمعات میں حضرت شیخ محقق محدث دہلوی قدس سرہ فرماتے ہیں:

”قولہ: (ولا تختصوا) قد ذکر وا. لنہی عن تخصیص یوم الجمعة بصوم
وجوہاً الأول: إنه نہی عن صومہ، لثلا یحصل له ضعف یمنعہ عن إقامة وظائف
الجمعة وأورادها. والثانی: خوف المبالغة فی تعظیمہ فیفتن کما افتن الیہود
بالسبت والنصاریٰ بالأحد. والثالث: إن سبب النهی خوف اعتقاد وجوبہ
والرابع: إن یوم الجمعة یوم عید فلا یصام فیہ۔ وقد ورد: ((یوم الجمعة یوم
عید کم فلا تجعلوا یوم عید کم یوم صیامکم)) وهذا الوجه أحسن الوجوہ؛ لأنه
منطوق الحدیث اہ. مختصراً واللہ تعالیٰ أعلم. “ (۲)
جمعہ کے روز نہی صوم کی تخصیص کی چند وجوہ علمائے ذکر فرمائیں:

(۱) اقامت وظائف اوراد جمعہ سے ضعف صوم مانع ہوگا۔ (۲) جمعہ معظم ایام ہے اس کی تعظیم
میں مبالغہ کے خوف سے ممانعت فرمائی کہ کہیں مسلمان اس کی تعظیم میں ایسا مبالغہ کرنے لگیں جیسے یہود
ہفتہ میں اور نصاریٰ تعظیم اتوار میں کرتے ہیں۔ (۳) اس خوف سے ممانعت فرمائی کہ اس کے وجوب کا
اعتقاد نہ کرنے لگیں۔ (۴) روز جمعہ روز عید ہے، اس عید کے دن روزہ مناسب نہیں، خود حدیث میں وارد
ہے: ((یوم الجمعة یوم عید کم فلا تجعلوا یوم عید کم یوم صیامکم))۔ (۳)
(روز جمعہ تمہارے لیے عید کا دن ہے لہذا عید کے دن کو روزے کا دن نہ بنا لو) یہی چوتھی وجہ
سب وجوہ سے احسن ہے کہ منطوق حدیث ہے۔ مختصراً۔ اللہ تعالیٰ بہتر جانتا ہے۔ (مترجم)

(۱) [الترغیب والترہیب، کتاب الصوم: ۲/۱۲۷]

(۲) [لمعات بر حاشیہ مشکاة شریف: ۱۷۹]

(۳) [مرقاۃ المفاتیح شرح مشکاة المصابیح: باب صیام التطوع ۴/۱۴۱۹]

فہرست عنوانات

جلد سوم

کتاب الصلاة

- ۶..... نماز کا بیان
- ۶..... معراج سے قبل حضور نے تعلیم الہی سے نماز پڑھی بلکہ پڑھائی کسی امام کی تقلید کا سوال لا یعنی ...
- ۱۷..... عورت تکبیر تحریمہ میں کاندھوں تک ہاتھ اٹھائے
- ۲۰..... مقتدی قعدہ اخیر میں پہلے فارغ ہو جائے تو خواہ خاموش رہے خواہ تشهد وغیرہ دوبارہ پڑھے
- ۲۵..... قرأت
- ۲۵..... اپنی قراءت کا اتنا علم حاصل کرنا جس سے نماز درست ہو سکے فرض ہے
- ۲۷..... قراءت میں ”ض“ کو ”ظ“ پڑھنے والے کے پیچھے نماز نہیں ہوتی
- ۳۰..... ”ض“ کو کسی دوسرے حرف سے بدل کر پڑھنے والے کے پیچھے نماز نہ ہوگی
- ۳۳..... آیت میں وصل اولیٰ ہو تو عدم وصل سے بھی نماز درست ہے
- ۳۳..... امامت
- ۳۳..... ایک امام ایک وقت میں دو جگہ کی امامت نہیں کر سکتا
- ۳۶..... امامت کسی کی میراث نہیں ہوتی ہے
- ۳۶..... کسی کا ہاتھ کٹا ہے مگر طہارت کر لیتا ہے تو وہ لائق امامت ہے
- ۳۷..... فاسق کے پیچھے نماز جائز یعنی فرض ادا ہو جائے گا مگر مکروہ ہے
- ۵۳..... کانے کے پیچھے نماز درست ہے
- ۵۳..... دو شخص لائق امامت ہیں تو جو بغیر اجرت امامت کرے اس کی امامت اولیٰ ہے
- ۵۴..... عالم کی شان میں گستاخی کرنے والا لائق امامت نہیں جب تک توبہ نہ کرے
- ۵۴..... امام کو امامت کی نیت کرنا لازم نہیں

- ۵۵..... فاسق بدکار کے پیچھے نماز مکروہ تحریمی اور اس کا اعادہ واجب.....
- ۵۷..... علانیہ جھوٹ بولنے والا فاسق ہے امامت کے ہرگز لائق نہیں.....
- ۵۸..... امام تسمیع اور مقتدی تمہید ادا کرے.....
- ۶۰..... بے وجہ شرعی تارک جماعت و مسجد فاسق ہے.....
- ۶۲..... امامت.....
- ۶۳..... جماعت.....
- ۶۳..... نماز سے فارغ ہو کر امام اپنا رخ قبلہ سے دوسری جانب کر لے.....
- ۶۶..... جماعت کے بعد امام کا داہنی طرف رخ کر لینا محبوب و پسندیدہ ہے.....
- ۶۹..... عورتوں کی جماعت مکروہ خواہ تراویح میں ہو.....
- ۶۹..... بچوں کی صف بڑوں کے پیچھے علاحدہ بنائی جائے.....
- ۷۲..... لاؤڈ اسپیکر کی آواز پر نماز کا کیا حکم ہے.....
- ۷۳..... بے وجہ جماعت ترک کرنا فسق ہے.....
- ۷۴..... وتر.....
- ۷۴..... عشا کے فرض تنہا پڑھے ہوں تو وتر بھی علاحدہ پڑھے.....
- ۹۳..... جواب سوال دوم.....
- ۹۷..... نماز سے فارغ ہو کر امام اپنا رخ قبلہ سے دوسری جانب کر لے.....
- ۹۹..... جماعت کے بعد امام کا داہنی طرف رخ کر لینا محبوب و پسندیدہ ہے.....
- ۱۰۲..... عورتوں کی جماعت مکروہ خواہ تراویح میں ہو.....
- ۱۰۳..... بچوں کی صف بڑوں کے پیچھے علاحدہ بنائی جائے.....
- ۱۰۶..... لاؤڈ اسپیکر کی آواز پر نماز کا کیا حکم ہے.....
- ۱۰۶..... بے وجہ جماعت ترک کرنا فسق ہے.....
- ۱۰۶..... مکروہات.....
- ۱۰۸..... گونا لچکا اگر جھوٹا ہے تو نماز مکروہ.....
- ۱۰۸..... زعفران اور کسم کے رنگ سے مرد کی نماز مکروہ.....

- ۱۰۸..... جمعہ کے دن بھی زوال کے وقت نماز مکروہ ہے
- ۱۱۲..... سجدہ سہو کا بیان
- ۱۱۳..... چین کی گھڑی سے نماز کا حکم
- ۱۱۳..... قضا نماز
- ۱۱۳..... عصر و فجر کی نماز کے بعد بھی قضا نماز درست ہے
- ۱۱۴..... جمعہ
- ۱۱۴..... سلطان اسلام یا اس کا نائب نہ ہو تو جمعہ و عیدین سب سے بڑا عالم قائم کر لے
- ۱۲۰..... جہاں جمعہ فرض ہے وہاں ظہر کی نماز نہیں
- ۱۲۲..... گاؤں میں جمعہ جائز نہیں
- ۱۲۲..... دیہات میں جہاں پڑھتے آئے نہ روکا جائے مگر ظہر کی جماعت لازم ہے
- ۱۲۲..... خطبہ
- ۱۲۵..... خطبہ میں خطیب کو کلام نا جائز مگر مسئلہ بتانا جائز
- ۱۲۶..... خطبہ کی حالت میں حضور کا نام سن کر مقتدی دل میں درود شریف پڑھے
- ۱۲۸..... تلاوت اور خطبہ کے وقت انگوٹھے نہ چومے
- ۱۲۸..... عیدین
- ۱۳۰..... عیدین کی نماز عید گاہ یا کھلے میدان میں پڑھنا مسنون ہے
- ۱۳۲..... مسجد چھوڑ کر عید کی نماز کے لیے میدان اختیار کرنا درست ہے
- ۱۳۳..... خاصیت کی وجہ سے نماز عید کے لیے بجائے مسجد میدان اختیار کرنا درست نہیں
- ۱۳۸..... تراویح
- ۱۳۸..... تراویح میں دو رکعت پر سلام نہ پھیر کر چار پر پھیرا تو نماز ہوگی
- ۱۳۹..... قنوت نازلہ قبل رکوع پڑھی جائے گی
- ۱۴۷..... نوافل
- ۱۴۷..... سورج گہن کی نماز سنت ہے
- ۱۵۱..... بعد نماز فجر سنتیں مکروہ ہیں

- ۱۵۲..... مساجد
- ۱۵۲..... وہابی کے پیچھے نماز باطل اور اس کو مسجد آنے کی ہرگز اجازت نہیں
- ۱۵۳..... وہابی کا مسجد میں داخلہ ممنوع قرار دیا جائے
- ۱۵۵..... مسجد کی دیوار اپنے استعمال میں لانا حرام ہے
- ۱۵۵..... مسجد میں دنیا کی مباح باتیں ناجائز تو محض باتیں اشد حرام ہیں
- ۱۵۷..... مسجد میں چھوٹے بچوں کو لانے والے گنہگار ہیں
- ۱۵۸..... مسجد کے اوقات کے لیے بھی دیوار مسجد سے فائدہ حاصل کرنا جائز نہیں
- ۱۶۰..... بغیر معاوضہ کسی کی زمین مسجد میں داخل نہیں کی جاسکتی
- ۱۶۱..... کسی وقف کو بدلنے کا شرعاً اختیار نہیں
- ۱۶۲..... بلا ضرورت مسجد میں تصرف و تغیر جائز نہیں
- ۱۶۷..... مسجد کے درخت یا ان کی قیمت مسجد ہی میں صرف ہوگی
- ۱۶۷..... مسجد کے اندر اذان دینا مکروہ تحریمی ہے
- ۱۷۰..... مسجد میں جو جگہ نماز کے لیے معین ہو چکی وہ ہمیشہ مسجد ہی رہے گی
- ۱۷۲..... خارج مسجد کسی کی ملکیت میں ہے تو اس میں حوض وغیرہ کوئی چیز بنانا جائز نہیں
- ۱۷۳..... موقع کی حالت سمجھنے کے لیے یہ نقشہ ہے:
- ۱۷۴..... مسجد میں قبر بنانا حرام اور پہلے سے موجود قبر کے گرد دیوار بنا کر اس پر سلپ جائز
- ۱۷۵..... کوئی بھنگی مسلمان پاک و صاف مسجد میں آئے تو اسے ہرگز نہ روکا جائے
- ۱۷۶..... مسجد ہمیشہ مسجد رہے گی (لاہور کی مسجد شہید گنج کا واقعہ)
- ۱۸۸..... مسجد میں اذان مکروہ ہے
- ۱۸۹..... اذان خطبہ بھی مسجد سے خارج کہی جائے گی
- ۲۰۸..... مصالح مسجد کے لیے صحن مسجد میں ستون کھڑے کرنا جائز ہے
- ۲۱۰..... دوکانوں کی چھت پر مسجد بنانا جائز ہے جب کہ وہ دوکانیں بھی مسجد کی ہوں
- ۲۱۲..... مسجدوں میں مذہبی جلسے کرنا بالکل جائز اور اس میں فرق باطلہ کا رد بھی جائز
- ۲۱۳..... مسجد کو نہ کسی دوسری مسجد سے بدل سکتے ہیں اور نہ بیچ سکتے ہیں

- ۲۱۶..... مسجد کافل اگر سب کے لیے ہے تو اس کا پانی استعمال کر سکتے ہیں
- ۲۱۶..... مسجد میں درخت ہونا یا بوقت ضرورت لگانا دونوں جائز
- ۲۲۰..... مسجد میں کرسی پر بیٹھ کے تقریر کرنا جائز ہے
- ۲۲۱..... عید گاہ
- ۲۲۱..... عید گاہ میں بلا ضرورت چراغ نہ جلائے
- ۲۲۱..... قبرستان پر بنی عید گاہ میں نماز نہ ہوگی
- ۲۲۳..... ذکر و دعا
- ۲۲۳..... دعا کے لیے کوئی خاص وقت یا جگہ ضروری نہیں
- ۲۲۸..... قبلہ کی طرف رخ کر کے دعا مندوب ہے مگر امام کو داہنے یا بائیں مسنون ہے
- ۲۳۰..... سلام کے بعد اتنی آواز سے ذکر نہ کریں جس سے کسی نمازی کا دل بٹے

کتاب الجنائز

- ۲۳۳..... نماز جنازہ
- ۲۳۳..... بے نمازی کی بھی نماز جنازہ پڑھی جائے
- ۲۳۳..... جنازہ کے آگے ذکر خدا اور رسول بلاشبہ جائز ہے
- ۲۵۷..... نماز جنازہ میں میت کا سامنے ہونا ضروری ہے
- ۲۵۹..... حضور کی نماز جنازہ اور غسل کی تحقیق
- ۲۶۲..... اذان قبر
- ۲۶۲..... اذان کے بعد صلاۃ اور قبر پر اذان مستحسن و مستحب ہے
- ۲۶۹..... جواب کا دوسرا رخ
- ۲۷۰..... قبر پر اذان دینا جائز ہے
- ۲۷۶..... تدفین
- ۲۷۶..... کسی کی زمین میں کوئی اپنی میت دفن کر دے تو اسے نکلوانے کا اختیار ہے
- ۲۷۸..... قبر میں تختے کدھر سے لگائے جائیں

- ۲۷۸..... قبرستان کی غیر موقوفہ زمین جس میں قبریں نہ ہوں فروخت کرنا جائز ہے
- ۲۷۹..... دفن کے بعد میت کو قبر سے نکال کر دوسری جگہ دفن کرنا جائز نہیں
- ۲۸۱..... قبروں پر مکان، پاخانہ وغیرہ بنانا حرام اور اس سے قبضہ ہٹانا لازم
- ۲۸۲..... عورتوں کو قبرستان نہیں جانا چاہیے
- ۲۸۲..... مال داروں کو تیجے کے چنے نہیں کھانا چاہیے
- ۲۸۲..... قبر پر چادر ڈالنا کہنا چاہیے
- ۲۸۳..... قبرستان کی حفاظت لازم
- ۲۸۴..... قبروں کا استعمال جائز نہیں

کتاب الزکاة

- ۲۸۶..... زکاة کا بیان
- ۲۸۶..... زکاة لینے والے کو زکاة ہر دینا لازم نہیں
- ۲۸۶..... زکاة کا نصاب ساڑھے سات تو لے سونا، یا ساڑھے باون تو لے چاندی یا اس کی قیمت ہے
- ۲۹۰..... نصاب کے بعد پورا سال گزرنے پر زکاة ادا کرنا فرض ہے
- ۲۹۵..... عشر قرض دار پر بھی واجب ہے
- ۲۹۶..... صدقہ فطر کا بیان

کتاب الصوم

- ۲۲۹..... رویت ہلال
- ۲۹۹..... رویت ہلال کا بیان
- ۳۰۲..... روزہ
- ۳۰۲..... انجکشن سے روزہ نہیں ٹوٹتا
- ۳۰۳..... مسائل
- ۳۰۳..... ماہ رمضان و روزہ
- ۳۰۳..... مسائل ضروریہ رمضان المبارک اور روزے کی فضیلت

- ۳۰۳..... چاند کی رویت
- ۳۰۴..... روزہ کی حقیقت
- ۳۰۴..... روزہ کی نیت
- ۳۰۵..... سنن و مستحبات
- ۳۰۵..... افطار
- ۳۰۵..... تراویح
- ۳۰۶..... ختم قرآن کریم
- ۳۰۶..... اعتکاف
- ۳۰۶..... مفسدات
- ۳۰۷..... مکروہات
- ۳۰۷..... روزہ نہ رکھنے کے شرعی عذر
- ۳۰۷..... روزہ کا فدیہ
- ۳۰۸..... روزہ کا کفارہ
- ۳۰۸..... صدقہ فطر
- ۳۰۸..... روزہ شک
- ۳۰۸..... ترکیب نماز عید الفطر
- ۳۰۹..... قضا روزہ کا بیان
- ۳۰۹..... کسی دوا کے استعمال میں بے احتیاطی سے روزہ جاتا رہا تو قضا ہے کفارہ نہیں
- ۳۱۶..... مرض کے سبب نقصان کا صحیح اندیشہ ہو تو روزہ نہ رکھنے کی رخصت ہے، قضا کرے
- ۳۱۸..... مصافحہ یا معانقہ سے انزال ہو تو روزہ کی قضا ہے کفارہ نہیں
- ۳۲۰..... روزہ نہ رکھنے کا عذر
- ۳۲۳..... معانقہ سے انزال ہو تو قضا ہے کفارہ نہیں
- ۳۲۵..... نفل روزہ
- ۳۲۵..... جمعہ کو اتفاقاً روزہ رکھ لینا جائز ہے

فہرست مسائل

نماز کا بیان

- قبل معراج حضور نے تعلیم الہی سے نماز پڑھی اور پڑھائی اور بعد فرضیت نماز جبریل امین کی امامت صرف تعلیم اوقات کے لیے تھی..... ۶
- یہ سوال محض بے کار ہے کہ آپ کی ابتدائی نماز کس امام کے موافق تھی اور غیر مقلدین کو اس سے کوئی فائدہ نہیں..... ۸
- رفع یدین کی تفصیلی بحث اور غیر مقلدین کا ردِ بلیغ..... ۹
- تکبیر تحریمہ کے وقت عورت کہاں تک ہاتھ اٹھائے اور اس کا طریقہ؟..... ۱۸
- عورت کے لیے رکوع کا طریقہ کیا ہے..... ۱۸
- نماز میں عورت کس طرح ہاتھ باندھے..... ۱۹
- قعدہ اخیرہ یا قعدہ اولیٰ میں اگر مقتدی امام سے پہلے فارغ ہو جائے تو کیا کرے..... ۲۰
- جماعت کے اندر بالغوں کی صف میں بچوں کے شامل ہونے کا کیا حکم ہے..... ۲۱
- آدمی کم از کم کتنی نماز پانے پر فضیلت جماعت کا مستحق ہوگا..... ۲۳
- ایک شخص نے قراءت سیکھنے والے سے کہا: قراءت سیکھنا جھگڑا ہے اس کو چھوڑ دو اور سادہ طور سے قرآن پڑھو، اس کے لیے کیا حکم ہے..... ۲۵
- نماز کے اندر ابتدائے سہت میں بسم اللہ شریف پڑھنے کا کیا حکم ہے..... ۲۵
- مغرب میں قصار مفصل اور عشائیں اوساط مفصل بہتر ہیں۔ یہ کہنا کہ چھوٹی سورتیں پڑھا کرو غلط ہے..... ۲۶
- جو شخص ”ض“ کو ”ظ“ پڑھے جب کہ ”ض“ پڑھ سکتا ہے اس کا اور اس کے پیچھے نماز پڑھنے کا حکم..... ۲۷
- ”ضالین“ کو ”ظالین“ پڑھنے والے کے پیچھے نماز ہوگی یا نہیں جب کہ وہ عقائد باطلہ بھی رکھتا ہے..... ۳۰

- آیت میں وصل اولیٰ ہو تو عدم وصل سے بھی نماز درست ہے..... ۳۳
- ایک امام نے دو مسجدوں میں پوری پوری تراویح پڑھائی اسی طرح جمعہ اور عید الفطر بھی اس کے بارے میں اور دوسری مسجد والوں کی نمازوں کے بارے میں کیا حکم ہے..... ۳۴
- امامت میر میراث نہیں چلتی، امام امامت چھوڑ دے تو جو اہل ہو اور اسے قوم یا متولی امام بنالے وہ امام بن کرے گا..... ۳۶
- جس کا ہاتھ کٹا ہوا ہو اس کی امامت کا کیا حکم ہے..... ۳۶
- ناسق کے پیچھے نماز کا حکم اور حدیث ”صلوا خلف کل برو فاجر“ کی تشریح..... ۳۷
- مولوی اور حافظ وقاری میں اولیٰ بالامامت کون ہے..... ۵۳
- یک چشم کے پیچھے نماز میں کوئی حرج نہیں لیکن دوسرا شخص اس سے اعلم ہو تو وہ اولیٰ بالامامت ہے..... ۵۳
- دو شخص لائق امامت ہیں تو جو بغیر اجرت امامت کرے اس کی امامت اولیٰ ہے۔ حلال ملازمت کرنے والے کے پیچھے نماز درست ہے..... ۵۳
- عالم کی شان میں گستاخی کرنے والا لائق امامت نہیں جب تک توبہ نہ کرے..... ۵۴
- امام کو کس طرح نیت کرنا چاہیے..... ۵۵
- جو شخص چور اور زانی ہو اس کی امامت اور خود اس کے بارے میں کیا حکم ہے..... ۵۶
- علانیہ جھوٹ بولنے والا فاسق معلن ہے ہرگز لائق امامت نہیں..... ۵۷
- ظاہر الراویہ میں امام اعظم سے یہی مروی ہے کہ امام صرف تسمیع پر اکتفا کرے اور مقتدی تحمید کرے..... ۵۸
- بے وجہ شرعی تارک جماعت و مسجد فاسق ہے مگر جو نماز وہ گھر میں پڑھے گا ہو جائے گی..... ۶۱
- بے نمازی سے بیعت ناجائز ہے اور جو لاعلمی میں ایسے سے بیعت ہو جائے اسے چاہیے کہ بعد علم دو سرے کسی جامع شرائط پیر سے بیعت ہو جائے..... ۶۱

امامت

جو شخص امامت کے لیے ملازم نہیں اور بے عذر تارک جماعت نہیں جس وقت مسجد میں حاضر ہو اس وقت جماعت کی امامت کرے تو اس کے پیچھے نماز جائز ہے۔ جو ناجائز بتائے غلطی پر ہے توبہ کرے..... ۶۲

جماعت

- ۶۲..... جماعت کے بعد امام کس جانب رخ کرے.....
 جو شخص شمالاً انحراف کرنے والوں کو گمراہ کہے وہ بے علم فتویٰ دے کر سزاوار لعنت ملائکہ آسمان وزمین
 سے ہو اس پر توبہ تجدید ایمان و نکاح لازم ہے..... ۶۵.....
 جماعت پوری ہونے کے بعد امام کو اختیار ہے چاہے جس طرف رخ کرے، دائیں یا بائیں چاہے
 رو بمشرق ہو کر بیٹھے اگر اگلی یا پچھلی صف میں کوئی مصلیٰ اس کی محاذات میں نہ ہو..... ۶۶.....
 عورتوں کی جماعت مکروہ ہے خواہ تراویح میں ہو..... ۶۹.....
 جس شخص نے بچوں کو صف سے جدا کر کے پیچھے کھڑا ہونے کو کہا اس نے صحیح کہا اور جس نے مخالفت
 کی وہ غلطی پر ہے توبہ کرے..... ۷۰.....
 لاؤڈ اسپیکر کی آواز پر نماز کا کیا حکم..... ۷۲.....
 اگر کوئی شخص امام سے ناراضگی کی وجہ سے جماعت میں شامل نہ ہوتا ہو بلکہ مسجد ہی میں تنہا نماز پڑھتا
 ہو اس کے لیے کیا حکم ہے..... ۷۳.....

وتر

- جس نے نماز عشا باجماعت نہ پڑھی وہ وتر جماعت سے پڑھے یا تنہا؟ اس کا تفصیلی بیان..... ۷۶.....
 اسقاط و صیلا کا طریقہ اور اسقاط کے نام پر بری رسموں کی مذمت..... ۹۴.....

مکروہات

- جس پگڑی میں گونٹا لگا ہو اس کو باندھ کر نماز پڑھنا درست ہے جب کہ گونٹا چار انگل سے کم ہو اور سچا ہو
 جھوٹے سے نماز مکروہ ہوگی..... ۱۰۸.....
 زعفران اور کسم کارنگ مرد کو منع ہے اس سے نماز مکروہ ہوگی..... ۱۰۸.....
 زوال ہر دن ہوتا ہے، امام اعظم و امام محمد رضی اللہ عنہما کے نزدیک بروز جمعہ بھی وقت زوال تطوع
 ناجائز ہے..... ۱۰۹.....
 کسی نماز کی اذان اس کے وقت سے پہلے جائز نہیں..... ۱۱۰.....
 خطبہ جمعہ خالص عربی میں ہو اور کسی زبان کی آمیزش مکروہ و خلاف سنت ہے..... ۱۱۰.....
 خطبہ قدر طوال مفصل ہونا سنت ہے اس سے زیادہ طویل مکروہ..... ۱۱۰.....

- ۱۱۱..... سنتیں مکان میں پڑھ سکتے ہیں بلکہ مکان میں پڑھنا بہتر ہے
- ۱۱۱..... صف میں اگر خلل بے عذر ہو تو نہایت ناپسند و مکروہ ہے
- تیسری رکعت کے بعد امام بیٹھ گیا اور چوتھی رکعت کے لیے کھڑا ہونے میں تین بار سبحان اللہ کہنے کے برابر تاخیر ہوئی تو سجدہ سہو واجب لیکن سجدہ سہو نہ کیا تو نماز کا اعادہ لازم ہے
- ۱۱۲..... اگر جہری نماز میں امام جہر سے قرأت نہ کرے تو سجدہ سہو واجب ہے
- ۱۱۲..... اسٹیل کی چین والی گھڑی پہننا کیسا ہے اور اسے پہن کر جو نماز پڑھی جائے اس کے بارے میں کیا حکم ہے
- ۱۱۳..... بعد نماز عصر قضا نماز پڑھ سکتے ہیں آفتاب میں تغیر آنے سے پہلے اسی طرح قبل طلوع اور بعد طلوع
- ۱۱۴..... جہاں سلطنت اسلامیہ نہیں وہاں عالم و ائمہ علماء جو سنی صحیح العقیدہ ہو قائم مقام سلطان ہے اس کو جمعہ قائم کرنے کا حق ہے یا اس کے ماذون کے لیے یہ حق ہے
- ۱۱۵..... قاضی بنانا کس کا کام ہے
- ۱۱۹..... کیا حنفی کی نماز شافعی کے پیچھے اور شافعی کی حنفی کے پیچھے ہو جاتی ہے
- ۱۲۰..... قاضی کی اولاد کو قاضی کہنا کیسا ہے
- ۱۲۱..... احتیاطی ظہر کس صورت میں پڑھی جاتی ہے اور اس کا حکم کس کے لیے ہے
- ۱۲۲..... گاؤں میں جمعہ پڑھنے کا کیا حکم ہے
- ۱۲۳..... دیہات میں جمعہ کے تعلق سے دو فتوؤں کے بارے میں غلط فہمی کا ازالہ
- ۱۲۵..... خطبہ میں خطیب کو کلام کرنا جائز نہیں مگر جو امر بالمعروف یا نہی عن المنکر ہو
- بحالت خطبہ حضور اقدس کا نام پاک سن کر سامع دل میں درود پڑھے اسی طرح وہ آیت کریمہ سن کر بھی جس میں درود پڑھنے کا حکم ہے
- ۱۲۷..... خطبہ کے احکام و مسائل
- ۱۲۸..... تلاوت قرآن عظیم کے وقت اور خطبہ میں جب جب حضور کا نام پاک سننے دل میں درود شریف پڑھے زبان سے نہ پڑھے نہ انگوٹھے چومے
- ۱۲۹.....

عیدین

- عیدین کی نماز کھلے میدان میں پڑھنا جامع مسجد سے بھی بہتر ہے اگرچہ جامع مسجد اس قدر وسیع ہو کہ تمام لوگ اس میں سما سکیں..... ۱۳۱
- عیدین کی نماز کھلے میدان میں چاہنے والوں کے مخالفین کے سوال کا جواب..... ۱۳۲
- اسی قضیہ سے متعلق ایک اور سوال اور اس کا جواب..... ۱۳۵
- اگر تراویح کی چار رکعت ایک سلام سے پڑھیں تو درست ہے قعدہ اولیٰ میں بیٹھا یا نہیں بیٹھا، سجدہ سہو کی بھی ضرورت نہیں..... ۱۳۸
- قنوت نازلہ قبل رکوع پڑھی جائے یا بعد رکوع..... ۱۳۹
- تسبیح رکوع و سجود کی مسنونیت کے تعلق سے حضرت میرٹھی صاحب علیہ الرحمہ کے سوال کا تفصیلی جواب..... ۱۴۰
- سورج گرہن کی نماز کا حکم، وقت اور طریقہ نیز دیگر متعلقہ امور کا بیان..... ۱۴۷
- بعد فرض فجر قبل طلوع آفتاب سنت پڑھنا مکروہ ہے جب آفتاب بلند ہو جائے تب پڑھی جائیں..... ۱۵۲
- وتر کے بعد دو رکعت نفل بھی کھڑے ہو کر پڑھیں اسی میں زیادہ ثواب ہے..... ۱۵۲
- اگر وہابی دیوبندی سنیوں کی مسجد میں آئیں تو سنیوں کے لیے کیا حکم ہے..... ۱۵۳
- وہابی کو مسجد کی کمیٹی کا ممبر بنانا کیسا ہے..... ۱۵۳
- وہابی، غیر مقلد اور شافعی میں کیا فرق ہے..... ۱۵۴
- وہابیوں کو مسجد سے روکا جائے اگر فتنہ کریں تو حکومت سے روکایا جائے..... ۱۵۴
- نمازی اور گزرنے والے کے درمیان کوئی حائل ہو، تو گزرنے میں کوئی حرج نہیں..... ۱۵۵
- مسجد کی دیوار کو اپنے استعمال میں لانا حرام ہے..... ۱۵۵
- مسجد میں دنیا کی باتیں کرنا ناجائز ہے اور فحش و غیبت خود حرام ہیں اور مسجد میں سخت تر حرام..... ۱۵۶
- مسجد میں گم شدہ چیز تلاش کرنا ممنوع ہے اور اس کے بارے میں حدیث شریف..... ۱۵۷
- جو لوگ مساجد میں اپنے چھوٹے بچوں کو لائیں یا انہیں نہ روکیں اور روکنے والوں سے لڑیں گنہگار ہیں اور ارشاد حدیث سید عالم کے نافرمان..... ۱۵۷
- بعد تمام مسجدیت دیوار مسجد کو کسی کام میں نہیں لاسکتے نہ اس کے آٹا پر دیوار اٹھا سکیں نہ اس پر کڑیاں

- ۱۵۸..... رکھ سکیں نہ حجرے کی کڑیاں رکھنے کے لیے دیوار میں سوراخ کر سکیں
- ۱۶۰..... ملازمین آبکاری سے حجرہ مسجد یا احاطہ مسجد میں مسافر خانہ کی تعمیر میں روپیہ لینا کیسا ہے
- ۱۶۱..... غیر کی مملوک زمین بے اس کی اجازت کے زبردستی بغیر معاوضہ دیئے مسجد میں داخل کر لینے کا کیا حکم ہے
- ۱۶۲..... کسی وقف کی ہیئت بدلنے کا کسی کو اختیار نہیں اس پر دلائل اور ایک عبارت کی وضاحت جس سے دھوکہ ہو سکتا ہے
- ۱۶۵..... دروازہ احاطہ مسجد کی توسیع و تحویل سے متعلق سوال و جواب
- ۱۶۷..... مسجد میں جو درخت لگائے جاتے ہیں وہ مسجد ہی کے ہیں
- ۱۶۹..... مسجد بمعنی موضع صلاۃ میں اذان خلاف سنت و مکروہ تحریمی ہے
- ۱۷۱..... جو جگہ بمعنی موضع صلاۃ وقف ہو چکی اسے دوسرے کام میں لانا حرام اشد حرام ہے
- ۱۷۳..... دوسرے کی مملوک زمین میں اس کی اجازت کے بغیر حوض بنانا اور اس کو احاطہ مسجد میں داخل کرنا کیسا ہے
- ۱۷۴..... جس زمین میں مسجد بنائی جا رہی ہے اگر وہاں کوئی قبر ہو تو کیا کریں
- ۱۷۶..... کوئی مسلمان بھنگی پاک و صاف ہو کر مسجد میں آئے تو اسے روکنے کا کسی کو حق نہیں
- ۱۷۶..... بھنگی کا پیشہ کسب خبیث حرام ہے اور اجرت غیر طیب، ایسے شخص پر فرض ہے کہ اس خبیث پیشہ کو ترک کرے ورنہ مسلمان اس سے میل جول نہ رکھیں مگر مسجد سے روکنے کا ان کو حق نہیں
- ۱۷۷..... لاہور کی مسجد شہید گنج سے متعلق سوال کا تفصیلی جواب
- ۱۸۸..... مسجد کے اندر اذان دینا مکروہ ہے جمعہ کی اذان ثانی ہو یا کوئی اور اذان
- ۱۹۵..... اذان خطبہ کے خارج مسجد ہونے پر تفصیلی کلام
- ۲۰۷..... رافضیوں سے مسجد کی تعمیر یا مسجد میں سفیدی مسجد کے کسی اور کام میں مالی مدد لینا کیسا ہے
- ۲۰۹..... مصالح مسجد کے لیے مسجد میں ستون قائم کرنا جائز ہے
- ۲۱۱..... دوکانوں کی چھت پر مسجد بنانا جائز ہے جبکہ دوکانیں بھی مسجد کی ہوں
- ۲۱۳..... مسجدوں میں مذہبی جلسے کرنا کیسا ہے
- مسجد کے بدلے دوسری جگہ مسجد بنا دی جائے اور پہلی کی مسجدیت ختم کر دی جائے اس کا کیا حکم

- ۲۱۴..... ہے
- ۲۱۶..... مسجد کے نل سے اہل محلہ پانی لے سکتے ہیں یا نہیں
- ۲۱۷..... مسجد میں درخت لگانا اور پہلے سے لگے ہوئے درخت کو کاٹنا کیسا ہے
- ۲۱۹..... عالم دین کی شان میں نازیبا کلمات کہنے کا کیا حکم ہے
- ۲۲۰..... مسجد میں کرسی پر بیٹھ کر تقریر کرنا جائز ہے
- ۲۲۱..... عید گاہ میں چراغ جلانا کیسا ہے
- ۲۲۱..... قبرستان پر بنائی گئی عید گاہ میں نماز کا کیا حکم ہے
- ۲۲۳..... بعد نماز عیدین دعا کرنا سنت ہے یا مستحب اور اس کا وقت قبل خطبہ ہے یا بعد خطبہ
- ۲۲۸..... دعا قبلہ رو مانگنا آداب دعا سے ہے مگر امام کے لیے مسنون یہ ہے کہ وہ سلام نماز کے بعد جنوب یا شمال یا مشرق رخ کر کے دعا مانگے
- ۲۲۹..... شمال و مغرب کو رخ کر کے دعا ضروری نہیں جو ایسا کہتا ہے غلط و باطل ہے
- ۲۲۹..... جاہلوں میں یہ غلط مشہور ہے کہ قطب کی جانب پیٹھ نہیں کرنا چاہیے
- ۲۲۹..... مسنون یہی ہے کہ ڈھیلوں سے صفائی کے بعد پانی سے استنجا کیا جائے لیکن اگر کوئی صرف پانی سے استنجا کرے اس کے پیچھے نماز ناجائز نہیں جو ایسا کہے اس کی بے ہودہ ہٹ ہے
- ۲۳۰..... بعد نماز اتنی آواز سے ذکر نہ کریں جس سے نمازی کا دل بٹے

کتاب الجنائز

- ۲۳۳..... بے نمازی کی بھی نماز جنازہ پڑھنا فرض ہے اگر کوئی نہ پڑھے گا سب گنہ گار ہوں گے
- ۲۳۳..... جنازے کے ساتھ ذکر خدا اور رسول کے جواز و استحباب پر تحقیق اہیق
- ۲۵۷..... غائب کی نماز جنازہ پڑھنا کیسا ہے
- ۲۵۸..... اگر بالغ اور نابالغ کے جنازے جمع ہوں تو ایک ہی نماز جنازہ پڑھیں یا علاحدہ علاحدہ اور دعا کون سی پڑھیں
- ۲۵۹..... حضور اقدس صلی اللہ تعالیٰ علیہ وسلم کی نماز جنازہ ہر ایک نے علاحدہ علاحدہ پڑھی اس کی کیا وجہ ہے اور آپ کو غسل مع لباس دیا گیا یا بے لباس

- ۲۶۲..... اذان کے بعد صلاۃ اور قبر پر اذان کے جواز و استحسان پر مبسوط جواب
- ۲۷۱..... اذان قبر کے غیر درست ہونے پر شامی اور توشیح کی عبارات سے استدلال کا جواب
- ۲۷۶..... پہلے اجازت مالک اس کی زمین میں تدفین کا کیا حکم ہے
- کوئی شخص اپنی زمین میں کسی کو دفن کرنے کی اجازت دے دے پھر دوسرے لوگ بغیر اس کی اجازت کے اپنا مردہ دفن کر دیں یہ کیسا ہے
- ۲۷۶..... مالک زمین کی اجازت سے کسی کو دفن کیا گیا وہاں پہلے سے درخت ہوں یا بعد دفن خود اگیں ان کا مالک مالک زمین ہوگا یا مدفون کے ورثہ
- ۲۷۷..... میت مرد ہو یا عورت دونوں کے تختے سر ہانے سے دیئے جائیں گے
- ۲۷۸..... قبرستان میں شامل جو خطہ زمین موقوفہ ہو اور نہ اس میں کوئی قبر ہو اور حفاظت قبرستان کی حاجت ہو تو اس حصہ کو بیچ کر قبرستان میں لگا سکتے ہیں
- ۲۷۹..... کیا میت مدفونہ کو ایک جگہ سے نکال کر دوسری جگہ دفن کر سکتے ہیں
- ۲۷۹..... بعض بزرگان دین کی نعشیں دوسری جگہ منتقل کی گئیں وہ کس حکم شرع سے
- ۲۸۱..... جو قبروں کو منہدم کر کے ان پر اپنا مکان، غسل خانہ و پاخانہ بنائے بعد میں نامد ہو اس کے لیے معافی کا کیا طریقہ ہے
- ۲۸۱..... عورتوں کو قبرستان میں نہیں جانا چاہیے
- ۲۸۲..... یہ کہنا کہ ”سوئم کے چنے اور میت کی فاتحہ کا کھانا کھانے سے قلب سیاہ ہو جاتا ہے“ غلط ہے ہاں اغنیا کو نہیں کھانا چاہیے
- ۲۸۲..... بزرگوں کے مزارات پر چادر ڈالنا درست ہے۔ چادر چڑھانے کی جگہ چادر ڈالنا بولیں
- ۲۸۲..... قبرستان کی حفاظت ضروری ہے، جو اکیلنا حرام اور قبرستان میں اور اشد حرام، قبروں پر چلنا، بیٹھنا، جانوروں سے قبرستان کی حفاظت لازم
- ۲۸۳..... قبرستان میں کھیتی کرنا، اس میں کھلیاں بنانا، قبرستان کے معاملہ میں مسلمان کا ہندوں سے ساز باز رکھنا کیسا ہے
- ۲۸۳.....

کتاب الزکاة

- ۲۸۶..... زکاة جسے دی جائے اس سے یہ کہنا ضروری نہیں کہ یہ مال زکاة ہے

- ۲۸۷..... سونے، چاندی اور جانوروں کا نصاب کیا ہے اور ان میں زکاۃ کی مقدار کیا ہے
- ۲۹۰..... نصاب کے بعد پورا سال گزرنے پر ادائیگی زکاۃ فرض ہے
- ۲۹۵..... عشر پوری پیداوار سے نکالا جائیگا یا مصارف وضع کرنے کے بعد
- ۲۹۵..... بوجہ عدم واقفیت اب تک جو عشر ادا نہیں کیا اس کے لیے کیا حکم ہے
- ۲۹۶..... عشر قرض دار پر بھی واجب ہے
- ۲۹۶..... صدقہ فطر کس پر واجب ہے

کتاب الصوم

- کیا ریڈیو کی خبر پر رمضان کا آغاز اور عید کی جا سکتی ہے جو ریڈیو کی خبر پر روزہ رکھیں یا عید کریں ان کے لیے کیا حکم ہے
- ۲۹۹..... بحالت روزہ انجکشن لگوانے کا کیا حکم ہے
- ۳۰۲..... ماہ رمضان اور روزہ کے فضائل
- ۳۰۳..... چاند کی رویت کے احکام
- ۳۰۴..... روزہ کی حقیقت کیا ہے
- ۳۰۴..... روزہ کی نیت کس طرح کریں
- ۳۰۵..... سحری و افطار کے مسائل
- ۳۰۵..... تراویح کا حکم اور مسائل
- ۳۰۶..... تراویح میں ختم قرآن کریم کا حکم اور مسائل
- ۳۰۶..... اعتکاف کا حکم
- ۳۰۶..... روزہ کے مفسدات
- ۳۰۷..... روزہ کے مکروہات
- ۳۰۷..... روزہ نہ رکھنے کے شرعی عذر
- ۳۰۷..... روزہ کا فدیہ
- ۳۰۸..... روزہ کا کفارہ

- ۳۰۸..... صدقہ فطر کے بارے میں احکام.....
- ۳۰۸..... ترکیب نماز عید الفطر.....
- شرم گاہ میں دوار کھنے سے روزہ ٹوٹے گا یا نہیں اور روزہ ٹوٹنے کی صورت میں کفارہ لازم ہوگا یا صرف قضا.....
- ۳۰۹.....
- ۳۱۶..... جب واقعی روزہ سے نقصان کا اندیشہ صحیح ہو تو قضا کی رخصت ہوگی.....
- ۳۱۸..... مصافحہ یا معانقہ سے انزال ہوا تو روزہ کی قضا ہے کفارہ نہیں.....
- ۳۲۱..... بیماری کی وجہ سے روزہ نہ رکھنے کی رخصت کس صورت میں ہوگی اور روزہ کا فدیہ کیا ہے.....
- ۳۲۶..... جمعہ کو نفلی روزہ رکھنا کیسا ہے.....



فتاویٰ حامدیہ

مفتی محمد حامد رضا خان

فتاویٰ فقیہ ملت

علامہ مفتی جلال الدین احمد امجدی رحمۃ اللہ علیہ
جلدیں 2

فتاویٰ اجملیہ

مفتی شاہ محمد اجمل قادری رضوی
مکمل 4 جلدیں

فتاویٰ فیض الرسول

حضرت علامہ مفتی جلال الدین احمد امجدی رحمۃ اللہ علیہ
جلدیں مکمل 3

فتاویٰ مصطفویہ

مفتی اعظم ہند مولانا مصطفیٰ رضا خان رحمۃ اللہ علیہ

فتاویٰ بریلی شریف

محمد عبدالرحیم نشتر فاروقی احمد یونس رضا اویسی

فتاویٰ افریقہ

امام احمد رضا محدث بریلوی علیہ الرحمۃ

فتاویٰ صدر الافاضل

مولانا نعیم الدین مراد آبادی رحمۃ اللہ علیہ

فتاویٰ رضویہ

امام احمد رضا خان بریلوی رحمۃ اللہ علیہ
جلدیں 33

فتاویٰ ملک العلماء

مولانا شاہ محمد ظفر الدین بہاری رحمۃ اللہ علیہ

حبیب الفتاویٰ

مفتی محمد حبیب اللہ اشرفی نعیمی

فتاویٰ یورپ

مفتی عبدالواحد قادری

فتاویٰ شرعیہ

استاذ العلماء مفتی محمد فضل کریم رضوی حامدی
جلدیں مکمل 3

فتاویٰ بحر العلوم

جلدیں 6
بیتنا نزلتہ الخلف بالعلم
حضرت علامہ مفتی عبدالملک اعظمی رحمۃ اللہ علیہ

فتاویٰ شارح بخاری

حضرت مولانا مفتی محمد شریف الحق امجدی قدس سرہ
جلدیں مکمل 3

زبیہ سنٹر ۴۰، اروپا بازار لاہور

فون: 042-37246006

Shabbirbrother786@gmail.com

شبیر برادرز